दद? विन ओए गारकोय येथ्कनि 


म० म० पं० गिरिधर शर्मा चतुवंदी 


बिहार-राष्ट्रमाषा-परिषद्‌ 
पटना 


प्रकाशकः: ` !'. ` 
` बिहार-राष्ट्रसाषा-परिषद्‌ ही 
पटना-४ 


6) विहार-राष्ट्रभाषा-परिषद्‌ 


द्वितीय संस्करण : २००० 
शकाब्द : १८९४; वित्रमान्द : २०२९; खृष्टान्द : १९७२ 

मुद्रक : 
एकेडेमिक प्रेस 
पटना-६ 


बक्तव्य 


परिषद्‌ के पुरस्कृत प्रकाशनों के बीच 'वैदिक विज्ञान और भारतीय संस्कृति' एक 
उल्लेखनीय ग्रन्थ है, जिसका प्रथम संस्करण सन्‌ १९६० ई० में हुआ था । स्वर्गीय महा- 
महोपाध्याय पण्डित गिरिधर शर्मा चतुर्वेदी द्वारा सन्‌ १९४८ ई० में प्रस्तुत किये गये लिखित 
भाषण का यह ग्रन्थाकार प्रकाशन पाठक-समुदाय के समादर का अधिकारी सिद्ध हुआ, यह 
हमारे लिए गौरव की बात है । 


इस ग्रन्थ में विद्वान्‌ लेखक ने प्राच्य दृष्टि से यह सिद्ध किया है कि संयन्त्र और 
प्रयोगशाला की सहायता पर चलनेवाला आधुनिक पाइचात्य विज्ञान अपने अकूत विकास के 
बाद भी अन्तर्जगत्‌ के सिद्ध योगियों द्वारा दुष्ट वेदिक ऋचाओं में अन्तन्यंस्त वैज्ञानिक 
मान्यताओं को झूठला नहीं सका है। प्रयत्न की दृष्टि से इस ग्रन्थ के द्वारा विज्ञान और 
गहन दर्शेन की आन्तरिक एकता सिद्ध होती है। साथ ही, यह प्रमाणित होता है कि 
विज्ञान को भी अपनी आधारभूत पुर्वमान्यताएँ दार्शनिक संकल्पनाओं में ही भिलती हैं, 
जिन्हें विज्ञान बाद में अपने बारीक अन्वेषण, प्रयोग और संयन्त्र-निर्भर पर्यवेक्षण द्वारा समर्थित 
करता है। इस तथ्य को अस्वीकार नहीं किया जा सकता है कि इस पुस्तक में कुछ ऐसे 
विचारणीय प्रसंग हैं, जो उग्र आधुनिकों को नये सिरे से सोचने के लिए प्रेरित कर सकते हैं । 
उदाहरणार्थं, लेखक ने वर्ण-व्यवस्था को शुक्र-प्रकार-ब्रह्मवीयं, क्षत्रवीर्यं और विड्वीयं के 
आधार पर विज्ञानानुमोदित तथा शास्त्र-दृष्टि से निदू'ष्ट सिद्ध करने की चेष्टा की है, 
जिससे अधुनातन विचारको की सहज सहमति सम्भव नहीं है। 


स्वर्गीय श्रीचतुर्वेदीजी भारतीय विद्या, वेद, पौराणिक साहित्य एवं प्राच्य दर्शुत के 
विख्यात लेखक तथा वेदोक्त ऋतम्भरा प्रज्ञा के प्रामाणिक व्याख्याता थे । अतः, परिषद्‌ के 
लिए उनके मूल्यवान्‌ साहित्य को प्रकाशित करने में विशेष रुचि लेना स्वाभाविक था । गत 
बर्षे ही हमने उनके एक महत्त्वपूर्ण ग्रन्थ 'पुराण-परिशीलन' का, जिसमें वेदाथं-विस्तारक 
पुराणों में न्यस्त महनीय भारतीय विद्या का अवितथ विश्लेषण है, सोत्साह प्रकाशन किया था | 
यह अच्छा संयोग है कि इस वषं हम उनके एक अन्य समादूत ग्रन्थ वैदिक विज्ञान और 
भारतीय संस्कृति' का द्वितीय संस्करण सुधी पाठकों के समक्ष उपस्थित कर रहे हैं। यदि 
ग्रन्थकार और विद्वान्‌ भूमिका-लेखक डॉ० अग्रवाल के जीवन-काल में ही इस ग्रन्थ का 
दूसरा संस्करण हो पाता, तो हमें और अधिक प्रसन्नता होती । 


आशा है, “वैदिक विज्ञान और भारतीय संस्कृति! का यह नया संस्करण प्राचीन 
भारतीय विद्या के जिज्ञासुओं को पहले की अपेक्षा अधिक प्रीत करेगा । 


पटना : (डाँ०) कुमार विसल 


७ मई, १९७२ ई० निदेशक 


वक्तव्य 
(प्रथम संस्करण ) 


वेद भारतीय वाङमय और संस्कृति की अनुपम मणि-मंजूषा है। किन्तु, जो उसके 
अधिकारी होते हैं, वे ही उस मंजषा से उन मणि-रत्नों का आहरण कर सकते हैं, जिनकी 
दीप्ति से भारतीय लोक-मानस अतीत काल में समुन्नत रहा है और भविष्य में समुन्नततर हो 
सकता है । 

प्रस्तुत ग्रन्थ--वैदिक विज्ञान ओर भारतीय संस्कृति-उन्हीं मणि-रत्नों की परख 
प्रस्तुत करता है। इस ग्रन्थ के प्रणेता वदिक साहित्य के इने-गिने भारतीय विद्वानों में से 
एक हैं । आपने बेद पर ओर वेद-वाणत विभिन्न रहस्यात्मक विषयों पर निर्मल दृष्टिकोण से 
विचार किया है। इन विचारों में आपके गहरे मानस-चिन्तन की जो पेठ दीख पड़ती है, 
कहना न होगा कि, वह आपके अन्तशचक्षु के दर्शन का एक प्रोज्ज्वल प्रमाण है। आशा है, 
प्रस्तुत ग्रन्थ हमारे कथन की पुष्टि करेगा । 

विद्वान लेखक का परिचय देने की यहाँ आवश्यकता नहीं । सुधी समाज आपके 
' नाम से परिचित है। 

महामहोपाध्याय प्रं गिरिधर शर्मा चतुर्वेदी ने परिषद्‌ के आमन्त्रण पर, पटना 
पघारकर अपना यह लिखित भाषण, पाँच दिनों तक, (१९५८ ई० में १५ जनवरी से 
१९ जनवरी तक) किया था, जिन्हें सुधी श्रोताओं ने मुग्ध भाव से सुनकर अतीव हर्ष प्रकट 
किया था । हमें प्रसन्नता है कि वह भाषणमाला अब प्रस्तुत ग्रन्थ के रूप में प्रकाशित हो 
रही है । इस ग्रन्थ में हिन्दी के यशस्वी लेखक और पुरातत््ववेत्ता डॉ० वासुदेवशरण 
अग्रवाल ने ग्रत्थ-प्रणेता और ग्रन्थ के प्रतिपाद्य विषयों पर, थोड़े में, जो सुचिन्तित भूमिका 
लिखी है, उसके लिए हम उनके अनुगृहीत हैं। | 

विश्वास है, परिषद्‌ के अन्य बहुमूल्य प्रकाशनों की तरह यह ग्रन्थ भी समुचित 
समादर प्राप्त करेगा । 


महाशिवरात्रि वद्यनाथ पाण्डेय 
१८८१ शंकाब्द संचालक 


दो शाब्द 


प्रकृत ग्रन्थ व्याख्यान-शैली से लिखा गया है, और जो बातें भूमिका में 
लिखने योग्य थीं, बहुधा ग्रन्थ के प्रावकथन में हाँ आ चुकी हैं। अतः, अब यहाँ कोई 
भूमिका सिखने की आवश्यकता प्रतीत नहीं होती। केवल इतना ही वक्तव्य है कि 
भारतीय संस्कृति का मूल वेद है, यही इस पुस्तक में दिखाया गया.है। हम लोगों का 
तो विशवास है और क्रमशः प्रमाणों से भी सिद्ध होता जा रहा है कि विश्‍व-संस्कृति का 
भी मूल वेदों में निहित है । तब भारतीय संस्कृति के वेदमूलक होने में तो कोई सन्देह 
नहीं हो सकता । मध्यकाल में तिमिराच्छन्ल विलुप्त-सी हो जाने के कारण वेदां की 
यह शैली आज नवीन-सी प्रतीत होती है। अनेक मान्य विद्वान्‌ भी परम्परा-प्राप्त न 
होने के कारण इस शैली को नवीन कहकर उपेक्षा की दृष्टि से देखते हैं। उनसे इतना 
ही निवेदन है कि केवल मीमांसा-दर्शन की दृष्टि से ही आपका यह विवार है। निदान, 
रहस्य आदि अनेक अंगों के कालवश. विलुप्त हो जाने पर भी निरुक्त, बृहद्देवता आदि 
उपलब्ध ग्रन्थों पर यदि मनन किया जायगा, तो इस शैली के परम्परा-प्राप्त न होने का 
सन्देह दुर हो जायगा । ये ग्रन्थ मीमांसा-दर्शन से भी बहुत प्राचीन हैं, जिनमें वेदों के 
अर्थ की प्राचीन परम्परा सुरक्षित है। मुख्य रूप से तो ब्राह्मणों का एक बहुत बड़ा 
भाग, जिसे अर्थवाद कहकर मीमांसा ने उपेक्षित कर दिया है, इस समस्त परम्परा का 
मूल है । 
यह सब विषय ग्रन्थ के प्राक्कथन में लिखा जा चुका है। मभु आदि महषि जो 
वेद को स्व विद्यानिधान मानते आये हैं, और 'सर्व वेदात्‌ प्रसिध्यति' यह जो भारतीय 
संस्कृति की उन्मुक्त घोषणा है, वे सब बातें इस शैली की उपेक्षा करने से कथमपि संगत 
नहीं हो सकती । इसपर विद्वानों को विचार करना चाहिए । गुरुवर विद्यावाचस्पति 
श्रीमधुसूदनजी ओझा ने लन्दन में जब वेदधर्मविषयक एक व्याख्यान संस्कृत में 
दिया था, तब वहाँ के विद्वान्‌ भी कहने लगे थे कि हम ये सब नई बातें सुन रहे हैं। 
इन शब्दों को सुनकर श्रीविद्यावाचस्पतिजी ने उस व्याख्यान का शीषंक रखा था-- 
“अति नूत्नम्‌, नहि नहि अतित्रत्नं रहस्यम्‌’, अर्थात्‌ बहुत ही नया, नहीं-नहीं, बहुत 
ही पुराना रहस्य मैं कह रहा हूँ । वही बात विद्वानों को अपनी दृष्टि में लाने का प्रयत्न 
करना चाहिए कि यह शैलो बहुत ही प्राचीन है ओर मोीमांसा में विचारित कर्मकाण्ड 
की यही मूल भित्ति है । अस्तु; | 

मेरा वक्तव्य यही है कि इस ग्रन्थ में मेरा अपना कुछ नहीं है, जो कुछ है, वह 
श्रीविद्यावाचस्पतिजी के ग्रन्थों का प्रसादमात्र है ! हाँ, जो कहीं कोई त्रुटि विद्वानों को 
प्रतीत हो, वह मेरा ही बुद्धिदोष समझना चाहिए । 

इम ग्रन्थ के संकलन और सम्पादन में मेरा कनिष्ठ पुत्र शिवदत्तशर्मा चतुर्वेदी 
व्याकरण-साहित्याचार्य , बी० ए० और मेरे शिष्य पटनानिवासी वैद्य श्रीसूयंदत्त शास्त्री 


( २ ) 

शुक्ल तथा मेरे दौहित्र कविराज दिनेशचन्द्र चतुर्वेदी ने बहुत परिश्रम से सहायता 
को है और डॉ० श्रीवासुदेवशरणजी अग्रवाल ने महत्वपूर्ण भूमिका लिख देने की 
कृपा की है। मैंने सवंसाधारण के लिए सुबोध रखने के अभिप्राय से अतिगम्भीर तत्त्वों 
का समावेश व्याख्यानों में नहीं किया था, उन तत्वों को भी डॉ० अग्रवाल ने संक्षेप 
में झलका दिया है ओर वर्तमान विज्ञान से भी बहुत अंशों में उनकी तुलना प्रस्तुत 
कर दी है। इस भूमिका से प्रकृत: ग्रन्थ का महत्त्व बढ़. गया है। इसलिए, मैं 
डाँ० अग्रवाल का पुर्ण आभारी हूँ। वृद्धावस्था के कारण दृष्टिदुबंल हो जाने से प्रूफ 
देखने का कार्य मैं स्वयं नहीं. कर सका और सम्पादन में जो सहायक थे, वे भी 
कार्यान्तर में व्यग्र रहे, इसलिए संस्कृत के प्रमाणों, विशेषकर वेद-मन्त्रों में बहुत 
अशुद्धियाँ रह गई । इसलिए, अशुद्ध वेद-मन्त्रों का शुद्ध पाठ परिशिष्ट में पुनः उद्धृत 
कर दिया है। फिर भी, दृष्टिदोष से जो अशुद्धियाँ रह गई हैं, उनके शोधन का भार 
विद्वानों पर ही है । . 

| बिहार-राष्ट्रभाषा-परिषद्‌ की प्रेरणा से ही यह ग्रन्थ प्रस्तुत हुआ और पटना में 
कई दिन रहकर मुझ इस ग्रन्थ के विषय पर व्याख्यान देने का भी अवसर मिला, जिसे 
परिषद्‌ के सदस्यों ने बड़े प्रेम से सुना। सम्पादन और प्रकाशन में भी परिषद्‌ के 
अधिकारियों और कर्मचारियों का बहुत बड़ा श्रम है। इसके लिए मैं उन 
सबका हूवथ से कृतज्ञ हूँ । 


वाराणसी । | 
फाल्गुन शुक्ला पंचमी, २०१६ विक्रमाब्द गिरिधरशर्मा चतुर्वेदी 


भूमिकां 


महामहोपाध्याय पण्डित श्रीगिरिधरशर्मा चतुर्वेदी ने वैदिक विज्ञान और 
भारतीय संस्कृति विषय पर जो व्याख्यान बिहार-राष्ट्रभाषा-परिषद्‌ के समक्ष दिये थे 
और जो अब ग्रन्थन्रूप में प्रकाशित हो रहे हैं, उनका कुछ विलक्षण ही महत्व है, 
जिसका सम्बन्ध अन्य ग्रन्थों के साथ प्रायः नहीं देखा जाता। यहाँ वैदिक तत्त्वज्ञान के 
विषय में पाठकों को एक ऐसे दृष्टिकोण कां परिचय मिलेगा, जो अत्यन्त प्राचीन होते 
हुए भी सर्वथा नवीन कहा जा सकता है। वेदों पर जो साहित्य अभो तक हमें उपलब्ध 
होता है, उसमें या तो वेदान्तविषयक ब्रह्मज्ञान का या यज्ञीय कर्मकाण्ड का ही निरूपण 
पाया जाता है । किन्तु, इन भाषणों में वैदिक परिभाषाओं के अर्थापन या व्याख्या की एक 
नई शैली का आश्रय लिया गया है, जिसे पण्डितजी ने “वैदिक विज्ञान! यथार्थ संज्ञा 
दी है। जिस समय वैदिक मन्त्रों की रचना हुई या उनपर ब्राह्मणग्रन्थों में आधिदैविक, 
आध्यात्मिक, आधिभौतिक अर्थो का ऊहापोह यज्ञपरक मीमांसा के आधार पर किया गया, 
उस समय ऋषि वस्तुतः किस तथ्य का कथन करना: चाहते थे, इस प्रश्न का उत्तर 
अत्यन्त गूढ है और श गग्राहिकया इसका उत्तर हम नहीं दूढ़ पाते। इस विषय में 
पश्चिमी ओर भारतीय नूतन विद्वानों की एक-सी असहाय स्थिति है । किन्तु, यह निश्चय है 
कि वैदिक ऋषि अपने निगूढ शब्दों द्वारा किसी बोधगम्य तथ्य को ही प्रकट 
करना चाहते थे। वैदिक विज्ञान या सृष्टि-विद्या की व्याख्या ही उन्हें इष्ट थी । वेद 
के सम्बन्ध में इस प्रकार का साहसपूर्ण विस्तृत समाधान जयपुर के विद्यावाचस्पति 
वेदसमुद्र पण्डित मघुसूदनजी ओझा ने अपने संस्कृत-ग्रन्थों में उपनिबद्ध किया, जिनकी 
संख्या २०० के लगभग है और जिनमें से लगभग ५० ही अबतक मुद्रित हो सके हैं।' 
पण्डित श्रीगिरिधरजी ने वैदिक विज्ञान का यह अध्ययन अपने गुरु श्रीऔझाजी 
से प्राप्त किया और अपनी सहज प्रज्ञाशील प्रतिभा से उसे उपबृ हित किया है। 
वेद, पुराण, दर्शन, काव्य, व्याकरण विषयों में एक जैसी मामिक दृष्टि इस समय 
-श्रीगिरिधरजी को प्राप्त हे, वह अन्यत्र दुलभ ही है। अपनी उसी प्रतिभा के बल पर 
श्रीयिरिधरजी ने अनेक क्लिष्ट वैदिक विज्ञान के विषयों का इन व्याख्यानों में निरूपण 
किया है । जैसे . त्रयी विद्या क्या है, मत्यं-चित्यास्नि और अमृतचितेनिघेय अग्नि का कया 
अभिप्राय है और दोनों में क्या भेद है; अद्धन्दु मनु-तत्त्व से क्या इष्ट है (पृ० १३२); 
ऋषि, देव और पितृदेव में परस्पर क्या भेद है (पृ० १३३-१४७); श्राद्ध-तत्व का 


१. ओझाजी के इस बहुमूल्य साहित्य का प्राप्य स्थान है -पण्डित प्रद्ध म्न ओझा, विद्याधर का 
रास्ता, जयपुर । प्रद्धम्नजी स्बर्गोथ ओझाजी के यशरुबी पुत्र हें, जिनके पास ओझाजी के 
बिशाल साहित्य की पाण्डुलिपिथां सुरक्षित हैं। ओझाजी का एक मन्थ “महर्षिकुलबेमब' 
राजस्थान पुरातत्ब-्मन्दिर (जोधपुर) से और दूसरा “सिद्धान्तबाद” काशो- विश्वविद्यालय से 
नेपाल संस्कृत-अन्थमाला में प्रकाशित दुआ है| 


( ४ ) 
वेया ममं है (१५३); अग्नि-विज्ञान (पृ० १६३) और सूयं-विज्ञान (पृ० १७०) कां 
क्या अभिप्राय है, इत्यादि, महत्त्वपूर्ण वैदिक विषयों में जिन्हें रुचि उत्पन्न हुई हो, उनके 
लिए जैसी स्पष्ट बोधात्मक सामग्री इन भाषणों में प्राप्त होगी, वैसी अन्यत्र नहीं। विज्ञ 
पाठकों को ऐसा आभास मिलेगा, मानों हम प्राचीन॑ काल के किसी वसिष्ठ या 
विश्वामित्र, दीर्घतमा या याज्ञवल्क्य के आश्रम में उनकी अमृत वाणी सुनने के लिए 
पुनः जा पहुँचे हैं । 

`. आइए, इन विद्याओं में से कुछ पर विचार करें । 
वेद-विद्या सृष्टि-विद्या है ; 

वेद-विद्या सृष्टि-विद्या का दूसरा नाम है। सृष्टि की रहस्यमयी प्रक्रिया की 
व्याख्या वेद की नाना विद्याओं के रूप में उपलब्ध होती हैं। इन विद्याओं का अपरिमिति 
विस्तार है। जैसे सृष्टि अनन्त है, वैसे ही वेद-विद्या भी अन्तहीन है। विराट्‌ और 
अणु इन दोनों क्षेत्रों में अर्वाचीन विज्ञान की यही तथ्यात्मक स्वीकृति है कि इन दोनों 
की रहस्यमयी रचना का वारापार नहीं है। अणोरणीयान्‌, महतो महीयान्‌ दोनों की 
एकता का दर्शन करनेवाले ऋषियों ने भी यही कहा है कि इन दोनों का मल कोई 
अनन्त अव्यक्त अक्षरन्तत्त्व है। अणु और महत्‌ दोनों में उसी की महिमा अभिव्यक्त 
हो रही है, किन्तु स्वयं वह अव्ययपुरुष सहस्रात्मा या अनन्त है। विश्व विराट्‌, 
अनादि,और अनन्त है । इसका स्रोत अविनाशी है । देश और काल अथवा नाम और 
रूप के परिवर्तमान स्वस्तिक में इसका नित्य नया रूप प्रकट हो रहा है। इस प्रकार, 
ऋषि और वैज्ञानिक दोनों ही विश्व के रहस्य की व्याख्या करते हैं। पर, ऋषियों का 
दर्शन इस ध्र.व विश्वास से भरा हुआ है कि यह व्यक्त विश्व किसी अव्यक्त मूल स्रोत से 
उद्गत हुआ है । वह अव्यक्त मूल इस व्यक्त की सृष्टि करके इसमें अनुप्रविष्ट हो रहा है। 

वेदों के विषय में दो दृष्टिकोरा 

वेदों के विषय में पूर्व और पश्चिम में दो पृथक्‌ दृष्टिकोण स्पष्ट सामने अति हैं। 
पश्चिमी दृष्टिकोण के अनुसार वेद मानवीय भस्तिष्क को आरम्भिक चेतना की 
अटपटी उक्तियाँ हैं। उनमें न परस्पर संगति है भरन सूलझे हुए अरयो की स्थापना। 
वेद धार्मिक विश्‍वासों के विजड़ित पोथे हैं, जिनका बहुत-सा अंश बुद्धिगम्य नहीं है । 
मानव-जाति के सीखतर बच्चे जिस आश्चयं से विश्व को देखते हैं, उसी की छाया 
मन्त्रों में है। उनमें किसी समन्वित या सुप्रतिष्ठित दार्शनिक विचार की कल्पना नहीं 
की जा सकती । इसी सूत्र को पकड़कर पिछले सो वर्षों में वेदों के अनेक भाष्य और 
व्याख्या-ग्रन्थ पश्चिमी विद्वानों द्वारा लिखे गये हैं। अपने देश में भी नये मागे से चलने- 
वाले वैदिक विद्वान्‌ इन्हीं अथो में रुचि लेते हैं और उनका दृष्टिकोण भी यही है। 
उनके लिए ब्राह्मण-ग्रन्थों में कही जानेवाली वेद-व्याख्या अधिकांश में अनास्था की 
वस्तु है । किन्तु, भारतीय परम्परागत दृष्टि वेद को ऋषियों का परिपूर्ण ज्ञान मानती है । 


( ५ ) 


जौ कोई दिव्य समष्टिज्ञान हैं, वे उसी की शब्दमयी अभिव्यक्ति हैं। इस अवस्था से 
वैदिक अर्थो के प्रति नई श्रद्धा का जन्म होता है। इन दो दृष्टिकोणों के ताकिक 
विवाद में जाना हमें इष्ट नहीं । ह 

हमारा लक्ष्य वहीं है, जहाँ वैदिक शब्दों की अधिक-से-अधिक स्पष्ट व्याख्या 
प्राप्त हो सके, जहाँ मन्त्रों के अर्थो की पारस्परिक संगति लग सके, एवं जहाँ मन्त्रों की 
परिभाषात्मक शब्दावली, यज्ञ के कर्मकाण्ड तथा सृष्टि के वास्तविक वैज्ञानिक रहस्य की 
एकसूत्रता या संगति प्राप्त की जा सके । पश्चिम में जो वेदार्थं का प्रयत्न हुआ, उसपर 
दृष्टि डालते हुए श्री ई० जे० टामस ने स्पष्ट स्वीकार किया है कि समस्या सुलझी नहीं है 
तथा आगे बढ़ने का मार्ग अवरुद्ध-सा दिखाई पड़ता है । हमारी सम्मति में भारतीय दृष्टि 
से ही वेदाथं की समस्या का समाधान सम्भव है। सर्वप्रथम यह अवस्था होनी चाहिए 
कि जिन उपनिषद्‌ और बाह्याण-ग्रन्यों की अत्यधिक महिमा कही जाती है, उन सबका 
स्रोत वेद है । कालान्तर के इस साहित्य में जो अमृत-दुग्ध है, उसका निम्म॑र वेद-रूपी 
गौ में ही निहित है, जिस गौ को अमृतवाक-तत्त्व भी कहते हैं। यह अमृत-वाक्‌ विश्व 
का विराट मन या समष्टिज्ञान है। वह एक समुद्र है, जिसके एक-एक बिन्दु से मानवी 
मस्तिष्क सोचते और विचारते हैं । व्यक्ति के मन में जितना आजतक आ चुका है 
और जो कुछ भविष्य में प्रतिभासित होगा, उस सबका स्रोत उसी विश्वात्मक ज्ञान में है, 
जिसे वेद कहा जाता है। उसे ही अव्यक्त ग्रोवर, ब्राह्म सर, वाक्‌-समुद्र या अपौरुषेय 
ज्ञान कहते हैं । 

उस वाक्‌ के दो रूप हैं--एक परा, दूसरी अपरा । अपरा स्थूल शब्दमयी वाक्‌ है, 
जो बुद्धि का स्पश करती है । किन्तु, परा वाक्‌ मूल अक्षर-तत्त्व है, जो हृदय का स्पर्श 
करती है, या हृदय में प्रविष्ट होकर अपनी शक्ति से जीवन का निर्माण करती है। इसे 
सहस्राक्षरा वाक्‌ भी कहते हैं। इसी अक्षर-वाक्‌ से गायत्री आदि सप्त छन्दों का वितान 
या विकास होता है : 

अक्षरेण मिमते सप्त वाणी: । (ऋ०, १।१६४ । २४) 
देव-तत्त्व 

वैदिक सृष्टि-विद्या की दृष्टि से विश्व में दो ही मूल तत्त्व हैं=एक देब, दुसरा 
भूत । देव-तत्त्व का ही दूसरा नाम शक्ति-तत्त्व है। देव या शक्ति सूक्ष्म और अदृश्य हैं । 
भूत दृश्य और स्थूल हैं । प्रत्येक भूत एक-एक कूट या ढेर है, जिसकी विघुति शक्ति या 
देव कहलाती है । बिना देव के किसी भी भूत की पृथक्‌ सत्ता सम्भव नहीं । मूलभूत देव 
तत्त्व एक और अखण्ड है । वही सृष्टि के लिए बहुभाव या नानाभाव में परिवत्तित 
होता है। 'एको देवः सर्वभूतेषु गूढः', यही सृष्टि का मूल सूत्र है। 'एकं सद्विप्रा बहुधा 
वदन्ति’, इस नियम के अनुसार एक तत्त्व ही बहुभाव या बहुधा भाव को प्राप्त होता है । 
जो मूलभूत एक है, उसे वेदों में 'एकमेवाद्वितीयम्‌' कहा गया है । वह ऐसा एक हैं, 
जिसमें दो. तीन, चार संख्याओं की कल्पना नहीं है। किन्तु, वह अपनी निगूढ शक्ति से 
स्वयं ही बहुमाव को प्राप्त होता है। 


( ६ ) 


यद्यपि देवों के अनेक नाम कहे गये हैं, किन्तु उन सब नामों के मूल में एक हौ 
देव प्रतिष्ठित है : | 
यो देवानां नामघा एक एव तं सम्प्रश्न भ्‌ वना यन्त्यन्या । 


(ऋः, १०।८२।३) 
प्रजापति के दो रूप 
वह मूल देव-तत्त्व संप्रश भी कहा जाता है। आदि से अन्त तक वह एक प्रश्‍न 
था पहेली है। उनकी शक्ति का क्या स्वरूप है? इसको मीमांसा अनेक प्रकार से की 
जाती है, किन्तु शब्दों में उसकी इयत्ता सम्भव नहीं । जब हम विश्व की दृष्टि से विचार 
करते हैं, तब उस मूल शक्ति को प्रजापति कहा जाता है। प्रजापति के दो रूप हैं--एक 
अनिरुक्त, दूसरा निरुक्त; एक अमूर्ते, दूसरा मूर्ते; एक परोक्ष, दूसरा प्रत्यक्ष; एक ऊध्वं, 
दूसरा अधः; एक तत्‌, दूसरा एतत्‌ । जो एतत्‌ है, उसे ही 'इदं सवंम्‌' भी कहते हैँ। जो 
विश्वातीत रूप है, वह 'तत्‌' है ओर जो विश्वात्मक रूप है, वह 'इदं सवंम्‌' है । प्रजापति 
का एक रूप 'अजायमान' ओर दूसरा 'बहुषा विजायते' कहा जाता है: 
प्रजापतिश्चरति गर्भे अन्तरजायमानो बहुषा बिजगयते। 
तस्य योनि परिपश्यन्ति घीरास्तस्मिन्‌ हु तस्थ भु वनानि विश्वा ।। 
(यजु०, ३१।१९) 
जो अजायमान या विश्वातीत रूप है, उसे ग्भ, योनि, नम्य प्रजापति, गुहा या 
पवत के समान अविचाली अद्रिन्तत्त्व भी कहा जाता है। | 
वही परमव्योम या परमाकाश है। परावाक उसी का रूप है। अग्नि, इन्द्र, मित्र, 
बरुण, यम, मातरिश्वा, इन देवों की पृथक कल्पना सहेतुक है; क्योंकि मूलभूत एक 
शक्ति विभिन्न रूपों में कार्यं करती हुई देखी जाती है, किन्तु इससे उसके मूलभूत एक 
तत्त्व का अपलाप नहीं होता । जिस प्रकार महाकाल की दृष्टि से उषा एक है, किन्तु 
सापेक्ष काल या परिवर्तनशील संवत्सर की दृष्टि से प्रतिदिन नई उषा का उदय होता है, 
जिस प्रकार समस्त ब्रह्माण्ड में मूलभूत अग्नि-तत्त्व एक है, किन्तु शक्ति के नाना ख्पों में 
वही बहुधा विकसित होता है, उसी प्रकार वैदिक ऋषियों ने इस तथ्य का प्रत्यक्ष दर्शन 
किया था कि अनेक ब्रह्माण्डों का रचयिता प्रजापति एक है और वही तस्व इन सबमें 
समाया हुआ है। दूर और निकट, अणु और महत्‌, भूत ओर भविष्य संत्र उसी की 
सत्ता है। वही अखण्ड सूत्र पूवं और उत्तर की समस्त सृष्टि में पिरोया हुआ है, जिसके 
कारण उसे अन्तर्यामी या सूत्रात्मा कहते हैं । अपने अजायमान रूप से सबके भीतर 
प्रतिष्ठित रहकर वह एक अक्षर-तत्त्व सबका नियमान करता है । उसी के नियम या घर्मो 
के अक्ष में सब भूवनों के चक्र पिरोये हुए हैं, इसलिए वह सर्वान्तर्यामी कहा जाता है। 
उसी ओत-प्रोत सूत्र से सब तन्तुओं का वितान होता है, अतएव वह सूत्रात्मा है । 
| बदिक त्रिक. 
यह सृष्टि किसी महान्‌ कवि की विलक्षण कविता है। वेदों में इसे सप्ततन्तुमय 
धज्ञ कहा है। एक मन, एक प्राण ओर पंचभूत इन सात तन्तुओ से कोई बुननेवाला इस 


( ७ ) 


पट को बुन रहा है। पंचभूत को वैदिक परिभाषा में वाक्‌ भी कहते हैं । पांच भूतों में 
आकाश सबसे सूक्ष्म है। आकाश का गुण शब्द या वाक्‌ है। अतएव, पाँच भूतों के लिए 
वाक यह सरल प्रतीक मान लिया गया था। यह समस्त सृष्टि पाँच भूतों की रचना है । 
जो प्रधान या प्रकृति है, वह तीन गुणों के तारतम्य से पंचभूतों के रूप में परिणत 
होती है। इस पंचभूतात्मक रचना को वाक्‌ कहते हैं। 'वाडमयः प्राणमयो मनोमय 
एष आत्मा'-उपनिषदों की यह परिभाषा सर्वथा सुनिश्चित है। इसका अर्थ है कि 
जितनी भी अभिव्यक्त सृष्टि है, उसके मूल में प्रज्ञा या मनस्तत्त्व, प्राण-तत्त्व और पंचभूत 
इनकी सत्ता है। मन, प्राण, वाक्‌ का त्रिक क्रमशः सत्त्व, रज ओर तम कहा जाता है। 
यह त्रिक विश्व-रचना का आधार है। सृष्टि की वैदिक कल्पना त्रिक पर समाश्रित है । 
तीन लोक, तीन देव, तीन छन्द, तीन मात्राएँ आदि अनेक रूपों में जिक की व्याख्या 
की जा सकती है। मंत्रायणी उपनिषद्‌ में त्रिक की अति सुन्दर व्याख्या पाई जाती है। 
वहाँ कहाँ है, ये जो अउ म्‌ अक्षर हैं, वे ही उस त्रिपाद्‌ ब्रह्मा की भास्वती तनू हैं, 
जिसे ओम्‌ भी कहते हैं । स्त्री-पु-नपुसक, यह लिंगवती तनू है । अग्नि, वायु, आदित्य 
इन तीनों का नाम भास्वती तनू है । ब्रह्मा, रुद्र, विष्णु यह अधिपतिवती तन्‌ है। ऋक्‌, 
थजु, साम यह विज्ञानवती तनू है । भूरभ्‌ वःस्वः यह लोकवती; भूत, भव्य, भविष्यत्‌ यह 
कालवती; प्राण, अग्नि, सूर्य यह प्राणवती; अन्न, आप्‌, चन्द्रमा यह आप्यायनवती; 
-गाहपत्य, दक्षिणाग्नि, आहवनीय यह मुखवती; बुद्धि, मन, अहंकार यह चेतनवती और 
प्राण, अपान, व्यान यह प्राणवतो तनू है । ये सब प्रजापति के ही रूप हैं । जब ओम्‌ या 
प्राणसंञ्चक अक्षर-ब्रहा का उच्चारण किया जाता है, तब उसी के पर और अपर ये दो 
रूप कहे जाते हैं। जो त्रिक के अन्तर्गत है, वह अपर रूप है ओर जो त्रिक से अतीत है, 
बही पर रूप है। जो पर है, उसे अव्यय भी कहते हैं। 'परे अव्यये सवं एकीभवन्ति', 
अथवा 'यत्र विइवं भवत्येकनीडम्‌’ यह अव्यथ या परब्रह्म के लिए ही कहा जाता है। 
उसे ही त्रिपाद्‌ और ऊर्वं भी कहते हैं । 


श्रन्निविद्या 


वैदिक सृष्टि-विद्या की दृष्टि से प्रजापति-विद्या का बहुत अधिक महत्व है । 
अग्नि-विद्या और संवत्सर-विद्या उसी के दो रूप हैं। अग्नि-विद्या या श्षक्ति-तत््व और 
संवत्सर-विद्या या काल-तत्त्व इन दोनों के सम्मिलित रूप का नाम यज्ञ-विद्या है। वैदिक 
तत्त्व-ज्ञान की दृष्टि से अग्ति-विद्या सर्वाधिक महत्त्वपूर्ण है। प्रजापति, ब्रह्म, महाकाल, 
धक्ति-तत्त्व ये सब अग्नि के ही रूप हैं। मनु ने जिसे तमोभूत अप्रज्ञात, अलक्षण और 
प्रसुप्त अवस्था कहा है, उसी के धरातल पर अग्नि का जन्म होता है । ज्ञान और कर्म 
की जितनी शक्ति हैं, उन सबका प्रतीक अग्नि है । 'अग्नि: सर्वा देवताः', जितने देव हैं, 
सब अग्नि के रूप हैं, यह ऐतरेय की परिभाषा है। प्रश्न होता है कि अग्नि-तत्त्व 
वया है ? क्या चूल्हे में जलनेवाली और काष्ठ से उत्पन्न होनेवाली अग्नि कोई देवता है ? 
वेद में किस अग्नि का वर्णन है? इसके उत्तर में यही कहा जा सकता है कि मूल 
और ठूल दोनों रूपों में जितनी शक्ति और उसके भेद -हैं, वे सब अग्नि के ही विभिन्न 

रूप हैं-'एक एवाग्निर्बहुधा समिद्धः।' जिसका समिन्धनक होता है, अर्थात्‌ जो 
` दहकती है, उसे अग्नि कहते हैं। स्थूल काष्ठ या समिधा अग्नि के समिन्धन का एक 
प्रतीक या उदाहरणमात्र है। इनका अर्थ यह है कि हम अग्नि को: तबतक प्रत्यक्ष नहीं 
देख सकते, जबतक वह भूत के माध्यम से प्रकट न हो । भूत को क्षर्‌ कहते हैं और 
उस क्षर के भीतर निवास करनेवाले अक्षर को देव कहा जाता है : 
क्षरः सर्वाणि भूतानि कूटस्थोऽक्षर उच्यते । 
प्राण या जीवन | 

अस्यवामीय सूक्त में कहा है कि अक्षर से ही क्षर का जन्म होता है-'ततः क्षरत्य- 
क्षरम्‌', अर्थात्‌ देव या शक्ति से ही भूत का निर्माण होता है। इस अक्षर या देव-तत्त्व 
की अभिव्यक्ति तीन रूपों में हो रहो है, एक वृक्ष-वनस्पति, दुसरे पशु-पक्षी और तीसरे 
मानव । इन तीनों में जो शक्ति-तत्त्व है, उसे प्राणाग्नि कहते हैं। प्राण या जीवन 
चैतन्य का ही रूप है, जो विश्व का सबसे महान्‌ रहस्य है । प्रजापति-बिद्या का सबसे 
उत्कृष्ट और रहस्यात्मक रूप घ्राण या जीवन है । प्राण के स्रोत, उद्गम, वृद्धि, विकास 
और ह्लास के नियम मानव के लिए सबसे अधिक: महत्त्वपूर्ण हैँ । प्राण ही आयु है, 
प्राण ही अग्नि है । प्राण-विद्या सब विद्याओं में मूर्धन्य है। वस्तुतः, ऋषियों की दृष्टि से 
ग्राण-विद्या ही विश्‍व-विद्या है। इसीकी व्याख्या यज्ञो के द्वारा की जाती है। यह 
प्राण-तत्त्त क्या है ? ऋषियों ने इस गूढ प्रश्न पर बहुत विचार किया था। इस विइव 
में सबसे आश्चर्य यह देखकर होता है कि प्रकृति ने पंचभूत, प्राण और मन इन तीनों को 
एक साथ गूथकर रहस्यात्मक जीवन-तत्त्व का निर्माण किया है। उस जीवन-तत्व के क्या 
नियम हैं ओर उसका क्या रहस्य है, इसीकी छान-बीन वेदविद्या का मुख्य लक्ष्य है । 
जहाँ भी जीवन है, उस स्थान को यज्ञ कहा जाता है। उस यज्ञ का आरम्भ प्राणा- 
पान के स्पन्दन से होता है। प्राण शक्ति का रूप है और शक्ति सदा दो सहकारी रूपों 
में प्रकट होती है, जिन्हें उसके ऋण और धन रूप कहते हैं। इन्हें मूलभूत एक प्राण के 
ही प्राण और अपान ये दो भेद कहा जाता है। प्राण का स्वरूप स्पन्दन है । जैसे, कोई 
सोता हुआ बालक जागकर अपना जीवन आरम्भ करता है, वैसे ही बीज के केन्द्र में 
प्रसुप्त प्राण-बिन्दु का जागरण या क्षोभ होता है। प्राण के जागरण को ही वैज्ञानिक 
भाषा में समंचन-प्रसारण कहा जाता है: | 

प्राणो वे समञ्चनप्रसारण । (शतपथ, ८।१।४।१०) 

सिकुड़ना और फैलना यही स्पन्दन का रूप है । धन से ऋण और ऋण से 
धन बिन्दु की ओर जाना और आना यही विद्युत्‌ या शक्ति का क्रम है। इसे ही वेदिक 
भाषा में 'एति च, प्रेति च' कहते हैं। प्राण-रूपी कोई ज्योति या रोचना मामव-केन्द्र में 
मक हाँती है और प्राण एवं अपान के रूप में स्पन्दित होती हुई आयुपर्यन्त सक्रिय 
रहती है : | 
र अन्तश्चरति रोचनास्य प्राणदपानती । व्यस्यनमहिषो दिवम्‌ ।. 


(ऋ०, १०। (८९२) [ 


( ९ ) 
यही जीवन का रूप है। इस मन्त्र का देवता आत्मा या सूर्य है। वैदिक 
परिभाषा में विराट आत्मतत्त्व का सर्वोत्तम प्रतीक सूर्य ही माना गया है--'सूर्य आत्मा 
जगतस्तस्थूषशच' । मेत्रायणी उपनिषद्‌ के अनुसार ब्रह्म के दो रूप हैं-मूत्तं और अमूत्तं । 
जो मूर्ते है, वह असत्य है; जो अमूत है, वह सत्य है; वही ब्रह्म है, वही ज्योति है। 
जो ज्योति है, वही आदित्य है; जो आदित्य है, वही आत्मा है (मै० 3०, ६।३) । 


वश्वानर प्रर्नि 


विश्व में जितनी गति है, सब स्पन्दन का रूप है। वही प्राण है। पंचतत्त्व या 
भूतों से बना हुआ शरीर काष्ठ-पंजर को जोड़कर बनाये हुए निर्जीव शकट के समान है 
('शकटमेवाचेतनमिदं शरीरं’, मै० उ० २।३)। यह प्राण ही है, जो प्रत्येक पुरुष में चेतनात्मक 
कषेत्रज्ञ प्रजापति के रूप में उसे जीवित रखता है। प्राण के साथ ही प्रज्ञा सहयुक्त है : : 


यो वे प्राण: सा प्रज्ञा, या वा प्रज्ञा स प्राण: । हि 
सह ह्येतावस्मिन्‌ शरीरे वसतः सहोत्क्रामतः ॥ (कोषीतकी, ३।३) 


इन्द्र ने अपने विषय में यही कहा-'प्राणोऽस्मि प्रज्ञात्मा", अर्थात्‌ मैं ऐसा प्राण हूँ, जो 
प्रज्ञा या मनस्तत्त्व के साथ प्राणियों के केन्द्र में आविभूत होता हूँ। मन-प्राण-वाक्‌ इन 
तीनों के सम्मिलन या तानूनप्त्र-सम्बन्ध से जो एक नई शक्ति या अग्नि उत्पन्न होती है, उसे 
ही वैश्वानर कहते हैं-'अथ यः पुरुषः सोऽग्निवैशवानरः' (मै० उ०, २।६) । मन-प्राण-वाक्‌ 
(माइण्ड-लाफ-मंटर) इन तीनों के मिलन से ही प्राण या जीवन की अभिव्यक्ति होती है । 
इस अभिव्यक्ति के तीन क्षेत्र हैं--एक वृक्ष-वनस्पति, जिनमें पंचभूत प्रधान हैं; दूसरे पशु- 
पक्षी, जिनमें प्राण या क्रिया-शक्ति मुख्य है; तीसरे मनुष्य, जिनमें इन्द्र-शक्ति या मनस्तत्त्व या 
प्राणात्मक प्रज्ञा-तत्त्व प्रधान है । किन्तु, तीनों में एक-एक की प्रधानता होते हुए भी तीनों में 
तीनों ही रहते हैं, अर्थात्‌ वृक्षो में भी पंचभूतों के अतिरिक्त प्राण और मन का अस्तित्व है । 
वेदों में इन्द्र को मनस्वान्‌ कहा गया है--'यो जात एव प्रथमो मनस्वान्‌ देवो देवान्‌ ऋतुना 
पर्येभूषत्‌' (ऋ०, २।१२।१) । जहाँ एक या अनेक इन्द्रियों का विकास उपलब्ध है, वहाँ 
इन्द्र या मनस्तत्त्व की सत्ता अवश्य है । [ 


इन्द्र-तत्त्व । 

शतपथ में इन्द्र को मध्य-प्राण कहा गया है--'स योऽयं मध्ये प्राण एष एवेन्द्र” ; 

(शत०, ६।१।१।१) । अन्य सब इन्द्रियां उस मध्य-प्राण से संचालित होती हैं । बे इन्द्र के 
सहचारी सामन्त प्राण कहे जा सकते हैं। यह इन्द्र-तत्व क्या है? शक्ति के समिन्धन या 
जागरण को ही 'इन्ध दीप्तो? धातु के आधार से 'इन्ध' कहा जाता है और इन्ध-तत्त्व ही 
परोक्ष या संकेत-भाषा में इन्द्र कहलाता है । इस प्रकार की अनेक परोक्ष व्युत्पत्तियाँ ब्राह्मण- 
साहित्य में पाई जाती हैं। उन सबके सांकेतिक अर्थ वेदार्थ की व्याख्या में सहायक होते हैं। 
इन्ध और इन्द्र इन दोनों का घनिष्ठ सम्बन्ध बताते हुए ऋषि का उद्देश्य यह है कि इन्द्र या 

मनस्तत्त्व प्राणार्नि की संज्ञा है। मूत, प्राण ओर मन इन तीनों तत्त्वों का आदि स्रोत 

कहाँ से आरम्भ होता है, यह प्रश्न महत्वपूर्ण है। अर्वाचीन विज्ञान और वैदिक दशन 
दोनों में इसका उत्तर एक ही है, अर्थात्‌ माता-पिता के शुक्रशोणित-संयोग से सवंप्रथम जहाँ 
एक गभित कोष या भ्रूण उत्पन्न होता है, वहीं से जीवन का स्पन्दन आरम्भ हो जाता है । 
वह कोश अपनी शक्ति से एक से दो, दो से चार, चार से आठ, इस प्रकार उत्तरोत्तर आत्म- 
विभाग द्वारा अपना संवर्धन करते हुए एक राशि या कट बन जाता है, जिसे शरीर कहते हैं । 
वह प्राणात्मक स्पन्दन अन्नाद अग्नि का रूप है, जो केन्द्र के बाहर से सोम-रूप अन्न को 
खींचकर पचाता है ओर शरीर की वुद्धि करता है, जिससे शरीर-रूपी यज्ञ सम्पन्न होता है । 
यही अग्नि का जागरण है । 
हिरण्यगर्भ 

गर्म-विज्ञान की दृष्टि से यह समस्त प्रक्रिया अत्यन्त स्पष्ट है । वैज्ञानिक को भाषा 
में कोष के भीतर प्रसुप्त उसका केन्द्र ( न्यूक्लियस) अपना स्पन्दनात्मक कार्यं आरम्भ कर 
देता है। ऋषि के शब्दों में वह कोष हिरण्यगभं कहलाता है । सर्वप्रथम इसी हिरण्यात्मक 
गर्भ या शिशु का जन्म होता है--'हिरण्यगर्भ: समवत्तताग्रों भूतस्य जातः पतिरेक आसीत्‌ ।' 
हिरण्य का अर्थ है अग्नि या ज्योति और गर्भ का गर्थे है शिशु या कुमार । हिरण्यगर्भ ही 
. अस्ति का पुत्र है, जिसे ऋग्वेद में चित्रशिशु (२०।१।२) और कुमार (ऋ०,१०।१३५।३) 
कहा गया है । जीवन के रूप में उद्बुद्ध होनेवाली यह अग्नि अत्यन्त रहस्यमयी शक्ति है। 
इसलिए, इसे अद्भूत भी कहा जाता है (ऋग्वेद, ६।१५।२ )। वृक्ष-बनस्पति, कीट-पतंग-पशु- 
पक्षी एवं मनुष्य आदि की जितनी योनियाँ हैं, उनमें कुमार का यही रूप है--'नवो नवो 
भवति जायमानः । प्रत्येक पीढ़ी में जीवन की श्यू खला को आगे बढ़ाते हुए यह नये-नये रूपों 
में उत्पन्न होता रहता है। यही सृष्टि का क्रम है। एक ओर जीवन को सत्ता नये शिशु या 
कुमार के रूप में दिखाई देती है, दूसरी ओर सृष्टि के आदि से इसकी दुधंष ओर अखण्ड 
सत्ता सदा रही है। इसके नवीन रूप को जात या वाम और वृद्ध रूप को पति या पलित 
कहा गया है। 

वाम-पलित होता 


जो वाम या नवीन या सुन्दर है, वह प्रतिक्षण पलित की ओर बढ़ रहा है और 
आत्मविकास के लिए पलित से ही जीवन-तत्त्व को ले रहा है। वाम और पलित ये दोनों 
एक ही मूल होतृ-तत्त्व के दो रूप हैं। जो वाम या नया है, वह पलित को आत्मकेन्द्र में लेकर 
नवीन सर्जेन करता है और जो पलित है. वह वाम को आकृष्ट करके उसे भी पलित या 
वृद्ध बनाता रहता है। वाम से पलित और पलित से वाम इस गति और आमति का नाम 
ही जीवन का स्पन्दन है। प्रत्येक घटक कोष में यह क्रम प्रतिक्षण हो रहा है । जितनी भी 
भूत-सृष्टि है, सबका आदिकारण हिरण्यं या अग्नि का पृत्र वह जाग्रत्‌ केन्द्र है, जिसे प्राण 
या जीवन कहा जाता है । 'अस्य वामस्य पलितस्य होतु”, इस मन्व में दीघंतमा ऋषि ने 
जिस तथ्य का प्रतिपादन किया है, विज्ञान का साक्षी भी सर्वथा वही है, दोनों की शब्दावली 
भिन्न भले ही हो। 


( ११ ) 
अग्नि के होत्र कर्म का स्वरूप 


यहाँ होता शब्द ध्यान देने योग्य है । होता का अर्थ है देव या शक्ति का आवाहन 
करनेवाला । उस आवाहन के द्वारा बाहर के भूत-तत्त्व को लेकर अग्नि में उसका हवन 
करनेवाला और हवन करके उसे आत्मरूप में परिवत्तित करनेवाला जो शक्ति का रूप है, 
वही 'होता' है । प्रत्येक गर्भित कोष (फर्टिलाइज्ड सेल) में जो स्पन्दन होता है, वह इसी 
होत्र कमं की पृत्ति के लिए है । वह बाहर से भूतों या प॑चतत्त्वों को केन्द्र में खींचकर उसका 
संघर्धन करता है । इसमें दो प्रक्रिया दिखाई पड़ती है, एक अन्न-अन्नाद की प्रक्रिया है ओर 
दूसरी संवर्धन की प्रक्रिया । अन्न-अन्नाद का तात्पय यह है कि केन्द्र में बैठा हुआ अग्नि जो 
अन्नाद है, बाहर से अपने लिए अन्न या सोम चाहता है। इसे अन्नाद अरिनि की सूख या 
अदानाया कहते हैं । यदि अग्नि को सोम न मिले, तो यज्ञ की समाप्ति हो जाय ओर कोष के 
संवर्धन का कार्य रुक जाय । वैज्ञानिक सिद्धान्त के अनुसार जीवन के तीन विशेष लक्षण हैं। 
जहाँ भी जीवन रहता है, वहाँ इन तीनों की सत्ता पाई जाती है । उनमें पहला अन्न-अन्नाद का 
नियम है, जिसे बैज्ञानिक 'एसिमिलेशन' और 'एलिमिनेशन' की प्रक्रिया कहते हैं (अग्निना 
रयिमश्नवत्पोषमेव दिवे दिवे) । पोषण प्राप्त करने के बाद दूसरी प्रक्रिया संवर्षन की है, 
जिसे बैज्ञानिक भाषा में सेल-फिशन, सेल-डिवीजन था ग्रोथ कहते हैं। इन दोनों के बाद 
जीवन का तीसरा लक्षण प्रजनन है । जिस बीज से प्राण की उत्पत्ति होती है, प्रजनन के द्वारा 
पुनः उसी बीज की सृष्टि प्रकृति का लक्ष्य है। बीज से बीज तक पहुँचना यही प्रकृति का 
चक्र है, जिसे ब्रह्म-चक्र एवं संवत्सर-चक्र भी कहते हैं । प्रत्येक बीज काल को जितनी अवधि में 
पुनः बीज तक पहुँच याता है, वही उसका संबत्सर-काल है । 


किन्तु, यह संवत्सर की चक्रात्मक गति है। जो बार-बार घूमती हुई काल की अवधि में 
नये-नये बीजों का निर्माण करती है । प्रजापति की सृष्टि में समस्त प्राण-तत्त्व या जीवन 
संवत्सर्‌-चक्र से नियन्त्रित है। इसीलिए, ब्राह्मण-ग्रन्थों में कहा है कि संवत्सर ही प्रजापति है 
संवत्सर एव प्रजापति:' (शतपथ, १।६।३।५), अर्थात्‌ सृष्टि की जो प्रजननात्मक प्रकिया है, 
बह संवत्सरात्मक काल की शक्ति से नये-नयें रूपों में प्रकट होती हुई सामने आ रही है। 
इस संवत्सर के दो रूप हैं--एक चक्रात्मक, दूसरा यज्ञात्मक । पृथ्वी जितनी अवधि में एक 
बिन्दु से चलकर पुनः उसी बिन्दु पर लौट आती है, वह चक्रात्मक संवत्सर है, अर्थात्‌ उतनी 
देर में काल का एक पहिया घूम जाता है, किन्तु उसका कोई चिह्न अवशिष्ट नहीं रहता । 
उस संवत्सर की अवघि में देव या अग्नि या शक्ति जो भी भूत पदार्थ बाहर से खींचकर अपने 
स्वरूप में ढाल लेती है, वही. यज्ञात्मक संवत्सर है। अग्नि में सोम की आहुति इसका [ 
स्वरूप है। चक्रात्मक संवत्सर केवल प्रतीकमात्र है, वह भातिसिद्ध है, वह केवल छन्द या 
आवपन या पात्र है । उस पात्र में अग्नि द्वारा सोम की जो मात्रा भर जाती है, वह यज्ञात्मक 
संवत्सर सत्तासिद्ध है। उसी को हम भूतभौतिक या स्थूल दृश्य रूप में प्रत्यक्ष प्राप्त करते हें । 
इस प्रकार, विश्व की रचना के लिए प्रजापति ने अपने-आपको संवत्सर ओर यज्ञ इन दो 

रूपों में प्रकट किया है--'संवत्सरो यज्ञः प्रजापति: (शतपथ, १।२।५।१२)। संवत्सर और यज्ञ॑, 
काल और जीवन, ये दो सृष्टि के महान्‌ रहस्य हैं। अनेक प्रकार से इनका वर्णन वेदों में 
और ब्राह्मणग्रन्थों में पाया जाता है । इन विद्याओं का परिचय वेदार्थ की कुजी है। 
प्रमा-प्रतिमा 

ऋश्वेद में प्रश्न किया है : 

कासीत्प्रमा प्रतिमा कि निदानम्‌ । (१०।१३०।३) 

अर्थात्‌, इस विश्व की रचना में प्रजापति के पास प्रमा या नाप-जोख क्या थी और 
प्रतिमा या नमूना क्या था ? इसका उत्तर यही है कि प्रमा या मात्रा निश्चित करने के 
लिए प्रजापति ने संवत्सर का निर्माण किया और इसकी प्रतिमा या नमूने के लिए स्वयं 
अपनी ही आहुति डालकर सवंहुत यज्ञ का विधान किया। इस विश्व-रूपी यज्ञ के यूप में 
सर्वप्रथम कौन-सा पशु बाँधा गया ? इस प्रश्‍न का उत्तर यही है कि प्रजापति ने स्वयं अपनी 
ही आहुति इस यज्ञ में दी, प्रजापति स्वयं ही इस यज्ञ के पशु बने । जो प्रजापति का रूप है, 
वही पुरुष का रूप है। इसीलिए, पुरुष को प्रजापति का नेदिष्ठ या निकटतम प्राणी कहा 

गया है । । 

। १ पुरुषो बं प्रजापतेनें दिष्ठम्‌ । (शतपथ, ४।३।४।३) 


यज्ञ-विद्या 


वेदविद्या की दृष्टि से यज्ञ-विद्या सबसे अधिक महत्त्वपूर्ण है। यज्ञ का जो स्वरूप 
ऋग्वेद में उपलब्ध होता है, वह विश्व-रचना और पुरुष की अध्यात्म-रचना इन दोनों को 
समझने के लिए आवश्यक है। ऋग्वेद के पहले ही मन्त्र में अग्नि को यज्ञ का देवता, पुरो- 
हित, ऋत्विज्‌, होता ओर रत्नों का आंधान करनेवाला कहा गया है। पाँचों विशेषण 
सार्थक हैंओर अग्नि या प्राण की मलभूत विशेषताओं का परिचय देते हैं। अग्नि 
पुरोहित है । इसका तात्पर्य यह है कि समस्त देवों में अग्नि प्रत्यक्ष प्राप्त है । अग्नि के द्वारा ही 
अन्य देव या शक्तियाँ पकड़ में आती हैं । मानव-शरीर में जठराग्नि के रूप में अग्नि हमारे 
सबसे अधिक निकट ओर प्रत्यक्ष अनुभव की वस्तु है। तीन या पाँच दिन निराहार उपवास 
करने से अग्नि की महती शक्ति का परिचय प्राप्त किया जा सकता है । यह अग्नि अन्न का 
परिपाक करती है ओर शरीर के जितने अंग-प्रत्यंग हैं, सबका निर्माण करती है । यह अग्नि 
कोई ज्वाला या लपट नहीं, जो हमारे भीतर दहक रही हो । यह नितान्त पार्थिव है । 
आमाशय के भीतर जो अनेक रसात्मक क्षार या अम्ल हैं, वे ही इस अग्नि के रूप हैं, जो 
खाये हुए अनेक प्रकार के पदार्थो को पचाकर उनसे रस-रक्त-मांस-मेद-अस्थि-मज्जा-शुक्र इन 
सप्त धातुओं की चिति करते हैं। यही अग्नि का पार्थिव रूप है। ऐतरेय के अनुसार पृथिवी 
पुरोधाता है ओर अग्नि पुरोहित है। विश्‍व की मूलभूत शक्ति या अग्नि को प्रकट होने के 
लिए पाथिव या भौतिक शरीर चाहिए । वह अग्नि स्वयं पार्थिव धरातल पर प्रकट होकर 
भौतिक देह का निर्माण करती है। यह देह नियमों से बंधा हुआ एक संस्थान है, जिसका 


( १३ ) 
प्रत्येक कार्य विश्व-विज्ञान के अनुसार व्यवस्थित है। इसमें अनेक देवों का निवास है, किन्तु उन 
सबमें प्रधान देव अग्नि है, जिस प्रकार इन्धन के पहाड़ को शक्ति-रूप में पेरिवरत्तित करने के 
लिए एक चिनगारी की आवश्यकता है । यह अग्नि की ही शक्ति है कि नित्यप्रति बाहर से 
अन्न का कूट या ढेर लेकर उसे शक्ति और भूतों के रूप में परिवत्तित करके शरीर का संवर्धन 
करती रहती है। जो प्रक्रिया मानवी देह में है, वही छोटे-छोटे-से तृण और सुक्ष्म कीट-पतंग 
आदि के शरीर में भी है। यह विचित्र रचना है, जिसका आरम्भ एक हिरण्यगर्भ या एक 
गभित भ्रूण से होता है । अर्वाचीन गर्भविज्ञान (एम्ब्रयोलॉजी)-शास्त्र में शरीर-निर्माण की 
इस रहस्यमयी प्रक्रिया का विस्तृत बर्णन पाया जाता है। वैदिक लोकविज्ञान और देवता- 
विज्ञान के साथ उसका अत्यन्त घनिष्ठ सम्बन्ध है, जैसा डॉ० बसन्त रेले ने अपने ग्रन्थ 
“बैदिक गाड्स ऐज फीगर्स आव बायोलॉजी' में प्रतिपादित किया है । 

चयन-विद्या 


शुक्र-शोणित के एक गर्भ-कोष से आरम्भ करके इतने जटिल शरीर का निर्माण, यही 

अग्नि की चयन-विद्या है, जिसका शतपथब्राह्मण में विस्तार से प्रतिपादन हुआ है और 
जिसका मूल यजुर्वेद के अध्याय ११ से अध्याय १८ तक के मन्त्रों में आया है । इस यज्ञ को 
पंचचितिक कहते हैं । पंचभूतात्मक पाँच तत्त्वों से जो चिति होती है, उसी से शरीर की 
रचना सम्पन्न होती है। इसे चित्याग्नि कहा जाता है। ऋग्वेद में जिसे चित्रशिशु कहा 
गया है, वह अग्नि-चयन द्वारा होने के कारण ही चित्र कहा जाता है। किन्तु, यह चित्याग्नि 

भूतात्मक होने के कारण मत्त्ये है। 
प्रतिक्षण इसका सम्बन्ध चितेनिधेय नामक अग्नि से होता रहता है। विश्व में जो 
समष्टिप्राण जीवन और चेतना है, उसके साथ गर्भस्थ कोष, बुद्बुद या कलल का 
सम्बन्ध माता के श्वास-प्रश्वास द्वारा बना रहता है और वहीं से वह अपने लिए अमृतका. 
पोषण प्राप्त करता है। यदि अमृत-भोजन उसे प्राप्त न हो, तो भौतिक धरातल पर 
संचित होते हुए उस अग्नि का स्पन्दन झक जाय। वेद ने अपने ढंग से इस गभित कोश को 
एक औंटता हुआ पात्र कहा है। उसके लिए अग्नि-चयन के अन्त में अजस्र घमं शब्द 
आया है (यजु०, १८।६६) । उसे ही अस्यवामीयसूक्त में अभीद्ध घ्म कहा गया है (ऋ०, 
. ११६४।३६) । इसे ही महावीर पात्र कहते हैं। विश्व की जो प्राणाम्नि है, उसकी 
उष्णता से यह पात्र औंटता रहता है । इस पात्र में सोम भरा रहता है और अग्नि का केन्द्र 
अपने स्पन्दनात्मक घर्षण से उस सोम को ऑटाता है। यह पात्र एक आरम्भिक घटक 
कोष के रूप में हो या लाखों कोषों का समुदाय हो, उसमें उष्णता या घम का नियम 
एक ही है। मैत्रायणी उपनिषद्‌ में स्पष्ट कहा है कि प्राण ओर अपान या उपांशु ओर 
अन्तर्याम के पारस्परिक घर्षण से एक उष्णता उत्पन्न होती है। वही पुरुष ओर वही 
वश्वानर अग्नि है: ` 
अथोपांशुरन्तर्यामममिमवत्यन्तर्याम उपांशु च। एतयोरन्तरा देवौष्ण्यं प्रासुवत्‌ । 
यदोण्ण्यं स॒ पुरुषः । अथ यः पुरुषः सो अग्निर्बेशवानरः । (मे ०, २।६) 

अर्वाचीन विज्ञान के अनुसार इस उष्णता की माप ९८५? फारेनहाइट तापक्रम है । 
यह उष्णता १०७ अंश से अधिक हो जाय या ९७ अंश से नीचे आ जाय, तो जीवन या 
प्राणात्मक स्पन्दन समाप्त हो जाता है। जो समष्टि या विराट्‌ बिश्व में आदित्य का तेज है, 
उसकी उष्णता असीम है। वैज्ञानिक मत में सूर्यं के धरातल पर ६००० अंश और उसके 
केन्द्र में दो करोड़ अंश की गरमी है, किन्तु प्रकृति का ऐसा विलक्षण विधान है कि उस 


उष्णता का अत्यन्त नियमित अंश मानव के इस शरीर-रूपी घम या गात्र को प्राप्त होता है 
और उसी की संज्ञा प्राण या जीवन है । 


वैदिक परिभाषा में विश्‍व की विराट्‌ अग्नि को अश्वमेघ और शरीर की अग्नि को 
अके कहा जाता है। अकंसंज्ञक शरीर की प्राणाग्नि तीन प्रकार की होती है, अतएव उसे 
त्रिधातु अकं कहा जाता है (यजु०, ८।६६)। अग्नि एक ज्योति है, उसमें तीन ज्योतियों का 
सम्मिलित रूप है : 


प्रजापतिः प्रजया सं ररास्त्रीणि ज्योतींषि सचेत स घोडशी । (यजु०, ०३६) 


.  अस्नि-वायु-आदित्य अथवा वाकू-श्राण-मन अथवा क्षर-अक्षर-अव्यय अथवा अर्वाचीन 
विज्ञान के शब्दों में मँटर-लाफ-माइण्ड ये ही तीन ज्योतियाँ हैं, जिनके विना कोई भी प्राणा- 
रमक स्पन्दन या यज्ञ सम्भव नहीं है । 


इन्हें ही प्राण-भपान-व्यान नामक तीन अग्नियाँ कहा जाता है, जो यज्ञ की तीन 
वेदियों में गाहँपत्य, दक्षिणाग्नि और आहवनीय के रूप में प्रज्वलित रहती हैं । 


यजुवद में जहाँ अग्नि-चयन या घमंयाग का वर्णन है, वहाँ आरम्भ में ही यह प्रश्‍न 
उठाया गया है कि प्राणाग्नि के इस स्पन्दन का स्रोत क्या है। इसके मूल कारण को वहाँ 
सविता कहा गया है ओर उस सविता की संज्ञा मन है । सविता के सव या मन की प्रेरणा से 
ही प्रज्ञात्मक प्राण का यह स्पन्दन आरम्भ होता है और मन की शक्ति से ही जन्म-भर इसका 
समिन्धन या जागरण चलता रहता है। 'सविता बै देवानां प्रसविता”, अर्थात्‌ सविता 
देवता ही प्रत्येक प्राण-केन्द्र में उद्बुद्ध होकर अन्य सब देवों को खींच लाता हे। सविता 
अन्य देवों का योक्ता है । वही सबके अन्य कर्मों का विधान करता है । 'मही देवस्य सवितुः 
परिष्टुतिः’, सविता देव की यही महती स्तुति या सर्वाधिक प्रशंसा है। इस समस्त विश्व 
की ओ संचालक शक्ति है, वही विराट्‌ सबिता देव है । उसकी जो शक्ति प्रत्येक केन्द्र में आ 
रही है, वह सावित्री है। सावित्री-शक्ति प्रत्येक केन्द्र को ओतप्रोत करके वहाँ से प्रतिफलित 
होकर अपने मूलस्थान को लौट रही है। शक्ति का यही रूप है। वह आती है और 
जाती है। इसी नियम से उसके धन और ऋण ये दो रूप बनते हैं । विश्वात्मक सविता से 
प्राप्त होनेवाली सावित्री की धारा जब हमारे शरीर से प्रतिफलित होती है, तब उसे ही 
गायत्री कहते हैं। सावित्री और गायत्री का एक छन्द है । द्युलोक सावित्री ओर पृथिवी 
गायत्री है। ये दोनों एक ही मूलभूत शक्ति के दो रूप हैं । मनुष्य के शरीर में जो प्राण है, 
बह्‌ प्रति बार बाहर जाकर द्युलोक के विश्वात्मक प्राण के साथ मिलकर फिर भीतर 


( १५ ) 

आता है, जैसा गाङ्ग घरसंहिता में कहा है--'पीत्वा चाम्बरपीयूर्ष पुनरायाति वेगतः ', अर्थात्‌ 
दरीर-संचारी प्राण आकाश के अमृत का पान करके शीघ्रता से बारम्बार वापस 
आता है। यही समष्टि ओर व्यष्टि प्राण की सम्मिलित धारा है, जिसका सन्तान-क्रम या 
आना-जाना जीवन का लक्षण हैं। जो विश्वात्मक है, उसे ही अनन्त और अमृत कहते हैं । 
जो अमृत है, वही देव कहा जाताहै। जो मत्त्यं है, उसे भूत कहते हैं। भूतों को देव का 
आश्रय चाहिए । तभी भूतों का जीवन सम्भव होता है । एक क्षण के लिए भी भूत ओर 
देव का सम्बन्ध टूट जाय, तो भूत व्याकुल हो जाता है । अनन्त विश्व में महाप्राण भरा 
हुआ है, किन्तु भूतात्मक देह में उसका एक अंश ही आ पाता है। वस्तुतः, अमृत-तत्त्व का 
नाम ही जीवन है । अमृत-तत्त्व ही प्राण है। अग्नि को वेदों में बारम्बार अमृत कहा गया है। 
अग्नि ही वह अमृत देव है, जो मत्यं भूतों में समाविष्ट है-'इदं ज्योतिरमृतं मत्त्येषु', अर्थात्‌ 
अग्नि मत्ये भूतों में अमृत ज्योति है (ऋग्वेद, ६।९।४)। आयुर्बल से युक्त अग्नि मत्यं भूतों में 
रहनेवाला अमृत अतिथि है (ऋ०, ६।४।२) । अमृत अग्नि मत्त्यं भूतों में प्रविष्ट हुआ है, 
यही जीवन हू-'मत्त्येषु अग्निरमृतो निर्घायि ।' (ऋ०, १०।७९।१; ७।४।४) 

वैदिक साहित्य में अग्नि-विद्या का अपरिमित विस्तार है। एक वाकय में कहना 
चाहें, तो अग्निःविद्या ही वेद-विद्या है । अग्नि ही प्रजापति ओर अग्नि ही ब्रह्म का रूप है। 
बृ'हण या स्पन्दन अग्नि के विना नहीं होता । जल से पूर्ण एक कलश चूल्हे पर रख दिया 
जाय, तो उसमें कोई हरकत नहीं होती । पर, उसमें यदि अग्नि का संयोग कर दे, तो वह 
जल ऑटने लगता है । उसमें एक गति उत्पन्न हो जाती है । ठीक यही अवस्था प्रत्येक सृष्टि- 
रचना की है। आरम्भ में प्रकृति या पंचभूत साम्य अवस्था में थे, उनमें कोई गति या क्षोभ 
नहीं था। उस समान व्यापक अवस्था को वैदिक भाषा में “ऋत” या “आप: कहते हैं । 
“यद्‌ आप्नोत्‌ तस्माद्‌ आपः'; क्योंकि वह सर्वत्र व्याप्त था, इसलिए उसकी संज्ञा 'आपः' 
हुई (शतपथ, ६।१।१।९) । प्राक्‌-सृष्टिकाल में प्रकृति की यही साम्यावस्या परमेष्ठी भी 
कही जाती है। जो परमेष्ठी है, उसी का नाम समष्टि ( युनिवसँल) है । मनोविज्ञान 
शास्त्री युग के शब्दों में वही 'कलेविटव अनकांशस”, अर्थात्‌ विश्वात्मक प्रज्ञान है, जिसका 
अनुभव सुषुप्त अवस्था में होता है । उस प्रकार की साम्य अवस्था के धरातल पर जो प्रथम 
क्षोभ उत्पन्न होता है, वही अग्नि का स्पन्दन है। उसी के कारण एक अखण्ड तत्त्व नानाभाव 
या बहुभाव में आता है। इस बहुभाव को ही बृ हण या ब्रह्म कहते हैं । ब्रह्म का ही रूप 
अग्नि है । अतएव, ऋग्वेद में अग्नि को ऋत का प्रथमज कहा गया है : 'अरिनिहि नः प्रथमजा 
ऋतस्य' (ऋग्वेद, १०।५।७) । इसी दृष्टि से अन्यत्र कहा है कि ऋत के प्रथमज प्रजा- 
पति रूप अग्नि ने अपने तप से ब्रह्म के लिए यह सृष्टि-रूप ओदन तैयार किया : 'यमोदचं 
प्रथमजा ऋतस्य प्रजापतिस्तपसा ब्रह्माणेऽपचत्‌' (अथवं, ४।३५।१) । 


ब्रह्मास्य सर्वस्य प्रथमजम्‌’ ( शतपथ, ६।१।१।१० ) अर्थात्‌ प्रजापति ने ब्रह्म का 
सर्वप्रथम सर्जन किया । यह ब्रह्म या त्रयी विद्या ही थी, जिसके द्वारा सृष्टि का विकास 
हुआ । अग्नि ही त्रयी विद्या का प्रतीक है । अग्नि-बायु-आदित्य ये तीन त्रयी विद्या के 

रूप हैं। इनमें ऋग्वेद पिण्ड या भूत्ति का निर्माण करनेवाला है। सामवेद उस मण्डल को 
घेरनेवाली उसकी परिधि है। यजुर्वेद उसका केन्द्र है, जिसमें स्थिति, गति का निवास 
रहता है । प्रत्येक रचना एक-एक मण्डल या वृत्तात्मक चक्र है । जहाँ मण्डल है, वहीं केन्द्र, 
व्यास ओर परिधि का सम्मिलित संस्थान रहता है । इस इकाई की संज्ञा ही त्रयी विद्या है। 


ऋत के धरातल पर सर्वप्रथम अग्नि का जन्म होता है, इसलिए वेदों में अग्नि को 
'अपां गर्भः”, अर्थात्‌ जल का पुत्र कहा गया है । इसका तात्पर्य यही है कि स्थिति के घरा- 
तल पर गति का जन्म ही सृष्टि का कारण है। इसे ही साम्यावस्था में प्रसुप्त प्रकृति का 
स्वयम्भू पुरुष के संयोग से गर्भ-धारण कहा जाता है। परमेष्ठी या ऋत की संज्ञा महत्‌ 
भी है। वह विश्व की योनि है । अग्नि-रूप प्रजापति उसमें बीजाधान करता है। अग्नि का 
स्पन्दन ही वह बीज है, जिससे रचना-कार्य का आरम्भ होता है । एक गेहूँ के दाने की 
कल्पना कीजिए | उसमें अग्नि और सोम दोनों का सम्मिलित रूप है, किन्तु वह तबतक 
अंकुरित नहीं होता, जबतक उसके केन्द्र में सोया हुआ अग्नि क्षुब्ध नहीं हो जाता, अर्थात्‌ 
उसमें गति-आगति का स्पन्दन जन्म नहीं लेता । इस जागरण से ही वह बीज अंकुरित 
होता है, अर्थात्‌ एक से अनेक बनता है। जो एक है, वह निष्कल या अखण्ड है । जो अनेक है, 
- उसे ही नाना, बहु, ब्रह्म या गण कहते हैं। 


ऋत और सत्य इन दोनों में भेद है । ऋत परमेष्ठी या समष्टि की संज्ञा है (“ऋत- 
मेव परमेष्ठी') । उस परमेष्ठी में. अग्नि के संयोग से जब एक केन्द्र का उदय होता है, तब 
उस केन्द्र को सत्य कहते हैं। सुयं सत्य का रूप है। इसका निर्माण जिन नीहारिकाओं से 
हुआ, वे ऋत थीं। सत्यात्मक पिण्ड के एक कोने को पकड़े, तो सारा पदार्थ खिचने लगता है। 
पर, सरोवर में भरे हुए ऋत का रूप जल का एक अंश उससे अलग होकर हमारे पात्र में 
आ जाता है। ऋत का कोई एक केन्द्र नहीं रहता, किन्तु सत्य का सुनिश्चित केन्द्र होता है । 
ऋत के भीतर केन्द्र का जन्म ही यज्ञ है। यज्ञ के लिए अग्नि का प्रज्वलित करना 
आवश्यक हँ । यह अग्नि द्यावा-पृथिवी-रूप दो अरणियों के मन्थन से उत्पन्न होता है। 
इसे वेदों में 'सहसः सूनुः' (यजुर्वेद, १२।२२), अर्थात्‌ बलों का पुत्र कहा है । प्रत्येक यज्ञ 
एक-एक बल हूँ। बल विना केन्द्र के प्रयुक्त नहीं होता । अत्रएव, प्रत्येक यज्ञ के मध्य में 
उसका केन्द्र आवश्यक है। इस केन्द्र को ही नाभि, हृदय या यूप कहते हैं। 


दुलोक और पृथिवी ये विश्‍व के माता-पिता कहे गये हैं । प्रत्येक प्राणी या केन्द्र के 
लिए द्यावा-पृथिवी रूप माता-पिता की आवश्यकता है । द्यावा-पृथिवी की संज्ञा रोदसी हूँ। 
रोदसी वह लोक है, जिसमें कोई भी नई सृष्टि माता-पिता के विना नहीं होती । वृक्ष- 
वनस्पति से मनुष्यों तक जितनी योनियाँ हैं, सबमें माता-पिता का इन्द्र अनिवार्य हूँ । एक-एक 
पुष्प में माता-पिता, योषा-वृषा या पुरुष-स्त्री के इस इन्द्र की सत्ता है । इसे ही मित्रावरुण 
का जोड़ा कहते हैं । परस्घर आकर्षण या मंत्री-भाव इस जोड़े की विज्लेषता है । मित्र और 
वरुण इन दोनों के दो मण्डलों के मिलने से ही प्राण का जन्म सम्भव होता हूँ । जो मित्र का 

मण्डल है, वह उष्ण या आग्नेय है । जो वरुण का मण्डल है, शीत या जलीय है । अग्नि और 
सोम, उष्ण और धीत, मित्र और वरुण, द्युलोक ओर पृथिवी, इस इन्द्र कै विना प्राण या 
जीवन का जन्म सम्भव नहीं । [ 


जिस प्रकार रोदसी विश्व में माता और पिता अनिवायं हैं, उसी प्रकार रोदसी में 
जितनी प्राणी-सृष्टि है, वह अन्न-अन्नाद के नियम के अधीन है । जिस केन्द्र में प्राण का जन्म 
होता है उसमें अशनाया-तत्त्व या बुभुक्षा का नियम अवश्य काम करता हैं । बालक भूख से 
व्याकुल होकर रोता है। इसलिए, अग्नि की सोम के लिए व्याकुलता या भूख को ब्राह्मण- 
ग्रन्थों में रुदन कहा है। जो अज्नाद या अन्न का खानेवाला है, वह अन्न के लिए रुदन करता है । 
जो रुदन करता है, वह रुद्र है ('यदरोदीत्तस्माद्‌ रुद्रः, शतपथ, ६।१।३। १०) । अग्नि 
ही रुद्र है । अन्राद अग्नि अन्न-छूप सोम के विमा रह ही नहीं सकता । इसलिए, अम्नि के दो 
रूप कहे गये हैं-एक घोर ओर दूसरा अधोर। अग्नि को जब सोम नहीं मिलता, तब वह 
उसका घोर या मृत्यु-रूप हो जाता है। विना सोम के अग्नि जिस केन्द्र में रहती है, उसी 
को नष्ट कर डालती है, जैसे विना घी के दीपक की ज्वाला अपनी बत्ती को खा डालती है । 
किन्तु, जैसे ही अग्नि को सोम मिलता है, अग्नि शान्त ओर शिव बन जाती है। अपनी 
जठराग्नि में इस प्रक्रिया को हम नित्य देखते हैं। अन्न-रूप सोम की आहुति से वश्वानर अग्नि 
कुछ चण्टों के लिए शान्त हो जाता है और फिर व्याकुल हो उठता है । अन्न-अन्नाद का यह 
नियंम एक यज्ञ है और द्यावा-पृथिवी के मध्य में जितनी सृष्टि, है, सब. इस नियम से 
व्याप्त है। इसी कारण इसे रुद्राग्नि का लोक या रोदसी कहते हैं । 


एक अग्नि पृथिवी पर और दूसरी द्युलोक में सूर्य-रूप में है। दोनों में घनिष्ठ 
सम्बन्ध है। दोनों के बीच में तीसरी अन्तरिक्ष की अग्नि है, जिसके माध्यम से दोनों का 
सम्बन्ध होता है। इसीलिए, अग्नि त्रेता या तीन अग्नियां कही जाती हैं और अग्नि को बही 
तीन लोकों में प्रज्वलित माना जाता है-- विद्या ते अगे त्रेता त्रयाणि' (यजुः, १२।१९) । 


मत-प्राण-वाक तीन अग्नियाँ हैं । प्राण-अपान-व्यान भी तीन अग्नियाँ हैं । अग्नि, 
वायु और सूर्य ये भी तीन अग्नियाँ हैं । इख विषय में शोनक ने बृहद वता में अत्यन्त स्पष्ट 
उल्लेख किया है-भवत्‌, भूत और भव्य, जंगम और स्थावर उनका प्रभव और प्रलम, अर्थात्‌ 
उत्पत्ति और विनाश का कारण सूर्य ही है । सूर्यं ही प्रजापति है, जो असत्‌ ओर सत्‌ दोनों 
का उद्गम-स्थान है । वही अक्षर ओर अविनाशी तत्त्व है । वही वाक्‌ से प्रकट होनेवाला 
तत्व है । वह सूर्यं ही अपने-आपको तीन रूपों में विभक्त करके इन तीनों में स्थित है । सब 
देव उसकी रदिमयों में समाये हुए हैं, अर्थात्‌ क्रम से व्यवस्थित हैं । यह अग्नि के रूप में तीन 
लोकों में स्थित है । ऋषि तीन नामों से उसी की उपासना करते हैं। वही प्रत्येक प्राणी के 
उदर में जठराग्नि-रूप में प्रज्वलित है। यश्ञों में कुशा बिछाकर उसी का तीन स्थानों में 
आवाहन किया जाता है। उसे ही इस लोक में अग्नि, मध्य लोक में वायु-इन्द्र और चूलोक 
में सूये कहते हैं । ये ही तीन देवता हैं : ह 

` कुत्वेष हि त्रिघात्मानमेषु लोकेषु तिथ्ठति । 
देवान्यथायर्थ सर्वान्‌ निवेश्य स्वेषु रदिमिषु। 
एतबसूतेषु लोकेषु अग्निमूतं स्थितं त्रिधा । 
ऋषयो गीमिर्चन्ति व्यञ्जितं नामभिस्त्रिमिः ॥ 
तिष्ठत्येष हि सूतानां जठरे जठरे ज्वलन्‌ । . 
त्रिस्थानं चेनमचन्ति होत्रायां वृक्तबहिषः ॥ 
अर्निरस्मिन्नथेन््रस्तु मध्यतो वायुरेव च। 
सूर्यो विवोति विज्ञेयास्तित्र एवेह देवताः ॥ 


वेदिक प्रतीकवाद 

तीन अग्नियों को ऋग्वेद में तीन आता कहा गया है। पृथिवी की अग्नि पवमान, 
अन्तरिक्ष की पावक और द्यूलोक की शुचि कही जाती है । पवमान को निर्मन्थ्य अग्नि भी 
कहते हैं; क्योंकि वह दो अरणियों को मथकर उत्पन्न की जाती है। यज्ञ में दो अरणियों 
की कल्पना महत्त्वपूर्ण है । माता और पिता शिशु-रूप अग्नि को उत्पन करनेवाले दो मन्थन- 
दण्ड हैं । उन्हें ही प्राण और अपान भी कहते हैं। शरीर में प्राण और अपान दो लोढ़ों के 
समान हैं, जो व्यान-रूपी शिला पर दो ओर से टकराते हैं और परस्पर के घर्षण से 
शारीरिक अग्नि उत्पन्न करते हैं। मध्यस्थ व्यान प्राण की संज्ञा वामन भी है। केन्द्र या 
हृदय में प्रतिष्ठित होने के कारण इसे वामन कहा जाता है। यही शक्ति जब केन्द्र से बाहर 
फेलती है, तब इसका रूप विराट्‌ हो जाता है। शुचि-पावक-पवमान इन तीन अग्नियों को 
ही क्रमशः ब्रह्माग्नि, देवाग्नि और भूताग्नि भी कहते हैं । हमें केवल भूताग्नि प्रत्यक्ष होती है, 
शेष उसके दो रूप नहीं। जैसे, स्थूल शरीर ही भौतिक होने से प्रत्यक्ष का विषय है और 
आँख से देखा जाता है। उसके आधार पर रहनेवाले प्राण और मन नेत्र से दिखाई नहीं 
पड़ते हैं, ऐसे ही देवाग्नि और ब्रह्माग्नि प्रत्यक्ष का विषय नहीं । शरीर के भीतर जो क्षार 
और अम्ल से युक्त रसात्मक भौतिक अग्नि है, उसे शल्य द्वारा प्रत्यक्ष देख सकते हैं; किन्तु 
शरीर के भीतर की प्राण-क्रिया और मानस क्रिया की ध्रुव सत्ता होते “हुए भी उन्हें प्रत्यक्ष 
देखना सम्भव नहीं । इसी दृष्टि से पाथिव अग्नि को स्थूल या घन, अन्तरिक्ष अग्नि को 
तरल और द्युलोक की अग्नि को विरल कहा जाता है । इस दृष्टि से भौतिक देह घन है। 
उसमें व्याप्त प्राण की क्रिया तरल और मन की क्रिया विरल है। विरल अग्नि सबसे सूक्ष्म 
और सबसे अधिक व्यापक होती है । यही दशा मन की है, जो निकट ओर दूर सवंत्र व्याप्त 
हो जाता है। 

वेदिक भाषा में सबसे अधिक प्रतीकों का महत्तव है । प्रत्यक्ष शब्दों की अपेक्षा परोक्ष 
संकेत ही अधिक महत्त्वपूर्ण हैं। "परोक्षप्रिया वै देवा: प्रत्यक्षद्विषः’, यह वैदिक अर्थो का 
नियामक सूत्र है। मनुष्यों के कण्ठ से जिन शब्दों का उच्चारण होता है, वे शब्द उत्पन्न 
होकर नष्ट होते रहते हैं। जैसे, गो शब्द कष्ठ से जन्म लेता है, फिर विनष्ट हो जाता है । 
किन्तु जो गौ पशु है, बह जैसा पूर्व में था, वैसा ही आज भी है . बौर आगे भी रहेया । 

उसमें जो प्रक्रिया हो रही है, वह नित्य है। प्रकृति में मौ की रचना मानवी कृति नहीं, एकं 
नित्य कृति है। अतएव, वह अपौरुषेय रचना है। गौ के प्रतीक से जो अर्थ ग्रहण किये 
जाते हैं, वे भी नित्य होने के कारण अपौरुषेय ही हैँ। इस प्रकार, सृष्टि का कोई पदार्थ 
ऐसा नहीं, जो विश्व को रचना के परोक्ष अथो की व्याख्या न करता हो । सूर्य, चन्द्र, पर्थिवी, 
समुद्र, मेघ, आकाश, नदी, वृक्ष, वन, जल, अग्नि इत्यादि जितने शत-सहख पदार्थे हैं, सब 
अपने-अपने प्रतीक से सृष्टि के रहस्य को प्रकट कर रहे हैं। वे शब्दमयी भाषा की अपेक्षा 
कहीं गम्भीर अर्थों के परोक्ष संकेत प्रदान करते हैं। ऋषियों ने अर्थो को इसी शैली को 
अपनाया । उदाहरण के लिए जो गो है, वह दूध का प्रतोक है । दूध देनेवाले और भी कई 
पशु हैं, पर उनमें गो ही श्रेष्ठ है। गौ के शरीर में कोई ऐसी रसायनशाला है, जो जल को 
दूध में बदल देती है । किन्तु, गो भी तबतक दूध नहीं देती, जबतक वह बच्चा नहीं देती । 
अतएव, स्पष्ट हुआ कि नीर का क्षीर में परिवत्तंन ही प्रजनन या मातृत्व हे । दूष और 
पानी में क्या अन्तर है, इस प्रश्‍न का प्रतीकात्मक उत्तर स्पष्ट है। पानी वह है, जिसको 
मथने से त्रिकाल में भी घी या स्नेह नहीं प्राप्त होता । किन्तु, दूध ऐसा श्वेत जल है, जिसके 
रोम-रोम में घृत के कण व्याप्त रहते हैं। यह घुत माता के हृदय का स्नेह है, जो वह वत्स के 
लिए प्रकट करती है ! अतएव, गौ मातृत्व या प्रजनन का प्रतीक है । गो जब गर्भित होती है, 
तभी वह बछड़े को जन्म देती है ओर तभी उसमें दूध देने की क्षमता उत्पन्न होती है। गौ 
का मातृतत्व सोम है। वह वृषभ के शुक्र या आग्नेय गुण से गर्भ धारण करती है। यह 
अग्नि ही गौ के दूध में व्याप्त घृत है। पानी और घी का यही अन्तर है कि पानी से आग 
बुझती है और घी से प्रज्वलित होती है । अतएव, ब्राह्मणग्रन्थों में कहा है कि घृत अग्नि 
का साक्षात्‌ रूप है ('एतद्ा अग्नेः प्रियं घाम यद्घुत॑', ते०, १।१।९।६; एत प्रत्यक्षं यज्ञरूपं 
यदू घृतम्‌’, शतपथ, १२।८।२।१५) । जिस प्रकार वृषभ और गो से वत्स का जन्म होता है, 
वैसे ही पुरुष ओर प्रकृति के पारस्परिक संयोग से विश्व का जन्म होता है। इस विश्व-रूपी 
वत्स की माता को, जो अनन्त प्रकृति है, अदिति कहते हैं। वह कामदुघा ओर विश्वधायस्‌ 
धेनु कही जाती है, अर्थात्‌ काम ही उसका दूध है और विश्व ही उससे तृप्त होनेबाला 
वत्स है। इस प्रकार, केवल गो का प्रतीक अनेक अर्थो को उद्भावना कराता है। जहाँ-जहाँ 
प्रजनन या मातृत्व है, वहां-वहीं यो का रूपक चलता रहता है । पृथिवी गो है, जो अनन्त 
वृक्षन्वनस्पति को प्रतिवर्ष जन्म देती है । ऐसे ही विश्व के घ्राणिमाऋ की जितनी माताएं हैं, 
सब गो के रूप हैं । सूर्य की रश्मियाँ गोएं हैं, जो अपनी गति से समस्त संसार में विचरण 
करती हैं और जिस पृथिवी से उनका सम्पक होता है, उसे वे गर्भ-धारण की योग्यता प्रदान 
` करती हैं। सूर्य की उष्णता से ही परथिवी मभित होती है । इसी प्रकार और सूक्ष्म स्तर में 
प्रविष्ट होने से ज्ञात होता है कि वाक्‌ भी गो है। वह मन-रूपी वृषभ से गित होती है । 
मन के विचार ही वाणी में आते हैं ओर दोनों के सम्मिलन से प्राण या क्रिया का जन्म 
होता है । वेद में अनेक प्रकार से गौ के रूपक का विस्तार पाया जाता है । ऋषियों को अथो 
की यह्‌ परोक्ष शैली अत्यन्त मनःपूत थी । जाने-पहचाने पदार्थों को लेकर वे उनके साथ 
सृष्टि-विद्या के अर्थों का सम्बन्ध जोड़ देते थे इस विश्व को जब वृक्ष या अश्वत्थ कहा 

जाता है, तबं उसका अभिप्राय यह है कि अश्वत्य के जन्म की कथा से विश्व कै जन्म और 
विकास की व्याख्या समझी जा सके । शक्ति का कोई महान्‌ स्तम्भ पृथ्वी से द्ूलोक तक 
वृक्ष की भांति ऊध्वं और स्तब्ध खड़ा है। उसे ही बाण ओर उदुम्बर भी कहा जाता है । 
ऋग्वेद में उसे 'ओपश' भी कहा है ! यह स्तम्भ क्या है, इस प्रश्न के उत्तर में कहा जाता है 
कि यज्ञ ही वह दुढ धमं या धारणात्मक टेक है, जिसपर सृष्टि का दूर-से-दूर ओर निकट-से- 
निकट का प्रत्येक भाग अविचल रूप से ठहरा हुआ है । यद्यपि यह ब्रह्मचक्र सदा भ्रमणशील 
देखा जाता है, किन्तु इसका धुरा कभी तप्त नहीं होता और जो भुवन इसमें पिरोये हुए हैं, 
वे तिलमात्र भी विचलित नहीं होते। इस पट का वितान अति सुन्दर है । अहोरात्र, 
दशंपोणं मास. ऋतुएं, अयन भौर संवत्सर इनके अंशों से यह चक्र निरन्तर आगे बढ़ रहा है, 
मानों काल-रूपो कोई अर्व है, जिसकी दुधर्ष गति इस विराट्‌ देवरथ को चला रही है । ऐसा 
प्रतीत होता है कि प्रतीकों की दृष्टि से ऋग्वेद विश्व के समस्त साहित्य में मूर्धन्य स्थान 
रखता है । इस समय संसार में धामिक प्रतीकों की व्याख्या के प्रति एक नई अभिरुचि देखी 
जाती है । पश्चिमी विद्वानों का विचार है कि धार्मिक प्रतीकों के अर्थो पर विचार करने से 
ही अबतक का रुधा हुआ मागं आगे प्रशस्त हो सकेगा । इस क्षेत्र में सबसे बड़ी सहायता 
मसोविज्ञानशास्त्र से प्राप्त हो रही है और भविष्य में भी प्राप्त होने की सम्भावना है । 


ऋग्वेद के अनुसार, यह विश्व प्रजापति के मन की रचता है। जहाँ मन है, वहीं 
` कामना है । काम ही मन का प्रथम शक्ति-बीज था । उसी से यह सब रचना हुई : 


कामस्तदग्रे समवत्तं ताधिः मनसो रेतः प्रथमं यदासीत्‌ । 


वैदिक सृष्टि-विद्या और वत्तंमान मनोविज्ञानशास्त्र की स्थापनाओं में अद्भुत 
सादृश्य दिखाई पड़ता है । इस प्रकार, बेद गम्भीर विद्याओं का कोष है ओर भारतीय संस्कृति 
का वही मुल है । इन विज्ञानों का भारतीय संस्कृति से सम्बन्ध सरल भाषा में प्रस्तुत ग्रन्थ में 
स्फुट किया गया है । आशा है, भारतीय संस्कृति के प्रेमी इससे यथोचित लाभ उठायेगे । 

प्राकथन 


प्रचोदिता येन पुरा सरस्वती 
वितन्वताजस्य सतीं स्मृति हृदि । 
स्वलक्षणा प्रादुरभूत्‌ किलास्यतः 
समे ऋषोणामृषमः प्रसोवताम्‌ ॥। 

—श्रीसर्‍दागवते 
वैदिक विज्ञान-जँसे गम्भीर दुरूह विषय पर मुझ-जैसे अल्पज्ञ सामान्य पुरुष का कुछ 
कहने का साहस करना एक प्रकार का अपराध ही है । निरुक्तकार भगवान्‌ यास्क ने स्पष्ट कहा है 
कि 'नैतेषु प्रत्यक्षमस्त्यन्‌षस्तपस्ते वा' । ऋषि ओर तपस्वी के आन्तरिक मन्त्राथं का कोई 
प्रत्यक्ष नहीं कर सकता, अर्थात्‌ मन्त्राथं का विशद ज्ञान ऋषि वा तपस्वी को ही हो सकता है, 
हम जैसे सामान्य मनुष्य उनपर टीका-टिप्पणी करने का अधिकार नहीं रखते; किन्तु इस प्रकार 
के अधिकारी मिलना इस युग में दुर्लभ हो रहा है । तब, यदि हम सब निराश होकर चूप 
ही रहें, तो ऋषियों की इस सम्पत्ति के लोप हो जाने का ही भय है । इसी विचार से "पतन्ति 
खे ह्यात्मसमं पतत्त्रिण:', अर्थात्‌ आकाश तो अनन्त है, उसका पार तो गरुड-जैसे भी नहीं पा 
सकते, किन्तु प्रत्येक पक्षी अपनी शक्ति के अनुसार उसमें उड़ान कर ही लेता है-इस न्याय से 
अपनी अल्पशक्ति के अनुसार जितना कुछ बन सके, उतना कहने को प्रस्तुत होने का मैंने साहस 
किया है । उद्देश्य केवल इतना ही है कि भारतीय महषियों की इस अमूल्य अतुल सम्पत्ति का 
मनन इस युग में भी विशेष रूप से विद्वानों में प्रसृत हो,--जिससे इस जगद्गुरु देश की 
संसार में प्रतिष्ठा बनी रह सके । इसके अतिरिक्त स्वयं अल्पन्न होने पर भी 'गुरु-कृपा' का एक 
आधार भी मुझे है। मेरे परम आराध्य गुरु जयपुर-राजसभा के प्रधान पण्डित, इसी बिहार- 
प्रान्त के अन्तरगत मिथिला के रत्न विद्यावाचस्पति श्रीमधुसूदनजी ओझा वेदिक बिषय के 
एक गम्भीर विद्वान्‌ हुए हैं। उन्होंने संसार के सब व्यवहारो ओर सुखों का परित्याग कर 
अपनी सब आयु केवल वैदिक विषयों के अन्वेषण (रिसर्च) में लगाई थी । ओर, सन्देह है 
कि कई शताब्दियों से बेद पर इतना श्रम करनेवाला ओर उससे इतना विज्ञान प्राप्त कर 
लेनेवाला कोई अन्य विद्वान्‌ हुआ है था नहीं । आपने वेदों के मन्त्र ब्राह्मणात्मक भाग पर 
कोई टीका वा भाष्य नहीं लिखा, किन्तु अपने शताधिक ग्रन्थों में वेद के अर्थ में सहायता 
देनेवाली उन परिभाषाओं को विशद करने का सफल प्रयत्न किया, जो बहुत काल से 
लुप्त हो चूकी थीं । ओर जिनके विना वेद का अर्थ जानना एक अत्यन्त कठिन कार्य था। 
वेद के विशेष शब्द कितना गम्भीर अथं अपने उदर में रखते हैं-यह जानना ही अत्यन्त 
कठिन हो रहा है, इसी के निरूपण में आपका आजीवन प्रयास रहा । अस्तु; उनसे पढ़कर वा 


र .- वैदिक विज्ञान और भारतीय संस्कृति 


उनके विस्तृत ग्रन्यों को देखकर जो कुछ ज्ञान को कणिका मुझे प्राप्त हुई है, उसका ही 
थोड़ा-सा अंश आप लोगों के सम्मुख रखना चाहता हूं । आशा है, विषय की गम्भीरता 
और उपयोगिता देखते हुए आप सज्जन मुझे क्षमा कर इधर ध्यान देने का कष्ट करेगे । 
भारतवासियों को वेद पर यत्रा नास्ति” श्रद्धा है, वे संसार में सबसे बढ़कर 
वेद का गौरव मानते हैं ओर वेद के नाम पर प्राणों तक को निछावर कर डालने के लिए 
हर घड़ी तैयार रहते हैं; किन्तु इस ओर दृष्टि देकर विचार करनेवाले बहुत अल्प हैं । 
भारत के निवासी पुराने समय के जो बड़े मुनि, महान्‌ आचायं वा घुरन्धर बिद्वान्‌, जो 
१२, २४ वा ३६ वर्षे तक ब्रह्मायं रखकर वेद ही पढ़ते रहते थे, बे इससे क्या सीखते हींगे, 
किस ज्ञान केलिए वे अपनी आयु इसमें खपा देते थे? जितना कुछ आज हम वेद में 
समझते हैं, वह तो उन कुशाग्रबृद्धि महानुभावों के लिए दिनों में सीख लेने की बात थी । 


आज जिसे विज्ञान कहा गया है, जिस ज्ञान के विसा आज कोई भी मनुष्य शिक्षित 
कहलाकर प्रतिष्ठा नहीं पा सकता। वह विद्या भौ वेद में है या नहीं ? इसका पुरा 
अन्वेषण करने में बहुत अल्प प्रवृत्ति देखी जातो है । 


ऐसा कोई प्रकार अभी तक नहीं निकला था, जिससे क्रमिक वेद का विज्ञान जाना 
जासके। यों कहिए कि वेद का विज्ञान जिप्त ताले में बन्द है, उसकी चाभी अभी हमें 
नहीं मिली थी । हुम अभी तक केवल बाहर से ही बिखरे हुए रत्नों की कान्ति देख रहे थे । 
बेरा विश्वास है कि ऐसी खोज से जगत्‌ का बड़ा भारी लाभ होगा । वत्तमान साइंस की 
बहुत-सी थिउरियाँ जो अभी तक अटकल पर हैं, या अस्थिर हैं, वे इस खोज से किसी 
सुस्थिर रूप में दृढ हो जायेंगी । बहुत-से सिद्धान्त पलट जायेंगे और बहुत-से नये विदित हो 
जायेगे । इस प्रकार, वैज्ञानिकों की बहुत-सी असुविधाएँ दूर हो सकती हैं। 


वेद के श्रन्वेषण में कठिसाइयाँ 


इस समय बड़ी अड्चन यह है कि वैदिक भाषा और प्रक्रिया दोनों से हम इतनी 
दूर जा गिरे हैं कि वेद का वास्तविक पूरा अर्थ समझना ही हमारे लिए कठिन हो गया है । 
आज जो वैदिक विद्वान्‌ कहलाते हैं, वे मूलपाठ, उसके पद, क्रम, जटा, घन वा अधिक-से- 
अधिक उन मन्त्रों से होनेवाले कर्मकाण्ड के ज्ञान तक ही अपने कत्तंव्य की सीमा मान 
लेते हैं। अर्थज्ञान के लिए भी उनमें सें बहुत कम सज्जन परिश्रम करते हैं, अन्वेषण की 
ओर तो कभी स्वप्न में भी उनकी दृष्टि नहीं जाती । अंग, उपांग वा विभिन्न दशेन- 
शास्त्रादि के प्रौढ ज्ञान के विना बे अन्वेषण कर भी नहीं सकते । अन्यान्य शास्त्रों के जो 
प्रौढ विद्वान्‌ हैं, वे वेद की ओर कमी दृष्टिपात नहीं करना चाहते । वे मानों यह बात ही 
भूल भये हैं कि अन्य शास्त्रों की प्रवृत्ति केवल वेदार्थं समझाने के लिए ही आरम्भ हुई है । 
व्याकरण के महाभाष्यकार भगवान्‌ पतंजलि ने व्याकरण का मुख्य पहिला प्रयोजन यही 
बताया है कि 'रक्षार्थ वेदानामध्येयं व्याकरणम्‌’, वेदों की रक्षा के लिए व्याकरण पढ़ना 
चाहिए; किन्तु आज व्याकरण में अपना पुरा जन्म लगा देनेवाले भी वेदों का कभी स्वप्न में 

भी नाम नहीं लेते । न्याय के प्रधानाचार्य गौतम, कणाद ने भी वेद-प्रामाण्य के समर्थन में 
पूरा बल लगाया है। वेद-प्रामाष्य का समर्थन ही अपना मुख्य लक्ष्य माना है; किन्तु 
वर्तमान में न्याय एक प्रधान शास्त्र समझकर ही पढ़ा जाता है। तब, बेद का अन्वेषण करे 
कौन ? इससे वेद-विज्ञान के अन्वेषण की चर्चा ही आज भारत में बहुत कम है। स्वतन्त्र 
भारत में संस्कृति की अन्वेषण-संस्थाएँ भी कई जगह खुल रही हैं, किन्तु कुछ पुराने ग्रन्थों का 
सम्पादन कर देना--उन ग्रस्थों के समय आदि का कुछ विचार कर देना--बस इसमें ही वे 
अपना कर्तव्य पूर्ण मान रहे हैं। वेद-पुराण के अन्वेषण करने की प्रवृत्तिवाले विद्वान्‌ ही 
उन्हें नहीं मिलते ।. " १ 
इसमें सन्देह नहीं कि अर्थ समझने-समझाने की सात-आठ शताब्दी पूर्वं से आजतक 
बहुत-सी चेष्टाएँ बड़े-बड़े महानुभावो ने की हैं, और आर्य-जाति उनकी उदारता ओर कृपा 
का ऋण कभी नहीं चूका सकती, किन्तु यह कहना ही पड़ता है कि पूर्ण सफलता नहीं मिली । 
सफलता न मिलने के प्रधान कारण | 
प्राचीन समय के सब वेदों में सर्वमान्य भाष्य सुगृहीतनामघेय परम श्रद्धास्पद श्रीसायण 
और माधवाचार्य के हैं । ये(सायण और माघव) दोनों ता थे, और विजयानगरम्‌ के बुद्ध 
महाराज के अमात्य थे । इनके तीसरे भ्राता भोगनाथ नाम के और थे, उन्होंने भी भाष्य 
लिखने में सहायता दी है। इन महानुभावों के भाष्य इतने सरल हैं कि संस्कृत-भाषा का 
साधारण ज्ञान रखनेवाला भी इनसे मन्त्रों और ब्राह्मणों का अर्थं समझ सकता है। किन्तु, 
इन महानुभावों ने मन्त्र ओर ब्राह्मणों फे अनुष्ठेय यज्ञों से सम्बन्ध रखनेवाले अर्थ ही अपने 
भाष्य में लिखे हैं, इससे विज्ञान का अन्वेषण करनेवालों का मार्ग प्रशस्त नहीं होता । इसका 
एक कारण तो उन्होंने .ही स्पष्ट लिख दिया है कि उस कालं के विज्ञान-विरहित मनुष्यों को 
वैज्ञानिक विषय समझाने में बहुत विस्तार करना पड़ता, और भाष्य कठिन भी हो जाता। 
ऋणग्वेद-सं हिता के प्रथम मन्त्र का विस्तृत व्याख्यान कर आगे उन्होंने लिखा है कि 'वेदविषयक 
उपोद्घात और प्रथम मन्त्र का व्याख्यान हमने विस्तार से लिख दिया । इससे पाठक 
वेद की गम्भीरता समझ लंगे--अब आगे संक्षेप से ही मन्त्रार्थं करेंगे ।' इसमें सन्देह नहीं कि 
यज्ञ विज्ञानमय है । वेद में सम्पूर्ण विज्ञान यज्ञ के रूप में ही प्रकट किया गया है। जैसे, विना 
विज्ञानाला (लेबोरेटरीज) की सहायता के केवल पुस्तकों से वत्तंमान साइंस की शिक्षा 
नहीं हो सकती, वैसे यज्ञशालाओं के विना वैदिक विज्ञान की शिक्षा भी अपूर्ण रहती है। 
वेद-मन्त्रों में जो विज्ञान के सिद्धान्त विदित होते हैं, उनका प्रयोग यज्ञों के द्वारा ही हो 
सकता है । किन्तु, यज्ञ दो प्रकार का है । एक प्राकृत यज्ञ, जो प्रकृति में सतत होता 
रहता है, और दूसरा अमुष्ठेय वा कृत्रिम यज्ञ, जो मनुष्यों द्वारा किया जाता है । प्राकृत 
यज्ञ ही इस कृतिम यज्ञ का आधार है । प्राकृत यज्ञ में विज्ञान के सिद्धान्त बताये जाते हैं और 
अनुष्ठेय यज्ञों में उनका प्रयोग बताया जाता है। इन दोनों का परस्पर सम्बन्ध जानना ही 
मुख्य वैदिक विज्ञान है। इस सम्बन्ध का संकेत वेदों में ही विशेषकर वेद के ब्राह्मण-भाग में 
स्थान-स्थान पर बताया गया है । इसका एक सुस्पष्ट निदर्शेन द्रष्टव्य है : 


६ वैदिक बिज्ञान और भारतीय संस्कृति 


यज्ञों की वेज्ञानिकता का प्रमारा 

शतपथत्राह्मण के ग्यारहवे काण्ड के चतुर्थ अध्याय के आरम्भ में ही एक 
आख्यायिका है कि कुरु-पांचाल (देहली और कन्नौज के मध्य) देश से अरुण के पुत्र उद्दालक 
ऋषि किसी यज्ञ में निमन्त्रित कर उदीच्य देश में बुलाये गये । "उदीच्यः पद्चिमोत्तरः'- 
इस वाक्य के अनुसार कश्मीर-प्रान्त ही उदीच्य हो, ऐसा अनुमानतः प्रतीत होता है । 
उद्दालक ऋषि के सामने निष्क नाम का सुवर्ण का सिक्का रखा गया, जो यज्ञ में मुख्य 
विद्वानों को मेंट दिया जाता था । इसपर उदीच्य देश के ब्राह्मणों ने विचार किया कि यह 
कुरु-पाँचाल देश का विद्वान्‌ स्वयं ब्रह्मा और ब्रह्मा का पुत्र है (यज्ञका प्रधान निरीक्षक 
ब्रह्मा कहलाता है) । यह यदि अपनी दक्षिणा में से आधा द्रव्य हमें न दे, तो क्या हम वाद 
(शास्त्र-विचार) के लिए इसका आह्वान कर सकते हैं? परन्तु, इस प्रकार वाद के लिए 
चुनौती तभी दी जा सकती है, जब हमारी ओर भी कोई इस कोटि का विद्वान्‌ हो। ऐसा 
प्रगल्भ विद्वान्‌ हमारी ओर से कौन हो सकता है ? अन्त में, विचार से यह स्थिर हुआ कि 
शौनक गोत्र के 'स्वैदायन' इस कार्य के उपयुक्त हैं। स्वैदायन से प्राथंना की गई कि महाशय ! 
आप को अग्रसर बनाकर हम उहालक से शास्त्र-विचार करना चाहते हैं । इसपर स्वैदायन ने 

, उन्हें आइवासन दिया, और कहा कि मैं पहिले इनकी विद्वत्ता का पता लगा लेता हूँ कि 
वेदशास्त्र में इनकी गति कहाँतक है ? उसके उपरान्त वाद के लिए प्रस्तुत हो सक गा। 
इतना कहकर स्वैदायन यज्ञ-मण्डप की ओर गये । परस्पर परिचय के अनन्तर स्वेदायन ने 
प्रश्‍न करना आरम्भ किया : 

१. गोतमपुत्र ! यह पुरुष यज्ञ में वरण किया जाकर सवारी पर चढ़कर दूर 
देश में जा सकता है, जो दशंपौ्णमास के आठ पूर्व के आज्य-भाग, पाँच मध्य के हविर्भाग, 
छह प्रजापति देवता के भाग और आठ अन्त के आज्य-भाग (यह सब कर्मकाण्ड का 
विषय है) जानता हो । 

२. गौतमपुश्र ! वही पुरुष यज्ञ में वृत होकर जाने का अधिकारी है, जो 
दशंपौणेमास यज की उस किया को जानता हो, जिसके कारण सम्पूर्ण प्रजा विना दाँत की 
पैदा होती है ? जिसके कारण फिर सबके दाँत पैदा होते हैं? जिस कारण वे ट्टकर फिर 
जम जाते हैं, ओर जिस कारण अन्तिम अवस्था में फिर सब दाँत गिर जाते हैं ? क्यों पहिले 
नीचे दांत पैदा होते हैं, फिर ऊपर ? क्यों नीचे के छोटे होते हैं ओर ऊपर के विस्तृत ? 
क्यों दष्ट्राएं (दाढ़) फैली हुई होती हैं और जबड़े समान ? इन बातों का दशं पोर्ण मास 
यज्ञ से सम्बन्ध जानना यज्ञ करामेवाले के लिए आवश्यक है । 

३, गोतमपुत्र ! यज्ञ में वरण पाने का वही अधिकारी है, जो दशंपोणंमास 
यज्ञ की उस क्रिया को जानता है, जिससे सब प्रजा लोमश (रोमवाली) पैदा होती है । 
जिस कारण आगे सबके इमश्र्‌ ( दाँढी-मू छ) भी निकलते हैं, जिस कारण पहले शिर के केश 
श्वेत होते हैं, ओर अन्तिम अवस्था में सभी बाल पक जाते हुँ । 

४. यज्ञ करानेवालों को यह ज्ञान भी आवश्यक है कि दर्शपौर्णमास यज्ञ की किस 


यज्ञों की वैज्ञानिकता का प्रमांण ह ७ 


क्रिया के अनुसार कुमार अवस्था तक वीयें-सेचन की शक्ति नहीं होती ? क्यों युवावस्था में हो 
` जाती है ? भौर, अन्तिम अवस्था में वह शक्ति क्यों नष्ट हो जाती है ? 

५, तेजोमय पक्षवाली यजमान को स्वर्ग पहुँचाती हुई गायत्री को जो जान लेता है, 
बही यज्ञ में पूज्य होकर जा सकता है। अवश्य ही, आप इन सब बातों को जानते 
ही होंगे । 

उद्दालक ने यह सब प्रश्न सुनते ही अपना निष्क स्वैदायन के सामने रख दिया। 
उन्होंने निवेदन किया कि 'स्वैदायन ! आप अधिक वेदवक्ता हैं । सुवर्ण जाननेवाले को ही 
सुवणं मिलना चाहिए । इसपर स्वेदायन उद्रालक से गले मिलकर यज्ञभूमि से चले गये । 
ब्राह्मणों ने पूछा-'स्वेदायन ! गौतम-पुत्र को आपने देखा ? केसा है ?' 

स्वैदायन ने उत्तर दिया-'जैसा ब्रह्मा का पुत्र ओर ब्रह्मा होना चाहिए, वैसा ही 
उद्दालक है । इसके सामने जो खड़ा होगा, उसका सिर अवश्य झूकेगा।' ब्राह्मण लोग निराश 
होकर घर चले गये। (उनका विनय और विज्ञान-पिपासा देखकर ही स्वैदायन ने यह सिद्धान्त 
स्थिर किया--वार्ततालाप में अन्य प्रकार से भी सम्भव है-उनका पाण्डित्य समझा हो । वह 
सब विषय यहाँ लिखा नहीं गया ।) अस्तु; 

कुछ समय के अनन्तर उद्दालक समिधा हाथ में लेकर स्वैदायन के समीप पहुंचे और 
कहा-'भगवन्‌ ! मैं आपका शिष्य होकर आया हूं ।' स्वैंदायन ने पुछा-'आप मुझसे किस 
विषय का अध्ययन करना चाहते हैं ।' उद्दालक कहने लगे--'जो प्रश्न आपने यज्ञ-मण्डप में 
मुझसे किये थे, उन्हीं का उत्तर समझा दीजिए |” स्वैदायन कहने लगे--'उद्दालक ! मुझे 
आपके शिष्यत्व को स्वीकार करने की कोई आवश्यकता नहीं । मैं आपको उन प्रश्नों का 
उत्तर समझा देता हूं ।' 


१. दो आधार, पाँच प्रयाज, एक अग्नि देवता का आज्य-भाग--ये दशंपौर्णमास में 
पहिले के आठ आज्य-भाग हैं। सोम देवता का आज्य-भाग, आग्नेय, पुरोडाश, स्विष्टकृत 
और अग्नि की आहुति-ये पाँच मध्य के हविर्भाग हैं। प्राशित्र, इडा, आग्नीध, आधान- 
ब्रह्मभाग, यजमान-भाग ओर अन्वाहाय ये छह प्रजापति देवता के लिए हैं। तीन अनुयाज, 
चार पत्नीन्संयाज और समष्टि थजुः (ये सब यज्ञ के विशेष पदार्थ हैं) ये आठ अन्त के 
आज्य-भाग हैं । । 

२. प्रयाजों में पुरोनुवाक्या (आहुति से पहिले पढ़ने की ऋचा) नहीं होती, 
इसी से सारी प्रजा विना दाँत की पैदा होती है। आगे हवि में पुरोनुवाक्या होती है, इससे 
सबके दाँत निकल आते हैं। फिर, अनुयाजों में पुरोनुवाक्या नहीं होती, इससे प्रजाजनों के 
दात टूट जाते हैं। फिर, पत्नी-संयाज में अनुवाक्या होती है, इससे सभी के दाँत फिर दृढ 
होते हैं । अन्त के समिष्ट यजुः मे फिर पुरोनुवाक्या नहीं होती, इसलिए अन्तिम अवस्था में 
सभी-के-सभी दाँत टूट जाते हैं। पहिले अनुवाक्या पढ़कर फिर याज्या (होम-समय की 
ऋचा) से यजन किया जाता है, अतः सबके दाँत पहिले नीचे निकलते हैं, बाद में ऊपर । 
अनुवाक्या गायत्री है ओर याज्या त्रिष्ट्पृ, त्रिष्टुप से गायत्री छोटी होती है, इसलिए नीचे के 


४ वैदिक बिज्ञान और भारतीय संस्कृति 


दाँत ऊपरवालों से छोटे होते हैं। सबसे पहले आधार किया जाता है, इससे दंष्ट्रा फेली हुई 
होती है । संयाज में संमांनच्छन्द रहते हैं इससे जबड़े समान रहते हैं। . 

३. क्योंकि यज्ञ में कुशाओं का आस्तरण (बिछौना) किया जाता है, इसी कारण सारी 
प्रजा लोमयुक्त पैदा होती है। कुशमुष्टि का फिर भी आस्तरण होता है, इससे प्रजाओं के 
इमश्रुरूप केश पैदा होते हैं । पहिले केवल कुशमुष्टि पर प्रहरण किया जाता है, इसलिए 
शिर के केश ही पहिले श्वेत होते हैं। आगे सारी कुशाओं पर प्रहरण होता है, इसलिए 
चरम अवस्था में सभी केश श्वेत हो जाते हैं । 

४. प्रयाजों में हवि-रूप से केवल आज्य (घृत) का उपयोग होता है, इसलिए 
कुमार के वीर्य में गर्भ उत्पन्न करने की शक्ति नहीं होती; क्योंकि घृत जल के ही समान है। 
द्शपौणंमास के मध्य में दधि और पुरोडाश से भी हवन होता है, इसलिए मध्यम अवस्था में 
(दुढवीये द्वारा) गभं-जनन-शक्ति हो जाती है; क्योंकि दघि घन-रूप द्रव्य है। आगे अनुयाज 
में भी घृत ही हवि रहता है। इससे अन्तिम अवस्था में फिर वीये में जनन-शक्ति नहीं रहती। 

५. यज्ञ की वेदी ही गायत्रो है, पूर्व के आठ आज्य-भाग उसके दक्षिण पक्ष हैं। 
अन्त के आठ आज्य उसके वाम पक्ष हैं। यही तेजोमय पक्षवाली गायत्री यजमान को स्वर्गे- 
लोक ले जाती है । 

उद्दालक स्वैदायन से यह विद्या जानकर परितुष्ट होते हैं । यहीं यह आख्यायिका 
समाप्त होती है । [ 

यह एक उदाहरण-मात्र है । इस प्रकार, शतशः आख्यांयिकाएँ यज्ञ के सम्बन्ध में 
ब्राह्मणों में मिलती हैं। [ 

इस प्रकार की आख्यायिकाओं पर मनन करनेवाले विचारकों को यह मानना पड़ेगा 
कि जिस दर्शपौणंमास यज्ञ का बालक के दाँत निकलने, केश-लोम उत्पन्न होने आदि से 
सम्बन्ध बताया गया है, वह अवश्य हो प्रकृति का वज्ञानिक दर्शपौणंमास है, जिसके आधार 
पर कर्मकाण्ड की विधियों के अनुसार कृत्रिम दर्शपौंणंमास याग होता है । जो वेद के श्रद्धालु 
यथाश्रूत ग्राही सज्जन इस बात का हठ करें कि हमारे दर्शपौणं मास की आहुतियों के कारण: 
ही बालकों के दन्त, केश आदि की उत्पत्ति होती है, उन्हें सोचना होगा कि दर्शपौर्णमास के 
नाम से भी सर्वथा अनभिज्ञ ग्रामीण, यवन, अँगरेज आदि सभी के बालकों के दन्त, लोमादि 
की उत्पत्ति होती है। कुछ ब्राह्मणों की आहुतियों का समस्त विश्व पर प्रभाव पड़ जाता है । 
ऐसा मानना तो वेदों का उपहास कराने का कारण बनना है । स्वच्छन्द कल्पनाओं से इन 
प्रसंगों का कुछ भी अर्थ-निर्धारण कर लेना विचारको की दृष्टि में स्वारसिक नहीं हो सकता। 
इससे यही मानना उचित होगा कि प्रकृति के द्वारा इस प्रकार के अनेक यज्ञ हो रहे हैं, 
उनमें से ही एक प्रकार के यज्ञ को उपयुक्त आख्यायिका में दर्शपोणंमास कहा गया है । उसी 
` यज्ञ का यह सब फल बताया गया है। प्रकृति की इस वैज्ञानिक यज्ञ-प्रक्रिया को उस समय भी 
सब लोग नहीं जानते थे । कोई-कोई उसके रहस्यवेत्ता होते थे । उसी प्रकार के द्रष्टाओं ने 
कहीं-कहीं ,उन रहस्यों; के संकेत किये हैं । 


श्रीमाधवाचार्य के काल की परिस्थिति ९ 


वैदिक यज्ञ-विषय की व्याख्या आगे यथावसर की जायगी । यहाँ थोड़े में उस 
विषय को कहना उपयुक्त न होगा । यहाँ तो इस प्रश्न का समाधान हो प्रासंगिक है कि इस 
प्रकार के वैज्ञानिक अर्थो की परम्परा अबतक अक्षुण्ण क्यों नहीं रही । 
| अस्तु; मेरा वक्तव्य यही है कि वेद के प्रावीन व्याख्याकार श्रीमाधवाचायं ने यज्ञ- 
विषयक वेद-भागों के वे ही अर्थ अपने भाष्य में प्रकट किये हैं, जो मनुष्य-समाज द्वारा 
विधिपूवंक अनुष्ठेय कृत्रिम यज्ञों से सम्बन्ध रखते हैं। उन्होने प्रकृति के द्वारा सतत प्रवत्तित 
यज्ञ का तो यत्र-तत्र ही संकेत किया है । 


श्रीमाघवाचार्थ के काल की परिस्थिति 


इसका दोष श्रीमाधवाचार्यं को कुछ नहीं दिया जा सकता। उनके समय जो 
परिस्थितियाँ थीं, उनपर दृष्टि डालने पर स्पष्ट भासित होता है कि उन्हों जो कुछ किया 
बहुत किया । उन परिस्थितियों में इससे अधिक कार्य वे कर ही कैसे सकते थे । “निदान 
रहस्य' आदि वेद के मुख्य-मुख्य अंग--जिनसे वैज्ञानिक अर्थज्ञान में सहायता मिलती, वे 
व्याख्याकार माधवाचायं के समय तक लुप्त हो चुके थे । वेदांगों के इस प्रकार लुप्त होने का 
कारण तत्कालोन भारतीय समाज की वेदों के प्रति कटु उपेक्षा थी। यह उपेक्षा बौद्धों के 
संघर्ष से उत्पन्न हुई थी । उस आक्रमण के अनन्तर वैदिक कर्मकाण्ड अत्यन्त शिथिल हो 
गया था ।यज्ञों का असली विज्ञान लोग भूल गये । साथ ही, भारतीय वायुमण्डल में विज्ञान की 
कहीं कुछ भी चर्चा नहीं रह गई थी । उन दिनों यहाँ विज्ञान की बातें जादू-टोना समझी 
जाने लगी थीं । इस प्रकार के विज्ञान-शून्य समय में व्याख्याकार की दृष्टि वैज्ञानिक अर्थो की 
ओर कैसे जाती ? उसकी प्रेरणा कहाँ से मिलती ? 

आज जब सम्पूर्ण संसार में विज्ञान की पर्याप्त चर्चा है, प्रत्येक शिक्षित व्यक्ति जब 
विज्ञान का कुछ-न-कुछ परिचय अवश्य रखता है और उसके कार्यों के हानि-लाभ का अनुभव 
करता है, तब उस दृष्टि से देखने पर विज्ञान की बातें भी सभी जगह कुछ-न-कुछ दिखाई 
देने लगी हैं । परन्तु, जिस समय संसार में कहीं विज्ञान की चर्चा ही न हो, तो विज्ञान प्रकट 
करनेवाले अर्थो पर ध्यान जाना अति कठिन है । 

इस कथन से हमारा तात्पर्यं यह नहीं है कि आधुनिक विज्ञान के जो सिद्धान्त और 
प्रक्रियाएँ हैं, वे ही वेद में ज्यों-की-त्यों मिलती हैं अथवा उसे ही वेदों से किसी तरह निकाल 
लेना चाहिए, चाहे वे वेदिक विज्ञान के अनुकूल हों, चाहे प्रतिकूल । नहीं ! नहीं ! ! हमारा 
आशय यह है कि वत्तंमान में विज्ञान की चर्चा ने जब समस्त विश्व को आलोडित कर दिया, 
तब सभी की दृष्टि विज्ञानमय हो गई है । इसलिए, सावधान अध्ययन से वर्तमान विज्ञान की 
भनुकूलता रखनेवाले या प्रतिकूलता रखनेवाले सिद्धान्त दृष्टि में आ सकते हैं। उस समय 
इधर दृष्टि ही कसे जाती ? 

इस दिशा में प्रयास करनेवालों के लिए एक कठिनाई और है कि वेद अनेक प्रकार के 
गम्भीर ज्ञान का भाण्डार है । विज्ञान की उच्च पुस्तक है, आरम्भिक पुस्तक नहीं । वैज्ञानिक 


(१० वैदिक विज्ञान और भारतीय संस्कृति 


सिद्धान्तों के भी वेदों में सूत्ररूप में संकेत-मात्र उपलब्ध होते हैं। उन वैज्ञानिक सिद्धान्तों का 
कोई क्रमबद्ध स्पष्टीकरण नहीं है । अनुष्ठेय यज्ञ से सम्बन्ध रखने के कारण प्रसंगानुसार किसी 
सिद्धान्त का एक स्थान में विचार हुआ है, तो उससे सम्बद्ध दूसरे सिद्धान्त का बहुत दूर किसी 
अन्य स्थल पर दर्शन होता है । इसलिए, इस प्रक्रिया पर सहसा दृष्टि स्थिर नहीं हो पाती । 
कल्पना कीजिए कि आज यदि साइंस की समस्त प्रारम्भिक पुस्तकं लुप्त हो जायें और 
केवल उच्च सिद्धान्तं की पुस्तके शेष रह जायं, तो साइंस की भी यही दशा हो जाय। 
बाहरी सहायता के अभाव में उसे कोई न समझ सके । तात्पर्यं यह है कि वैदिक विज्ञान के 
रहस्यों और सिद्धान्तों को अवगत करने के लिए बाहरी विज्ञान की आवश्यकता है। यह 
सुविधा भाष्यकारो को प्रायः नहीं थी । 
दुसरा काररा 

मीमांसा-सूत्रकार जैमिनि ने उक्त प्रकार की आख्यायिका, उपपत्ति आदि के सम्बन्ध में 
यह प्रश्‍न उठाया है कि-- 

ज्ञान का उपयोग क्रिया में है । किसी भी बात को जानकार यदि हम उस ज्ञान के 
अनुकूल अथवा उसके अनुसार कोई कार्य न करें, तो इस प्रकार का ज्ञान निरर्थक है। 
क्रिया का विधान केवल विधि-वाकय ही करते हैँ। फिर, उनसे सम्बन्ध रखनेवाली स्तुति, 
उपपत्ति इत्यादि बतलाने का प्रयत्न श्रृतियों में क्यों किया गया ? उनसे तो किसी स्वतन्त्र 
क्रिया का सम्पादन होगा नहीं । तब, उनके जानने का फल ही क्या ? ऐसी निरर्थक बातें 
कहने से तो वेदों के प्रामाण्य पर भी आघात आयगा । इस प्रश्न को उपस्थित करने के 
. उपरान्त स्वयं ही महषि जैमिनि समाधान करते हैं कि वेदों में जो स्तुति, उपपत्ति आदि हैं, 
वे स्वतन्त्र रूप से नहीं हैं, विधि, वाक्यों के साथ ही उनका सम्बन्ध है। उन्हीं क्रियाओं की 
स्तुति करने या उनकी उपपत्ति बताने से उन क्रियाओं के सम्पादनाथे मानव-प्रत्रुत्ति जागरित 
होती है। इसलिए, विधि-वाकय प्रधान हैं और उनसे सम्बन्ध रखनेवाले, उपपत्ति, स्तुति 
आदि के वाक्य उनके पोषक-मात्र हैं । इस प्रकार के वाक्यों को महषि जैमिनि ने अर्थेवाद' 
कहा है और उनका तात्पर्यं विधि के गुण प्रकट करने में है, इस बात को 'गुणवादस्तु' आदि 
सूत्रों में व्यक्त किया है । 

यह सूत्रकार का विचार बहुत उपयुक्त था । विशेष कर कर्ममीमांसा-शास्त्र का 
विचार करनेवाले, कमं को ही प्रधान बललानेवाले आचायं का तो यह कथन सर्वथा 
अभिनन्दनीय था । जो कुछ जानते हो, तदनुकूल क्रिया भी करो । क्रिया से ही पुरुषार्थ का 
लाभ होगा, ये बातें उनके सिद्धान्त की पर्याप्त घोषणा करती हैं। परन्तु, उनके अनुयायी 
आगे के ग्रन्थकारों ने उन उपपत्ति आदि के वाक्यों को सर्वथा निरर्थक ही कह डाला, उनका 
अपने प्रतिपाद्य अथं में तात्पर्य ही नहीं, उनपर मनन या विचार करने की आवश्यकता ही 
नहीं, वे सवंथा उपेक्षणीय हैं, यह बवण्डर उन्होंने उठाया । ये अर्थवाद-वाक्य वेदबोधित 
इतिकत्तंव्यताओं (विधियों) के गुण किस प्रकार बतलाते हैं, इसका विवरण इन ग्रन्थकारों ने 
कहीं भी नहीं दिया । उपपत्ति समझने की शक्ति से शून्य होते हुए और बोडढ़ों के संघष से 


दुसरां कारंणे ११ 
व्याकुल जनता के तत्कालीन भारत में उनकी बात मान ली गई । इस प्रकार, प्राकृत यज्ञ का 
विज्ञान विलुप्तप्राय ही हो गया । स्मरण रहे कि उत्तरमीमांसा के सूत्रकार भगवान्‌ व्यास, 
उनके भाष्यकार श्रीशंकराचायं आदि आचायों और उनके अनुयायी ग्रन्थकारों ने ज्ञान को 
` स्वतन्त्र पुरुषार्थ-साधक मानकर पूर्वमीमांसा के उक्त सिद्धान्त का समूल खण्डन किया। 
किन्तु, ये सब यत्न उपनिषदों के वाक्यो का मर्म प्रकाशित करने तक ही रहे । ब्राह्मणों ओर 
आरण्यकों में प्रतिपादित यज्ञ की उपपत्ति बतानेवाले प्राकृत यज्ञों के बोधक प्रकरणों का 
रहस्योद्घाटन उस काल में भी न हो सका । इधर विस्तृत श्रृतियों से यज्ञ की इतिकत्तंव्यता 
समझ लेने में बहुत कठिनता का अनुभव कर मुनियों और आचायों ने सुगमता के लिए 
श्रौतसूत्र, पद्धति आदि का निर्माण किया । उनमें मानव-साध्य यज्ञ की इतिकत्तेव्यता ही क्रम 
से लिखी गई । उसी आधार पर वेद-भाष्यकार भी चले, इसलिए भी वैज्ञानिक तत्त्वविचार 
पर उनकी दृष्टि पूर्ण रूप सेन जा सकी--यहाँ इस प्रकार के दो-एक उदाहरण देना 
अप्रासंगिक न होगा कि समयानुसार वैज्ञानिक अर्थो पर उनका दृष्टिपात नहीं हुआ था। यह 
सर्वदा स्मरण रहे कि हमारा थह प्रयत्न श्द्धास्पद परममान्य भाष्यकार श्रीमाधवाचायं 
आदि की त्रुटि दिखाने के लिए कथमपि नहीं है। वेदार्थ-विचारकों के लिए वही आश्रय हैं। 
उनकी त्रुटि दिखाने का अक्षम्य अपराध करने को हम कदापि प्रस्तुत नहीं ।. यह तो तत्कालीन. 
परिस्थिति को उपस्थित करने का ही प्रयास है । 

तैत्तिरीय आरण्यक ( १।५।४।६) में वत्तंमान साइंस-जगत्‌ में सुप्रसिद्ध आकर्षण 
विज्ञान को प्रश्‍नोत्तरात्मक शैली में अत्यन्त स्पष्ट किया गया है : 
अनवर्ण इमे भूमी इयं चासो च रोदसी 
कि स्विदत्रान्तराभूतं येनेमे विधृते उभे । 
विष्णुना विधृते भूमी इति वत्सस्य वेदना 
इरावती धेनुमती हि सूतं सूयवसिनी मनुषे दशस्या 
व्यष्टम्नाद्रोदसी विष्णवेते दाधथं पृथिवीमभितो मयूखैः ॥ इति । 
इसका अर्थ है कि सुन्दर वर्णवाली ये दोनों भूमि-यह पृथ्वी ओर यह सूर्य का 
मण्डल जो अन्तरिक्ष-रूप समुद्र के दोनों तट हैं, इनके मध्य में ऐसी कौन-सी वस्तु है, जिसने 
इन दोनों को पकड़कर अपने-अपने स्थान में दृढ कर रखा है? यह प्रश्‍न प्रस्तुत हुआ । 
इसका उत्तर है कि इन दोनों को विष्णु ने धारण कर रखा है, ऐसा वत्स ऋषि का विज्ञान है । 
इसी विज्ञान को ऋग्वेद-संहिता का एक और मन्त्र (म० ७।९९।३) प्रमाणित करता है। 
मन्त्र का अथं है कि हे द्यावापृथिवी ! तुम दोनों स्तुति करनेवाले और हवि देनेवाले 
यजमान के लिए अन्नयुक्त, गोयुक्त ओर सुन्दर तृणयुक्त बनो । मन्त्र के उत्तरां में विष्णू को 
सम्बोधित कर कहा गया है कि हे विष्णू ! आपने इन दोनों को अपने स्थान पर दृढ कर 
रखा है, और अपने किरण-जाल से पृथ्वी को धारण कर रखा है। यह मन्त्र कुछ पाठभेद से 
यजुःसंहिता (५।१९) में भी है। वेद के कोश निघण्टु में 'विष्णू' शब्द आदित्य के नामों में 
आता है। पुराणों में भी द्वादश आदित्यों में एक आदित्य का नाम विष्णु है। और, 

'अग्निदेवानामवभो विष्णुः परमस्तदन्तरेण सर्वा देवताः', ऐतरेयब्राह्मण के इस आरम्भः 
वचन में भी विष्णु शब्द सूर्य का ही बोधक है । प्रकृत मन्त्र में मयूखों से पृथ्वी का धारण 
कहा गया है, इसलिए यहाँ का विष्णु शब्द ईश्वर का बोधक होने. की अपेक्षा सूर्य अर्थ के 
बोघन में ही अनुकूलता रखता है। फलतः, सूर्यं अपनी किरणों से पृथ्वी को धारण किये 
हुए है, यह आक्षण-विज्ञान यहाँ स्पष्ट हो जाता है। कुछ विद्वान्‌ यहाँ “इसे भूमी' का अर्थ 
पृथिवी ओर चन्द्रमा करते हैं। 'इरावती', धिनुमती', “सुयवसिमी' ये विशेषण भी इनमें 
अच्छी तरह समन्वित होते हैं। ऐसी स्थिति में सूर्य पृथ्वी और चन्द्रमा का धारणकरत्ता है, 
यह विज्ञान इस लेख से और भी स्पष्ट हो गया । 

आरण्यक में इसके आगे पुनः प्रश्नोत्तर द्वारा इस विज्ञान को और भी दुढ किया 
गया है : 

| कि तद्‌ विष्णोबंलमाहुः का दीप्ति: कि परायणम्‌ । 
एको यद्धारयदेव: रेजती सेदतो उसे ॥ इति। 
उत्तर : 
वाताहिष्णोबेलमाहुः अक्षराद्दीप्तिरुच्यते । 
न्रिपदाद्धारयहेवः यद्विष्णोरेकमुत्तमम्‌ ॥ 

अर्थात्‌, इन दोनों प्रकाशमान लोकों को धारण करनेवाले बिष्णु में ऐसा कौन-सा 
बल है ? यह बल कहाँ से आया ? प्रसंगात्‌ दूसरा प्रश्‍न भी करते हैं कि विष्णु में यह तेज 
कहाँ से आता है । इस बल और दीप्ति का प्रभव क्या है? ओर परायण (लयस्थान) 
क्या है ? कहाँ से ये आते हैं ओर अन्त में कहाँ जाते हैं ? 

द्वितीय मन्त्र में उत्तर देते हैं कि विष्णु का बल वात से भाता है ओर इनकी दीप्ति, 
अर्थात्‌ तेज अक्षर पुरुष से आता है। अपने तीन पदों से इन लोकों का धारण करते हैं और 
एक पाद इनका ऊपर होता है । 'वात' शब्द वायु का वाचक माना जाता है। इससे 
सिद्ध है कि आदित्य का आकर्षण वायु के द्वारा होता है-वायु भी उसमें सहकारी है। वायु 
अन्तरिक्ष में व्याप्त रहनेवाला देवप्राण है । आकर्षण में उसकी भी सहकारिता बताई गई है। 
अथवा, वात शब्द से यहाँ वायु की सूक्ष्म अवस्था 'सोम' का भी ग्रहण हो सकता है । इसका 
तात्पर्यं होगा कि विष्णु-आदित्य का बल सोम से है। अनेकत्र ब्राह्मणों में आता है कि 
“सोमेनादित्या बलिनः” सोम से आदित्य बलवान्‌ है, सोम ही आदित्य का बल है। अक्षर 
पुरुष का विस्तृत विवरण हम 'पुरुष-विज्ञान-प्रकरण' में करेंगे । उसकी पांच कलाओं में से 
इन्द्र-रूप प्राण यहाँ सूर्य को प्रकाश देनेवाला बताया गया है । जैसा कि शतपथब्राह्मण के 
१४वें काण्ड (ब॒हदारण्यक-उपनिषद्‌) में स्पष्ट है : 

यथा ग्निगर्मा पृथिवी यथा औरिन्द्रण गर्भिणी । 

अर्थात्‌, पृथ्वी में अग्नि-प्राण व्याप्त है ओर द्युलोक सूर्यमण्डल में इन्द्र-प्राण व्याप्त है। 
वही इन्द्र-प्राण सूर्यं की दीप्ति और प्रकाश का कारण है। सूर्य के लिए एक मन्त्र में कहा 
गया है कि-'निवेशयन्नमृतं मत्त्यं च', सूर्यं अमृत और मत्त्यं दोनों की व्यवस्था--अर्थात्‌, 
उन्हें अपने-अपने स्थान में स्थित करता है । सूयं-मण्डल से ऊपर के लोक अमृत कहलाते हैं; 


दुसरां कारणं ` रे 

क्योंकि उनका नैमित्तिक प्रलय में नाश नहीं होता । नीचे के लोक मर्त्त्य कहें जाते हैं। 

वही बात यहाँ आरण्यक में भी कही गई है कि तीन पादों से पृथ्वी आदि मत्त्यों का घारण 

किये हुए हैं और एक पाद से ऊपर के लोकों का । नीचे के लोकों पर सूर्यं का प्रभाव 

त्रिगुण मात्रा में है और ऊपर के लोकों पर केवल एक मात्रा में । दूसरे शब्दों में इस प्रकार 

समझा जा सकता है कि सूर्य की किरणें जो चारों ओर फैलती हैं, उनमें नीचे के और दोनों 
पाइवों के भाग पृथ्वी और चन्द्रमा का आकर्षण करते हैं और किरणों के ऊपर का भाग 

ऊपर के लोकों में जाता है। यह प्रसंग देखने पर यहाँ विष्णु-पद से सूर्य का ग्रहण 

स्पष्ट हो जाता है; क्योंकि ईश्वर-रूप विष्णु का बल किसी अन्य के सम्बन्ध से नहीं 

आता, वह स्वय सरवंशक्तिमान्‌ है । उसकी दीप्ति भी अक्षर से नहीं होती, वह तो स्वयं 

अक्षर है। इसके अतिरिक्त इस आरण्यक में आदि से इस प्रकरण में सूर्य, अग्नि, संवत्सराग्नि 

आदि के ही कार्यों का स्तुति-रूप विवरण चल रहा है--इससे भी यहाँ विष्णु-पद से 

सूयं का ही ग्रहण समुचित प्राप्त होता है। इस प्रकार, आकर्षण-विज्ञान का सपरिकर 

वर्णन इस प्रकरण में मिल जाता है। साथ ही, इतनी विशेषता भी प्रतीत हो जाती है कि 

वर्तमान साइंस जहाँ केवल सूर्य का आकर्षण मानकर सन्तुष्ट हो गया, वहाँ वैदिक 

विज्ञान ने यहाँतक बढ़कर पता लगाया कि सूर्ये-मण्डल के प्राण-स्वरूप बारह आदित्यों 

में से अन्तिम विष्णु-प्राण-लूप आदित्य में आकर्षण-शक्ति है, वह सूर्य ओर पृथ्वी दोनों 

मण्डलों को अपने आकर्षण में रखता है। न केवल पृथ्वी, अपितु ऊपर के लोक भी उसके 

आकर्षण में हैं और इस आकर्षण में अन्तरिक्ष के देवता वायु का भी साहचर्य है, किन्तु 

यह दृष्टि आधुनिक विद्वानों की ही हो सकती है, जब कि सूर्यं के आकर्षण में पृथ्वी का 

रहना आधुनिक विज्ञान ने घोषित कर दिया हैं। श्रीमाधवाचायं के समय में ऐसी कोई 

चर्चा म होने से उनकी दृष्टि इस ओर नहीं गई। उन्होंने यहाँ के विष्णु” शब्द को जगदीरवर 

भगवान्‌ का ही वाचक माना । यद्यपि अन्यत्र विष्णु शब्द से सूर्ये का भी ग्रहण उन्होंने 

किया है ! किन्तु, सूर्य-किरणों से पृथ्वी का धारण कसे सम्भव है, इस गुत्थी को विज्ञान- 

चर्चा के अभाव में वे न सुलझा सके । पुराणों की वराहावतार-कथा में यह प्रसंग आया है 

कि वराह ने जब पृथ्वी को जल से बाहर निकालकर जल पर स्थापित किया, तब उसे 
डाँवाडोल चल-प्रचल होती देख कुलाचल पवंतों के सन्निवेश से उसे स्थिर कर दिया । 
स्मरण रहे कि पुराणों को वराहावतार-कथा भी वैज्ञानिक है, जिसका विवरण श्रृति, 
पुराण सबके आधार पर ठीक घट जाता है। यहाँ उस विषय को उठाना अप्रासंगिक 
होगा । यहाँ इतना ही दिखाना है कि श्रीमाघवाचायं ने पुराणों के यथाश्र,त अथं के 
आवार पर ही श्रति के इस प्रकरण को लगाया ओर ऋक्‌-सं हिता के भाष्य में 'मयूखँः 
का अर्थ “पर्वेतैः' किया । अर्थात्‌, पर्वतों से विष्णु भगवान्‌ ने पृथ्वी को घारण कर 
रखा है। आरण्यक पर भी उनका भाष्य है। वहाँ भी विष्णु शब्द का अथ तो उन्होंने 
जगदीश्वर ही किया है, किन्तु मयूख का अर्थ रश्मि ही करते हैं--और उसकी संगति यों 
करते हैं कि जैसे शंकु वा कीलें गाड़कर कोई वस्तु एक स्थान पर स्थिर कर दी जाती है, 
उसी प्रकार शंकु, स्थानीय किरणों से विष्णु ने पृथ्वी आदि को स्थिर कर रखा है। यजुर्वेद की 

काण्व-शांखा पर जो माघवाचायँ का भाष्य प्रकाशित हुआ है--उसमें भी 'इरावती धनुमती' 

इत्यादि मन्त्र आया है, वहाँ भी श्रीमाधवाचायं विष्णु पद से जगदोइवर का ग्रहण कर 
'मयूखै:' पद का अर्थं करते हैं--'मयूख॑: स्वकीयतेजोभिर्जीवरूपेः, नानाजीवेर्व राहाद्यनेका- 

वतारेर्वा ।' अर्थात्‌, जगन्नियन्ता विष्णु पृथ्वी को अपने तेजोरूप भिन्न-भिन्न प्रकार के जीवों 

अथवा वराहं आदि अनेक अवतारों द्वारा धारण करता है। इन्हीं अक्षरों को यजुर्वेद- 
वाजसनेयिसंहिता के भाष्य में श्रीमहीघराचायं ने भी उद्धृत कर दिया है। इन विवरणों से 
विद्वान्‌ विवेचक समझ रेगे कि भाष्यकार ऐसे प्रकरणों की किसी प्रकार संगतिं बैठाने में 
व्यग्र रहते हैं। कोई एक संगति उनके हृदय को सन्तुष्ट नहीं करती । उस समय 
विज्ञान की चर्चा न होने से उधर दृष्टि न जाना ही इसका मुख्य कारण है। 


और भी देखिए, सूर्यं का एक मन्त्र. है- 
उदुत्यं जातवेदसं देवं वहन्ति केतवः । 
दृशे विश्वाय सूर्यम्‌ ॥ 
[ (ऋण०, अष्ट० १४७) 

इसका अक्षरार्थ सीधा-सीघा यह होता है कि उस जातवेदा सूर्यं को, संसार को 
दिखाने के लिए, किरणें ऊपर लाती हैं। मन्त्र में 'उत्‌' उपसगे है और उसका सम्बन्ध 
यास्काचार्य और सायणाचार्य ने भी “वह धातु के साथ माना है। वैदिक प्रक्रिया से भी 
यही उचित है। तब 'उद्दहन्ति' का शब्दार्थं ऊपर लाना ही हो सकता है, किन्तु यह 
समझ में नहीं आता कि किरणें सूर्यं को ऊपर किस प्रकार लाती हैं या ऊपर लाने से 
संसार को सूर्य किस प्रकार दिखाई दे जाता है। किरणें नीचे लाती हैं--कहा जाता, तो 
कुछ बात भी बनती । ऊपर ले जाने से और संसार को दिखाने से क्या सम्बन्ध ? किसी 
भाष्य या व्याख्या में इस बात पर प्रकाश नहीं डाला गया । किन्तु, आज वैज्ञानिकों की 
कृपा से इन अक्षरों का गम्भीर भाव हम स्पष्ट समझ सकते हैं। वैज्ञानिकों ने अब सिद्ध 
कर दिया है कि जिस समय हम सूर्य का उदय देखते हैं, वास्तव में उस समय सूर्य का 
उदय नहीं होता । अर्थात्‌, क्षितिज पर जबतक सूर्य नहीं आता, क्षितिज से बहुत नीचे 
रहता है, तभी भू-वायु के ऊपरी स्तर पर सूर्य-किरणें गिरती हैं। तरल पदार्थ पर 
फिसलकर वक्र हो जाना किरणों का स्वभाव है, कई बार जल में सीधी खड़ी की गई 
लकड़ी टेढ़ी दिखाई देती है। सन्ध्या करते समय पंचपात्र के जल में आचमनी टेढ़ो 
मुड़ी हुई देखकर कई लोग चौंक पड़ते हैं कि यह आचमनी टूट कैसे गई। इसी. नियम के 
अनुसार वक्र होकर सूर्य-किरण हमारी आँखों पर पहले ही आ जाती हैं--और उदय से 
पहले ही सूर्य को दिखा देती हैं। इस प्रकार, किरणों का सूर्य को ऊपर लाना स्पष्ट हो 
गया ! मन्त्र सूर्य की स्तुति के प्रकरण का है । 

उदय के पूवं की ये वक्रीभूत किरणें बैदिक दर्शन में हानिकारक मानी गई हैं। इनसे 
बुद्धि की ईहा मन्द हो जाती है। अतएव, पुराणों में बताया गया है कि मन्देहा नाम के 
` राक्षस उदय होते ही सूर्य को घेर लेते है। ईहा को मन्द करनेवाले इन असुरों वा 

राक्षसों के नाश के लिए--उनके उपद्रव से बचने के लिए उसी समय में हमारा सन्ध्यो- 
पासन आवश्यक माना गया है । सन्ध्योपासन में सूर्ये को जो अर्घ्य दिया जाता है, उससे 
इन मन्देहा नाम राक्षसों का नाश होता है, अर्थात्‌ सूर्य के अभिमुख जलम्रक्षेप से उस जल 
वर पड़कर ये वक्र किरणें पुनः वक्र होंगी, ओर वक्र का वक्र होना सीधापन सिद्ध कर 
देगा । इस प्रकार, वैदिक आचरण में सुदृढ वैज्ञानिक मित्ति के दर्शन भी हो जाते हैं। 

इसी प्रकार, सूर्य के दूसरे सुप्रसिद्ध मन्त्र पर भी विचार कीजिए :. 

आफक्कृष्णेन रजसा वत्त मानो निवेञ्ञयन्नमृतं मत्त्यं च । 
हिरण्येन सविता रथेना देवो याति भूवनानि पश्यन्‌ ॥ [ 

इसका सीधा अथ यह है कि “काले वर्ण के लोक से विचरता हुआ, मत्त्यं और 
अमृत दोनों लोकों को सुव्यवस्थित करता हुआ, सुवर्णमय रथ से सविता (आदित्य-प्राण) 
समस्त लोकों को देखता हुआ या दर्शन देता हुआ, आ रहा है।' यहाँ काले वणं के लोक से 
क्या अभिप्राय है, यह प्रश्‍न उठता है । पृथ्वी ओर अन्तरिक्ष तो सूर्य के आने से उनके 
प्रकाश से श्वेत हो जाते हैं। भाष्यकार इतना ही व्याख्यान कर सन्तोष देते हैं कि सूर्य के 
आगमन के पहले अन्तरिक्ष अन्धकारमय काले वर्ण का ही था। किन्तु 'आवत्तैमानः' यह 
वत्तेमान काल का प्रयोग उनके विचरण-काल में ही लोक को कृष्ण-वणं बता रहा है। 
वत्तंमान साइंस के द्वारा सूर्य का बार-बार फोटो लेकर सूर्य के अन्दर काले धब्बे स्पष्ट 
दिखाये जा रहे हैं। इस परीक्षण से मन्त्र का वास्तविक अर्थ समझने में बड़ी सहायता 
मिलती है कि प्राणरूप आदित्य-देवता का लोक यह सूर्यमण्डल स्वयं क्रृष्ण-वर्ण है। उस 
क्ृष्ण-वणं के द्य.लोक (सूर्य-मण्डल) द्वारा सविता-प्राण (आदित्य) विचरण करता है। 
उसका रथ, अर्थात्‌ चारों ओर का विचरण-मार्ग सोममय है और सूरय-किरणों के संघर्ष से 
प्रज्वलित होकर हिरण्मय (सुवणे-जैसा रक्त-पीत वर्ण का) बना हुआ है। इस अर्थ के 
ध्यान में आने पर बुद्धि में एक प्रकार का प्रकाश हो जाता है, और बैदिक साहित्य पर गव 
करने का अवसर भी मिलता है कि जहाँ साइंस के विद्वान्‌ अभी फोटो के द्वारा सूर्य में 
काले धब्बे ही देखने में व्यस्त हैं, वहाँ लाखों वर्ष पूर्व वैदिक ऋषियों ने स्पष्ट जान लिया या, 
'कि सूर्यमण्डल काले वणं का है, और उसकी किरणें व्यापक सोम को प्रज्वलित कर 
लोक में प्रकाश फॅलाती हैं। शतपथब्राह्मण में भी (का० ३, अ० ४, का० २, कं० १५) 
संकेत है कि यह जो सूर्य तप रहा है, वही इन्द्र है। यह पहले नहीं तपता था । जैसे और 
काले वर्ण के पदार्थ हैँ-ऐसा ही था । देवताओं के दिये हुए उस जुष्टतनु और प्रिय घाम- 
रूप वीर्य से ही वह तपता है । “तनु: प्रियधामवीयं' आदि शब्द सोम के लिए ही प्रयुक्त हुआ 
करते हैं। अतः, सोम के कारण ही सूर्य दीप्त होता है, यहाँ यह स्पष्ट सिद्ध है। इससे 
अगली कण्डिका में यही तनु ओर प्रियघाम सोमरूप बनते हैं-यह भी कहा है। हम आगे 
वेद-शब्दार्थं के प्रकरण में सिद्ध करेंगे कि सोम ही 'महाद्रत' और 'साम' नाम से कहा 
जाता है। 'त्वं ज्योतिषा वितमाववथं’, इस (ऋ० स०, १।९१।२२) सोम की स्तुति के 
मन्त्र में भी प्रकाश करना सोम का ही कार्य बताया गया है! इस शतपथब्राह्मण के 
भाष्य में श्रीमाघवाचाये ने इस सूयं-मण्डल के पहले कृष्ण-वर्ण था, यह अर्थ तो माना है, 

किन्तु इसकी कोई विवेचना नहीं की । सम्भवतः, 'अर्थंवादों का स्वार्थ में तात्पर्ये नहीं होता, 
इसी विचार से इसे छोड़ दिया होगा । स्मरण रहे कि इस प्रकार के अथ विज्ञान के युग में ही 
दृष्टि में आ सकते हैं। भाष्यकारों के समय में इस तरह की दृष्टि होना सम्भव नहीं था । 
इन उदाहरणों से विचारक समझ सकेंगे कि भाष्यकारों का विज्ञान के प्रकाशित न करने में 
कोई दोष नहीं था। उस समय वैज्ञानिक दृष्टि के अभाव के कारण यह घटना घटी और 
वेद के अनेक रहस्यमय अंगों का लोप हो जाना ही इसका प्रधान कारण हुआ । 


एक श्रौर कठिनता 


वैदिक विज्ञान देवता-तत्त्व पर आश्रित है। आधुनिक साइंस का मूल आधार जैसे 
इलैक्टिसिटी है, वैसे ही वैदिक विज्ञान का मूल आधार है 'प्राण-तत्त्व' । प्राण-विद्या के 
द्वारा ही सम्पूर्ण विज्ञान वेदों में बताया गया है । परिचय के लिए प्राण को शक्ति (F०7०९या 
६०९४६१) कह सकते हैं, जो कि अत्यन्त सूक्ष्म है। इन्द्रियों से उसका ग्रहण नहीं हो 
सकता । वही शक्ति जब स्थूल रूप में विकसित होती है, तब उसे “रयि' या मॅटर (M2०) 
कहते हैं । वैदिक सिद्धान्त में दुश्यमान जगत्‌ का इसे ही मूल तत्त्व माना गया । इलैक्ट्रि- 
` सिटी प्राण-शक्ति की अपेक्षा बहुत स्थूल है। अस्तु; प्राण के ही ऋषि, पितृ, देवता असुर, 
गन्धवं आदि भेद हैं । इनमें सृष्टि के आदि में प्राण की जो अवस्था होती है, उसे ऋषि-प्राण 
कहा गया । शतपथब्राह्मण में इसका स्पष्टीकरण है : 


असद्वा इदमग्र आसीत्‌। तदाहुः कितदसवासीत्‌ इति। 
ऋषयो वाव तेऽप्रेऽसदासीत्‌ । तदाहुः के त ऋषय इति । 
प्राणा वा ऋषयः । 
(शतपथ, काण्ड ६) 
प्रदनोत्तर-शैली से उपनिबद्ध इस सन्दर्भ में आरम्भ में कहा गया-'यह जगत्‌ 
उत्पत्ति से पहिले असत्‌ था ।' प्रश्न हुआ कि 'असत्‌ किसे कहते हैं, अथवा वह असत्‌ 
क्या था ?' उत्तर मिला कि “ऋषि ही उस समय असत्‌-स्वरूप थे ।' यहाँ सृष्टि के पूर्व में 
वत्तेमान ऋषियों को इन्द्रियग्राह्म न होने से असत्‌ कहा गया। फिर, प्रश्‍न हुआ कि वे 
ऋषि कौन हैं ?' उत्तर है “प्राण ही ऋषि हैं ।' इस ऋषि-प्राण का विकास होने पर आगे 
इसी से पितृ-प्राण, देव-प्राण और असुर-प्राण, इनसे फिर गन्कर्व-प्राण ओर इनसे उत्पन्न 
होनेवाले पशु-प्राण आदि होते हैं। शतपथ के चौदहरवे काण्ड के जनक-सभा-वृत्तान्त में 
महष याज्ञवल्क्य ने स्पष्ट रूप में देवताओं को प्राण-रूप कहा है । 
मनुस्मृति के इस एक ही श्लोक में वैदिक प्राण-सिद्धान्त का स्पष्टीकरण हो 
गया है: 
या है ऋषिम्यः पितरो आताः पितृम्यो देवदानवाः । 
देवेभ्यश्च जगत्सवं चरं स्थाष्वनुपुवंद: ॥ 
इसका अर्थ है, ऋषि-प्राण से पितृ-प्राण की सृष्टि हुई, पितु-प्राण से देव तथा असुर- 
प्राण बने, ओर उन्हीं से इस जड-चेतनात्मक जगत्‌ की रचना हुई । कहीं-कही 'देवमानवाः' 

भी पाठ है। देव शब्द से वहाँ असुरों का भी ग्रहण हो जाता है और उससे उत्पन्न मानव 
(मनु) -प्राण भी वहाँ कह दिया गया है। इन प्राणों के अवान्तर भेदों की गणना इस प्रकार 
की गई है--ऋषि ७, पितृ ८, देव ३३, असुर ९९, पशु ५ ओर गन्धव २७ । इन उपभेदों के 
भी अनेक भेद हो जाते हैं। इन्हें ही वेदिक विज्ञान के तत्व (६।९०९०६४) समझना 
चाहिए । इन्हीं के आधार पर वेदों में विज्ञान कः विस्तार देखा जा सकता है । इनका आगे 
यथास्थान किचित्‌ स्पष्टीकरण होगा । 


यह भी जान लेना चाहिए कि देवता, ऋषि, पितृ आदि शब्दों से वैदिक साहित्य 
में केवल प्राणों का ही संकेत नहीं है । इन शब्दों का आध्यात्मिक, आधिदैविक और आधि- 
भौतिक भावों से अनेक स्थानों में प्रयोग हुआ है । उदाहरणाथ, मानव और पशु को हम 
प्राण-विशेष कह आये हैं, परन्तु इनका अर्थ केवल प्राण ही होता है, और कुछ नहीं, यह 
कथन उपहासास्पद होगा । यही बात ऋषि, पितू, देवता आदि शब्दों के विषय में समझ 
लीजिए । ये शब्द भौ अनेक स्थानों पर भिन्न-भिन्न अर्थो में भी प्रयुक्त देखे जाते हैं। “ऋषि” 
शब्द को ही लीजिए । प्राण-विशेष-रूप मूलतत्त्व को भी ऋषि कहा गया । अध्यात्म, अर्थात्‌ 
हमारे शरीरों में उस मूल तत्त्व से उत्पन्न होनेवाले प्राण, इन्द्रिय आदि भी आध्यात्मिक 
ऋषि हैं । तारा-मण्डल में भी ऋषि हैं और इन सबकी गम्भीर विद्या को प्रकट करनेवाले 
भृगु, भरद्वाज, वसिष्ठ आदि पुरुषविशेष भी ऋषि हैँ। सौम्य-प्राण पितर हैं, उनके आधार 
पर होनेवाली वसन्त आदि ऋतुएँ भी पितर हैं । प्रति शरीर में रहनेवाले सन्तानोत्पादक 
भाव भी पितर हैं और शरीर-त्याग के अनन्तर सूक्ष्म वा आतिवाहिक शरीरों में जानेवाले 
जीव भी पितर हैं। इसी प्रकार, आग्नेय प्राण भी देव हैं, तारा-मण्डल में भी इन्द्र आदि 
देव हैं। मनुष्य आदि शरीरों में भी देव हैं। लोकान्तरों में रहनेवाले शरीरधारी प्राणी भी 
देव हैं ओर इसी भू-मण्डल के उत्तर भाग में रहनेवाले मनुष्य विज्लेष भी देव थे । 


अवश्य ही विभिन्न ऋषियों, विभिन्न देवताओं और पितर आदि में परस्पर सम्बन्ध हैं 
ओर वही वैदिक विज्ञान का निगूढ रहस्यांश है । 


देवता-तत्त्व पर विचार करते हुए निरुक्तकार श्रीयास्काचारयं ने भी यही सिद्धान्त 
स्थिर किया है कि--'अपि वा उभयविद्याः स्थुः’, अर्थात्‌ शरीरधारी और अशरीरी तत्त्व-रूप 


दोनों प्रकार के देवता हैं। भेदोपमेदों-सहित सभी ऋषि, पितृ, देव आदि का वेदों में 
यथावसर विवरण प्राप्त हो जाता है। 


इनमें कर्मकाण्ड के बहुत-से अंशों का सम्बन्ध यद्यपि कारण-रूप अशरीरी देवताओं 
से है, तथापि उपासना-काण्ड शरीरधारी चेतन-देवताओं से विशेष सम्बन्ध रखता है । 


श्रीमाषवाचार्य के समय में उपासना-काण्ड की प्रधानता थी । उस समय शरीरधारी 

देवता ही मुख्य समझे जाते थे। देवताओं का दूसरा भाव प्रकाशित करना उस समय नास्तिकता 

समझी जाती थी । अबतक भी प्राचीन प्रथा के कट्टर पक्षपाती बहुत-से ऐसा ही समझते हैं । 

यही कारण है कि देवता-प्रतिपादक मन्त्रों फे वैज्ञानिक अर्थ श्रीमाधवाचार्य नहीं लिख 

सके । निरुक्तकार ने बहुधा ऐसे मन्त्रों के विज्ञान-तत्त्व-सम्बन्धी अर्थ अपनी संक्षिप्त गम्भीर 
और जटिल भाषा में लिखे हैं । श्रीमाधवाचायं निरुक्तकार का आदर करते थे, अतएव अपने 
भाष्य में उन्होंने उनके किये हुए अर्थ को स्थान-स्थाव पर उदूधुत कर दिया है, किन्तु उनका 
अपना अर्थ शरीरधारी देवता मानने की मर्यादा पर ही आश्रित है । 

तात्पर्यं यही है कि समय की परिस्थिति के अनुसार श्रीमाधवाचायं ने श्रौतसूत्रादि 
के अनुसार केवल कमं-सम्बन्धी अर्थ ही अपने भाष्य में प्रकाशित किये हैं, इससे वैदिक विज्ञान 
प्रकाशित न हो सका। किन्तु, निष्पक्ष दृष्टि से यह सभी को मानना पड़ता है कि श्रीमाधवा- 
चार्य ने वेदों पर इतना श्रम किया कि जिसके सहारे आज हम वेदों को समझने का यत्न कर 
सकते हैं। उनका भाष्य न होता, तो आज वेद केवल पूजा की . पुस्तक रह जाती । उससे 
कोई कुछ न समझ सकता। वह भाषा ही हमारे लिए अज्ञेष रहती । इससे श्रीमाधवाचार्य 
का उपकार-भार आयंजाति पर बहुत है। | । 

अब यह कहने की आवश्यकता नहीं कि उब्बट, महीघर आदि के भाष्यों में भी 
श्रौतसूत्रानुसार कमंप्रधान अर्थ ही मिलते हैं; क्योंकि उन्होंने श्रीमाधवाचार्य का ही अनु- 
सरण किया है । 


वर्तमान युग के व्याख्याकार 


वेद के वैज्ञानिक युग के व्याख्याकार श्रीस्वामी दयानन्द सरस्वतीजी हैं । इन्होंने 
वेद के गौरव की ओर आर्येजाति की दृष्टि बहुत-कुछ आकृष्ट की है! इस कारण से इनका 
भी उपकार विशेष माननीय है । वैज्ञानिक युग में उत्पन्न होने के कारण इनकी दृष्टि विज्ञान 
पर थी, यह स्वाभाविक ही था। साथ हो, वैज्ञानिक अर्थ प्रकट करने का इन्होंने यत्न भी 
किया। किन्तु, दुर्भाग्य से वैज्ञानिक अर्थो का कोई क्रम तब भी हाथ न लगा। किसी-किसी 
मन्त्र में प्रकरण के अन्वय की बात तो दूर है, उस मन्त्र के पूर्वापर-सम्बघ की भी परवाह न 
कर खास पदों से कोई वैज्ञानिक संकेत निकाल देने से, या तार, रेल, मोटर, वायुयान, बेलन 
आदि के नाम मन्त्रों में दिखा देने से वैज्ञानिकों को सन्तोष नहीं हो सकता, जबतक मूल 
सिद्धान्तों का विवरण वेदों में स्पष्ट न दिखाया जाय ।. 

स्वामीजी के समय में भी एक बड़ी अड्चन यह थी कि अन्य विद्वानों की दृष्टि वेदों 
पर नहीं थी । तब विना सहायता और बिना गुरु-परम्परा के ज्ञान के, केवल व्याकरण- 
ज्ञान के बल पर स्वामीजी जो कुछ कर सके, वह भी बहुत किया । दूसरी बात यह थी कि 
स्वामीजी ने कई कारणों से अपने कुछ सिद्धान्त नियत कर लिये थे। उनपर ठेस लगने 
देना वे नहीं चाहते थे । स्वतन्त्र देवताओं की स्तुति-प्रार्थना वेदों में स्वीकार कर लेने पर 
कहीं प्रतीकोपासना सिद्ध न हो जाय, इस भय से इन्द्र, अग्नि, वरुण आदि देवतावाचक दब्दों 
का अर्थ उन्होंने बहुघा 'ईश्वर' ही कर दिया है और इस प्रकार देवता-विज्ञान उनके भाष्य में 
भी अप्रकाशित ही रह गया । हमारे पूर्वोक्त वैज्ञानिक मन्त्रों में विष्णु आदि शब्दों का अर्थ 
श्रीस्वामीजी ने परमात्मा ही किया है, और इसी कारण उनमें पूर्वोक्त विज्ञान स्पष्ठ न 
हो सका । 


पाश्चांत्य विद्वान और वेद | १९ 


एक यह भी देखा जाता है कि विज्ञान के मूल सिद्धान्तों को प्रकट करने की अपेक्षा 
सामाजिक बातों को, अपने अभिमत आचरणों को, ओर प्रचलित उपभोग की सामग्री को 
वेद-मन्त्रों में दिखाने का उन्हें विशेष ध्यान था । इसीलिए, जिन मन्त्रों का स्पष्टतया 
बैज्ञानिक अर्थ हो सकता था, उनको भी उन्होंने सामाजिक प्रक्रिया पर ही लगाया है। 
इसके अनेक उदाहरण उनके भाष्य को अवधान से देखने पर मिल सकते हैं । यह भी उस 
प्रकार की दृष्टि न बन सकने का एक कारण हुआ कि वेद के ब्राह्मण-भाग को और पुराणों 
को श्रीस्वामीजी ने बहुत उपेक्षा से देखा । बिना ब्राह्मणों की सहायता के मन्त्रों का मुख्य 
विज्ञान क्रमबद्ध रूप में प्रकट नहीं हो सकता । इन सब कारणों से, अवसर आ जाने पर भी, 
वैदिक विज्ञान प्रकट नहीं हो सका, न उसका कोई उपयुक्त मागं ही मिला। वैज्ञानिक 
समय के श्रीसत्यव्रत सामश्रमी आदि विद्वानों ने भी वैदिक विज्ञान प्रकट करने की चेष्टा कर इस 
दिशा में बहुत उपकार किया, किन्तु ब्राह्मण-ग्रन्थ, पुराण आदि की उपेक्षा के कारण वे भी 
पूर्ण सफलता प्राप्त न कर सके । कुछ आलोचनात्मक ग्रन्थों के अतिरिक्त क्रमबद्ध विज्ञान का 
कोई ग्रन्थ भी उन्होंने नहीं लिखा । [ 


पाश्चात्य विद्वान्‌ और वेद 


इधर कई पाश्चात्य विद्वानों ने भी वेदों पर श्रमपृवंक बहुत-कुछ विचार किया है 
और वेदों का गौरव प्रकट करते हुए उन्होंने भी भारत का उपकार ही किया है। किन्तु, 
उनकी दृष्टि विकासवाद के सिद्धान्त पर दुढ है। उनका यही ध्यान रहता है कि इतने 
प्राचीन समय में विज्ञान के सूक्ष्म और गम्भीर सिद्धान्त ध्यान में आ जाते, और उपनिबद्ध 
कर दिये जाते, यह सम्भव नहीं था। इस संकुचित दृष्टि को सामने रखकर विचार 
करने के कारण वेदों में कोई गहरी बात उन्हें सुझ ही नहीं सकती थी । इतना ही नहीं, 
गम्भीर रहस्यों को बताने का यत्न उनकी दृष्टि में वत्तंमान साइंस की नकल है। ओर, वे 
उसे एक हास्य-क्रीडा का साधन समझते हैं। पाश्चात्य विद्वानों ने वेदों को इसीलिए महत्त्व- 


पूर्ण ग्रन्थ माना है कि इनसे प्राचीन जाति की रहन-सहन की व्यवस्था आदि सामाजिक 
बातों का पता चल जाता है । 


यद्यपि पाश्चात्य विद्वानों के आधारभूत विकासवाद का वर्णन भारतीय शास्त्रों में 
भी पर्याप्त मात्रा में देखने को मिलता है, तथापि उनके और हमारे विकासवाद में अन्तर है। 
इसका किचित्‌ स्पष्टीकरण भी यहाँ अप्रासंगिक न होगा, प्ररयुत मेरे प्रकृत विषय से उसका 
घनिष्ठ सम्बन्ध ही सिद्ध होगा, इसलिए उसका भी संक्षिप्त विवरण यहाँ दिया जाता है । 


विकासवाद श्रोर ह्रासवाद 


कन आजकल विकासवाद एक महाशास्त्र बन गया है। वैज्ञानिक और ऐतिहासिक इन 
दोनों विचारधाराओं में इसका पूणं महत्व है। वैज्ञानिक विचारधारा में प्राणियों की 
उत्पत्ति के सम्बन्ध में विकासवाद माना जाता है और ऐतिहासिक विचारधारा में मनुष्य-. 


२० बैदिक विज्ञान और भारतीय संस्कृति 


बुद्धि का क्रम से विकास हुआ । इस अंश में विकासवाद को पूर्ण प्रश्नय दिया जाता है। 
यहाँ हम ऐतिहासिक विचारधारा के विकासवाद पर ही कुछ पर्यालोचन करना चाहते हैं । 
वैज्ञानिक विकासवाद भी कई अंशों में हमारे शास्त्रों में गृहीत है-उसका विचार आगे 
यथावसर होगा । 

इसमें किसी भी विचारशील व्यक्ति को सन्देह नहीं हो सकता कि संसार परिवत्तेन- 
शोल है । संसार शब्द का अर्थ ही यह है-'संसरतीति संसारः, जो सदा सरकता रहें, 
अर्थात्‌ एक दशा से दूसरी दशा में जाता रहे । जो संसार कल था, वह आज नहीं, और जो 
आज है, वह कल नहीं रहेगा । कल की ओर आज की स्थिति में अवश्य बहुत-कुछ तारतम्य 
होगां । इतना ही क्यों, प्रतिक्षण ही कुछ-कुछ परिवत्तंन होता रहता है, किन्तु उसके समझने 
की शक्ति सर्वसाधारण में नहीं । सवंसाधारण की दृष्टि में सैकड़ों वर्षों में उस परिवत्तंन का 
प्रतिफल प्रकट हुआ करता है । जब धीरे-धीरे वह परिवत्तंन स्थूल दशा में आ जाता है, तब 
सामान्य मनुष्य भी कह उठते हैं कि 'अब दुनिया और की और हो गई ।' अस्तु; यह संसार 
का परिवर्तन-प्रवाह उन्नति की ओर जा रहा है या अवनति की ओर ? इसमें कुछ मतभेद 
प्रतीत होता है । पाश्चात्य विद्वान्‌ अधिकांश विकासवादी हैं। उनके मतानुसार संसार 
शनै:-शनै: उन्नति के मार्ग पर अग्रसर हो रहा है। आज जो जगत्‌ में उन्नति दिखाई देती है, 
वह पहले स्वप्न में भी न थी, और भविष्यत्‌ में जो उन्नति होगी, उसका अभी किसी को 
स्वप्न भी नहीं । पूर्वंदशा से आगे की दशा सर्वथा अच्छी होती है, यही उनका सिद्धान्त है । 
और सिद्धान्त के अनुरूप ही फल भी वहाँ प्रत्यक्ष है । 


इसके विपरीत हमारे शास्त्र प्रायः ह्लासवादी हैं । हमारे यहाँ यह माना जाता है कि 
सत्ययुग में जो उन्नति थी, वह त्रेता में नहीं, त्रेता की द्वापर में नहीं और कलियुग का तो 
कहना ही क्या ? इस युग में तो जगत्‌ बड़ें वेग से अवनति के गत्ते में ही गिरता जाता है। 
यों, यह संसार का प्रवाह अवनति को ओर जा रहा है। फिसलते-फिसलते जब अवनति की 
अन्तिम सीमा आ जाती है, तब फिर कोई विशेष शक्ति (अवतार) इसे उठाकर उन्नति के 
शिखर पर रख देती है । वहाँ से फिर यह खिसकने लगता है । तात्पर्य यह है कि प्राकृतिक 
प्रवाह अवनति की ओर है । उन्नति तो प्रवाह में धक्का मारनेवाले विशेष कारण से एकाएक 
होती है। यही पुराणों के युगचरित और कल्की आदि अवतारों की कथा का सार हो 
सकता है । 
` स्थूल दृष्टि से देखने पर ये पश्चिमीय ओर पूर्वीय दोनों मत परस्पर बिलकुल 
विरुद्ध ही प्रतीत होते हैं। किन्तु, सूक्ष्म विचार करने पर इनमें, फलांश में कुछ एकता की 
भी झलक दिखाई दे जाती है । दृष्टि के भेद से एक ही प्रकार की स्थितिको एक उन्नति 
और दूसरा अवनति कह सकता है। हम जिसे अवनति समझते हैं, सम्भव है, उसी को दूसरा 
उन्नति समझे । प्रस्तुत उन्नति और अवनति अपनी-अपनी दृष्टि के अनुसार व्यवहार- 
मात्र है। एक स्थूल दृष्टान्त से यों समझिए कि आज से १००-१५० वषं पूर्वं यहाँ मनों के 
भाव से अन्न मिलता था। उस समय बहुत ही अल्प व्यय से बड़े-बड़े कुटुम्बों का निर्वाह हो 

सकता था और अच्छे-अच्छे पदों पर भी १०-२० रुपया-मात्र मासिक वेतन मिला करता था । 
इससे सर्वसाधारण के पास रुपया कम हुआ करता था। वत्तैंमान में रुपये का व्यवहार बहुत 
अधिक है। सँकड़ों-हजारों तक वेतन मिलता है, साधारण मनुष्यों की भी द्रव्य की आय 
कहीं बढ़ गई है, कृषकों के पास भी रुपये का आवागमन अधिक हो गया है। किन्तु, अन्न 
आदि आवश्यक वस्तुओं की इतनी महँगी है कि बहुतों को पेट पालना कठिन है। अब इस 
स्थिति को आप पूर्व की अपेक्षा उन्नति कहेंगे या अवनति ? केवल रुपये के व्यवहार की 
अधिकता पर दृष्टि डालनेवाले झट से इसे उन्नति कह उठेंगे, किन्तु निर्वाह की स्थिति को 
लक्ष्य में रखनेवाले इसे अवनति कहेंगे। यों लक्ष्य-भेद से एक ही स्थिति को उन्नति या 
अवनति कहना फलाँश में कुछ भी विरोध नहीं रखता, क्‍योंकि बात दोनों की एक ही है । 
इसी प्रकार, जगत्‌ की उन्नति और अवनति के निरूपण में पाश्चात्यों का और हमारा लक्ष्य 
भिन्न है । भारतवर्ष सदा से अध्यात्मवादी और अधिदँववादी है। उसका लक्ष्य है अन्त- 
जंगत्‌ की उन्नति था मानसिक उन्नति । ओर, पाश्चात्य विद्वानों का लक्ष्य है बहिजंगत्‌ की 
उन्नति या भौतिक उन्नति । 

मानसिक उन्नति तभी कही जाती है, जब यम (अहिंसा, सत्य, ब्रह्मचर्ये, चोरी न 
करना), नियम (शौच, सन्तोष, तप, ईश्वर-भक्ति) का पूर्णे परिपालन होता हो, राग- 
द्वेष और उनकी मूलभूत ममता संसार में बहुत कम हो, मनुष्यों की आवश्यकताएँ बहुत 
अल्प हों, और एकता का भाव बहुत बढ़ा हुआ हो । आधिदेविक उन्नति भी अन्तजंगत्‌ के 
देवता-तत््व की विचारधारा के अधिक प्रवृत्त होने पर कही जा सकती है। उसका प्रभाव 
भी मन पर ही पड़ता है! मन की उस स्थिति में यत्नविल्ेष से अनेक प्रकार की मानसिक 
सिद्धियाँ प्राप्त होती हैं । संकल्प की पूर्णता, पूर्ण आयु आदि उस दिशा में एक स्वाभाविक 
बात है, यह योग-द्शंन का सिद्धान्त है । अस्तु, इस दशा को लक्ष्य में रखने पर ह्वासवाद ही 
अनेक अंरों में दृढ होता है। हरिश्चन्द्र के सत्य, शिवि की दया, भीष्म के ब्रह्मचये, 
विश्वामित्र के तप आदि के निदशंन आजकल संसार में स्वप्नवत्‌ ही हैं। कॅकय-देश के 
अश्वपति राजा ने ऋषियों के समक्ष प्रतिज्ञा की थी कि-- 


न मे स्तेनो जनपदे न कदयों न मद्यपः । 
नाना हितार्निर्नादिद्वान्‌ न स्वरी स्वरिणो कुतः ॥ 
(छान्दोग्योपनिषद्‌, अध्याय ५) 


'मेरे राज्य में कोई चोर नहीं है, न कोई कृपण है, न कोई मद्य पीता है, न कोई 
विना अग्निहोत्र के रहता है, न कोई मूर्ख है, व्यभिचारी और व्यभिचारिणो को तो मेरे 
राज्य में चर्चा तक नहीं है ।' कया आज संसार में ऐसी कोई प्रतिज्ञा कर सकता है? यही 
क्यों ? अभी कुछ पूर्व काल की ही वत्तंमान समय से तुलना करने पर निष्पक्ष भाव से यह 
स्पष्ट मान लेना पड़ेगा कि मानसिक धर्म भाव क्रमशः बहुत-कुछ अवनत होते जा रहे हैं । 
धामिक जोश कई जातियों में अवश्य है, किन्तु धमं का परिपालन कितना है-यह भी तो 

देखना चाहिए । पुराने धर्मों के सम्बन्ध में आजकल बहुत-से महाशय कहते हैं कि वे अन्ध- 
विश्वास पर अवलम्बित थे, इस कारण इस प्रकाश के युग में उनपर किसी की दृष्टि नहीं 
जम सकती । किन्तु, जिन सत्य, क्षमा, अहिसा, अस्तेय, इन्द्रियनिग्रह आदि को सब सम्य 
समाज खुले दिल से धमं समझता है, वे भी आचरण में कहाँतक लाये जाते हैं? इसपर 
सूकम विचार करने से सबको ह्लासवाद का पक्षपाती. होना पड़ेगा । वास्तव में, आजकल के 
युग के सत्य, क्षमा आदि का स्वरूप ही कुछ दूसरा है । सभ्य समाज ने इनको भी सम्य 
रूप दे दिया है। सत्य का स्थान आजकल पॉलिसी” ने अधिकृत कर रखा है। प्लेटफार्म 
पर अनाथों को बात छेइकर अश्रु बहा देने में ही आजकल की दया समाप्त है। जन- 
सेवकता की डींग मारकर प्रतिष्ठा प्राप्त कर लेना ही इस युग का परोपकार है । मैं नहीं 
कहता कि संसार में कोई सत्यवादी, दयाशील या परोपकारी है ही नहीं ! किन्तु, सामाजिक 
दृष्टि से इनका क्रमशः ह्लास हो रहा है, इसमें कोई सन्देह नहीं । अदालतों में मुकदमों की 
संख्या, मद्यपान और अशान्ति आदि को वृद्धि ही इसके लिए पुष्ट प्रमाण हैं। मन में इस 
प्रकार के विकार उत्पन्न हो जाने पर अन्तजंगत्‌ के देवता आदि पर विश्वास ही नहीं रहता 
और आघिदेविक अवनति भी हो ही जाती है। 


मनुष्य या मनुष्य-समाज के मनोभाव जितने संयत रहते हैं, उतना ही बह भौतिक 
उन्नति में कम अग्रसर होता है। इसके विपरीत जितना भौतिक (बाह्य) उन्नति की ओर 
अधिकाधिक झुकाव होता है, उतनी मानसिक पवित्रता कम होती जाती है। अतः, भौतिक 
दृष्टिवालों के विकासवाद में और आन्तरिक दृष्टिवालों के ह्वासबाद में बहुत बड़ा अन्तर 
नहीं पड़ता । [ | 
इससे हमारा यह अभिप्राय कदापि नहीं कि भौतिक उन्नति की ओर भारतवर्ष ने 
कभी ध्यान हो नहीं दिया, भौतिक उन्नति यहाँ कभी हुई ही नहीं या "ऋषि? और “बबंर 
शब्द का अर्थ एक ही है । यह सब भ्रान्ति है । किन्तु, इतना अवश्य कहा जायगा कि भौतिक 
उन्नति यहाँ भी क्रम से हुई थी और क्रम से ही हो सकती है । 


भौतिक विज्ञान और मानसिक पवित्रता--दोनों के मेल का युग मध्ययुग था। 
आदियुग नहीं । उसे त्रेता कहते हैं। आदि त्रेता-युग में बाह्य-विज्ञान उन्नत होता है, एवं 
उसमें आगे भी उन्नति ओर अवनति का क्रम चलता है । अतः, सम्भव है कि कई शिल्प- 
सम्बन्धी कलाएं, जो आजकल अपूर्व दिखाई देती हैं, पूर्वकाल में न रही हों। यह कोई 
आवश्यक नहीं कि आजकल को तरह मोटरगाड़ियों का दोड़ना, बेतार के तार, ग्रामोफोन 
तथा रेडियो की कला का प्रचार जब हम प्राचीन भारत में भी होना सिद्ध कर दें, तभी 
उन्नत कहला सकें । कलाओं की उच्चति में क्रम-विकास सबको मानना पड़ेगा । साथ. ही, यह 
भी कोई असम्भव नहीं कि पूर्वकाल में बहुत-सी ऐसी कलाएं हों, जो मध्य में लुप्त हो गई हों 
और आजतंक न आविष्कृत हो सकी हों ढाके की मलमल और रोपड़ के चोर पकड़नेवाले 
ताले आजतक भी नहीं बन सके हैं, जिनका पुराने भारत में होना अनेक साक्षियों से सिद्ध हैँ । 
पह भी किंवदन्ती बहुत प्रसिद्ध है कि आगरा के किले में एक ऐसा दीपक था, जो विना 

तेल डाले ही न जाने कितने वर्षों से जल रहा था। उसमें वैज्ञानिक प्रक्रिया का ऐसा यन्त्र 
लगाया गया था, जो घुआँ के रूप में निकले हुए तेल को फिर तेल-रूप में परिणत कर 
देता था । उसे जब एक बार अपने स्थान से हटा दिया, तब वह बुझ गया और फिर वा न 
जल सका । भारत का इतिहास कोई एक दिन का नहीं, यह लाखों वर्षों का है। इसमें अनन्त 
कलाओं और शतशः विज्ञानों का विकास और विनाश होता रहा है। किन्तु, भारत का 
प्रधान लक्ष्य मानसिक पवित्रता की ओर ही रहा है। उतनौ ही भौतिक उन्नति को आश्रय 
देना भारत ने उचित समझा था, जिससे मानसिक पवित्रता दब न सके। क और, जितने भौ 
अंश में बाह्य उन्नति ने आन्तरिक पवित्रता को दबाया है, उतने ही अंश में भारत का ह्लास 
हुआ है । 

माकण्डेयपुराण के युग-धर्माख्यान-सम्बन्धी एक प्रकरण का (४५-४६वां अध्याय) 
तात्पयं यहाँ लिखा जाता है, जिससे हमारा पूर्व कथन सर्वा श में प्रमाणित हो जायगा : “आदि 
कृतथुग में विशेष कम की वृत्ति न थी। उस समय को प्रजा नदी, तालाब, समुद्र, पर्वत आदि 
के समीप रहा करती थी । गर्मी, सर्दी की बाधा बहुत कम थी। वे मनुष्य इच्छा, दरे ष, सुख 
दु/ख, प्रिय, अप्रिय आदि इन्दों से रहित थे। ईर्ष्या का नाम भी न था । रहने के लिए घर 
नहीं होते थे । पिशाच, सपं, राक्षस, पशु, पक्षी, मकर, चोर आदि का डर न था। ऋतुओं 
के फल-पुष्प आदि भी तब न होते थे ! वे सब स्वभावतः तृप्त रहते थे । 'रसवती पृथ्वी' ही 
उनके लिए आहार थी । उन सबकी आयु नियत काल की होती थी । यौवन स्थिर रहता था। 
सब प्रकार के रूप आदि समान थे। उत्तमाधम-भाव या लड़ाई-झगड़े का नाम न था । संकल्प- 
मात्र से सन्तति होती थी । बड़े आनन्द से जिन्दगी गुजरती थी। क्रमशः, कुछ काल व्यतीत 
होने पर प्रजाओं में कुछ वितृप्तता (तृप्ति का अभाव, क्षुधा आदि) होने लगी। यद्यपि इच्छा- 
मात्र से तृप्ति हो जाती थी, किन्तु बारम्बार की इच्छा से मानसिक श्रम होने लगा । यही 
पहली “मानसी सिद्धि के नाश का समय है । इसके अनन्तर 'सोल्लासा' नाम की सिद्धि उन्हे 
प्राप्त हुई, जल का सूक्ष्म भाग आकाश में जाकर मेघ-रूप में परिणत होने लगा, और क्रमशः 
वृष्टि आरम्भ हुई । उस सामान्य वृष्टि से ही प्रजाओ के लिए एक प्रकार के वृक्ष, जिन्हे 
कल्पवृक्ष कहा जाता है, उत्पन्न हो गये: यही वृक्ष इन प्रजाओं के भोजन, वस्त्र, निवास 
आदि की व्यवस्था करते थे । इनमें किसी का स्वत्व (हक) न था। वे सबके साधारण रूप 
से भोग्य थे । काल व्यतीत होने पर धीरे-धीरे मनुष्यों के चित्त में राग (अभिलाषा ) उत्पन्न 
होने लगा, ओर स्त्रियों को प्रतिमास ऋतु-घम और बारम्बार गर्भ -घारण होने लगा । तब वे 
वृक्ष भी नष्ट हो गये। यह दूसरी सिद्धि के नाश का समय है। इसके अनन्तर चार शाखाओं 
के दूसरे प्रकार के वृक्ष पृथ्वी में उत्पन्न हुए । इनके फलों से वस्त्र और आभूषण भी प्राप्त 
होते थे और उनसे सुगन्धि, सुन्दर और बड़ा पुष्टिकारक मधु मिलता था । उससे त्रेता-युग के 
आरम्भ में प्रजाओं का बड़े आनन्द से निर्वाह होता था। किन्तु, शरन :-शनेः इनका राग लोभ- 
रूप में परिणत हो गया ओर ये वृक्षों पर अपना-अपना हक जमाने लगे। इससे बहुधा वे 
वृक्ष भी नष्ट हो गये । अब सर्दी, गर्मी, झुघा, तृषा आदि की बाधा अधिक देखकर पहले 

इन्होने पर्वत आदि के समीप नाप-नापकर 3९, नगर, ग्राम आदि बनाये । (यहाँ पुराण में नाप 
आदि के जो परिमाण उन्होंने स्थिर किये, वे, और पुर, ग्राम, खेत आदि के लक्षण विस्तार 
से लिखे हैं । प्रकृत में विशेष उपयोग न होने के कारण यहाँ वह सब छोड़ दिया गया है ।) 
“उसके बाद वृक्षों की शाखाओं और पर्वेतो को गुफाओं आदि के आकार पर घर 
बनाना आरम्भ किया गया। शाखाओं के ऊपर, नीचे आदि का संनिवेश देखकर उनके 
सदृश घर बनाये गये, इसीलिए इनका पहला नाम शाखाओं के नाम पर 'शाला' रखा गया। 
इस प्रकार शीत, उष्ण आदि का तो उपाय हुआ, किन्तु क्षुधा, तृषा की व्याकुलता बढ़ती 
` रही । उस काल में विशेष प्रकार से वृष्टि होने लगी और वृष्टि के जल से खात, गढ़े आदि 
बनने लगे । बहुत-सी छोटी-छोटी नदियाँ बहने लगीं । जल और भूमि के संयोग से ऋतुओं 
के पुष्प-फल उत्पन्न होने लगे । चावल, यव आदि ग्राम्य और नीवार आदि आरण्य ओषधियाँ 
उत्पन्न हो गई । क्रमशः जब राग और लोभ आदि बहुत बढ़ गये, और वृक्ष, क्षेत्र आदि के 
परस्पर स्वत्व में विवाद होने लगा, तब भूमि ने उन ओषधियो को ग्रस लिया । तब प्रजाओं 
की पुकार पर ब्रह्मा ने भूमि से फिर उन ओषधियों का रोहण किया और कम-सिद्धि का 


प्रकार चलाया। तब खेती करने की प्रक्रिया चली और राजा, प्रजा, यज्ञ, दान आदि की 
मर्यादा स्थापित की गई ।'” 


इस प्रकरण पर विचारपूर्वक दृष्टि डालने से यह स्पष्ट हो जाता है कि विकास- 
वादियों के जैसे ही सिद्धान्तों का यहाँ वर्णन किया गया है । पहले पवंतों में निवास, फिर 
घरों में । पहले रसवती पृथ्वी ही आहार का साधन थी । इसका यही आशय हो सकता है 
कि पृथ्वी के कन्द आदि भोग्य थे । फिर फेल, पत्र आदि, फिर वृक्षों का रस (मधु) और 
आगे क्रमशः ग्राम्य ओर आरण्य ओषधियां । पहले वृक्षों के वल्कल आदि ही पहनने के 
काम में आते थे, फिर फलों में से वस्त्र निकलने लगे, इसका अभिप्राय यही हो सकता है कि 
सेमल आदि की तरह कुछ ऐसे वृक्षों का परिज्ञान हुआ, जिनमें से रूई प्राप्त हो सकती थी । 
उससे कपड़े बनाने की विधि प्रचलित हुई । आधुनिक विकासवाद में भटकल से जो सम्यता का 
विकास-क्रम निर्धारित किया जाता है, उसकी अपेक्षा इस क्रम में कहीं-कहीं भेद अवश्य है, 
किन्तु मूल सिद्धान्त की एकता स्पष्ट है । अब यहाँ देखने की बात यह है कि विकासवादी 
जिस क्रम का विकास या उन्नति कहकर वर्णन किया करते हैं, उसी को यहाँ ह्वास के 
शब्दों में वर्णन किया गया है। पूर्व प्रजा की प्रशंसा और उत्तर में सिद्धिनाश का अनुशो चन-- 
इस बात को स्पष्ट करता है । अतः, यद्यपि यह अवस्था सर्वांश में हमारी लक्ष्यभूत नहीं, 
तथापि राग, द्वेष, ममता आदि के अभाव के लिए यह अवश्य आदश है । 

अबतक परस्पर स्वत्व का झगड़ा न खड़ा हो, तबतक थोडे ही पदार्थो से बहुतों का 
उपभोग अच्छी तरह हो सकता है । किन्तु, जब लोग 'मेरी-तेरी' पर उतर आते है ओर 
उपभोग को तृष्णा बढ़ती है, तब बहुत-से पदार्थं भी अल्प ही प्रतीत होने लगते हैं। फिर, 
पूर्व की अपेक्षा दशगुणित में भी निर्वाह नहीं होता । यही पुराण ने दिखाया हैकि जब 
लोग ममता से उन वृक्षों आदि को अपना-अपना कहने लगे, उनपर हुक जमाने लगे, तब वे 

नष्टप्राय हो गये । ममताभूलक राग-द्वेष ही को इस प्रकरण में सब अनर्थो का मूल बताया 
गया है। इन्हीं से अन्तःकरण कलुषित होने पर कई प्रकार फे कर्म करने पड़ते हैं, 
सुख-शान्ति जाती रहती है। आयु भी कम हो जाती है। उत्तम-मघ्यमाधम-भाव से बहुत-से 
पारस्परिक भेद खड़े हो जाते हैं । इन्द्रिय-संयम न रहने पर सन्तति की अधिकता हो जाती है 
और निर्वाह में कठिनता बढ़ जाती है । बाह्य उन्नति पर लक्ष्य स्थापित करते ही ये सब दोष 
अवश्यम्भावी हैं । अतएव, बाह्य विकास को ही हमारे शास्त्र ह्लास कहते हैं । यहाँ इतना 
और स्मरण रखता आवश्यक है कि आदि दशा में बाह्य कलाओं का अभाव बताने पर भी 
हमारे यहाँ मुख्य विज्ञान का अभाव नहीं बतलाया गया है । आदि की प्रजा में भी तप था, 
स्वरूप-ज्ञान था, ईश्वर-भक्ति थी, मनःसंयम था । अतएव, कई प्रकार की मानस सिद्धियो का 
वर्णन उसमें संघटित होता है । यों, ह्यास ओर विकास की एकवाक्यता ही बन जाती है । 


इस प्रकरण से यहाँ मेरा अभिप्राय यह है कि आदिप्रजा में आध्यात्मिक और 
आधिदैविक सिद्धान्तों के जानने और मनन करने की शक्ति आज की अपेक्षा बहुत अधिक 
रहती है । वह शक्ति पूर्व काल के संस्कारों के अनुसार आती है---यह हमारे शास्त्रों में 
स्थान-स्थान पर व्यक्त किया गया है, यहाँ उस शक्ति की प्राप्ति के लिए उन आदिपुरुषों को 
कोई प्रयत्न नहीं करना पड़ा-इसलिए उप्ते ईश्वर-प्रदत्त ही कहा जाता है। आधिभोतिक 
सिद्धान्त भी उक्त दोनों प्रकार के सिद्धान्तो के अन्तर्गत हैं-इसलिए सिद्धान्त-रूप से उनका भी 
ज्ञान रहता है, कला-रूप से बाह्य विकास चाहे आगे क्रम से हो । ओर, आगे भी समय-समय 
पर विकास ओर ह्वास होते रहते हैं-यह भी हम पूर्वं कह आये हैं । ब्रह्मा ने खेती आदि की 
प्रवृत्ति की-इस पूर्वोक्त पुराणोक्त का भी यही तात्पर्य है । ब्रह्मा बुद्धि के अधिष्ठाता देवता हैं, 
उनकी प्र रणा से बुद्धि में खेती करने, घर बनाने आदि की प्रकिया का विकास हुआ । 
इसलिए, पुराने समय में विद्वान्‌ था ही नहीं, यह यूरोपियन विद्वानों का विश्वास दृढ भित्ति पर 
अवलम्बित नहीं है। आध्यात्मिक और आधिदैविक विज्ञान उस समय बहुत उन्नत रूप में था, 
ओर उनपर आधारित आधिभौतिक बिज्ञान भी था। सिद्धान्ता-रूप से पूर्ण मात्रा में था । 


यही वेदों के आविर्भाव का समय है, अतः सिद्धान्त-रूप में वहाँ सब विज्ञान पूर्ण रूप में 
मिलते हैं । 


आध्यात्मिक और आधिर्देविक विज्ञानों के आधार के विना आधिभौतिक विज्ञान 
अधूरा रहता है। इसीलिए, आजकल के साइंसवेत्ताओं को अपनी थिउरियाँ नित्य बदलनी 
पड़ती हैं। और, अब आगे उनका गतिनिरोध हो गया है। इळैक्ट्रोन और प्रोट्रोन दोनों 
मूलत्तत्व किसी एक ही तत्त्व से निकले, यहांतक उन्होंने मान लिया । इससे 'सखे सोम्येदमग्र 
आसौदेकमेवाद्वितीयम्‌” (सबसे पहले एक ही मूलतत्त्व था--दूसरा कोई नहीं था), इस वैदिक 
सिद्धान्त की तो विजय उनके द्वारा भी घोषित हो गई । किन्तु, एक मूलतत्त्व से दो विरुद्ध 
वमंवाले तत्त्व कैसे पैदा हो गये, यह गुत्थी अभी तक पाश्‍चात्य विद्वान्‌ न सुलझा सके। 
और यह, विना उक्त दोनों विज्ञानों के आधार के सूलझ भी नहीं सकती । अस्तु; हम प्रस्तुत 
विषय से दूर होते जाते हैं। हमारा प्रकृत कथन यहो था कि सब विषयों में बिकासवाद के 

एकान्त भक्त होने के कारण यूरोपियन विद्वानों की दृष्टि वेद के अमूल्य विज्ञान पर जम ही 
न सकी । 


दुसरा कारण यह भी था कि वेद के पारिभाषिक शब्द, ब्राह्मणों, पुराणों और 
वेदांगों की सहायता से ही खुल सकते हैं। किन्तु, यू रोपियन विद्वानों ने ऐसा नहीं माना । 
वे ब्राह्मण, पुराण, बेदांग आदि को बहुत पीछे का मानते हैं। ब्राह्मणादि से मन्त्रो का 
तात्पर्ये समझने में कुछ भी सहायता लेना नहीं चाहते, वेदमन्त्रो का अर्थ उनसे ही निकालना 
चाहते हैं। यही कारण है कि वेद की परिभाषाएँ उनकी दृष्टि में स्पष्ट नहीं होतीं, और 
अनेक शब्दों के तात्पर्यार्थ जानने के विषय में उन्हें अनेक कल्पनाओ का आश्रय लेना 
पड़ता है। वेद भारतीय शास्त्र हैं। यदि उनके मर्म-ज्ञानं की अभिलाषा हो, तो भारतीय 
दृष्टि का ही आश्रय लेना होगा । यदि भारतीयेतर दृष्टि रखनेवाले यूरोपियन विद्वान्‌ 
वेद का रहस्याथ प्राप्त करने में असमर्थ हो रहे हैं, तो इसमें आइचयं ही क्या है । वे भारतीय 
दृष्टि कहाँ से लायेंगे । | 

इस सब विस्तृत विवरण से हमने यह दिखाया कि अबतक वैदिक विज्ञान के क्रमबद्ध 
प्रकाशन न होने में बहुत-से कारण रहे । बहुत-सी कठिनाइयों के मेघ इस प्रकार छाये रहे कि 
वैदिक विज्ञान-मात्तंण्ड के प्रकट होने का अवसर नहीं आया । भगवत्कृपा-वायु ने कठिनता- 
मेघों को दूर किया, तो अब विज्ञान-सूर्य चमका है। उसकी उपासना में विद्यावाचस्पतिजी ने 
उपयुक्त विक्षेपो से बचकर, वत्तेमान विज्ञान को भी दृष्टि में रखकर तथा ब्राह्मण, पुराण, 
आगम-शास्त्र, धर्मशास्त्र, वेदांग आदि की एकवाक्यता करते हुए वैदिक विज्ञान को 
प्रकाश में लाने का एक राजमार्ग निकाला है, मननशील विद्वानों के समक्ष शताधिक ग्रन्थों 
के प्रणयन द्वारा वैदिक परिभाषाओं को स्पष्ट किया है। यदि विवेचक विद्वान्‌ उस मार्ग 
पर चलें, उसका रुचिपूर्वक प्रसार करें, और परिश्रमपूर्वक उस कार्य को आगे बढ़ाने में 
्रवृत्त हो जायें, तो निस्संशथ वैदिक विज्ञान का प्रकाश फैल सकता है और इस शुभोदय से 
भारत को विश्व में अपना पुराना स्थान प्राप्त करने का अवसर मिल सकता है। इस 
प्रयास से भारत का मुख उज्ज्वल हो सकता है। यहाँ उसी मार्ग का संक्षिप्त दिक्‌-प्रदर्शन 
कराते हुए, भारतीय संस्कृति उसी पर आधारित है, यह दिखाने का प्रयत्न किया जायगा । 
वेद ओर विज्ञान शब्दों का अर्थ प्रथमत: बताते हुए, वेद में विज्ञान की प्रक्रिया की दिशा का 
का संक्षिप्त प्रदर्शन कर तदुपरान्त भारत और संस्कृति शब्दों का अर्थ और उनके साथ 
पूर्वोक्त विज्ञान का सम्बन्ध संक्षेप में बताकर इस निबन्ध को पूर्ण किया जायमा । 

प्रथमतः, वेद शब्द के अर्थ पर ही विचार प्रारम्भ किया जाय, यह उचित होगा । 
इस व्याख्या में विज्ञान के भी अनेक भाग प्रस्तुत हो जायेंगे । । | 


_ वेद शब्द का श्रर्थ 


वेद शब्द 'विद्‌ ज्ञाने’ धातु से 'घञ्ञ' प्रत्यय होकर बना है। “घज्ण ! प्रत्यय का 
अर्थं भी भाव, कमै या करण हो सकता है, इसलिए ज्ञान, ज्ञान का विषय, ज्ञेय पदार्थ 

और ज्ञान के साधन तीनों ही. वेद शाब्द के वाच्य अर्थं हो सकते हैं। इसके अतिरिक्त, 
भगवान्‌ पाणिनि ने अपने धातुपाठ में “विद! धातु के अर्थ सत्ता, लाभ ओर विचारना-- 
ये तीन और माने हैं । इनमें विचारमा तो एक प्रकार से ज्ञान में ही अन्तरगत हो जाता है, 
किन्तु सत्ता और लाभ अर्थ अतिरिक्त रहते हैं। उन अर्थो में भी उक्त तीनों प्रत्ययार्थ 
जोड़ने से वेद शब्द का अर्थ बहुत गम्भीर हो जाता है। लाभ आनन्द का उत्पादक वा 
आनन्द का ही एक रूप है, ऐसा सूक्ष्म विचार करने पर सत्ता, ज्ञान ओर आनन्द ये 
तीन जो ब्रह्म के लक्षण श्र तियों में मिलते हैं-वे तीनों वेद शब्दार्थ में आ जाते हैं। 
अथवा यों भी कह सकते हूँ कि “विद्‌” धातु के अर्थो में सत्ता से उत्पत्ति, ज्ञान से पालन या 
जीवन, और लाभ से प्राप्ति वा लय बताया गया । इस प्रकार. भी वेद-शन्दार्थ में ब्रह्म के 
लक्षण आ गये। जिससे सब उत्पन्न हो, जिसके आधार पर सब जीवित रहे, ओर जिसमें 
सब लीन हो, यही ब्रह्म का लक्षण श्रूति में कहा है । इसलिए, वेद शब्द, ब्रह्म शाब्द का 
पर्याय बन जाता है। अस्तु; अन्य का विवेचन आगे स्फुट होगा, अभी ज्ञान अर्थ का ही 
विचार कीजिए । प्राचीन वाङ मय में ब्रह्म, विद्या और वेद इन तीनों शब्दों का प्रयोग 
एक ही अर्थं में मिलता है। तीन वेदों के लिए “त्रयं ब्रह्म”, 'त्रयी विद्या' और 'त्रयो 
वेदा:-ये तीनों प्रकार के प्रयोग यत्र-तत्र समुपलब्ध होते हैं। यद्यपि सूक्ष्म विचार से 
इन शब्दों के अर्थ में व्यावहारिक दृष्टि से किचित्‌ भेद है। वेद का पहला जो ज्ञान 
अर्थ हम कह आये हैं, वह तो तीनों शब्दों में समान ही है, किन्तु साधनों का भेद प्रतीत 
होता है। भिन्न-भिन्न प्रकार के वस्तुधर्म, उनके कार्य-कारण-भाव आदि का ज्ञान यदि 
प्रत्यक्ष प्रमाण से हुआ हो, तो उस ज्ञान को ब्रह्म शब्द से कहा जायगा । वही ज्ञान यदि 
पूर्वेसंचित संस्कारों की सहायता से हुआ हो, तो उसे 'विद्या' शब्द से प्रकट किया जायगा । 
यदि वैसा ज्ञान शब्दप्रमाण से हो, तो उसे 'विद' शब्द से कहा जायगा । इसलिए इसका 
समानारथेक 'वाक्‌' शब्द भी सुप्रसिद्ध है। इतना अवान्तर. भेद होने पर भी ज्ञान-मात्र पर 
दृष्टि रखकर तीनों शब्दों का समान रूप में प्रयोग भी बहुत प्रचलित है । पूर्वोक्त प्रकार से 
शब्द से होनेवाला ज्ञान और उस ज्ञान के साधम-रूप शब्द ही व्यवहार में 'वेद' शब्द के 
द्वारा बोध्य होते हैं। वहाँ भी विशेषकर लौकिक और अलौकिक ज्ञान के साधतरूप 
शब्द ही आज वेद नाम से संसार में प्रसिद्ध हो गये हैं । इसलिए, वेद शब्द पुस्तकों का ही 
वाचक बन गया, किन्तु उन वेद-पुस्तकों में वेद शब्द का ओर उसके अवान्तर विभागों के 
बोधक ऋक्‌, यजुः और साम शब्दों का एवं सामान्यार्थबोघक 'वाक्‌' शब्द का भी व्यवहार 
प्रत्यक्ष ज्ञान के साधनों ओर साथ ही ज्ञान के विषय बननेवाले भर्थो में भी हुआ है । 


यह विचार कीजिए कि किसी वस्तु का प्रत्यक्ष ज्ञान हमें किस प्रकार होता है । 
प्रत्यक्ष का लक्षण तो शास्त्रकारों ने यह किया है कि इन्द्रियों से ज्ञेय अर्थो का सम्बन्ध 
होने पर जो ज्ञान प्रकट हो, वह प्रत्यक्ष कहलाता है। रस, स्पर्श, गन्ध, शब्द इन गृणों में 
दंखा भी यही जाता है कि वे गुण जब हमारी, रसना, त्वचा, प्राण और श्रोत्र-इन्द्रियों 
पर पहुँचकर इनसे सम्बद्ध होते हैं, तभी इनका ज्ञान होता है। दूर की वस्तु का खट्टा- 

मीठा रस, शीतल-उष्ण आदि स्पर्श हम नहीं जान सकते । यद्यपि दूर के पुष्प आदि के 
गन्ध का ज्ञान हमें होता है, किन्तु वागुद्वारा जब गन्धवाले द्रव्य के अंश हमारी घाण- 
इन्द्रिय पर लाये जाते हैं, तभी होता है। एवं, शब्द भी एंक स्थान में उत्पन्न होने पर 
उसकी वारा जब हमारे कानों में आती है, तभी उसका भी ज्ञान होता है। इसी कारण 
दूर का शब्द अपनी उत्पत्ति के कुछ क्षणों के अनन्तर ही हमें सुनाई देता है और जिस 
समय हम शब्द सुनते हैं, उस समय वह अपने उत्पत्ति-स्थान में नहीं रहता, इससे धारा- 
रूप से चलता हुमा वा नया-नया शब्द उत्पन्न करता हुआ वह हमारे कान तक आ गया, 
यह समझ में आ जाता है। किन्तु, रूप की बात निराली है, बहुत दुर की वस्तु का भी 
रूप हम आँखों से देखते हैं, ओर वह रूप हमारे देखने के समय वहाँ दूरस्थान पर भी बना 
रहता है। रूप वा आकार का देखना ही वस्तु का देखना कहलाता है॥ तब प्रश्‍न यह 
उठता है कि विना आँख से सम्बन्ध हुए हमने आँख द्वारा उस वस्तु को चा उसके रूप और 
आकार को देखा कैसे ? हमारे कई दर्शनकार चक्षु-इन्द्रिय का वस्तु के समीप पहुंच जाना 
मानते हैं। उनका विचार है कि हमारी चक्षु-इन्द्रिय तेज से बनी हुई है। तेजक पदार्थ- 
सूर्य, दीप आदि में से किरणें निकलती हैं, और दूर तक फैलती हैं। इसी प्रकार, आँख 
की भी किरणें हैं, वे जाकर वस्तु का स्पशे करती हैं, तब हमें वस्तु का ज्ञान हो जाता है। 
किन्तु, ज्ञान की स्थिति पर विचार करनेवाले सूक्ष्म निरीक्षक विद्वान्‌ इस सिद्धान्त से 
सन्तुष्ट नहीं होते । ज्ञान एक आन्तर वस्तु है। वह शरीर के भीतर ही होता है, बाहर 
वस्तुप्रदेश में ज्ञान नहीं हो सकता। आत्मा को व्यापक कहनेवाले दर्शन इसका यों 
समाधान कर लेते हैं कि आत्मा जब सब जगह है, तब शरीर से दूर भी बाह्य प्रदेश में 
ज्ञान हो जाने में बाधक क्या ? ज्ञान तो आत्मा का ही धमं है, वह आत्मा में किसी प्रदेश में 
भी हो सकता है। किन्तु, इसके विरुद्ध पक्षवाले विद्वान्‌ कहेंगे कि आत्मा भले ही व्यापक 
रहे, किन्तु उसका भोग-साघन तो शरीर है, यह तो सभी मानते हैं। तब आत्मा के विशेष 
गुण ज्ञान, इच्छा, सुख, दुःख आदि शरीर के भीतर ही पैदा हो सकते हैं । बाहर भी 
यदि इनका उत्पन्न होना मान लिया जाय, तो शरीर की आवश्यकता ही क्या ? दूसरी बात 
यह कि ज्ञान उत्पन्न होने में मन के भी सहयोग की आवश्यकता है, विना मन के योग के 
किसी इन्द्रिय के द्वारा हमें ज्ञान नहीं होता । देखा जाता है कि मन यदि दूसरी ओर 
लगा हो, तो कितना भी उत्तम गान हो रहा हो-मनुष्य उसे सुनता ही नहीं। कितनी भी 
उत्तम गन्ध आ रही हो, मनुष्य को पता ही नहीं लगता । हाथी-घोडे भी सामने से निकल 
जायें, तो पूछने पर मनुष्य कह देता है-'जी, मेरा तो मन ठिकाने नहीं था, मैंने कुछ नहीं 
देखा ।' इसलिए, सांख्य, वेदान्तादि दर्शनों ने ज्ञान को अन्तःकरण का ही गुण माना है। 
आत्मा तो निविकार साक्षी-मात्र है । अस्तु; वह मन तो हृदय में ही बैठा रहता है, फिर 
बाहर वस्तुप्रदेश में ज्ञान होगा कैसे ? कई ग्रन्यकारों ने इसके समाधान के लिए मान 
लिया है कि मन बा अन्तःकरण भी चक्षु के साथ बाहर चला जाता है । वहीं उसमें ज्ञान हो 
जाता है, किन्तु यह भी निरी उपहासास्पद कल्पना है। मन यदि बाहर चला जाय, तो 
क्षण के शतांश भर भी शरीर का धारण नहीं रह सकता । शरीर उसी क्षण वा लव में 

गिर जायगा । कई ग्रन्थकार कह देते हैं कि चक्षु बाहर जाकर रूप को मन के पास पकड़ 
लाती है। किन्तु, आँख में केवल देखने की शक्ति है, पकड़ लाने की कोई शक्ति उसमें नहीं, 
इसलिए यह कल्पना भी पूरा नहीं उतरती । एक आँख को दबाकर टेढ़ी कर देखने से 
वस्तु दो दिखाई देने लगती हैँ-एक अपने स्थान में और दूसरी स्थान से कुछ हट कर । 
इसी प्रकार, दूर की वस्तु छोटी दिखाई देती है--इन सब बातों की उपपत्ति इन विचारों से 
ठीक बैठती ही नहीं । अस्तु; 

वैदिक विज्ञान इस सम्बन्ध में यह बताता है कि प्रत्येक वस्तु में उसकी प्राण-शक्ति 
व्याप्त है। प्राण के विना कोई भी वस्तु ठहर नहीं सकती । वह निष्प्राण हो जाती है। 
बल और विधारण प्राण की ही शक्ति है। विना प्राण के न किसी बस्तु में बल रहेगा, न 
उसका विधारण होगा। वह चूर-चूर होकर गिर जायगी । वह प्राण उस वस्तु के भीतर भी 
रहता है, और बाहर भी फैलता है। प्रत्येक पाथिव (पृथिवी-तत्त्व के बने) पदार्थे में आग्नेय 
प्राण रहता है, अग्नि ही पृथिवी का प्राण है। वह अग्नि वैदिक परिभाषा में दो प्रकार का 
माना जाता है, चित्य और चितेनिधेय । अग्नि-प्राण के ही चयन (चिनाई) से सब वस्तु 
बनी है. प्राण ही भूतों का उत्पादन करता है। इस प्रकार, वस्तु के स्वरूप-संघटन में लगे 
हुए प्राण वा अग्नि को वैदिक परिभाषा में नित्य! कहते हैं। चित्य, अर्थात्‌ चयन किया 
गया--जिसकी चिनाई हुई, वह । यों, चयन से वस्तु का स्वरूप बनाकर फिर प्राण उसपर 
बैठता है। जैसे, मकड़ी अपनी ही लार से जाल बनाकर उसपर स्वयं बैठती है, वा प्रकाश 
(तेजोद्रव्य) दीपक का स्वरूप बनाकर उसपर बैठकर दूर तक फैलता है, उसी प्रकार प्राण- 
शक्ति भौतिक वस्तुओं का स्वरूप बनाकर उनपर स्थित होती है । उस चित्य अग्नि को मृत वा 
मर्त्यं और चितेनिधेय को अमृत कहा जाता है, अर्थात्‌ चित्य में शक्ति मृत हो चुकी, वह 
(चित्य) अपने स्थान से हट नहीं सकता, किन्तु चितेनिधेय चारों ओर फैलता रहता है । 

सृष्टि में चार प्रकार के पदार्थ होते हैं-स्व-ज्योति, पर-ज्योति, रूप-ज्योति और 
अ-ज्योति । अपने-आप प्रकाश रखनेवाले सूर्य, विद्युत्‌, अग्नि आदि स्व-ज्योति कहे जाते हैं । 
जो दूसरे के प्रकाश से चमक उठें, वे पर-ज्योति हैं; जैसे चन्द्रमा, दर्पण, जल आदि। 
` जिनमें प्रकाश वा चमक न हो, उन्हें रूप-ज्योति कहते हैं; जैसे पृथिवी-तत्त्व के बने हुए 
पदार्थ; उनमें चमक नहीं, रूप ही उनका प्रकाश है। और, जिन वायु आदि में रूप भी 
नहीं होता, वे अ-ज्योति कहने योग्य हैं। इसमें स्व-ज्योति ओर पर-ज्योति के प्राणभूत 
प्रकाश का दूर तक फैलना प्रत्यक्ष है, अत: उसे सभी मानते हैं। किन्तु, वैदिक विज्ञान 
बताता है कि तुल्य न्याय से रूप-ज्योति, अर्थात्‌ पाथिव आदि पदार्थों के प्राण भी इसी 
प्रकार चारों ओर फैलते हैं। वस्तु के परिमाण के अनुसार उनके फैलने की अवधि छोटी या 
बड़ी होती है। जैसे, छोटे-से टिमटिमाते दीपक का प्रकाश बहुत अल्प स्थान में फलता है, 
बड़े लैम्प का दूर तक, और सूर्य का समस्त ब्रह्माण्ड में ही व्याप्त है । ऐसे ही छोटी वस्तु का 
प्राण थोड़ी दूर तक फैलता है, बड़ी वस्तु का दूर तक । इसीलिए, छोटी वस्तु समीप से ही 
दिखाई देती है और बड़ी वस्तु पवंत आदि बहुत दूर से भी दीख पड़ते हैं। बस, विचारक 

विद्वान्‌ समझ गये होंगे कि विभिन्न वस्तुओं के चितेनिधेय प्राण अपने वेग से उस वस्तु के रूप 
को साथ लेकर हमारी चक्षु तक आते हैं, और इसी कारण हमें अपनी चक्षु से दूर रहने 
वाली भी वस्तु वा उसका रूप दिखाई देता है। इस प्राण के फेलाव को ही वैदिक परिभाषा 
'विंतान-वेद! कहते हैं। विस्तार होने से यह वितान है भोर ज्ञान का साधन होने से वेद । 
जहाँतक जिस वस्तु के प्राण का वितनन वा विस्तार होता है, वहाँतक वह वस्तु दिखाई 
देती है । प्राणशक्ति विना आधार के नहीं रहती वा नहीं चलती । इसलिए, अपनी आधार- 
भूत वाक्‌ को भी साथ लाती है। प्राण के साथ वाक्‌ का भी वितनन (विस्तार) होता है, 
अर्थात्‌ इस वेद में वाक्‌ और प्राण दोनों मिले हुए हैं। खूब स्मरण रखिए कि वाक्‌ और 
प्राण के नाम से जो आध्यात्मिक, अर्थात्‌ शरीर के तत्त्व हमारे परिचित हैं, वे प्राण वा 
वाक्‌. यहाँ न समझे जाये। अवश्य ही वे आध्यात्मिक वाक्‌ वा.प्राण भी इनसे ही बने हुए हैं, 
किन्तु ये, जिनका हम वितनन बता रहे हैं, बहुत सूक्ष्म तत्त्व हैं। इनका निरूपण हम आगे 
: “पुरुषविज्ञान-प्रकरण' में अव्यय-पुरुष की कलाओं के रूप में करेगे । यहाँ इतना ही समझा 
जाय कि प्रत्येक वस्तु की शक्ति वा 'एनर्जी' उसके मँटर का अति सूक्ष्म भाग साथ लेकर दूर 
तक फैलती है। ये सूक्ष्म वाक्‌ और प्राण मण्डल-रूप में ही रहा करते हैं, इसीलिए चारों 
ओर ही उनका प्रसार है--और वस्तु चारों ओर से ही समानान्तर पर दिखाई पड़ती है। 
जितना उस वस्तु का आकार है, वह ऋक्‌ कहा जाता है और जहाँतक उसका प्रसार होगा, 
बह अन्तिम मण्डल उसका साम है--साम का अर्थ है समाप्ति वा अन्तिम भाग। और 
मध्य के जितने मण्डल हैं, उनमें व्याप्त अग्नि-तत्त्व यजु: कहलाता है। ऋक्‌ और साम तो 
अवधि-मात्र हैं, वस्तु का सार--उसका तत्त्व यजुः में ही भरा रहता है । नये-नये पदार्थ 
उसी से उत्पन्न होते रहते हैं । 


वर्तमान साइंस कहता है कि वस्तु का कोई अंश नहीं फलता, न उसका कोई अंश 
हमारी आँख तक आता है। सूर्य वा अन्य विद्युत्‌, दीपक आदि की किरणें उस वस्तु का स्पशं 
कर उसी के आकार की बनकर हमारी आँख पर आती हैं, ऑर वे ही हमें उस वस्तु का 
रूप वा आकार दिखा देती हैं। उन्हीं किरणों का पुज छाया-चित्र या 'फोटो भी है। यहाँ 
साइंटिस्ट महोदय थोड़ी भूल करते हैं। प्रकाश की किरणे अवश्य आती हैं, किन्तु उनके 
साथ वस्तु के अंश का आना भी मानना ही पड़ेगा । यदि यह प्रश्न उठाया जाय कि 
'किरणों में तो सात रूप हैं, फिर हमें कोई वस्तु काली और कोई पीली या श्वेत क्यों दिखाई 
देती है ?' तो इसका उत्तर वैज्ञानिक लोग देते हुँ कि वह वस्तु किरणों के रूपों को खा 
जाती है, फिर जिस रूप को वह उगलती है, वह हमारी आँख पर आकर हमें दिखाई 
देता है। फिर भी, यह प्रश्न उठेगा कि कोई वस्तु काले रूप को और कोई पीले 
रूप को क्यों उगलती है? तब अन्ततः वस्तु के स्वभाव वा वस्तु-शक्ति की ही शरण लेनी 
पड़ेगी--कि जिस वस्तु में जिस रूप के उगलने की शक्ति है, वा जिसे उयल देने का जिसका 
स्वभाव है, उसे ही वह उगलती है । अच्छा, तो अब वे केवल प्रकाश की किरणें ही नहीं 
रहीं, बे तो वस्तु की उगली हुई हैं---तो वस्तु का अंश उनके साथ जरूर है । वेदिक विज्ञान 

इस बात को यों कहेगा कि जिन सूर्य आदि की किरणों को वस्तु ने खा लिया,. वे तो उसमें 
आत्मसात्‌ हो गई, खाई हुई वस्तु तो अपने स्वरूप में प्रविष्ट हो जाती है । अब जो उगली 
जाती हैं, वे तो उस वस्तु के ही अंश हैं । यों तो, प्रत्येक वस्तु कुछ लेती और देती. रहती है, 
यह वैदिक विज्ञान का सिद्धान्त ही है, जिसे हम आगे यज्ञ-प्रक्रिया में स्पष्ट करेंगे । किन्तु 
जो कुछ लिया, वह उस वस्तु का अपना बन गया । अब जो देगी, बह उसका अपना अंश 
कहलायगा । उन्हें अब प्रकाश की किरण नहों कह सकते । प्रकाश की किरणें वस्तु में प्रविष्ट 
होकर उसमें आत्मसात्‌ हो चुकी हैं और अब जो निकली हैं, वे उस वस्तु के ही अँश हैँ। 
और देखिए--कोई वस्तु दूर और कोई समीप दिखाई देती है, उसकी दूरी वा समीपता को 
भी हम पहचानते हैं, प्रत्येक व्यक्ति का अनुभव इसमें साक्षी देगा । तब प्रश्‍न यह है कि एक 
ही आँख के धरातल पर, एक ही बिन्दु पर, आये हुए पदार्थे जब हमें दिखाई देते हैं, तब 
उनकी दूरी या समीपता जानने का आधार क्या है ? एक बिन्दु पर पड़े हुए प्रतिबिम्बों की 
दूरता वा समीपता तो हम नहीं समझ पाते, फिर एक ही आँख की बिन्दु पर पड़े हुए वस्तु- 
प्रतिबिम्बों की दूरता वा समीपता कैसे समझी जाय ? इसका उत्तर साइंटिस्ट यों देते हैं कि 
दूर वा नजदीक से आये हुए रूपों में कुछ तारतम्य होता है । उसी तारतम्य के आधार पर 
दूरी वा समीपता का अनुमान हो जाता है । वस्तुतः 'स्पेस', अर्थात्‌ दूरी अथवा नजदीकी का 
प्रत्यक्ष नहीं, अनुमान है । किन्तु, यह अनुमान हमें इतना अभ्यस्त हो गया है कि उसमें क्षण 
विलम्ब नहीं लगता, हम उसे प्रत्यक्ष ही मान लेते हैं, जैसे चतुर चितेरा एक ही धरातल पर 
लिखे चित्र में रूपों की ऐसी विशेषता कर देता है कि हमें उस चित्र में वस्तुओं के मध्य में 
अवकाश और उनकी दूरी और नजदीकी का भात होने लगता है। नाटक के परदों में और 
सिनेमा के दृश्यों में जो दूरी-नजदीकी का भान है, वह इसी आधार पर तो है। वे सब तो 
एक ही धरातल पर हैं, किन्तु रूपों के तारतम्य से--उनकी विशेषता से हमें उनकी दूरी- 
नजदीकी का भान हो जाता है । यही बात हमारे वस्तुओं के प्रत्यक्ष में है। चक्षु के धरातल 
पर आये हुए रूपों की विशेषता से हमें दूरी वा समीपता का भात हो जाता है। बस, जब 
दूर वा समीप से आगत रूपों में आप विशेषता मानते हैं, तब यह भी मान लेना होगा कि वे 
रूप वस्तुधर्म हैं । प्रकाश की किरणें तो एक ही स्थान से चली हैं, वे सब वस्तुओं का स्पे 
कर आपकी आँखों पर आती हैं। उनका तो अपने मूलस्थान से समान ही अन्तर है, तब दूरी 
वा समीपता से उनमें विशेषता क्यों आयगी ? जिन वस्तुओं का स्पशे कर वे आँख पर 
आती हैं, वे वस्तुएं दूर वा समीप हैं, उनको कुछ विशेषता ये लाती हैं। तभी तो इनमें 
बिशेषता आती है--और वे दूरता वा समीपता का अनुमान कराती हैं। वास्तव में तो 
दूरता वा समीपता हमारे वैदिक विज्ञान के अनुसार अनुमेय है भी नहीं, वह प्रत्यक्ष ही हैं। 
हम 'स्पेस' वा आकाश को निरा शुन्य नहीं कहते, उसमें भी तत्त्व भरे हए हैं; वे तत्त्व भी 
पूर्वोक्त वेद-मण्डलों पर प्रभाव डालते हैं, जिससे उनकी बहुलता वा अल्पता भी प्रत्यक्ष से 
गृहीत हो जाती है । ओर, उस बहुलता वा अल्पता का ही नाम दूरी वा समीपता है। मैं 
इस अप्रकृत विषय के विस्तार में यहाँ नहीं लगू'गा । इसका विषय प्रस्तुत होने पर, इसका 

विवरण होगा । यहाँ तो साइंटिस्ट महानुभावों के माने हुए तत्त्वों पर ही विचार करना है । 
अस्तु; यों सूक्ष्म विचार करने पर वस्तु के अंशों का फैलना साइंटिस्टों को भी स्वीकार 
करना ही पड़ेगा । अच्छा, केवल रूप के सम्बन्ध में हम यदि उनकी ही कल्पनाएँ मान भी 
लें, तो भी वस्तु का आकार-लम्बाई, चौड़ाई, मोटाई, गोलाई आदि भी तो आँख से दिखाई 
देती है । फोटो में तो ज्यों का त्यों आकार बन जाता है । इसका उपपादन कैसे होगा ? 
वस्तु का स्पर्श कर प्रकाश की किरणें उसी क्रम से आँख पर और फोटो के कैमरे पर आ 
जमती हैं, इससे वहाँ भी वेसा आकार बन जाता है, यह साइंटिस्ट महाशयो की कल्पना 
केवल कल्पना-मात्र ही है। किरणों का स्वभाव तो चारों ओर फैलने का है । यदि भिन्न- 
भिन्न वस्तुओं ने उनमें कोई खास विशेषता अपित न की. होती, तो वे स्वयं कोई सन्चिवेश 
बना नहीं सकती थीं। स्वतः उनमें सञ्चिवेश (खास तौर पर जमने का स्वभाव) नहीं है। 
तो, सन्निवेश अवश्य ही वस्तुधम है, जो किरणों के साथ आँख आदि पर आया है। यह 
ठीक है कि किरणों की सहायता के विना वस्तु के वे अंश नहीं आ सकते वा वैदिक विज्ञान के 
अनुसार हम कहेंगे कि वस्तु का अंश यहाँ रहता हुआ भी किरणों की सहायता के विना 
अभिव्यक्त-प्रकाशित नहीं हो सकता । अभिव्यक्ति वा प्रकाश में तो किरणों की सहायता 
. सभी मानते हैं, किन्तु केवल किरणें ही वस्तु के प्राण और वाक-रूप अंश की सहायता के 
विना अपने सन्निवेश से नये आकार बना लेती हैं, यह बात बुद्धि स्वीकार नहीं करती । 
अच्छा, यदि किरणें हो सन्निवेश बना लेती हैं, तो वे किरणें तो बहुत दुर तक व्याप्त होंगी। 
फिर, बहुत दूर तक भी फोटो क्यो नहीं उतर जाता ? वा सीमा से बाहर बहुत दूर तक 
भी वस्तु क्‍यों नहीं दिखाई देती ? इसका वे क्या उत्तर देगें ! हमारे पास तो इसका सीधा 
उत्तर है कि ऋक के अनुसार ही साम होता है! ऋक्‌ का (वस्तु की मूत्ति का) जितना 
परिमाण है, उसके अनुसार ही साम-मण्डल बनेगा । साम-मण्डल के भीतर ही फोटो उतर 
सकता है, और उसके भीतर रहनेवाला द्रष्टा ही उसे देख सकता है । आप कहें कि किरणों में 
सन्निवेश ले जाने की शक्ति भी नियत दूरी तक ही है, तो यह शक्ति तो उस बस्तु ने ही 
डाली, यही तो. कहना पड़ेगा। स्वतः तो सूर्य की किरणों में बहुत दूर तक फैलने की शक्ति है, 
उसका प्रतिनियमन किसने किया ? बात यह है कि आधुनिक साइंस, करके दिखाने की 
बहुत बडी शक्ति देता है, उसकी उपपत्ति ठीक-ठीक हृदय में बैठाकर उसे वाणी द्वारा प्रदर्शित 
करना वह बहुत अल्प सिखाता है। वैदिक विज्ञान प्रत्येक बात को बुद्धिग्राह्म बनाता है, 
ओर उसके उपपादन-व्याख्यान की शक्ति भी देता है । अस्तु; हमारा वक्तव्य यही है कि 
वस्तु के सुक्ष्मांश का फैलना बुद्धिग्राह्मता के लिए मानना ही पड़ेगा, अन्यथा उपपत्ति नहीं 
बैठ सकती । उसके अतिरिक्त, वस्तुधर्म के सूक्ष्मांशों का वस्तु-स्वरूप के बाहर भी फले 
रहना और युक्तियों से भी सिद्ध होता है । आधुनिक विज्ञानवेत्ता भी कहते हैं कि वृक्ष 
कारबोनिक एसिड उगलते हैं, इसलिए रात को वृक्षों के नीचे नहीं सोना चाहिए । बहुत-से 
वैज्ञानिकों ने सिद्ध किया है कि स्त्रियों का मलिन रज कुछ दूर के सुकुमार पुष्प आदि को भी 
कुम्हला देता है इत्यादि । हमारा आयुर्वेद-विज्ञान भी, इमली के वृक्ष के नीचे सोनेवाले को 
गठिया रोग हो जाता है, यह बताता है। हमारी संस्क्रति का स्पर्शास्पर्श-विवेक सब इसी 

आधार पर अवलम्बित है। बाग-बगीचों से कुछ दूर तक भी उनकी तरी का अनुभव 
होता है-इत्यादि बहुत-से अनुभव इसके प्रमाणभूत हैं । हाइड्रोजन-ऑक्सीजन आदि का अंश 
ही वायुमण्डल में फैला रहना साइंस स्वीकार करता है। वे भो तो किसी वस्तु के अंश ही 
वायुमण्डल में आये हुए हैं । | 


साइंटिस्ट महानुभावों को सम्भवतः यह शांका है कि यों वस्तु के अंश क्षीण होते 
जायेगे, तो वस्तु का आकार कम होता जाना चाहिए, और कुछ दिनों में ही वस्तु लघु हो 
जानी चाहिए । किन्तु, वैदिक विज्ञान में इस शंका का स्थान नहीं । हम प्राण-तत्त्व वा उसके 
सहचर वाक्‌-तत्त्व को स्थानावरोधक (जगह रोकनेवाली वस्तु) नहीं मानते । स्थानावरोधकता 
घनीभूत होने पर ही आती है, प्राण-तत्त्व तो शक्तिविशेष ही माना जाता है, अति सूक्ष्म 
वाक्‌-तत्व भी शक्ति का सहचर उसी रूप में रहता है । इसलिए, ऐसे तत्त्वों के निकल जाने 
पर भी वस्तु में न्यूनता का प्रश्‍न नहीं उठता और जैसे ये तत्त्व उनसे निकलते हैं, बैसे प्रकृति- 
नियमानुसार भिन्न-भिन्न स्थानों से आकर उनकी पत्ति भी तो होती रहती है। अधिक व्यय 
होने पर तो वस्तु में जीणंता आ ही जाती है । इस सबका विवरण यज्ञ-विज्ञान के प्रकरण 
में किया जायगा । जिस प्रकार की वेद-प्रक्रिया हम बताने लगे हैं, उसमें तो निकलने एवं न्यून 
होने का प्रश्‍न ही नहीं उठता । ऋक्‌, यजुः और साम तीनों वेद परस्पर सम्बद्ध रूप में ही 
रहते हैं । साम-मण्डल के अन्तर्गत यजुः ही देखने में वा फोटो, चित्र आदि में वा दूर से प्रभाव 
डालने आदि में कारण होता है । सब जगत्‌ के प्राणभूत सूर्य को उदाहरण मानकर इन वेदों 
का विवरण शतपथब्राह्मण में (का० १०, आ० १, ब्रा» २ के आरम्भ में) इस प्रकार 
मिलता है : 


यदेतन्मण्डलं तपति, तन्महदुक्यम्‌, ता ऋचः स ऋचां लोकः । अथ यदेतदर्चिदीप्यते, 
तन्महात्रतम्‌, तानि सामानि, स साम्नां लोकः । अथ य एष एतस्मिन्मण्डले पुरुषः, सोऽग्निः, 
तानि यजूषि, स यजुषां लोकः ॥ १॥। सैषा त्रय्येव विद्या तपति । तद्धे तदप्यविद्वांस आहुः-- 
त्रयो वा एषा बिद्या तपति इति । वाग्चेव तत्पइयन्ती बदति ॥२॥ य एष एव मृत्युः य 
एष एतस्मिन्मण्डले पुरुषो अथेतवमृतम्‌-यदेतदर्चर्दीप्यते, तस्मान्भृत्युने खियते, अभृते 
ह्यन्तः । तस्माद्‌ न दृशयते अमृते ह्यन्तः ।,३॥ तदेष शलोको भवति अन्तरं मृत्योरमृतमिति-- 
अवरं ह्यतन्पृत्योरमृतम्‌ । मृत्यावमृतमहितमिति-एतस्मिन्पुरषे एतन्मण्डलं प्रलिष्ठितं तपति । 
मृत्युविवस्वन्तं वस्ते इत्यसौ वा आदित्यो विवश्वान्‌, एष ह्होरात्रे विवस्ते। तमेष वस्ते, 
सवंतो ह्यनेन परिवृतो मृत्यो रात्मा विवस्वति इति एतस्मिन्‌ हि मण्डले एतस्य पुरुषस्यात्मा 
एतदेष इलोको मवति ॥।४॥ तयोर्वा एतयोः, उभयोः, तस्य चाचिष एतस्य च पुरुषस्य 
एतन्मण्डलं प्रतिष्ठा । इत्यादि । “ 


शतपथब्राह्मण के उपयुक्त अंश का अर्थ इस प्रकार है : 


“यह जो सूर्य का मण्डल तप रहा है, वह “महदुक्य' नाम से वेदों में परिभाषित है । 
यह ऋचा-रूप है (अनेक ऋचाओं का समूह है )। यही ऋचाओं का लोक, अर्थात्‌ स्थान है। 


३४ वैदिक विज्ञान और भारतीय संस्कृति. 


यह जो प्रकाश फैल रहा है, या प्रदीप्त हो रहा है, वह 'महाव्रत' नाम सें प्रसिद्ध है। ये ही 
साम कहे जाते हैं। यह (प्रकाश-मण्डल) सामो का लोक है । इस मण्डल के बीच में जो 
“पुरुष', अर्थात्‌ प्राणात्मा व्याप्त है, वह अग्नि है । ये ही 'यजुः' कहे जाते हैं, यह यजुः का 
लोक है । इस प्रकार, यह त्रयी विद्या, क्रक्‌, यजु और साम ही तप रहे हैं, किन्तु इस त्रयी 
बिद्या, अर्थात्‌ तीनों तत्त्वों को भिन्न-भिन्न कहनेवाले भी अविद्वान्‌ हैं। यह एक ही वाक्‌! 
(प्राण के साथ चलनेवाला सूक्ष्म तत्त्व, जो पहले कहा जा चुका है) तीन रूपों से दिखाई 
देती हुई मानों बोल रही है-इसके आगे 'मृत्यु/ और 'अमृत'-तत्त्व, जो हम पहले .कह आये हैं, 
का भी स्पष्टीकरण है कि--मण्डल में जो पुरुष (प्राण-रूप अग्नि) है, वह मृत्यु, अर्थात्‌ 
मृत्यु से आक्रान्त मत्त्यें है। जो प्रकाश-रूप से प्राण (चितेनिधेय) फैल रहा है, वह अमृत है । 
इसी कारण मत्त्यं-मण्डल मरता नहीं, अर्थात्‌ नष्ट नहीं होता; क्योंकि वह अमृत के भीतर 
बैठा है। यही अमृत उसकी रक्षा कर रहा है। (प्राण के ही आधार पर वाक्‌ जीवित 
रहती है। प्राण से ही उसका पोषण भौ होता है, जैसा आगे स्पष्ट किया जायगा।) वह 
मर्त्य-मण्डल स्वतः हमें दिखाई भौ नहीं देता; क्योंकि वह अमृत के अन्तर्गत, अर्थात्‌ उससे 
आवृत है।” इससे स्पष्ट कर दिया गया कि मण्डल स्वतः दिखाई नहीं देता, उसके फैले हुए 
` प्राण:रूप रदिमि-पु'ज ही दिखाई दिया करते हैं। इस सारे विषय को हम एक प्राचीन मन्त्र- 
रूप इलोक में भी देख सकते हैं। श्लोक इस प्रकार है : 
अन्तरं मृत्योरमृतं मृत्यावमृतमाहितम्‌ । 
मृत्युविबस्वन्ते वस्ते मृत्योरात्मा विवस्वति ॥ 

इसका व्याख्यान ब्राह्मण करता है कि अमृत मृत्यु से अन्तर है (अन्तर शब्द का अर्थ 
दूर भी होता है, वही अर्थ यहां अभिप्रेत है), अवर है, अर्थात्‌ इधर हमारी ओर दूर तक 
फैला हुआ है। किन्तु, यह सम्पूर्ण प्रकाश-मण्डल उस मरत्त्यंरूप मुत्ति-मण्डल पर ही रखा 
हुआ है, अर्थात्‌ उसके आधार पर ही प्रतिष्ठित है (मूत्त के न रहने पर यह अमृत-प्रकाश- 
मण्डल कँसे रह सकता है ? मूर्ति के स्थान से हट जाने पर प्रकाश-मण्डल भी स्थान से 
हेट जायगा) । यह्‌ मूत्ति-मण्डल उसी के आधार पर वास कर रहा है। और, वह मूत्ति-रूप 
सू्ये-मण्डल अहोरात्रजनक इस प्रकाश-मण्डल को मानों पहने हुए है (जैसे हम लोग वस्त्र 
पहनते हैं), वैसे प्रकाश-मण्डल ने मुत्ति-मण्डल को पहन रखा है, अर्थात्‌ प्रकाश-मण्डल 
मृत्ति का वस्त्रस्थानीय है । इस मृत्यु-मण्डल की आत्मा भी इस प्रकाश-मण्डल के केन्द्रभूत 
विवस्वान्‌ नाम के घ्राण पर ही प्रतिष्ठित है। यही श्लोक का आशय है। अतः, इन दोनों 
साम और यजुः की-प्रकाश-मण्डल और फैले हुए प्राण की~प्रतिष्ठा वह मूत्ति-मण्डल ही है। 
यह उक्त शतपथब्राह्मण का अनुवाद हुआ । यहाँ ऋक्‌, यजुः और साम बाब्दों का विस्पष्ट 
विवरण, उनकी वाक्‌-प्राणरूपता ओर उनका अन्योन्य-सम्बन्ध स्पष्ट अक्षरों में बताया 
गया है। इसके आगे ब्राह्मण में, प्रक्रिया में और अध्यात्म में भी इन तीनों मण्डलों का 
विवरण है। इससे स्पष्ट सूचित कर दिया है कि वस्तु-मात्र में ये तीनों विराजमान हैं । 
और, इन तीनों का घनिष्ठ सम्बन्ध है । एक के विना दूसरा नहीं रहता, तीनों नित्य सम्बद्ध 


वैद शब्द का अर्थ ३५ 


रहते हैं । आजकल के साइंटिस्ट महोदय “प्रकाश” गणित का बहुत बड़ा विस्तार फैलाकर जो 
कहा करते हैं कि बहुत-से तारा-मण्डल इतनी दूर पर हैं कि उनका प्रकाश यहाँ पहुंचने में 
सैकड़ों वषं लग जाते हैं, महाभारत-युद्ध के समय जो नक्षत्र हमारे आकाश-मण्डल में 
आया था, उसका प्रकाश अब हमारे पास पहुँचा है। वह तारा अब न मालूम कहाँ है” 
सम्भव है, नष्ठ भी हो गया हो, किन्तु हम उसे प्रकाश के आधार पर आज देख रहे हैं, यह सब 
उनकी एक रोचक कल्पना-मात्र है । किन्तु, वैदिक विज्ञान से वह विरुद्ध है; क्योंकि ऋक 
और साम, अर्थात्‌ मण्डल और प्रकाश वैदिक विज्ञान की दृष्टि में नित्य-सम्बद्ध हैं। 
“ऋहच्यघ्यूढं साम’ साम-मण्डल ऋक्‌ के ही आधार पर ठहरा है, मण्डल (मूत्ति) यदि नष्ट 
हो. जाय, तो साम (प्रकाश-मण्डल) रह नहीं सकता । 


यह 'वितान-वेद' का संक्षिप्त वर्णन हुआ । दूसरे छन्दों का निरूपण करते हुए 
श्रूतियों में यह भी समझाया गया है कि आकार-बद्ध वह मूत्ति-पिण्ड भी साम-मण्डल की 
सीमा तक (प्रकाश की अन्तिम परिधि तक) फैला हुआ है। परिच्छेद--सन्निवेश वा 
मर्यादाबद्ध आकार का ही नाम वैदिक परिभाषा में छन्द है। विना ऋचा के साम रह ही 
नहीं सकता, इसलिए साम के साथ संनिवेश-बद्ध मुत्ति भी चारों ओर फॅलती है। वह स्वयं 
मत्यं (गतिशून्य) है, किन्तु अमृत-प्राण उसे ले आता है। जैसा “मृत्युविवस्वन्तं वस्ते’, इस 
उक्त श्रुति में स्पष्ट किया गया है कि “मृत्यु विवस्वान्‌ मण्डल-प्राण को पहने हुए है'। बह 
अमृत मण्डल-प्राण उसे भी खींच ले जाता है। यही कारण है कि मूत्त का पूरा सन्निवेश-- 
जैसा का तैसा, उसके विशेष चिह्नों-सहित हम देखा करते हैं। इतना अवश्य है कि अमृत- 
घ्राण की गति सूचीमुख के रूप में तिरछी (तिर्यग्‌) होती है, अर्थात्‌ आगे-आगे सूक्ष्म 
होती जाती है । [ 


प्रत्येक मुत्ति के व्यास के दोनों ओरवाले बिन्दु ही छन्द हैं। उसी मर्यादा के भीतर 
वह मूत्तिपिण्ड बेधा हुआ है। कहा जा चूका है कि प्रत्येक मूत्ति अग्नि-रूप है, वह 
चित्याग्नि है, वाक्‌ भी उसे कहते हैं। उसका एक केन्द्र-बिन्दु है, जो प्रजापति का स्थान 
माना जाता है। उसी के आकर्षण में यह मूक्ति और इसका साम-मण्डल बद्ध हैं। अग्नि में 
स्वभावतः गति है, अतः मूत्ति का प्रत्येक परमाणु अमृत-प्राण के साथ बाहर की ओर चलता 
रहता है, किन्तु केन्द्र-बिन्दु स्थिर है, वह नहीं चलता । यदि वह चल जाय, तो वस्तु के 
स्वरूप का नाश ही हो जाय। तब विचार में लाइए कि केन्द्र-बिन्दु के दोनों ओर के दो 
बिन्दु तिर्यक रूप में चले, वे दोनों एक-दूसरे की ओर तिर्यक चलने के कारण तीसरे 
बिन्दु पर आकर परस्पर मिलकर एक हो गये, और अन्य अणु, जो क्रम से मूत्ति में से आ 
रहे हैं, उन सबके केन्द्र में बैठ गये । इनके तिर्यक्‌ चलने से एक छोटा-सा त्रिभुज बना । 
इस त्रिभूज पर जो मुख्य मूर्ति से निकले हुए अणुओं की एक मूत्ति बनेगी, वह प्रधान मूत्त से 
२ अणु छोटी होगी; क्योंकि प्रधान का केन्द्र-बिन्दु तो चला नहीं, और ओर-छोर के दो 
बिन्दु एक हो गये, तब दो की न्यूनता हो गई। अब यहाँ जो २ अणुओं के योग से एक अणु 
होकर इस मूत्ति का केन्द्र बन गया है, वह भी आगे न जायगा । ओर, उसके भी आस-पास के 


३६ वैदिक विज्ञान और भारतीय संस्कृति 


“बिन्दु दूसरा त्रिभुज बनाकर आगे एक होकर तीसरी मूत्ति के केन्द्र बनेंगे । 
वह तीसरी मूर्ति दूसरी भूत्तिसे भी दो अणु न्यून होगी, ऐसे अनन्त त्रिभूज चारों 
ओर बनते जायेंगे, और आगे-आगे फैलनेवाली मूत्तियाँ क्रम से छोटी होती जायेंगी। 
अणु जैसा सूक्ष्म भाग दृष्टि से पकड़ा नहीं जा सकता, इसलिए थोड़ी दूर तो यह 
न्यूनता प्रतीत नहीं होती, किन्तु आगे चलकर मूत्त छोटी दिखाई देने लगतो है। यही 
कारण है कि दूर के पर्वत, वृक्ष आदि हमें छोटे दिखाई देते हैं; क्योंकि उनकी मूत्ति जो 
हमारी आँख में आकर बनती है, वह पूर्वोक्त क्रम से छोटी होती-होती यहाँतक बहुत छोटी हो 
गई है । दूर-दूर के सूयं-चन्द्र-तारा आदि तो यहाँतक पहुँचने में बहुत ही छोटे हो जाते हैं। 
इसलिए, उनके अतिविशाल आकार को भी हमारी दृष्टि बहुत छोटा देखती है। यों चलते- 
चलते दृश्यता की अन्तिभ परिधि पर जाकर वह पिण्डमूत्ति अणुमात्र रह जायगी और केवल 
एक बिन्दु आगे चल नहीं सकता, इसलिए उससे आगे वस्तु का स्वरूप दिखाई नहीं देगा। 
इस क्रम में अपने स्थान पर स्थित मुख्य मूत्ति को 'ऋक', अन्तिम परिधि पर चारों ओर 
बनी हुई अतिसूक्ष्म मूर्तियों को 'साम' और मध्य के अनन्त त्रिभूजों पर विराजमान 
भूत्तियों को और उनमें व्याप्त वाक्‌ वा अग्नि-रस को 'यजुः' कहा जाता है। असली “ऋक' 
हमें कभी नहीं दिखाई दे सकती; क्योंकि हमारी दृष्टि में और उसमें कुछ अन्तर तो 
अवश्य रहेगा । इसी प्रकार 'साम' की अणु-रूप मूत्तियाँ भी दृष्टि में नहीं आ सकतीं । तब 
केवल यजुः, अर्थात्‌ मध्य की मूत्तियों को ही हम देखा करते हैं । यजुः, अर्थात्‌ मध्यमूत्तियों को 
ही देखने का हमारी दृष्टि का स्वभाव हो गया है, इसलिए जो ऋक्‌ हमारी दृष्टि पर भी आ 
जाय, वह भी हमें दिखाई नहीं देती, जसे, आँख में लगाये हुए अंजन की श्यामता वा 
इवेतता हमें दिखाई नहीं देती,। इसीलिए, 'सांस्यकारिका' में जहाँ न दीखने के कारणों का 
विवरण है : “अतिदूरात्‌ सामीप्या दिन्द्रियघातान्मनोनवस्थानात्‌ सौकषम्याद्‌ व्यवधानादभिभवात्‌ 
समानाभिहाराच्च ।” [अर्थात्‌ अत्यन्त दूर से, अत्यन्त समीप से, नेत्र-इर्द्रिय में विकार हो 
जाने पर, मन के चक्षु के साथ न रहने पर, दृश्य वस्तु के सूक्ष्म होने पर, दृश्य वस्तु के 
और चक्षु के मध्य में किसी ठोस वस्तु के व्यवधान हो जाने पर, दृश्य वस्तु के किसी प्रबल 
अन्य विषय से दब जाने पर, (जैसे सूर्य प्रकाश से दबे हुए चन्द्रमा की चाँदनी नहीं दिखाई 
देती) और अपनी समान वस्तु से मिल जाने पर (जैसे दो दीपको का प्रकाश एक स्थान में 
भिन्न-भिन्न दिखाई नहीं देता) विद्यमान वस्तु भी आँख से दिखाई नहीं देती] -वहाँ दूरता की 
तरह अतिसमीपता को भी न दीखने का कारण बताया गया है । अस्तु, हमारी आँख दो हैं। 
उन दोनों पर बाहर की वस्तुओं की किरणे आती हैं, तो वस्तु दो दिखाई देनी चाहिए थीं, 
किन्तु उन चक्षुओं की घारा भीतर मस्तिष्क की ओर जाकर तियंक्‌ रूप में त्रिमुज बनाती 
हुई एक हो गई है, जैसा पहले विवृत किया जा चूका है। इसलिए, मस्तिष्क में होनेवाला 
प्रकाश एक ही होता है। दो वस्तु नहीं दिखाई देतीं। जसे सब वस्तुओं में से प्राणरूप 
किरण चारों ओर फैलती हैं, वैसे ही हमारी चक्षु भी एक वस्तु है, उसकी भी किरणें 
अवस्य ही भीतर ओर बाहर जाती हैं। भीतर जाने के कारण तो वस्तु के भिन्न-भिन्न दो 
द्वारों से आई किरणें भी एक हुई, यह बताया गया है। ओर, बाहर आने के कारण उनका 

मध्य के अल्प वा अधिक जितने पदार्थों से सम्बन्ध होता है, उसके ही आधार पर हम वस्तु 
की समीपता वा दूरता का ज्ञान प्राप्त किया करते हैं। कहा जा चुका है कि मध्य के 
पदार्थों की अल्पता ही समीपता और उनकी अधिकता ही दूरता कही जाती है। बाहर की 
वस्तुओं की आँख पर आई किरणें भी टकराकर चक्षु की किरणों के साथ ही पुनः बाहर 
लौट जाती हैं। दोनों आँखों की बाहर जाती हुई किरणों की तियंग्गति के कारण वे 
त्रिभुज बनाकर पूर्वोक्त रीति से मिल जाती हैं--इसलिए एकरूप होकर ही आगे फैलती हैं। 
किन्तु, जब आँख में कोई विकार होने के कारण किरणों की गलि में विषमता आ जाय, वा 
जब एकः आँख को हाथ से दबाकर हम टेढ़ा कर दें, तब प्राकृतिक सूत्र का विच्छेद हो 
जाने के कारण दोनों आँखों की किरणें परस्पर मिलती नहीं । भीतर भी उनका सूत्र एक 
नहीं होता, इसलिए वास्तु दो दिखाई देने लगती हैं, और बाहर जाती हुई आँखों की किरणों 
के साथ लौटनेवाली वस्तुओं की किरणें भी पृथक्‌-पृथक्‌ दो सूत्रों पर जाती हैं, इसलिए 
उनके आधार पर, जिस सूत्र पर दबाई हुई आँख की किरणें गई हैं, उस सूत्र पर हम दूसरी 
वस्तु देखते हैं । यद्यपि उस बिन्दु पर वस्तु नहीं होती, कुछ हटकर होती है, किन्तु किरणों की 
वक्रता (टेढ़ापन) उसे अपने स्थान से हटकर दीखने की घटना करा देती है । पूर्वोक्त वैदिक 
परिभाषा के अनुसार यों समझिए कि साम-मण्डल तक प्रत्येक त्रिभुज पर ऋक फैली हुई है, 
उनमें से एक स्थान की ऋक्‌ का सम्बन्ध एक चक्षु से होता है, ओर सूत्र टेढ़ा हो जाने के 
कारण दूसरे स्थान की ऋक्‌ का सम्बन्ध दूसरी चक्षु से हो जाता है, इसलिए भिन्न-भिन्न 
स्थानों पर दो वस्तृएँ दिखाई दे जाती हैं। कदाचित्‌ शंका हो कि फिर यह दो वस्तुओं का 
ज्ञान भ्रम नहीं कहलायगा, यह तो यथार्थं ज्ञान ही हुआ, तो इसका समाधान है कि उन 
वस्तुओं में द्वित्व-प्रतीति ही भ्रम है। वे एक ऋक से निकलती हैं, और एक साम-मण्डल में 
स्थित हैं, इसलिए एकता का ही ज्ञान उनमें यथार्थ है। उन्हें दो समझ लेना ही भ्रम 
कहलाता है । अस्त ; 


वत्त मान पाइचात्य साइंस, दूर की वस्तु छोटी क्यों दिखाई देती है, इसको ठीक 
उपपत्ति नहीं बता सकता । पहिले साइंटिस्टों की कल्पना थी कि भूमि के गोल होने के 
कारण ऐसी घटना होती है, जैसे समुद्र में आते हुए जहाज का ऊपर का शिखर ही बहुत दुरं 
से हमें दिखाई देता है, शेष नीचे का भाग भूमि की गोलाई के कारण समतल में न होने से 
(नीचे रहने से) हमारी आँख पर नहीं आता । इसी प्रकार, सभी दूर की वस्तुओं के कुछ 
भाग ही आँख पर आते हैं, शेष भाग भूमि की गोलाई के कारण आँख के सूत्र पर न होने से 
आँख पर नहीं आते । इसलिए, पुरी वस्तु न दीखने से छोटी दिखाई देती है। किन्तु, यह 
कल्पना निरी उपहासास्पद है। जहाँतक भूमि का सम धरातल स्पष्ट दिखाई देता है, उसके 
अन्तरगत भी बस्तु छोटी दीखती है। तब वहाँ भूमि की गोलाई का प्रभाव कंसे माना जाय ! 
दूसरी बात यह कि पर्वत आदि का कोई उच्च भाग हमें दिखाई दे, ओर कोई नीचे का भाग 
नहीं दिखाई दे, वहाँ यह कल्पना चल सकती है। किन्तु, नीचे से ऊपर तक सम्पूण पर्वत 
दिखाई दे रहा हो, ओर उसके सभी भाग छोटे दिखाई देते हों, वहाँ गोलाई क्या करेगी ? 

मोलाई किसी भाग को ढक सकती है, छोटा नहीं बना सकती। इसके अतिरिक्त, भूमि के 
पदार्थों में यह मनमानी कल्पना चलाइए। सूर्ये, चन्द्रमा, तारा आदि जो छोटे दिखाई देते हैं, 
उनमें भूमि की गोलाई कैसे प्रभाव डालेगी ? इसलिए, वैदिक विज्ञान के 'छन्दोवेद' के प्रदर्शित 
प्रकार के अनुसार ही वस्तु के छोटी वा स्थानभ्रष्ट दीखने की उपपत्ति हो एकती है। और 
कल्पनाएँ निरी अटकल पर हैं, जो ठीक उतरती नहीं । इस प्रकार, 'वितान-वेद' और 
'छन्दोवेद' से यह सिद्ध हुआ प्रत्येक वस्तु का हम तक प्राप्त होना और उसका ज्ञान होना 
'वेद' से ही सम्भव है । इसलिए, विद्‌ धातु के ज्ञान और लाभ (प्राप्ति) इन दोनों अर्थों का 
समन्वय घटित हो गया । 


पूर्वोक्त शतपथब्राह्मण के पाठ में 'महोक्थ' और 'मह्वाव्रत' शब्द और आये हैं । 
इनका सम्बन्ध 'रसबेद' से है। इसमें यह बताया जाता है कि प्रत्येक वस्तु की उत्पत्ति और 
स्थिति भी वेद के आधार पर ही है। हम पूवं दो-एक जगह संक्षिप्त संकेत कर चूके हैं, 
और आगे 'यज्ञ-प्रकरण' में विशेष रूप से स्पष्ट करना है कि जड-चेतनात्मक प्रत्येक वस्तु से 
कुछ अंश (प्राण और वाक्‌) निकलते रहते हैं, और उनकी पुत्ति के लिए कुछ अंश बाहर से 
आते भी रहते हैं। ये आने और जानेवाले तत्त्व अग्नि नाम से वैदिक परिभाषा में कहे 
जाते हैं; क्योंकि अग्नि शब्द इस परिभाषा में प्राण का वाचक है, और प्राण-तत्त्व का ही 
` आवागमन होता है। वाक्‌ का अंश तो प्राण के साथ चला जाता वा आ जाता है, 
वह स्वतन्त्र नहीं । किन्तु, उस वाक्‌ के अंश के कारण अस्ति के दो रूप हो जाते हैं--एक 
अग्नि ओर दूसरा सोम । 'अग्नीषोमात्मकं जगत्‌', यह श्रुति का सिद्धान्त है। वाक के अंश 
की प्रधानता हो जाने पर 'सोम' नाम पड़ता है और प्राण की प्रधानता में 'अग्नि' नाम 
व्यवहृत है। यों प्राण की भी दो जातियाँ मान ली जाती हैं--आग्नेय प्राण और सौम्य प्राण। 
प्रत्येक पदार्थ में बाहर से सोम वा सौम्य प्राण ही आते हैं; क्योंकि सोम सवंत्र व्यापक है, 
और वह अग्नि के द्वारा आकृष्ट होता है। अग्नि उसे अपनी ओर खींचकर अपने रूप में 
परिणत कर देता है, फिर सोम अग्नि-रूप ही हो गया और अग्नि-तत्त्व के रूप में ही 
निकलता है। आगे के आकर्षण से बाहर जाकर फिर वह अपने घन में मिलकर, सोम-रूप हो 
जाता है। इस तरह ये दोनों तत्व आपस में बदलते रहते हैं, इससे सिद्ध है कि मूलतः दोनों 
एक ही हैं, अवस्थाभेद-मात्र है । संसार में जिन पदार्थों में आद्रता वा चिकनापन देखा 
जाय, उनमें सोम की अधिकता समझनी चाहिए, और जिनमें रूक्षता वा तीक्ष्णता (तेजी) 
देखी जाय, उनमें अग्नि की अधिकता जाननी चाहिए । सोम कहाँ-कहाँ विशेष मात्रा में 
रहता है, वे पदार्थ वेद-मन्त्र में गिन दिये गये हैं : 
त्वमिमा ओषधी: सोम विववास्त्वमपो अजनयस्त्वं मा; । 
त्वमा ततन्थोवन्तरिक्ष त्वं ज्योतिषा वि तमो ववथं ॥ 
. (ऋ० सं०, १।९१।२२) 
हे सोम ! तुमने इन सब ओषधियो को उत्पन्न किया है, अर्थात्‌ ओषधियों में तुम 
विज्ञेष रूप से रहते हो । संस्कृत-भाषा में ओषधि उन्हें कहा जाता है, जिनका पौधा शीघ्र 

नष्ट होनेवाला हो, और फल देर तक ठहर सके-'ओषध्यः फलपाकान्ताः ।' फलों के पकते 
ही उनका पौधा नष्ट हो जाता है--जैसे जौ, गेहूँ, चावल आदि | ये सब वस्तुएं ओषधि 
कहलाती हैं । वनस्पति उन्हें कहते हैं. जिनका पोधा चिरस्थायी हो, किन्तु फल जल्दी नष्ट हो 
जाय--जैसे आम, अमरूद केला आदि फल । इनमें ओषधियों में सोम की भ्रधानता रहती है, 
और वनस्पतियों में अग्नि की । सोम बल देता है, और अग्नि देता है बुद्धि । केवल फला- 
हारी पुरुषों में बुद्धि तीव्र होगी । बुद्धि में सात्त्विकता भी होगी, किन्तु शरीर में बल अल्प 
होता जायगा । चावल, गेहूं, जौ आदि में सोम प्रधान है, इसलिए उनसे बल मिलता है 
अस्तु; आगे मन्त्र में कहा है कि हे सोम ! तुमने जल को उत्पन्न किया है ओर गोओं को भी 
तुमने ही उत्पन्न किया है । जल सोम का ही एक रूप है, उसमें सोम की मात्रा बहुत अधिक है, 
आद्रता और चिकनाई उसके प्रमुख धमं हैं । तैल, घृत आदि में चिकनाई उसी के सम्बन्ध में 
होती है और गौ के दुग्ध, घृत, दघि आदि में विशेषता से सोम विराजमान है, अतएव ये 
सब बल और पुष्टि के देनेवाले हैं । मन्त्र के उत्तराद्ध में सोम की व्यापकता बताई गई है, 
कि हें सोम तुमने सम्पूर्ण अन्तरिक्ष आकाश-प्रदेश को बिस्तृत या व्याप्त कर रखा है। 
तुम्हारे ही कारण आकाश इतना विस्तृत है । तुम सम्पूर्ण आकाश में फैले हुए हो! तुम 
ही प्रकाश द्वारा अन्धकार को हटाते हो। कहा जा चूका है कि अग्नि के आघात से सोम ही 
प्रज्वलित होकर प्रकाश करता है । अस्तु, सोम का परिचय देने को अप्रस्तुत विषय का 
हमने यहाँ विस्तार किया । तात्पर्य यही था कि प्रत्येक पदार्थ में बाहर से सोम आता है, 
और वह अग्नि-लूप होकर निकलता है। प्रकाशशील पदार्थो में यह बात श्रत्यक्ष देखी 
जाती है । तेल में जो सोम है, दीपक उसका ग्रहण करता है और उसे अग्निरूप बनाकर 
बाहर फेकता रहता है । सूर्य के विषय में वत्तंमान विज्ञानवत्ता अन्वेषण कर बताते हैं कि 
करोड़ों मन प्रकाश और उष्णता सूयं से निकलती रहती है, किन्तु उसकी पूत्ति कैसे 
होती है ? जिस प्रकार दीपक जलानेवाला मनुष्य दीपक में तेल डालता है, उस प्रकार 
सूर्य में तेल कौन डालता है ? साइंस इसका ठीक पता अभी तक नहीं दे सका । किन्तु, 
वेदिक विज्ञान इसका उद्घाटन करता है। वेद कहता है कि-' सोमेनादित्या बलिनः", अर्थात्‌ 
सोम से ही आदित्य बलवान्‌ हैं।' अन्तरिक्ष में चारों ओर व्याप्त अनन्त सोम को सूर्य 
मण्डल का आदित्य-प्राण अपने आकर्षण से अपने भीतर लेता रहता है, और उसे अग्नि के 
रूप में बदलता हुआ समस्त ब्रह्माण्ड में फेंकता रहता है । यह सूयं-मण्डल केवल दृष्टान्त- 
रूप है । जगत्‌ के प्रत्येक पदार्थ में आवागमन-प्रक्रिया चलती रहती है । निकलमेवाले 
अग्नितत्त्व का नाम वदिक परिभाषा में 'महोक्य' है। 'उक्थ' शब्द 'उत्थ' से बना है। वह 
अपने स्थान से उठकर बाहर को चलता है, इसलिए उसे 'उत्थ' वा 'उक्थ' कहते हैं । प्रत्येक 
पदार्थ में छोटा-छोटा 'उक्थ' है। किन्तु, सूर्य-मण्डल का यह 'उक्थ' अति विशाल है, इसलिए 
उसे उक्त श्रृति में 'महोक्थ' (महान्‌ उक्थ) कहा गया है। वह श्रृति सूर्य-मण्डल को ही 
दृष्टान्त बनाकर प्रवृत्त है । आनेवाले सोम-तत्त्व को यहाँ “महाब्रत' कहते हैं । वैदिक परि- 
भाषा में ब्रत शब्द भोजन छोड़ने ओर भोजन लेने, दोनों अर्थो में प्रयुक्त हैं। व्याकरण के 
वात्तिककार ने भी लिखा है : “त्रताद्‌भोजनतक्निदृस्योः', अर्थात्‌ भोजन और भोजन-निवृत्ति 

दोनों अर्थो में ब्रत शब्द से 'णिच्‌' प्रत्यय का विधान है । इससे “ब्रत' शब्द के दोनों अर्थ 
सिद्ध हैं। यज्ञ में दीक्षित यजमान जो भोजन करता है, उसका 'ब्रत' शब्द सै ही व्यवहार 
होता है । यह बाहर से आनेवाला पदार्थं प्रत्येक वस्तु का भोजन बनकर उसे पुष्ट करता है। 
हम जो भोजन करते हैं, वह हमारे शरीर में प्रकृति द्वारा (पदार्थों के बाहर निकलने के 
द्वारा), जो न्यूनता आई है, उसकी पूत्ति कर देता है। इसी तरह प्रत्येक पदार्थ में होनेवाली 
न्यूनता की पृत्ति बाहर से आनेवाले सोम से होती है । अतः, उसे 'महाव्रत' नाम दिया गया । 
प्रत्येक पदार्थ में ब्रत है, सूयं में महाव्रत है। उठकर बाहर निकलनेवाला अग्नि नाम का 
प्राण-तत्त्व मूत्ति-मण्डल का ही अंश है। अबतक जो मृत्ति में आत्मसात्‌ होकर उसका स्वरूप- 
भूत था, वही उठकर बाहर निकलता है, इसलिए उसे 'ऋक' बतलाया गया है । परिधि, 
अर्थात्‌ व्याप्ति की अन्तिम सीमा पर जाकर वही, अग्नि मण्डल का आकर्षण हट जानेके 
कारण, प्रकृति के व्यापक सोम में मिलकर सोम-रूप हो जाता है, इसलिए श्रुति ने फैली हुई 
अचि को महात्रत का जनक होने से 'महाब्रत' बतलाया और उसे 'साम' कहा है । छान्दोग्य- 
उपनिषद्‌ में साम का निर्वचन अनेक प्रकार से करते हुए बतलाया है कि साम के अनेक 
प्रस्ताव” होते हैं तथा “निधन” एक ही होता है । जहाँ से चलता हो, उमे प्रस्ताव कहते हैं 
और जहाँ जाकर समाप्त होता हो, उसे निधन कहा जाता है । तात्पर्यं यह कि साम अनेक 
स्थानों से चलता है ओर एक स्थान पर आकर समाप्त होता है। यह लक्षण भी आगन्तुक 
सोम में घटित हो जाता है। कारण यह कि फैला हुआ सोम अनेक बिन्दुओं से आता है 
और एक ऋक्‌-पिण्ड पर या उसके केन्द्रबिन्दु पर समाप्त हो जाता है। इस प्रकार, आवा- 
गमन रहने पर भी वस्तु सर्वथा उच्छिन्न नहीं होती । “वही वस्तु है--ऐसी प्रत्यभिज्ञा बनी 
रहती है। वह स्थिर रहनेवाली वस्तु अग्नि ही है। इसलिए, उसको श्रृति में अग्नि नाम से 
ही कहा है और उसे यजु: बतलाया है । ये हैं 'रसवेद' । सम्पूर्ण जगत्‌ के मूलतत्त्व का नाम 
रस है। 'रसो वे सः', परब्रह्म रसरूप ही है! उससे सम्बन्ध रखने के कारण इन्हें रस कहा 
और सत्ता-साधन होमे के कारण वेद । 


इसी आवायमन-प्रक्रिया से प्रत्येक वस्तु-पिण्ड बनता है। इसी आधार पर स्थित 
रहता है । अतएव, इसका रसवेद नाम सार्थक है । अनदशन में भी सत्ता का लक्षण यही 
मिलता है : 'उत्पादव्ययध्रौव्ययुक्त' सत्‌', अर्थात्‌ जिसमें नये-नये अवयव उत्पन्न होते रहें 
(बाहर से तत्त्व आकर वस्तु-स्वरूप का निर्माण करते रहेँ), व्यय भी होता रहे (कोई अंश 
निकलता भी रहे) ओर यह सब होते हुए घुवत्व (स्थिरता) भी रहे, वही सत्‌ 
कहलाता है। इसी उत्पाद, व्यय और ध्रोव्य का नाम सत्ता है। इस प्रकार, 'विद्‌' धातु का 
सत्ता अर्थ भी वेद-शब्दार्थं में सुसंगत हुआ । इन सब बातों पर गम्भीर दृष्टि डालकर ही 
भगवान्‌ पाणिनि ने “विद” धातु के अर्थो का निर्देश किया है । 'विद्‌ विचारणे’ में विचारण 
का अर्थ विशेष रूप से चारण अथवा चरण (चलना-फिरना) कर लें, तो वेद की उक्त समस्त 
प्रक्रिया का उस अर्थ में समावेश हो जायगा । इन्हीं विचारों से. मुनियों तथा आचायों की 
व्यापक गम्भीर दृष्टि का पता चलता है। भगवान्‌ पाणिनि का व्याकरण एक गम्भीर वेदिक 

दर्शन है । वे अपने धातुओं के अ्थं-निदेश से ही समझा देते हैं कि कोई वस्तु नई पैदा नहीं 
होती, न किसी वस्तु का सवंथा नाश होता है। किन्तु, प्रकट हो जाने का नाम ही जनन या 
उत्पत्ति है तथा तिरोहित हो जाने या न दिखाई देने का नाम ही विनाश है। देखिए उनका 
धातुपाठ--'जनी प्रादुभवि' (प्रादुर्भाव-प्रकटता अर्थं को ही जन्‌ धातु बताता है।) "णश्‌ 
अदर्शने’ (न दिखाई देने के अर्थ में नश्‌ धातु का प्रयोग है) । 'अदर्शनं लोपः' सूत्र भी इस 
दार्शनिक सिद्धान्त का निर्देश कर रहा है। अस्तु; भारतीय संस्कृति की गम्भीरता का दिग्दर्शन 
कराने को हम इन विषयों का संक्षिप्त निर्देश करते चलते हैं। फिर, प्रकृत वेद शब्दार्थ के 
विषय पर आइए । 

कहा जा चूका है कि ऋक्‌ और साम केवल मर्यादा बाँधनेवाले हैं। इसलिए, वितान- 
वेद और छन्द-वेद में इन्हें छन्द ही कहते हैं। छन्द का अर्थ मर्यादा (हदबन्दी) है। रस-वेद 
में भी उन्हें यजुः का अश्व या वाहन बतलाया है (शतपथब्राह्माण, काण्ड १०) । क्योंकि, 
आवागमन तो अग्नि का होता है । उसके आने ओर जाने की प्रक्रिया ही ऋक और साम है। 
मूल तत्त्व वाक्‌-रूप या अग्ति-हूप यजुः ही है। वह सर्वेत्र ऋक्‌ से साम-मण्डल तक फेला 
हुआ है । प्रन्थ-रूप वेदों में भी विज्ञान के अनुसार यही प्रक्रिया रखी गई है-ऋक पद्य-रूप, 
अर्थात्‌ वावथों को नियत मर्यादा में रखनेवाली होती है। साम भी वाक्यों को hy मर्यादा 
में बाँधे रहता है। किन्तु वह गेय रूप है-उसका गान होता है, इसलिए गान पैं वितनन 
होकर वह ऋक की अपेक्षा बहुत विस्तृत हो जाता है । यजुः गद्य-रूप प्रकोणं फंला हुआ है । 
उसके पद या वाक्य किसी नियत मर्यादा से सम्बद्ध नहीं हैं। किन्तु, यज्ञ का आहुति-प्रदान- 
रूप मुख्य कार्य यजुः से ही होता है। 


` प्रकृत वैज्ञानिक क्रम में भी कार्योत्पादक यजुः हो है। उससे ही अन्यान्य तत्त्वों की 
सृष्टि होती है । शतपथब्नाह्मण(का० १०, अ० ३ के ब्रा० ५, क० १, २) में यजुः की सृष्टि- 
जनकता का विवरण करते हुए कहा है कि-- 


अयं वाव यजुर्योऽयं पवते, एष हिं यन्मेवेदं सवं जनयति, एतं रतियन्तमिदमनुद्र- 
जायते । तस्माद्वायुरेव यजुः । अयभेवाकाशों ज्‌:। यदिवमन्तरिक्षम्‌ । एतं ह्याकाशमनुजवते । 
तदेतथ्जुर्वायुश्चान्तरिक्षं च । यच्च जूश्च। तस्माच्चजुरेष एव ह्याति। तदेतचजुऋक्सामयोः 
प्रतिष्ठितम्‌ । ऋक्सामे वहतः । 


यहाँ यत्‌ ओर जू इन दोनों शब्दों ('यज्जू:') से यजुः बना है। यत शब्द का 
अर्थ है चलता हुआ-गतिशील । और 'जू:' शब्द का अथं है-स्थिर । इसलिए, यत शब्द से 
वायु, और जू शब्द से आकाश गृहीत है। वायू ओर आकाश का सम्मिलित रूप 'यजुश 
कहलाता है। यह 'यजुः' गतिशील होने के कारण सबको उत्पन्न करता है और आकाश में 
स्थिति-शक्ति होने के कारण वह सबको प्रतिष्ठित रखता है। महोक्थ और महाब्रत की 
पूर्वोक्त आवागमन-प्रक्रिया में आने-जानेवाला यह यजुः ही है। अतः, यजुः, ऋक्‌ और साम पर 
प्रतिष्ठित है। ऋक्‌ और साम इसका वहन करते हैं, अर्थात्‌ बाहर निकालते और भीतर 

प्रवेश कराते हैं। इसीलिए, 'श्रयी', अर्थात्‌ तीनों वेद ही सबके उत्पादक और प्रतिष्ठापक हैं। 
यही उक्त श्रुति का आशय है। यहाँ यह स्मरण रखना चाहिए कि ये “वायु” एवं 'आकाझा', 
पंचभूतों के अन्तर्गत 'वायु'. तथा 'आकाश' नहीं हैं; क्योंकि भूत तो बहुत पीछे उत्पन्न 
होते हैं । वेद तो प्राण-रूप हैं, अतः उनके बहुत पूर्व की अवस्था हैं। वेदों से आगे भूतों की 
उत्पत्ति होती है, मध्य में कई प्रकार के क्रम हैं ॥ अतएव, अन्यत्र श्रृतियों में इस 'यजुः' को 
अग्नि-रूप भी कहा जाता है: ` 


अग्निर्जागार तमृचः कामयन्तेऽग्निर्जागार तमु सामानि यन्ति । 
अग्निर्जागार तमयं सोम आह तवाहमस्मि सस्थे न्योकाः ।। 


(ऋक्‌, ५।४५।१५) 


अर्थात्‌, अग्नि जाग रहा है। ऋचाए उसो की कामना करती हैं, अर्थात्‌ उसो में 
रहती हैं। साम भी उसमें प्राप्त होते हैं। उसी जागते हुए अग्नि से सोम कहता है कि “मैं 
तुम्हारी मित्रता में हूँ, किन्तु तुमसे छोटी श्रेणी का हूँ ।' यहाँ ऋक्‌-साम के प्रसंगवश अग्नि 
पद से यजुः ही लिया जाता है। यजुः को अग्नि-हूप पूर्वोक्त शतपथ-श्रुति में भी कहा गया है। 

ओर, अग्नि नाम प्राण का है--यह हम अनेक बार कह चूके हैं । 

आइचर्य के साथ देखा जाता है कि आधुनिक विज्ञान 'साइंस' में इस प्रकरण का 
स्पष्ट प्रतिबिम्ब आ गया है । साइंस पहले ऑक्सीजन, हाइड्रोजन आदि को मौलिक तत्त्व 
मानता था, इनका परस्पर परिवत्तंन नहीं हो सकता, यह उसकी घोषणा थी । किन्तु, खोज 
करते-करते यह अब इस तथ्य तक पहुँच गया है कि इन 'ऑक्सीजन' आदि का परस्पर 
परिवत्तंन होता है, इसलिए ये मौलिक तत्त्व नहीं है । मौलिक तत्व केवल दो ही हैं: 
१. इलेक्ट्रोन, २. प्रोटोन। इनमें 'प्रोटोन' स्थिर है और 'इलैक्ट्रोन' चारों ओर घूमता है, 
उन दोनों से ही सब तत्त्व बने हैं। इस प्रकार, गतिशील ओर स्थितिशील पदार्थो से जगत्‌ 
की उत्पत्ति, आज का विज्ञान भी मानता है, किन्तु हमारे यहाँ हजारों वर्ष पूर्व के ब्राह्मण- 
ग्रन्थ में स्पष्ट शब्दों में यह घोषणा है। फिर भी, स्मरण रखना चाहिए कि पाश्चात्य 
'साइंस' की खोज अभी भौतिक तत्त्वों तक ही सीमित है, किन्तु वैदिक विज्ञान इससे कई 
श्रेणी ऊपर आप को ले जाता है, जंसा कि आगे स्पष्ट हो जायगा । अस्तु; 


तीन प्रकार के वेदों का यह संक्षिप्त विवरण हुआ । इन वेदों का स्फुट प्रादुर्भाव 
आदित्य में होता है! ओर, “आदित्य” की मुख्य शक्ति का नाम “गायत्री” है। यही कारण है 
कि गायत्री वेदों को माता कही गई है, एवं ये वेद 'गायत्रीमातुक' कहलाते हैं। इनसे भी 
उच्च श्रेणी के पुरुषन्तत्व और जगत्कारण “ब्रह्म को भी 'वेद' नाम से श्रुत्ियों में कहा. 
गया है। आगे पुरुषविज्ञान में कहा जायगा कि अव्यय पुरुष की कलाएं मन, प्राण और 
वाक्‌ ही सब सृष्टि के मूल-तत्त्व हैं। :नका विशेष विवरण तो उसी प्रकरण में होगा, यहाँ 
वेद के प्रसंग से इतना कह देना आवश्यक है कि इनमें से वाक्‌ को ऋग्वेद, प्राण को यजुर्वेद, 
रौर मन को सामवेद, श्रृतियों में कहा गया है। कहा जा चुका है कि भुतों का आदिम 


वैद शब्द का अर्थ ४ 


सूक्ष्म भाग ही वाक्‌ है, उससे ही सब पदार्थ बनते हैं। उसी वाक के भेद ऋक्‌, साम और 
यजुः हैं । इसीलिए श्रुति में यह कहा गया है कि 
ऋग्‌ स्यो जातां संशो मूत्तिमाहु: 
सर्वा गतिर्याजुषी हैव शश्वत्‌, 
सर्वे तेज: सामरूपं हि शइवत्‌ 
सर्वे होवं ब्रह्मणा हैन सृष्टम्‌ ॥ 
(तैत्तिरीय ब्राह्मण, २।१२) 


(सब मूत्तियां ऋक्‌ से ही उत्पन्न हुई हैं । संसार में गति, अर्थात्‌ क्रियाएं जितनी हैं, 
वे सदा यजु: से उत्पन्न हैं और जितने तेज हैं, वे साम के रूप हैं, इस प्रकार ब्रह्म, अर्थात्‌ 
वेद से ही सब कुछ की सृष्टि हुई है ।) ब्रह्म नाम वेद का है, यह आरम्भ में ही स्पष्ट कह 
चूके हैं। ऋक्‌ को यहाँ मूत्तिरूप पिण्ड की उत्पत्ति बताना ऋक्‌ को वाक का रूप सिद्ध 
करता है; क्योंकि वाक्‌ से ही सब मूर्ति ओर पिण्ड बनते हैं। गति, अर्थात्‌ क्रिया, का मूल 
कारण यजु है, उसकी प्राणरूपता इससे सिद्ध हुई। क्योंकि, सम्पूण क्रियाओं का मूलकारण 
प्राण ही है । तेज शब्द से यहाँ रूप विवक्षित है, दशंनशास्त्रों के अनुसार भी रूप तेज का ही 
मुख्य गुण है। उस रूप का ही वितनन और विस्तार होता है, उस विस्तार का कारण 
मनस्तत्त्व है । वह साम-रूप बताया गया है । तात्पर्यं यह कि दृश्य जगत्‌ को तीन ही 
रूपों में बाँटा जा सकता है-कमं, रूप और नाम । नाम ओर मूर्ति का अभेद है, इसलिए 
नाम शब्द से भी मूर्ति का ही बोध होता है। इनके मूल कारण हैं क्रमशः-वाक, प्राण, 
और मन । इनको ही उक्त श्रृति में ऋक्‌, यजु: और साम कहा गया है। ये मन, प्राण, 
वाक्‌-रूप तीनों वेद, ब्रह्मरूप ही कहलाते हैं। ब्रह्मा शब्द से भी इनका श्रृति में व्यवहार है। 
इनका उद्धव सर्व प्रथम सत्यलोक और स्वयम्भू-मण्डल में ही हो जाता है। यहाँ से सर्वत्र 
इनका प्रसार होता है । आगे सूर्य-मण्डल में इनका स्फुट प्रादुर्भाव होता है, जैसा पहले ही 
कह चुके हैं। वहाँ ये वेद गायत्रीमातृक हो जाते हैं। शतपथब्राह्मण की पुरश्चरण श्रुति! 

' (४।६।७।१-५) में कहा गया है कि ऋक्‌, यजुः, साम नाम की जो तीन विद्याएं हैं, 
उनमें यह पृथ्वी ऋक्‌ है, अन्तरिक्ष यजुः है, और द्युलोक साम है। यह वाक्‌ की एक 
साहस्री है। द्वितीय सहल्न विष्णु है और तृतीय इन्द्र ऋक्‌ ओर साम इन्द्र हैं, और यजुः 
विष्णु हैं । ऋक्‌ ओर साम वाक हैं, यजुः मन है आदि । विचार करने पर इसका भी आशय 
पूर्वोक्त प्रकरणों से मिल जाता है। हमारी इस पृथ्वी के प्राण-रूप अग्नि की व्याप्ति सूर्य- 
मण्डल तक है। इसीलिए, इसका साम 'रथन्तर साम” के नाम से व्यवहूत हुआ हे । पृथ्वी का 
साम सूर्य के रथ का तरण करता है, अर्थात्‌ सूर्य के प्रकाश-मण्डल को पारकर विम्ब 


१. जथो बै विद्या ऋचो यजू पि सामानि | इयमेबर्चो स्थां ह्चति। योऽति स बागेबर्चा वाचा 
हावति। थोऽचत्ि सोऽन्तरिक्षमेन यजू षि। द्यौः सामानि। सेषा त्रथी बिद्या सौम्येञ्च्वरे 


प्रयुज्यते ॥ १॥..........-. तद्वा एतदू सइस्र' वाचः प्रजातम्‌ । द्वे इन्द्रस्तृतीयं बिष्णुः । ऋचश्च 
सामानि चेन्द्रो यजू षि विष्छुः ॥ ३॥ इत्यादि । 

तक पहुँचता है । वहाँतक पृथ्वी का दर्शन हो सकता है। यदि सूर्यमण्डल पर स्थित होकर 
कोई पृथ्वी को देखे तो, एक छोटे-से बिन्दु के रूप में यह दिखाई देगी, उससे आगे न दिखाई 
पड़ेगी । सूर्यमण्डल का साम, बृहत्साम कहलाता है, वह बहुत बड़ा है, पृथ्वी का साम 
उसके पेट के अन्दर आ जाता है। अस्तु; इस प्रकार से पृथिवी-मण्डल को लक्ष्य रखकर 
वेदों का यदि विचार करे, तो पृथिवी ऋक्‌ है ओर यलोक, जो सूर्यमण्डल का स्थान है, 
वह साम है। मध्य में जहाँ पृथिवी का रस-रूप प्राण फैला हुआ है, बह अन्तरिक्ष, यजुः 
नाम से कहा गया है। इस व्याप्ति को सहन और साहस्री के नाम से ही श्रृति में कहा 
जाता है, तो यह एूर्वोक्त पृथिवी से द्युलोक तक पृथिवी के देवता अग्नि की एक साहखी हुई । 
इसी प्रकार, अन्तरिक्ष के देवता इन्द्र वा विद्यात्‌ को भी व्याप्ति होकर साहस्री बनती है 
और आदित्य-मण्डल के प्राण 'विष्ण्‌'-प्राण की भो साहस्री होतो है। इसके अनन्तर जो 
वाकू, प्राण और मन-रूप वेद हमने अभी बताये हैं, उनकी दृष्टि से उक्त श्रृति में कहा 
गया है कि ऋक्‌ और साम वाक्‌-रूप होने से इन्द्र हैं-वाक ऐन्द्री ही कही जाती है। इन्द्र 
उसका अधिष्ठाता है और यजु: विष्णु है, वह मन है। अन्त्र श्रुतियों में ऋक्‌ को वाक, 
प्राण को यजु: और मन को साम कहा है। किन्तु, यहाँ यह आशय रखा गया है कि प्राण 
और वाक्‌, एक ही खूप हैं, प्राण ही चयन के द्वारा वाक्‌-रूप में परिणत होता है । प्राण 
इन्द्र है, यह आगे ऋषि-विवे चन में स्पष्ट किया जायगा । ऋक्‌ और साम, पूर्वोक्त रीति से 
प्राण से संकलित वाक-रूप हैं। अतः, दोनों को यहां वाक्‌-रूप और इन्द्र रूप बताते हुए, 
प्राणाधिष्ठित वाक्‌ का ही रूप बताया गया है। मन, इन दोनों का जनक, मुख्य तत्त्व है, 
यह आगे अव्ययपुरुष के विवरण में स्पष्ट होगा । मुख्य तत्त्व सूर्य-मण्डल और सोर-प्राणों में ही 
प्रादुभू है । इसलिए, उसे मुख्य आदित्य-प्राण के वाचक विष्णु शब्द से कहा गया। वस्तुतः, 
ये तीनों ही वेद सदा मे सम्मिलित रहते हैं और सभी पदार्थ इन तीनों से ही उत्पन्न हैं । 
इसीलिए, किसी को एक स्थान में किसी वेद का रूप और दूसरे स्थान में अन्य वेद का रूप 
- बताने में कोई विरोध नहीं होता । हमारी त्रिलोकी के तीन देवता अग्नि, वायु और सूर्य को 
भी कई श्रृतियों में ऋक, यजुः और साम के रूप में बताया है। अग्नि | ऋक्‌ है, वायु यजु: है 
और आदित्य साम है। कई श्रृतियों में इन तीनों देवताओं से तीनों वेदों की उत्पत्ति भी 
बताई जाती है, जिसका स्पष्टीकरण आगे वेद-प्रादुर्भाव के निरूपण में किया जायगा। इस 
तरह वाक्‌ शब्द से ओर ऋक्‌, यजु:, साम शब्दों से अनेक वैज्ञानिक अर्थ श्रृतियों में प्राप्त 
होते हैं । 
यहाँ बहुत-से विद्वान्‌ सज्जनों को शंका होगी कि आरम्भ से यहाँ तीन ही वेदों का 
विवरण क्यों ? इस प्रसंग में चौथा अथववेद क्यों नहीं आया ? इसका उत्तर यही है कि 
वैज्ञानिक परिभाषा में ये तीनों वेद अग्नि-रूप हैं, और अथर्व॑वेद आप्‌-छूप ओर सोभप्रधान है, 
जिसका विवरण आगे सृष्टि-प्रक्रिया में ही करेंगे । ता 
यह मूलतत्त्व रूप वैज्ञानिक वेदों का संक्षिप्त विवरण हुआ । इन सब वेदों का 
निरूपण जिन ग्रन्थों और पुस्तकों में है, वे ही हमारी आये जाति के सर्वेस्व, सवंभान्य 

ग्रन्थ-रूप वेद हैं। उन वेदों का प्रादुर्भाव किस प्रकार हुआ, इसमें भी बड़ा मतभेद सुनकर 
विचारक विद्वान्‌ बड़ी शन्ति में पड़ जाते हैं, इसलिए उनके प्रादुर्भाव का भी यहाँ निरूपण 
कर देना प्रसंगप्राप्त है । 


वेद-प्रादुर्माव के विभिन्न मत श्रोर उनका समन्वय 


यह शब्दप्रमाण-रुष स्वतःप्रमाण वेद-ग्रन्थ सभी ज्ञान-विज्ञानों का भाण्डार है, यह 
आयं जाति का सुदृढ विश्वास है। यह ग्रन्थ-रूप वेद मनुष्य-जाति को किस प्रकार मिला, 
इसपर शिष्ट-सम्प्रदाय में तीन प्रकार के सिद्धान्त प्रचलित हैं, जिनका विवरण प्राचीन 
भिन्न-भिन्न ग्रन्थों में मिलता है । 

१. वेद किसी के बनाये हुए नहीं, स्वतः आविभू त हैं, अतः अपौरुषेय हैं । 

२. वेद ईश्वर-कृत हैं । ईश्वर-रूप ही हैं, ऐसा निद्धान्त भी इसी के अन्तर्गत है । 


३. ईश्वर के अनुग्रह से जिन परोक्ष विषयों का ज्ञान प्राप्त कर महृषियों ने अपने 
शब्दों में प्रकट किया, वे ही वेद हैं । (ब्रह्मा को प्रथमतः प्राप्त हुए; वा अग्नि, 
वायु, सूर्यं को प्राप्त हुए, उन्होंने प्रचार किया-ये मत भी इसी शाखा में 
अन्तरनिहित होते हैं ) । 


इन तीनों मतों की अवान्तर शाखाएं बहुत हैं, जिनकी संख्या ४० से ऊपर है। 
वेद को न माननेवाले सम्प्रदायो के ऐसे मत भी हैं, जो वेद को निर्दय पुरुषों, धूत्तों के बनाये 
मानते हैं। और, कुछ एक पाश्चात्य विद्वान्‌ वेदों को प्रारम्भिक सम्यता-काल के अपरिपक्व 
ज्ञान के फलभूत कहते हैं, किन्तु उन सबकी विस्तृत समालोचना यहाँ नहीं की जायगी । 


केवल शिष्ट-परिगृहीत पूर्वोक्त तीन सिद्धान्तों पर ही विवेचन किया जायगा । विवेचन से ही 
विरुद्ध मतों की आलोचना हो जायगी । 


पहला सिद्धान्त मीमांसा के आचार्य जैमिनि ने प्रकट किया है, और भाष्यकार 


शबरस्वामी, वात्तिककार कुमारिलभट्ट आदि ने इसका तिस्तृत विवेचन किया है। इनकी 
प्रधान युक्तियाँ निम्नांकित हैं : 


(क) मनुष्य जिन स्वर्ग, देवता आदि को प्रत्यक्ष नहीं देख सकता, अथवा किस कमं के 
द्वारा आत्मा में किस प्रकार का अपूर्व वा संस्कार उत्पन्न होता है, यह नहीं जान सकता । 
इन्हीं सब स्वर्गे, अपूर्व, देवता आदि का विवरण वेदों में प्राप्त होता है । विना ज्ञान के 
शब्द-प्रयोग हो नहीं सकता । इसलिए, यह प्रश्‍न उपस्थित होता है कि वेद शब्दों के 
प्रयोक्ता को इन परोक्ष वस्तुओं का ज्ञान कैसे प्राप्त हुआ ? कदाचित्‌ यह उत्तर दिया 
जाय कि “ज्ञान किसी को था ही नहीं, विना ज्ञान के ही आडम्बर से पर-वंचना के लिए 
ऐसे शब्द गढ़ दिये गये', तो यह उत्तर ठीक नहीं; क्योंकि एक तो वेदों की दाब्द-रचना 
सुव्यवस्थित है, प्रमाण-शब्दों में जिस प्रकार कार्य-कारण-भाव का विवरण होना चाहिए, 


४६ वैदिक विज्ञान और भारतीय संस्कृति 


और साध्य, साधन, इतिकत्तेव्यता-रूप तीन अंशों की परिपूत्ति जिस प्रकार से विद्वानों में 
होनी चाहिए, उसी प्रकार की वेदों में देखी जाती है। अतः, उन्हें वंचक अल्पज्ञो की कृति 
नहीं कहा जा सकता। दूसरे जो लाभ प्रत्यक्षसिद्ध हैं; जैसे वृष्टि, आरोग्य-प्राप्ति आदि । 
इनके जो उपाय वेदे में बताये गये हैं, उनका फल प्रत्यक्ष देखा जाता है। तब उन्हे 
अप्रामाणिक कैसे कहा जाय । इससे यह भी सिद्ध हो जाता है कि जिन स्वग, अपूर्व, देवता 
आदि का वर्णन वेदों में है, वह प्रामाणिक ही है । स्मरण रहे कि मीमांसा के मत में जबतक 
अप्रामाण्य का कोई कारण न बताया जाय, जबतक ज्ञान को प्रमाण ही माना जाता है। 
प्रामाण्य स्वतःसिद्ध है और अप्रामाण्य किसी कारण से आता है, इसलिए जब अप्रामाण्य 
मानने का कोई कारण नहीं, तब वेद में प्रामाण्य ही सिद्ध रहेगा। ऐसी स्थिति में उसके 
वक्ता को स्वगे, अपूर्व, देवता आदि का ज्ञान कैसे हुआ-यह प्रश्न शेष रह जाता है। 
प्रमाणान्तर से इन वस्तुओं का ज्ञान होना सम्भव नहीं, कदाचित्‌ यह कल्पना की जाय कि 
स्वर्गे, अपूर्व, देवता आदि का ज्ञान सामान्य मनुष्यों को नहीं होता, किन्तु उच्च श्रेणी के 
योग, तप आदि से सम्पन्न ऋषि-मुनि आदि इन सूक्ष्म तत्वों का भी अपनी बुद्धि के सामथ्यं से 
ज्ञान प्राप्त कर लेते हैं और वेद-शास्त्र द्वारा दूसरों को उपदेश देते हैं। यह कल्पना भी ठीक 
नहीं उतरती; क्योंकि वहाँ भी प्रश्‍न होगा कि योग, यज्ञ, तप आदि करने की प्रेरणा ही 
उन्हें कहाँ से मिली ? योगादि का ज्ञान वेद से ही माना जाता है और वेद को इनके 
आधार पर उत्पन्न मान लिया जायगा, तो स्पष्ट अन्योन्याश्रय-दोष हो जायगा । विना योग, 
तप आदि के वेद का निर्माण नहीं हो सकता ओर विना वेद के यज्ञ, तप आदि जाने नहीं जा 
सकते, इस अन्योन्याश्रय से उद्धार पाने का कोई उपाय नहीं । इसलिए, अगत्या वेद को 
अकत्त्‌ क ही मानना पड़ता है, अर्थात्‌ उनका बनानेवाला कोई नहीं, वह स्वतः प्रादुभू त है । 

(ख) दूसरी युक्ति अकत्तुक माननेवालों की यह है कि जो वस्तु जिसकी बनाई 
होती है, उसके साथ उसके कर्त्ता का स्मरण किसी-न-किसी रूप में हो ही जाया करता है, 
किन्तु वेद के कर्ता का स्मरण अश्रान्त रूप में आजतक किसी को नहीं हुआ । इससे भी 
यही सिद्ध होता है कि इनका कर्ता कोई है ही नहीं) यदि होता, तो उसका अवश्य 
स्मरण होता । कदाचित्‌ यह कहा जाय कि बहुत-से पुराने गृह, कूप, आराम आदि ऐसे 
मिलते हैं, जिनके बनानेवाले की स्मृति आज किसी को नहीं, किन्तु फिर भी वे अक्कत्रिम तो 
नहीं माने जा सकते । इसी प्रकार, शब्द-समूह-रूप वेद को भी अकृत्रिम कैसे कहा जाय ? 
तो इसका यही उत्तर है कि जीणं कूप, आराम आदि के कर्ता का किसी-न-किसी रूप में 
किसी-न>किसी को अवश्य स्मरण रहता ही है । किन्तु, वेद के कर्ता का स्मरण तो किसी को 
भी हुआ हो, ऐसा पता नहीं लगता । जिन विद्वानों ने प्रतिपक्ष रूप में खड़े होकर भी इस 
बात का प्रयत्न किया कि हम कर्ता का पता लगायेंगे ही, वे भी निश्चित रूप से किसी 
निर्णय पर पहुँचने में असफल ही रहे । जब कोई पता लगा ही नहीं सकता, तो स्पष्ट ही 
मानना पड़ेगा कि वेद का कर्ता कोई है ही नहीं । 

मन्त्रों के साथ जिन ऋषियों का उल्लेख मिलता है, वे ही उनके कर्त्ता हैं, यह्‌ 
मानना तो नितान्त ही भूल है। वे तो प्रवचनकर्ता हैं, अर्थात्‌ जिन्होंने मन्त्रों का प्रचार 

किया या इनके अनुष्ठान से ओर इनकी बताई हुई विद्याओं भोर विधियों से लाभ उठाया, 
उन्हीं के नाम मन्त्रों के साथ प्रतिष्ठित रखे गये हैं वे कर्त्ता नहीं हो सकते । 

(ग) कुछ विद्वान्‌ यह भी युक्ति देते हैँ कि केवल स्वर्ग, अपूर्व, देवता आदि का ही 
ज्ञान अनुपपन्न नहीं, सृष्टि के आरम्भ में मकान बनाना, खेती करना आदि विभिन्न व्यावहारिक 
ज्ञान भी मनुष्यों को सर्वप्रथम कंसे हुआ ? जब मनुष्यों की यह प्रकृति देखी जाती है 
कि उन्हें विना सिखाये नई बात स्वतः नहीं आती । दिक्षा प्राप्त कर लेने पर वे भले ही 
देखी हुई बातों के आधार पर नई-नई खोज कर सके, किन्तु कुछ भी जिन्होंने नहीं सीखा है, 
चे स्वयं कोई खोज कर डाले, यह असम्भव है। कई विद्वानों ने अनुभव के आघार पर लिखा है 
कि कुछ छोटे बालकों को भेडिये उठा ले गये, बहुत समय बाद उनका पता चला और 
उन्हें लाया गया, तो वे किसी भी प्रकार की मानवीय चेष्टा में असमर्थ पाये गये। वे न बोल 
सकते थे और न कोई मानवोचित व्यवहार ही कर सकते थे । इससे स्पष्ट ही ज्ञात होता है 
कि मनुष्य सीखने पर ही कुछ कर सकता है । इसलिए, आरम्भ में वेद के द्वारा ही उन्हें यह 
सारा व्यावहारिक ज्ञान प्राप्त हुआ, अतः वे वेद किसी मनुष्य के बनाये नहीं हो सकते । 

इस सिद्धान्त पर एक बहुत बड़ा प्रश्‍न यह उठता है कि वेद शब्दसमूह-रूप हैं और 
शब्द का उत्पादन कण्ठ, तालु आदि शरीरावयवों की सहायता से होता है, तो जब एक भी 
शब्द अकृत्रिम उत्पन्न नहीं हो सकता, तब शब्दसमूह-रूप वेद को अकृत्रिम कैसे मान लिया 
जाय ? इसका उत्तर मीमांसक देते हैं कि शब्द उत्पन्न नहीं होता, वह नित्य है । वत्तंमान में 
जिन कारणों को हम शब्द का उत्पादक समझते हैं, वे उत्पादक नहीं, अभिव्यंजक-मात्र हूँ । 
उच्चारण से नित्य शब्द की अभिव्यक्ति-मात्र होती है, इसलिए तो भिन्न-भिन्न मनुष्यों द्वारा 
उच्चरित क, ग आदि वणो में प्रत्यभिज्ञा हो जाती है कि यह वही ककार, गकार हैं आदि । 
यदि उच्चारण से शब्द उत्पन्न होता, तो भिन्न-भिन्न पुरुषों द्वारा उच्चरित वर्ण भिन्न-भिन्न 
होते और उनमें वही ककार है, इत्यादि प्रत्यभिज्ञा नहीं हो सकती थी । और, उच्चारण- 
काल में ही वर्ण उत्पन्न होते और उत्पन्न होते ही नष्ट हो जाते, तो उनका समुदाय भी नहीं बन 
सकता था । फिर, वर्णसमुदाय-रूप पद ओर पदसमुदाय-रूप वाक्य कहाँ से बनते ? पद-वाक्यों 
से अर्थ-प्रतीति होकर जो व्यवहार चलता है, वह कैसे चलता ? इसलिए, वर्णो को नित्य ही 
मानना पड़ेगा। उनका समुदाय भिन्न-भिन्न प्राकृतिक सामग्री से हो गया है । वर्णसमुदाय- 
रूप ही वेद हैं, इसलिए उनकी अकृत्रिमता में कोई बाधा नहों आती । 

यह भी स्मरण रहे कि मीमांसकों के सिद्धान्त में दृश्य जगत्‌ की सृष्टि और प्रलय 
मानने में कोई भी प्रमाण नहीं है। वे मानते हैं--'न कदाचिदनीदुशं जगत्‌', अर्थात्‌ जगत्‌ 
सदा इसी रूप में चल रहा है । इससे भिन्न अवस्था में कभी था, ऐसा मानने का कोई प्रमाण 
नहीं है। उपनिषदादि के सृष्टि-प्रलय-प्रतिपादक वाक्य अर्थवादमात्र हैं। वे विधियों की 
स्तुतिमात्र करते हैं, स्वार्थ में उनका कोई तात्पर्य नहीं है। इसलिए, जैसे सब जगत्‌ 
अनादि काल से इसी रूप में चला आ रहा है, उसी प्रकार वेद भी अनादि काल से चले आ 
रहे हैं, ऐसा मानने में कोई आपत्ति नहीं। इस सिद्धान्त का पुष्टीकरण श्रुति-स्मृति-पुराण आदि 
से भी होता है । " 

यथा प्रदीष्तात्‌ पावकाद्‌ विस्फुलिद्धा व्युरुचरन्ति, एवं वा अरे अस्य महतो भुतस्य 
निःशवसितमेतद्‌ यद्‌ ऋग्वेदो यजुर्वेदः सामवेदोऽथर्वाङ्भिरस इति । 

(श० ब्रा०, काण्ड १४, बृहृदारण्यकोपनिषद्‌) 

` इसका अभिप्राय यह है कि जैसे प्रज्वलित पावक से छोटे-छोटे अग्निकण निकलते हैं, 

उमी प्रकार महाभूत परमात्मा के निःश्‍वास-रूप से ऋग्वेद, यजुर्वेद, सामवेद और अथर्वाङ्गिरस्‌ 

वेद आदि प्रकट होते हैं । इससे स्पष्ट हो जाता कि जैसे नि.श्वासादि में मनुष्य का स्वातन्त्र्य 

नहीं है, वह इच्छापुर्वक श्वास-प्रश्वास नहीं चलाता, भ्रत्युत प्रकृति के नियमानुसार शवास- 

प्रशवासादि उससे प्रकट होते हैं, वैसे वेद-निर्माण में भी ईश्वर की स्वतन्त्रता नहीं है, वह 

उन्हें इच्छापूर्वंक नहीं बनाता, किन्तु नित्य वेद उसमे प्रकटमात्र हो जाते हैं। “नित्या 

वागुत्सृष्टा स्वयम्भुवा’, इस श्रृति में भी यही आशय प्रकट किया गया है कि नित्य वाणी-रूप 
वेदों को स्वयम्भू ईश्वर ने प्रकाशित कर दिया । | 


यदि वे प्रजापते: परमस्ति वागेव तद्‌ । 
(श० प०, ५।१।३।११) 
अर्थात्‌, प्रजापति से भी पर कोई वस्तु है, तो वह वाक्‌ ही है। इत्यादि श्रृतियों में 
' बेद-रूंप वाक्‌ की अनादिता ओर नित्यता शतशः उद्घोषित हुई है । 


अनादिनिधना नित्या वागुत्सृष्टा स्वयम्भुवा । 
आदो वेदमयी नित्या यतः सर्वाः प्रवृत्तयः ॥ 
अर्थात्‌, जिसका न आदि है, न अन्त, ऐसी नित्य वेदमयी वाणी को स्वयम्भू ब्रह्मा ने 
प्रकाशित किया । उससे ही संसार के सब व्यवहार प्रारम्भ हुए । 


सर्वेषां तु स नामानि कर्माणि च पृथक्‌ पृथक्‌। 
वेद शब्देस्य एवादौ पृथक्संस्थाइच निर्ममे ।। 


अर्थात्‌, प्रजापति ने सब जाति-व्यक्तियों के नाम ओर कर्म एवं सब प्रकार की 
संस्थाएं वेद शब्दों से ही बनाई । 


इन सब स्मृतियों से भी वेद की अनादिता और नित्यता स्पष्ट सिद्ध हो जाती है 
ओर इससे वेद अनादि और अपौरुषेय ही ठहरते हैं । | 


दूसरा सिद्धान्त न्याय-वैशेषिक-दर्शनों के ग्रन्थों में मिलता है । उनका कहना है कि 
पूर्वोक्त सिद्धान्त के अनुसार वेद किसौ मनुष्य ने नहीं बनाये और वे अनादि हैं, उनसे ही सब 
प्रकार की प्रवृत्ति चली है, यह तो ठीक है । किन्तु, शब्द को नित्य नहीं माना जा सकता, 
और छाब्दों का समूह तो सुतरां कभी नित्य नहीं हो संकता। शब्दों की उत्पत्ति वागिन्द्रिय 
द्वारा होती है, यह हम प्रत्यक्ष देखते हैं, तब उसे नित्य कैसे मान लिया जाय ? और, प्रत्येक 
ग्रन्थ किसी रचयिता के द्वारा ही रचा जाता है, तब वेद-रूप ग्रन्थ अकस्मात्‌ प्रादुभू त 
हो गया, यह कैसे मान लें । सृष्टि-प्रलय-व्यवस्था भी अनुमान गौर शब्द दोनों प्रमाणों से 

सिद्ध है, फिर उसका अपलाप कैसे किया जा सकता है, जबकि जगत्‌ प्रत्यक्ष ही परिवत्तेन- 
शील दिखाई देता है, तब “न कदाचिदनीदृशं जगत्‌' यह सिद्धान्त ठहर ही कंसे सकता है। 
तब एक बार प्रलय होने पर फिर वेद प्रकट होंगे, तो उनका कोई कारण तो अवश्य ही 
मानना पड़ेगा । इसलिए, यह सिद्धान्त युक्ति-युक्त है कि जैसे जगन्नियन्ता परमात्मा ने सब 
जगत्‌ को बनाया, वैसे ही सब वेदों का निर्माण किया, और उनके द्वारा ही सब जगत्‌ को 
शिक्षा दी । वेदों की वाक्य-रचना स्पष्ट ही बुद्विपूर्वंक की हुई प्रतीत होती है।. इसलिए, 
किसी बुद्धिमान्‌ को उनका कारण भी मानना ही पड़ेगा । वह सर्वंबुद्धिनिधान परमेश्वर ही 
उनका कारण हो सकता है । सब श्रृति, स्मृति, पुराण आदि भी इसी का प्रतिपादन करते हैं । 
पूर्व में जो प्रमाण दिये गये हैं, उनमें भी स्वयम्भू परमात्मा के द्वारा ही वेदों का प्रकट होना 
बताया गया है । निःश्वास-रूप कहने का या परमात्मा के द्वारा निमित न कहकर उत्सृष्ट 
(प्रकट किये गये) कहने का अभिप्राय यही है कि प्रतिकल्प में जब-जब सृष्टि होती है, तब-तब 
ये वेद इसी रूप में परमात्मा द्वारा बनाये जाते हैं। अनादि परम्परा-प्राप्त होने के कारण 
और कोई परिवत्तन किये जाने के कारण इनमें स्वतन्त्र रूप से बनाये जाने का व्यवहार नहीं 
किया जाता , प्रत्युत इन्हें नित्य ही माना जाता है। यह नित्य शब्द लाक्षणिक है। 


नित्यता दो प्रकार की होती है : (१) कूटस्थ नित्यता ओर (२) प्रवाइ-नित्यता । 
आकाश, काल आदि जो सदा एकरूप रहते हैं, जिनमें कोई परिवर्तेन नहीं होता और 
निरवयव हैं, प्रलय में भी प्रलीन नहीं होते, वे कूटस्थ नित्य कहे जाते हैं। ओर, जो परिवत्तेन- 
शील होने पर भी नित्य बने रहते हैं, वे प्रवाह-नित्य हैं । जैसे : जल का प्रवाह गंगा आदि 
नदियों में सदा रहता है, किन्तु जो जल एक क्षण पूर्व था, वह दूसरे क्षण में नहीं रहता । 
इसी प्रकार, वेद के शब्द एक नहीं रहते, अर्थात्‌ जो पहले थे, वे ही अब नहीं हैं। उनके 
सदृश ही दूसरे शब्द उत्पन्न होते रहते हैं॥ उनका प्रवाह अविच्छिन्न रहता है । मन्त्र-भाग में 
तो स्पष्ट ही वेदों की उत्पत्ति ईश्वर से श्रृत है: 
तस्माचज्ञात्सर्वहुतः ऋचः सामानि जक्षिरे। 
छन्दांसि जज्गिरे तस्माचजुः तस्मादजायत ॥ 
(यजुः, ३१।७; ऋ०, १०।९०।९; अथ०, १९।६।१३) 
अर्थात्‌, सबके द्वारा पूजनीय और यजनीय परमात्मा से ऋक्‌, यजु, साम और छन्द, 
अर्थात्‌ अथवंवेद प्रकट हुए । 
स्मृति-पुराणादि में भी ईदवर के एकरूप ब्रह्मा के मुखों से वेदों का उत्पन्न होना 
कहा गया है । 
दूसरी बात यह भी है कि प्रामाण्य स्वत:सिद्ध नहीं होता; अपितु कारण में गुण होने 
के कारण प्रमाण में प्रामाण्य आता है । शब्द में वक्ता यदि आप्त हो, तो प्रामाण्य माना 


जाता है। ऐसी स्थिति में यदि वेद का कोई वक्ता न हो, तो उसमें प्रामाण्य कैसे माना 
जा सकेगा । ईश्वर को वक्ता मान लेने पर वेदों के प्रामाण्य में कोई सन्देह नहीं उठ सकता; 

क्योंकि वह परम आप्त है । अतः, वेदों को ईश्वर-कृत मानना ही उत्तम सिद्धान्त है। वेद 
अनन्त ज्ञान-रूप है और ईश्वर का ज्ञान भी अनन्त माना जाता है। अतः, कई जगह वेदको 
ईश्वर का रूप भी बताया गया है । ज्ञानरूपता से ही इसकी उपपत्ति समझनी चाहिए । 
उत्तरमीमांसा (वेदान्त) में भी इसीसे मिलता-जुलता सिद्धान्त प्राप्त होता है । वहाँ आकाश, 
काल, आदि कोई भी पदार्थ सबंथा नित्य नहीं माना जाता । पूण रूप से नित्य तो एक 
परब्रह्म ही है। आकाशादि सृष्टि में. उत्पन्न होते हैं और प्रलय में विलीन हो जाते हैं। 
इसी प्रकार की नित्यता वे शब्दों में भी मानते हैं। और, ऐसा ही नित्य वेदों को भी 
कहते हैं । 

ह इस सिद्धान्त पर यह प्रश्न उठता है कि, ईश्वर भी तो निराकार है, फिर कण्ठ, 
तालु आदि के अभिघात से उत्पन्न होनेवाले शब्द-रूप वेद उसने कैसे प्रकट किये, शब्दों का 
उत्पादन निराकार के द्वारा केसे हुआ ? और, उनका प्रसार किस रूप में हुआ ? इसका 
उत्तर पुराणों और आगम-शास्त्रों में इस रूप में दिया जाता है कि वाक चार प्रकार की है 
परा, पश्यन्ती, मध्यमा और वैखरी । इनमें से परा तो आत्मा की मुख्य शक्ति-रूप ही है। 
उसका कोई स्वरूप निश्चत नहीं किया जा सकता । पश्यन्ती वह वाक है, जिसमें शब्द और 
अर्थ दोनों एक रूप में रहते हैं, दोनों का विभाग नहीं होता । इसे केवल प्रकाश-रूप कहकर 
शास्त्रों में वणेन किया गया है । मध्यमा में शब्द और अर्थ का विभाग तो हो जाता है, किन्तु 
शब्द मन-ही-मन में मंडराते रहते हैं, कण्ठ, तालु आदि का कोई व्यापार उनमें नहीं होता 
और न उन शब्दों को कोई सुन सकता है । इसे लोक में मन से बात करना कहते हैं। चौथी 
वाक्‌ वैखरी है । यह दो भागों में विभक्त है: एक उपांशु-भाषण, अर्थात्‌ काना-फूसी और 
दूसरा उच्चैःस्वर का भाषण, जिसे सब सुन सकें । परा, पश्यन्ती, मध्यमा का कण्ठ, तालु 
आदि व्यापार से कोई सम्बन्ध नहीं । केवल वैखरी में ही कण्ठ, तालु आदि व्यापार की 
आवश्यकता होती है। परा, पञ्यन्ती में तो पुरुष का भी कोई स्वातन्त्र्य नहीं है। वे तो 
निविकल्प और सविकल्प ज्ञान-रूप होने के कारण स्वतःसिद्ध हैं। ज्ञान का स्वरूप मनुष्य के 
बनाने से नहीं बनता । वह तो नित्य वस्तु है, जो प्रमाणों के आधार पर आविभू त होता है। 
इसी मुख्य नित्य ज्ञान को वेदान्त-दर्शन में ब्रह्मऱ-रूप ही माना गया है, और मनोवृत्ति-रूप 
ज्ञान प्रमाणों के आधार पर संगठित होता है। पश्यन्ती में भी शब्द और अर्थ का 
विभाग नहीं हो पाता। मध्यमा में शब्द-अर्थं का विभाग होने पर वहाँ पुरुष का 
स्वातन्त्र्य होता है कि वह जैसे चाहे, वैसे शब्दों का संगठन कर लेता है और वैखरी द्वारा 

उन्हें प्रकट करता है । ऐसी स्थिति में भी ऋषि-महषियों की पझ्यन्ती या मध्यमा वाणी 
में परमात्मा ने वेदों को प्रकट कर दिया, और उन्होंने वंखरी द्वारा शिष्य-प्रशिष्यों में 
उनका प्रचार किया, ऐसा मानने में कोई आपत्ति नहीं आती । पुराणों में भी इतनी विशेषता 
और भी मिलती है कि परमात्मा ने पहले जगन्निर्माता ब्रह्मा की बृद्धि में वेदों को प्रकट 
किया, और ब्रह्मा के द्वारा ऋषि-महषियों को उनकी शिक्षा मिली । श्रीमद्भागवत में 
मंगलाचरण में ही यह स्पष्ट कहा गया है कि 'तेन ब्रह्म हृदा य॒ आदिकवये”, अर्थात्‌ जिस 
परमात्मा ने हृदयस्थ बुद्धि के द्वारा आदिकवि ब्रह्मा को वेद-विस्तार दिया! आमे भी 

लिखा है--'प्रचोदिता येन पुरा सरस्वती वितन्वता$जस्य सतीं स्मृति हृदि', अर्थात्‌ जिस 
भगवान्‌ की प्रेरणा से अज ब्रह्मा को वेदों की स्मृति-रूप सरस्वती प्राप्त हुई । इसी प्रकार से 
अन्यान्य पुराणों में भी कई स्थानों पर वर्णन आता है । 

इसपर अनेक विवेचक विद्वानों का तीसरा पक्ष उपस्थित होता है कि ब्रह्मा भी तो 
कीई शरीरधारी पुरुष नहीं, वह परमात्मा का ही एक सृष्टिकारक रूप है, और उसके 
चतुमु ख आकार आदि का वर्णन तो एक वैज्ञानिक आधार पर कल्पना-मात्र है। तब वैखरी 
वाक्‌ द्वारा ब्रह्मा से भी शब्दराशिरूप वेद प्रकट नहीं हो सकते । यदि ब्रह्मा को साकार भी 
मान लिया जाय, तो वह सृष्टि करता हुआ मनुष्यों को पढ़ाता भी रहा-यह बात समझ में 
नहीं आती । इसके अतिरिक्त, एक ही मन्त्र भिन्न-भिन्न वेदों वा एक ही वेद में बार-बार क्‍यों 
आया ? शाखा-भेद में मन्त्रों का पाठ-भेद क्यों हुआ, और एक शाखा के पाठ की दूसरी 
शाखा में निन्दा क्यों की गई? जैसा कि तैत्तिरीय शाखा में यजुर्वेद के प्रथम मन्त्र का 
“इषे त्वोर्जे त्वा वायवःस्थोपायवःस्य' पाठ है, और मध्यन्दिनी शाखा के शतपथब्राह्मण में 
“उपायवःस्थ' बोलने की निन्दा की गई है । इन सब बातों की उपपत्ति ईइवर-कृत मानने में 
बैठती नहीं, इसलिए ब्रह्मा ने भी ऋषि-महषियों की पश्यन्ती वा मध्यमा वाक में वेदों को 
प्रकट किया, ओर वैखरी वाक्‌ में तो वेद प्रथमतः उन्हीं ऋषि-महषियों द्वारा प्रकट किये 
गये, जिनका नाम उन-उन मन्त्रों के साथ लिया जाता है, मोर जिस स्मरण का आधार 
बैदिकों की परम्परा एवं सर्वानुक्रमणी-सूत्र आदि हैं। अतः, सामान्य जनता तो केवल 
वैखरी वाक्‌ को ही वेद समझती है, वा कहती है, उसकी दृष्टि में तो वेद के कर्ता वे ही 
ऋषि-महषि सिद्ध होते हैं, जिनके नाम मन्त्रों या ब्राह्मणों के साथ लगे हुए हैं। उन्हें 
ज्ञान अवश्य परमात्मा की कृपा से प्राप्त हुआ, इसमें सन्देह नहीं । इसी अभिप्राय से स्थान* 
स्थान पर ऋषि-महषियों को ही वेद का कर्ता कहा गया है। 

यामृषयो मन्त्रकृतो मनीषिणः अन्वेच्छन्‌ देवास्तपसा श्रमेण । 
तां बैवीं वाचं हविषा यजामहे सानो दधातु सुकृतस्य लोके ।। 
(तै० ब्रा», २।७।७) 

यहाँ देव शब्द विद्वान्‌ का बोधक है । शतपथत्राह्मण (२।२।२।९) में स्पष्ट लिखा है 
कि देव दो प्रकार के होते हैं। जो मुख्य देव हैं, वे तो हैं ही, उनके अतिरिक्त जो वेद पढे 
हुए ओर बेद की व्याख्या करनेवाले हैं, वे विद्वान्‌ ब्राह्मण मनुष्य होने पर भी देव हैं। ये दूसरे 
प्रकार के देव ही ध्रकरणानुसार यहाँ पर ग्राह्य होंगे, तब इस श्रृति का अर्थ यों होगा : `. 

विद्वान्‌ ब्राह्मण जो मनीषी और मन्त्रकर्ता ऋषि हैं, उन्होंने अपने तप और श्रम 
से जिस दैवी वाक्‌-रूप का अन्वेषण किया, अर्थात्‌ उसे प्राप्त और प्रकट किया, उस दैवो 
वाक्‌ की हम पूजा करते हैं, वही हमें सुकृत के लोक में प्राप्त करे । 

नम ऋषिस्यो मन्त्रकृद्‌म्यो मन्त्रपतिम्यः । 
(तँ० ब्रा», ४।१।१) 

` अर्थात्‌, मन्त्रों के कर्त्ता और मन्त्रों के स्वामी ऋषियों को हम प्रणाम करते हैं। 
यहाँ मन्त्रपति शब्द से उनके प्रचारक लिये जायेंगे । इससे सिद्ध हो जाता है कि 
मन्त्रों के कर्ता भी ऋषि हैं ओर प्रचारक भी । पद से ही उन्हें प्रकरणबद्ध संहितादि रूप 
में परिणत करनेवाले भी ले लिये जायेंगे । 
इसे सवं वेदा निमिता: सकल्पा सरहस्या:। ` 
इत्यादि श्रृतियों द्वारा गोपथब्राह्मण में भी वेदों का निर्माण स्पष्ट बताया है, ओर 
अंगों के नाम भी साथ हैं, अंगों के निर्माता ऋषि हैं, इसमें तो कोई मतभेद नहीं है । अतः, 
वेदों का भी ऋषियों द्वारा निर्माण इससे सिद्ध होता है । 
अजान्‌ ह वे पुइनोंस्तपस्यमानान्‌ ब्रह्म स्वयम्भ्वम्या नषंत्‌ 
तद्‌ ऋषिणामृवित्वम्‌ ॥ 
इसका अर्थ है कि तपस्या करते हुए अजपृदिन नाम से प्रसिद्ध महापुरुषों को 
स्वयम्भू ब्रह्म प्राप्त हुआ। यही ऋषियों का ऋषित्व है। यहाँ अज शब्द का अर्थ 
माधवाचायं आदि भाष्यकारों ने यह किया है कि थे ऋषि लोग सृष्टि के आरम्भ में एक 
बार ही जन्म ग्रहण करते हैं। हम संसारी जीवों की तरह बार-बार जन्म-मरण के चक्कर 
` में नहीं पड़ते । तात्पर्यं यह कि वे ईश्वर-प्राप्त दिव्य ज्ञान के द्वारा मुक्त हो जाते हैं, बार- 
बार वेद-प्रचार के लिए आधिकारिक पुरुष बन जाते हैं। इसीलिए, बार-बार जन्म-प्रवाह 
में न पड़ने के कारण ही उन्हें 'अज' कहा गया है और ज्ञान द्वारा वे निर्मल हो गये हैं, 
यह पृश्नि शब्द का अर्थ है। पृश्नि शुक्ल का वाचक है। निर्मल का शुक्ल कहना युक्ति- 
युक्त है। अज शब्द का दूसरा अभिप्राय यह भी हो सकता है कि-- 


अजामेकां लोहितशुक्लकृष्णां बह्वीः प्रजा: सृजमानां सरूपाः । 
अजो हां को जुषमाणोऽनुशेते जहात्येनां भृ क्तसोगां अजोऽन्यः । 
(श्वेताश्वतरोपनिषद्‌) 


इस श्वेताशवर-श्रृति में प्रकृति को अजा और पुरुष को अज कहा गया है । पुरुष 
सर्वथा निलिप्त रहता है। वह प्रकृति का द्रष्टामात्र है, उसके गुणों से बद्ध नहीं। इसी 
प्रकार, वे ऋषि लोग प्रकृति के बन्धन से विमुक्त हो गये, अतः उन्हें अज कहा गया । तीसरी 
बात यह भी है कि अजपृश्नि आदि नामों से पुराणों में कुछ ऋषि प्रसिद्ध हैं, उन्हीं का यहाँ 
उल्लेख हुआ है । अस्तु; जो कुछ भी हो, इस श्रुति से इतना अवश्य सिद्ध हो जाता है कि. 
तपस्या करते हुए ऋषियों को वेद का ज्ञान मिला, और इसी कारण वे ऋषि कहलाये । 
ऋक्‌-संहिता का एक मन्त्र भी इस विषय का संकेत करता है: 
यज्ञन वाचः पदवीयमायन्‌ तामन्वविन्दन्न्‌ विष्‌ प्रविष्टाम्‌ । 
ता साभृत्या व्यदधुः पुरुत्रा तां सप्तरेमः अमि संनवन्ते ।। 
(ऋक्‌, १०।७१।३) 

इसका अर्थ है कि विदितार्थ धीर पुरुषों ने पद से प्राप्त होने योग्य वाक के मागं को 
यज्ञ से प्राप्त किया और उस बाक को अति सूक्ष्म अर्थों के जाननेवाले ऋषियों में प्रविष्ट 
पाया। तदनन्तर, उस वाक्‌ को विस्तार से संबादन कर बहुत देशों में फैलाया, अर्थात्‌ 
_बहुतों को पढ़ाया । ऐसी वाक्‌ को शब्द करते हुए सात पक्षी चारों ओर फलते हैं। यहाँ 
पक्षीवाचक 'रेभ' शब्द से गायत्री आदि सात छन्द विवक्षित हैं। इन छन्दों की पक्षिख्पता 
ब्राह्मणों में कई जगह र्वाणत हुई है। छन्दों को पक्षी क्यों कहा जाता है, यह वैज्ञानिक 
तत्त्व है। जिसका विवरण यहाँ अप्रासंगिक हो जायगा। अस्तु; प्रकृत विषय में इस 
मन्त्र से यह सिद्ध हो जाता है कि पहले ऋषियों के हृदयो में ज्ञान का प्रादुर्भाव हुआ, 
उन्होंने उसे छन्दोबद्ध किया, ओर वाक्य-रूप में मुनियों को पढ़ाया, और मुनियों ने मनुष्य में 
उसका प्रचार किया । 
यो वे ज्ातोऽनू चानः स ऋषि: । 
ह (श०प०ब्रा० ४।३।९) 
यह ब्राह्मण-श्रुति भी यही संकेत करती है कि जो ज्ञान प्राप्त करते हैं और उसका 
अनुवचन करते हैं, अर्थात्‌ औरों को पढ़ाते हैं, वे ही ऋषि कहलाते हैं । 
ये समुव्रान्षिरखनन्‌ देवास्तीकणामिरञ्िमिः । 
सु देवो अद्यतद्विद्याद्‌ यत्र निर्वेपणं दधुः ॥ 
यह मन्त्र भी इसी विषय का संकेत करता है। इसका व्याख्याण शतपथ, ७।५।२।५२ 
में किया गया है कि देव, अर्थात्‌ विद्वानों ने मन-रूप समुद्र से वाक्‌-रूप तीक्ष्ण कुदालों 
द्वारा खोदकर त्रयी विद्या-रूप वेदों को बाहर निकाला। उन ऋषियों के इस त्रयी विद्या- 
रूप दान को उन्होंने जिस ग्रन्थ में स्थापित किया, उसको भी श्रेष्ठ विद्वान्‌ ही जान सकता है। 
सर्वंसाघारण उसे अब भी नहीं पा सकते; क्योंकि यह विषय अत्यन्त गम्भीर है। 
अग्निः पुर्वे मिञ्िषिमिरोड्यो नूतनेदत । 
(ऋक्‌, १।१।२) 
यह मन्त्र ऋषियों का पूर्वापर-भाव बताता है। वह भी तभी सम्भव है, जब मनुष्य- 
रूप ऋषियों को कर्ता माना जाय । यदि किसी पुरुष का सम्बन्ध वेद-मन्त्रों से न मानें, तो 
पूर्वापरी भाव किसका ? अर्थात्‌, पूवं ऋषि कौन और अपर ऋषि कौन, इसकी कोई व्यवस्था 
नहीं लगाई जा सकती । | 
युगान्तेऽन्तहितान्‌ वेदान्‌ सेतिहासान्महर्षयः । 
लेमिरे तपसा पृवंभनुज्ञाता स्वयम्मृवा ॥ 
अर्थात्‌, युगों के अन्त में जब वेद अन्तहित, अर्थात्‌ प्रलीन हो गये, तब आगे पुनः 
युग का आरम्भ होने पर इतिहास-सहित उन वेदों को ब्रह्मा की आज्ञा से ऋषियों मे प्राप्त 
किया । इत्यादि बहुत-सी स्मृतियाँ भी ऋषियों के द्वारा ही वेदों की प्रघटना बतला रही हैं। 
सारांश यह कि लौकिक शब्दों का यह क्रम प्रसिद्ध है कि पहले वक्ता किसी लौकिक 

प्रमाण के द्वारा अर्थ का ज्ञान प्राप्त करता है और उसे दूसरों को बताने के लिए दाब्दों 
द्वारा प्रकट करता है । यह प्रक्रिया वेदों में नहीं मानी जा सकती; क्योंकि किसी भी दूसरे 
लौकिक प्रमाण से वेद-प्रतिपादित स्वगे, अपूर्व, देवता आदि का ज्ञान प्राप्त नहीं हो सकता | 
इसलिए, इस दृष्टि से तो ज्ञान-हूप वेद को अपौरुषेय, अलौकिक या ईश्बर-प्रदत्त कहा जा 
सकता है, किन्तु सृष्टि के आरम्भ में ऋषियों ने तप वा यज्ञ किया, तब उनके अन्तःकरण में 
ईश्वर ने दिव्य ज्ञान दिया, उस ईश्वर-प्राप्त दिव्य ज्ञान को अपने शब्दों द्वारा ऋषियों ने 
प्रकट किया, पढ़ाया और फैलाया । यह प्रक्रिया सब प्रमाणों से सिद्ध होती है। निरुक्तकार 
यास्क ने भी प्रथम काण्ड के प्रथमाध्याय के अन्त में इस क्रम को स्पष्ट लिखा है: 


 साक्षात्कृतधर्माण ऋषयो बमुवः । तेऽवरेभ्योऽसाक्षात्कृतषमंभ्य उपदेशेन सस्त्रान्‌ 
सम्प्राडु: । उपदेशाय ग्लायन्तोऽवरे बिल्मग्रहणाय इभं ग्रन्थं समाम्नासिषुर्वेदं च वेदाङ्कानि च ॥ 
9 (नि०, ११) 
इसका अर्थ स्पष्ट है कि आदि ऋषियों को सब जगत्‌ के वस्तु-धमों का और मनुष्य के 
कत्तव्य आदि का साक्षात्कार, अर्थात्‌ प्रत्यक्ष ज्ञान प्राप्त हुआ था । (ऐसा ज्ञान उनके तप 
आदि से प्रसन्न भगवान्‌ की कृपा का ही फल था, यह मानना ही पड़ेगा; क्योंकि किसी 
प्रमाण से ऐसा ज्ञान प्राप्त होना सम्भव नहीं । हमारे शास्त्रों में बुद्धि आदि का क्रमिक 
हास ही माना गया है। तदनुसार, जब आगे के मुनियों को वैसा तथ्य साक्षात्कार न हो 
सका, तब पूर्व ऋषियों ने उपदेश द्वारा मन्त्रों के रूप में उन्हें ज्ञान दिया, जिन्होंने साक्षात्कार 
किया, वे ऋषि कहलाये, ओर जिन्होंने पढ़कर ज्ञान प्राप्त किया, वे मुनि ।) आगे बुद्धि के 
हास के कारण जब केवल मन्त्रों के संकेत से इस प्रकार के तत्वज्ञान का धारण न रह 
सका, तब सं हिता-रूप में मन्त्रःभाग और कमे विधि-रूप में ब्राह्मण-भाग का संकलन हुआ । 
(बिल्मग्रहण का अर्थ कई प्राचीन विद्वान्‌ भेदपूवंक ग्रहण करते हैं, अर्थात्‌ भिन्न-भिन्न रूप से 
सब तत्त्वों को समझने के लिए भिन्न-भिन्न ग्रन्थों की आवश्यकता हुई । किन्तु कई प्रतिष्ठित 
बिद्ठान्‌ बिल्मग्रहण का अर्थं यही करते हैं कि वैखरी वाक्‌ के रूप में, जहाँ शब्द-अथ दोनों 
विभक्त हो चूके हैं, उस रूप में स्पष्ट ग्रहण कराने के लिए ग्रन्थों का प्रणयन हुआ। इससे 
वेरी वाक्‌ के रूपों में वेदों का प्रादुर्भाव ऋषियों के द्वारा स्पष्ट हो जाता है। ) उनके भी 
अर्थ में जब सन्देह होने लगा, तब निघण्टू-ग्रन्थ. और व्याकरण-शिक्षा आदि ग्रन्थ भी बनते 
गये । कई विद्वान्‌ यहाँ 'समाम्नासिषुः' का अथं अभ्यास करना मानते हैं, और इसका यह 
तात्पर्यं लगाते हैं कि केवल मन्त्र-संकेत से काम न चला, तब ग्रन्थों के रूप में उन अर्थो का 
अभ्यास किया गया । किन्तु, यह अर्थ पूणं रूप से यहाँ संगत नहीं प्राप्त होता; क्योंकि जब 
ग्रन्थों का संकलन ही न हुआ, तब अभ्यास कैसा ? इसलिए कोई संकलनकर्ता भी तो मानना 
ही पड़ेगा । वे ऋषि कहलाते हैं। इसके अतिरिक्त यहाँ इमं ग्रन्थ और 'वेदाङ्गानि च', 
इनका भी सम्बन्ध 'सामाम्नासिषुः' के साथ ही है, तब क्या व्याकरण, निघण्टु आदि वेदांगों 
को भौ भकते,क ही कहा जायगा ? ऐसा सम्भव नहीं है, और न किसी .ने माना है, इसलिए 
, सृष्टि-प्रलयादि व्यवस्था पर पूर्वोक्त प्रक्रिया ही सुसंगत होती है । 

पूर्वोक्त वाक्य के अतिरिक्त, निरुक्तकार' यास्क ने अन्यत्र भी कई जगह वेदों के ऋषि- 
कत्तृ त्व का संकेत किया है। जैसा कि दैवतकाण्ड के आरम्भ में ऋषि, देवता आदि की 
व्यवस्था बताते हुए स्पष्ट कहा है : । 
यत्काम क्रषियंस्या देवतायामाथ पत्य- 
मिच्छन्स्तुति प्रयुङक्त तह दतस्थ मन्त्रो भवति । 
अर्थात्‌, ऋषि के हृदय में जो कामना हो ओर उस कामना की पुत्ति जिस देवंता के 
द्वारा होना उपयुक्त समझकर वह ऋषि जिस देवता की स्तुति करता हो, वही उस मन्त्र का 
देवता कहलाता है। 
यहाँ ऋषि अपनी कामना की पूत्ति के लिए मन्त्र द्वारा देवताओं की स्तुति करता है, 
यह स्पष्ट ही कहा गया है। यह कामना पुरुषविशेष को ही हो सकती है । अपौरुषेयता वा 
ईश्वरप्रोक्तता में वह नहीं बन सकती । हाँ, किस देवता में कितनी शक्ति है, कौन किस 
कामना को पूर्णं कर सकता है, इत्यादि ज्ञान अवश्य ही उसके हृदय में ईश्वर-प्रदत्त था । 
आगे भी निरुक्तकार ने लिखा है: रे 


एवमुच्चावचेरभिप्रायैत्रट घोणां मन्त्रदृ ष्टयो मवन्ति । 


(अपने भिन्न-भिन्न अभिप्रायों के अनुसार ऋषियों को मन्त्र-दर्शन होते हैं ।) 

यहाँ भी ऋषियों के अभिप्राय का सम्बन्ध मन्त्रों से स्पष्ट बताया गया। वैश्वानर 
अग्नि किसका नाम है, इसका विवेचन करते हुए भी दँवत काण्ड के प्रथमाध्याय में 
निरुक्तकार यास्क ने लिखा है कि “उधर से सूर्य की किरणें प्रथिवी पर आती हैं और इधर से 
पृथ्वी की प्राण-रूप किरणें ऊपर को जाती हैं, इन दोनों का परस्पर सम्बन्ध देखकर ऋषि ने 
“वैश्वानरो यतते सुर्येण' ऐसा कहा है । यहाँ दोनों किरणों का सम्बन्ध देखकर शब्द-रूप में 
उसे कहना स्पष्ट ही ऋषि का कार्य बताया गया है। प्रथम काण्ड के चतुर्थ अध्याय में भी 
निरुक्तकार कहते हैं : 


त्रितं क्‌पेऽवहितमेतत्स्क्त' प्रतिमो, तत्र ब्रह्म ति- 
हासमिश्रमृडिमश्ं गाथामिश्रञच भवति । 


अर्थात्‌, त्रित ऋषि जब कूप में पड़े हुए थे, तब उनके हृदय में इस सूक्त का प्रादुर्भाव 
हुआ, इसलिए उस सूक्त के मन्त्र उस ऋषि का अपना इतिहास भी बतलाते हैं, देवताओं से 
प्रार्थना करते हैं ओर देवताओं ने पहले जिनकी रक्षा की है, वह गाथा भी कहते हैं । अब भी 
ऋषिप्रोक्तता में किसी को सन्देह रह जाय, तो मिटना कठिन ही होगा । बात स्पष्ट है कि 
ऋषियों को दिव्य ज्ञान प्राप्त हुआ, उस ज्ञान के वे द्रष्टा कहलाये, अर्थात्‌ उन्होने उस ज्ञान 
का साक्षात्कार किया । और, वैखरी वाक्‌-रूप में निबद्ध मन्त्रों की दृष्टि से वे कर्ता 
कहलाते हैं; क्योंकि शब्दानुपूर्वी का संगठन उन्होंने ही किया है । बृहद वता, सर्वौनुक्रमणी 
आदि में जो ऋषियों और देवताओं के कई इतिहास मिलले हैं, उनमें भी यही प्रक्रिया सिद्ध 

होती है। अन्यान्य दर्शनप्रवक्ता या वेदान्तप्रवक्ता मुनि या विशिष्ट बिद्वान्‌ भी इसी मागं 
का स्पष्ट उपदेश करते हैं। व्याकरण के आचार्य भगवान्‌ पाणिनि ने तद्धित-प्रकरण में दो 
अधिकार पृथक्‌-पृथक्‌ बनाये हैं । 'कते ग्रन्थे’, जिसने जिस ग्रन्थ का प्रणयन किया हो, उसके 
नाम से प्रत्यय लगाकर ग्रन्थ का नाम होता है, यह एक अधिकार है । दूसरा अधिकार पिन 
प्रोक्तम्‌ (४।३।१०१) है, इससे प्रवचनकर्ताओं के नाम से भी शास्त्रों अथवा आचार्यो के 
नाम होते हैं। इस सूत्र के भाग्य में महाभाष्यकार पतंजलि मुनि ने यह शंका की है कि 
“कृते ग्रन्थे अधिकार से ही काम चल जाय, तो फिर 'तेन प्रोक्तम्‌ अधिकार क्‍यों किया 
गया ? इसपर अवान्तर प्रश्‍न उठाया है, 'ननु चोक्तम्‌ नहि छन्दांसि क्रियन्ते नित्यानि 
छन्दांसि’, अर्थात्‌ वेद तो नित्य हैं, बनाये नहीं जाते फिर, उनके नामों का निवंचन 'कृते 
गरन्ये' अधिकार से कैसे होगा ? इस अवान्तर प्रश्‍न का उत्तर वे देते हैं--'यद्यप्यर्थों नित्य: 
यात्वसौ वर्णातुपूर्वी सा अनित्या’, अर्थात्‌ वेदों का अर्थ तो नित्य है, पर शब्द-रचना तो कृत्रिम 
ही है । यहाँ स्पष्ट ही पूर्वोक्त प्रक्रिया का अनुमोदन किया गया है। इसकी व्याख्या में 
कैयट ने स्पष्ट लिखा है कि महाप्रलय में जब वर्णो का सन्निवेश नष्ट हो जाता है, तब दूसरे 
कल्प में उत्पन्न हुए ऋषि अपने पूर्व कल्प के दृढ संस्कार से वेदार्थ का स्मरण कर शाब्द-रचना 
किया करते हैं। नागेशभट्ट ने भी उसकी व्याख्या में लिखा है कि अंशतः वेद नित्य हैं, और 
अंशतः अनित्य वा बनाये हुए भी हैं। शाखाओं के नाम प्रवचनकर्त्ताओं के नाम से हुए हैं। 
इन मीमांसकों की उक्ति का भी इसी सूत्र के भाष्य में खण्डन है कि प्रवचन तो प्रतिग्राम कठ, 
कलाप आदि शाखाओं का होता है, किन्तु उन प्रवचनकत्ताओं के नाम से इन शाखाओं के 
नाम नहीं पड़ते । इसलिए प्रथम प्रवचनकर्ता, अर्थात्‌ स्वयं बनाकर प्रकाशित करनेवाले के 
नाम से ही शाखाओं के नाम रले गये हैं। 'पुराणप्रोक्त पु ब्राह्माणकल्ेषु' (४।३।१०३ ) 
इस सूत्र में भी सूत्रकार पाणिनि ने स्पष्ट संकेत किया है कि कई ब्राह्मण प्राचीन काल से 
चले आ रहे हैं, और कई नवीन संकलित हुए हैं। इससे भी ऋषियों का निर्माता होना स्पष्ट 
सिद्ध होता है । वैशेषिक दर्शन में कणाद मुनि ने भी "बुद्धिपूर्वा वाकयकृतिर्वेदे’ लिखकर वेदों 
को रचना को बुद्धिपूवंक रचना बतलाया है। ईश्वर का नाम वेदकर्ता-रूप से उन्होंने कहीं 
नहीं लिया । इसी प्रकार, न्यायसूत्रकार गौतम ऋषि ने वेदों का प्रामाण्य समर्थन करते हुए 
लिखा है कि 'मन्त्रायुवे दप्रामाण्यवच्च तत्परामाण्यमाप्तप्रामाण्यात्‌' (न्या० २।१) ,अर्थात्‌ आप्तोक्त 
शब्द का ही प्रामाण्य माना जाता है, जैसे विष-निर्हरणादि मन्त्र और आयुर्वेद का प्रामाण्य 
उनकी फल-सिद्धि देखकर माना जाता है, फल-सिद्धि से वक्ताओं में आप्तत्व का निश्चय हो 
जाता है मौर स्थालीपुलाकन्याय से उनका सम्पूर्ण कथन प्रमाण ही मान लिया जाता है। 
इसी प्रकार वेदों का भी प्रामाण्य सिद्ध है। इसके भाष्य में वात्स्यायन ने स्पष्ट कर दिया है कि 
आयुर्वेद आदि के जो रचयिता हैं, वे ही वेदों के भी द्रष्टा हैं, इसलिए उनमें प्रामाष्य-निइचय 
होने से सम्पूर्ण वेदों का प्रामाण्य मान लिया जाता है। नित्यत्व के कारण प्रामाण्य मानने 
का भाष्यकार ने स्पष्ट खण्डन किया है कि नित्यता तो केवल इसी कारण व्यवहृत होती है 
कि भिन्न-भिन्न युगों और मन्बन्त्रों में इनका अध्ययनाध्यापन-सम्प्रदाय नहीं टूटता, इसलिए 

प्रवाह-नित्यता मान ली जाती है, इससे प्रामाण्य का कोई सम्बन्ध नहीं । प्रामाण्य तो आप्त 
प्रामाण्य से ही होता है। लौकिक वाक्यों में भी आप्त प्रामाण्य से ही वाक्यों का प्रामाष्य 
माना जाता है। 'आप्तोपदेशः शब्द: (न्या० सू०, २।१), इस सूत्र के भाष्य में भी वात्स्यायन ने 
लिखा है : 'जिसने जिस वस्तु का साक्षात्कार किया और जैसा देखा, वैसा ही उसे प्रकट किया, 
ऐसा उपदेष्टा ही आप्त है । किसी अर्थ को प्रत्यक्ष देखना ही उसकी आप्ति कहलाती है । 
उसके द्वारा प्रवृत्त होनेवाला आप्त है। यह लक्षण ऋषि, आयं और म्लेच्छ सबमें 
घटित होता है। जिन विषयों का म्लेच्छों को स्पष्ट ज्ञान है, उनमें वे भी आप्त हैं और 
भार्यो को जिन विषयों का स्पष्ट ज्ञान है, उनमें वे आप्त हैं । इस प्रकार, आप्त का लक्षण 
सबमें समान है। किन्तु, सर्वसाधारण के द्रष्टव्य जो विषय नहीं होते, अलौकिक प्रत्यक्ष से 
उनका ज्ञान प्राप्त कर उनके विषय में स्पष्ट उपदेश देना ऋषियों की विशेषता हैः। यहाँ 
लौकिक और ऋषि-वाक्यों में भेद हो जाता है, अर्थात्‌ लौकिक विषय का उपदेश देनेवाले 
आप्त होने पर भी ऋषि नहीं कहलाते, किन्तु इन्द्रियों से न जानने योग्य विषयों का 
तपः-प्रभाव से एवं ईक्वरानुग्रह से साक्षात्कार कर उनका उपदेश करनेवाले ही ऋषि 
कहलाते हैं । 


त्याय-भाष्यकार वात्स्यायन के विवरण से यह स्पष्ट हो जाता है कि द्रष्टा, आप्त 
और अमूचान झब्दों का एक ही अर्थं है, केवल इन्द्रियों से उत्पन्न होनेवाले ज्ञान को ही प्रत्यक्ष 
नहीं कहते, किन्तु बुद्धि में विलक्षण प्रकार का सामथ्यं प्राप्त कर जो परीक्षा, समीक्षा या 
अन्वीक्षा को जाती है, उसके अनन्तर होनेवासा स्पष्ट ज्ञान प्रत्यक्ष ही है । वेदान्त-दर्शन ने 
तो, इन्द्रियजन्य ज्ञान हो, अनुभवजन्य ज्ञान हो या शब्दजन्य ज्ञान हो, सबके अनन्तर जो स्पष्ट 
प्रतिभास होता है, जिसपर अन्तःकरण की दृढता हो जाती है, उसका ही निविकल्पक अवगम, 
अधिगम, प्रत्यक्ष, प्रभा आदि नामों से व्यवहार किया है । ऐसा ज्ञान अलौकिक विषयों में 
भी विक्षेष सामर्थ्यं से प्राप्त होता है और उस ज्ञात को प्राप्त करनेवाले ही ऋषि” कहे 
जाते हैं । 


आविमू तप्रकाश्ानामनमिप्लुतचेतसाम्‌ । | 
_ अतातानागतन्नान प्रत्यक्षान्न विशिष्यते ।। (हृरिः) 


अर्थात्‌, जिनके अन्तःकरण में योग-समाघि द्वारा प्रकास हो गया है, जिनके चित्त में 
भ्रम कभी आ महीं सकता, उन महापुरुषों का ज्ञान चाहे, वह भूतकाल का हो, या भविष्यत्‌- 
काल का, प्रत्यक्ष से भिन्न नहीं कहा जाता । न्यायशास्त्र में भी लौकिक और अलौकिक 
दोनों प्रकार का प्रत्यक्ष मान लिया गया है। इसी प्रत्यक्ष को दृष्टि भी कहते हैं। इसी 
आधार पर ऋषियों को द्रष्टा कहा गया है। वे अलौकिक अर्थो के द्रष्टा हैं ओर शब्दरूप 
मन्त्रों के प्रवक्ता । 


प्रथम सिद्धान्त के विवेचन में मीमांसकों की ओर से जो यह प्रश्न उठाया गया था 
कि सर्वप्रथम योग, तप ओर यज्ञादि का ज्ञान ही कैसे हुआ ? इनके अलौकिक सामथ्यं का 
न . 


भ्र्द ` वैदिक विज्ञान और भारतीय संस्कृति 


ज्ञान भी तो वेदों से ही प्राप्त होता है, जब वेद प्रकट ही न हुए, तब इनका ज्ञान कसे हो 
प्राप्त हो सकेगा । वेदों के प्रकट होने पर योय, तप आदि का ज्ञान और योग, तप, यज्ञ द्वारा 
ईर्वरानुग्रह प्राप्त कर वेदों का प्रकाश, यह तो स्पष्ट ही अन्योन्याश्रय हो गया । इसका 
समाधान अन्य आचायोँ की ओर से यही किया जाता है कि पूर्व-कल्प के दृढ संस्कार से 
प्रारम्भ के ऋषियों को तप, थोग आदि के प्रभाव का स्मरण हो आता है। इसीसे वे तप 
आदि में प्रवृत्त होते हैं। भगवान्‌ मनु ने (अध्याय १, इलोक ३० ) लिखा है : जैसे नई ऋतु 
आने पर पूर्वसिद्ध उस ऋतु के चिह्न स्वथं स्पष्ट रूप से प्रकट हो जाते हैं, वसे कल्पादि में 
उत्पन्न होनेवाले दृढ संस्कारयुक्त प्राणी भी अपने संस्कार-वश अपने-अपने कार्यो में लग 
जाते हैं। पुराणों में भी संतः प्रथम उत्पन्न हुए ऋषियों-मुनियों की, पुवंसंस्कार-वश स्वयं 
तप, योग आदि में प्रवृत्ति बताई है। सनत्कुमारो को जन्म से ही तत्त्वज्ञान प्राप्त था, यह सब 
पुराणों में वर्णन है, अजान्ह बे पृदनीन्‌ इत्यादि पूर्वोक्त श्रुति में भी जब तप के अनन्तर वेद 
का प्रादुर्भाव बताया गया है, तब वेदों के श्रद्धालु, आस्तिक पुरुषों को इसपर शंका हो ही नहीं 
सकती कि पहले तप में प्रवृत्ति कैसे हुई पुर्व॑संस्कार-वश तप में प्रवृत्ति मानी जाती है । 

सिद्ध यह हुआ कि आदि सृष्टि में उत्पन्न, तप, योग आदि में प्रवृत्त ऋषियों के अन्तः- 
करण में ईश्वरानुग्रह से सब विषयों का ज्ञान भ्रादुभूत हुआ । भौर, उसे उन्होंने शब्दों द्वारा 
प्रचारित किया । हमारे वेदान्त आदि दर्शनों में ज्ञान को नित्य माना गया है। बह आत्म- 
स्वरूप है। परमात्मा को भी सत्‌, चित्‌, आनन्द शब्द से सम्बोधित किया जाता है। वहाँ 
चित्‌ का अर्थ ज्ञान ही है। इसलिए, ज्ञान की दृष्टि से वेद सर्वथा नित्य, ईश्वर-छप और 
अपौरुषेय हैं । वे कभी उत्पन्न नहीं होते। नित्य होने पर भी अन्तःकरण की वृत्ति में ज्ञान का 
प्रादुर्भाव किसी निमित्त से ही होता है । यहाँ ईश्वर-प्र साद से वह ज्ञान प्रादुभू हुआ । इस 
दृष्टि से वेदों को ईश्वर-कृत मानना भी युत्ति-युक्त है और उस ज्ञान को इब्दों द्वारा ऋषियों ने 
प्रचारित किया, इसलिए ऋषियों को भी वेद का कर्ता माना जा सकता है। यों, इन तीनों 
सिद्धान्तों का समन्वय ही जाता है, कोई परस्पर विरोध नहीं रहता । 

यहाँ पुनः यह विचार उपस्थित होता है कि शास्त्रकारों ने ऐसा स्पष्ट माना है कि 
कोई भी ज्ञान शब्द को छोड़कर नहीं होता, प्रत्येक ज्ञान के साथ शब्द गुथे रहते हैं ।' 
आगमशास्त्र में भी प्राथमिक सृष्टि में शब्द ओर अर्थ को एक रूप में ही सम्बद्ध माना जाता है। 
आगे चलकर शब्दवारा और अर्थघारा पृथक्‌-पृथक्‌ होती हैं। पहले कहा जा चूका है 
कि पश्यन्ती वाक्‌ में शब्द और अर्थ परस्पर सम्बद्ध ही हैं। मध्यमा में आकर वे विभक्त हो 
जाते हैं । इस प्रक्रिया पर दृष्टिपात करने से यह सिद्ध होगा कि आदि ऋषियों को अन्तः" 
करण में जो अतीन्द्रिय अर्थी का ज्ञान हुआ, उसके साथ भी शब्द अवश्य रहे होंगे। और तो 
क्या, ईश्वर जब सृष्टि करने का विचार करता है, तब उसके ज्ञान में भी उन अर्थो के साथ 
उनके वाचक शब्द भी अवश्य आते हैं, यह भी श्रृति-स्मृतियों में बताया गया है कि (स सुरिति 
व्याहरत्‌ भूवमसृजत्‌) प्रजापति ने भू शब्द कहा ओर भूमि को उत्पन्न किया । 
१. “न सोऽस्ति प्रत्ययो लोके यः शब्दानुगमाच्ते । 

अनुबिद्धमिव ज्ञानं सर्व' शब्देन माषते।' (हरिः) 


वेद-प्रादुर्भाव के विभिन्न मत और उनकां संमन्वयै ५९ 


इस श्रूति का और बेदशब्देम्य एवादौ पृथक्संस्थाइच निर्मेमे (वेद के शब्दों से ही 
सब पदार्थों का सन्निवेश बनाया गया) इत्यादि स्मृतियो का यही तात्पर्यं हो सकता है कि 
ईश्वर के ज्ञान में दाब्दपूवेक अर्थ पहले उपस्थित हुए और उन अर्थो को ईश्वर ने बाहर 
प्रकट कर दिया । केवल निविकल्पक ज्ञान में शब्दों का सम्बन्ध नहीं रहता, ऐसा कई आचायें 
मानते हैं, किन्तु वह निविकल्पक ज्ञान तो किसी कार्य का सम्पादक नहीं होता । जब उसका 
सविकल्पक रूप बनता है, तभी उससे कुछ काम होता है। इसलिए, ऋषियों का ज्ञान 
सविकल्पक ही था, तभी उन्होंने शब्द द्वारा उसे प्रकाशित किया; तब यही क्यों न सान लिया 
जाय कि ऋषियों के ज्ञान में जो शब्द आये थे, वे ही शब्द वेद थे ओर उन्हीं शब्दों को ऋषियों ने 
प्रकाशित कर दिथा। उनकी रचना में ऋषियों की कोई स्वतन्त्रता नहीं थी, ऐसा मान 
लेने पर ईश्वर ही वेदकर्ता सिद्ध होगा; क्योंकि उसी ने शब्द भी ऋषियों के ज्ञान में दिये । 
और, शब्दों को नित्य माननेवाले तो यह भी कह सकेंगे कि शब्दों को भी ऋषियों के ज्ञान में 
ईश्वर ने प्रकट-मात्र कर दिया, वे उत्पन्न नहीं किये गये, नित्य ही थे । इससे ईश्वर की भी 
स्वतन्त्रता वेदों के सम्बन्ध में सहीं है। वे तो मित्य ही हैं, इसी आशय से ईश्‍वर के 
निःइवासरूप से वेदों का प्रकट होना कहा गया है। तब तृतीय मत का कोई आधार नहीं 
रह जाता । अपौरुषेयता और ईश्वर द्वारा रचा जामा ही सिद्ध होता है। 

इसपर तृतीय सिद्धान्त के अनुयायी यह विवेचना करते हैं कि पश्यन्ती और मध्यमा 
वाणी के सम्बन्ध में हमारा कोई विवाद नहीं, उसे नित्य या ईश्वर-प्रदत ही मान लीजिए । 
हम तो केवल वैखरी, वाक्रूप (बिलम) वेदों के सम्बन्ध में ही विचार करते हैं कि ये वेद 
ईश्वर-कृत हैं या महषि-कृत । उसके सम्बन्ध में यह प्रश्‍न रह जाता है कि जो शब्द ईश्वरा- 
नुग्रह से ऋषियों की पश्यन्ती वा. मध्यमा वाक में प्रादुभू त हुए, उन्हीं शब्दों को ऋषियों ने 
प्रचारित किया वा उन्हें समझकर सर्वे-सुबोध बनाने के लिए शब्दों को रचना उन्होंने अपनी 
इच्छा से की । शब्दों को नित्यता मान लेने पर भी इस प्रश्न का समाधान नहीं हो सकता; 
क्योंकि नित्य शब्दों की आमुपूर्वी किसी के द्वारा इच्छापूवक ही बनाई जाती है। यों तो शब्द- 
नित्यतावाद के अनुसार रघुवंशादि काव्यों की भी नित्यता वा अपौरुषेयता सिद्ध हो जायगी । 
इसलिए, वँखरी वाक्‌-रूप से शब्दों की आनुपूर्वी का संगठन महषि-कृत है या ईश्वर-कृत, यही 
विचारणीय विषय रह जाता है। वहाँ तृतीय पक्षवालों का यही कहना है कि ज्ञान जो 
ऋषियों की बुद्धि में प्रकट हुआ था, उसे प्रचारित करने के लिए शब्द-रचना ऋषियों ने ही. 
की । वेदों के ही स्वाध्याय से यह बात स्पष्ट हो जाती है। अस्मद्‌ शब्द का प्रयोग वक्ता 
सवत्र अपने लिए ही करता है । यदि कोई वक्ता न हो, तो शतशः मन्त्रों में जो अस्मद्‌ का 
प्रयोग आता है, वहाँ उस शब्द से किसका ग्रहण किया जायगा । 'योऽस्मान्द्र ष्टि यं च वयं. 
द्विष्म:', 'युयोघ्यस्मञ्जुहुराणम्‌', ‘अग्ने नय सुपथाराये अस्मान्‌’ इत्यादि मन्त्रों में अस्मद्‌ शब्द 
का वाच्य ईश्वर को भी नहीं कहा जा सकता; क्योंकि ईद्वर का किसी से द्वेष नहीं है, न 
वह अपने को सुमागं में ले जाने के लिए किसी से प्राथना ही कर सकता है । अतः, अगत्या 
वहाँ अस्मद्‌ शब्द का वाच्य द्रष्टा महषियों को ही कहना पड़ेगा, तब उनके द्वारा शब्द-रचना 
होना स्पष्ट सिद्ध हो जायगा । 


६० बैदिक विज्ञान और भारतीय संस्कृति 


कुछ विद्वान्‌ यहाँ यह समाधान करते हैं कि जो यज्ञादि में इन मन्त्रों का प्रयोग करते हैं, 
वे ही अस्मद्‌ शब्द के वाच्य हैं, ऐसी प्रार्थना. करने का उन्हें ईइबर ने उपदेश दिया है। 
वे ही अपने लिए धन-भूमि आदि की कामना करते हैं, शत्रुओं का नाश करने को प्रार्थना 
करते हैं इत्यादि । किन्तु, यह समाधान भी सर्वत्र समीचीन नहीं हो सकता । बहुत-से मन्त्र 
ऐसे प्राप्त होते हैं; जिनमें अस्मद्‌ शब्द से यज्ञादि में प्रयोग करनेवाले को नहीं लिया जा 
सकता, इसके दो एक उदाहरण देना यहाँ अप्रासंगिक न होगा : 
| रमध्वं मे वच्चसे सोभ्याय ऋतावरी रूपमूहुत्त मेवे: । 
प्रसिन्धुसच्छा बृहती मनीषा वस्युरह्व कुशिकस्य सूनुः ॥ 
(ऋ० सं०, ३।३३।५) 
अर्थात्‌, हे जलवाली नदियों ! तुम मेरे मधुर वचन द्वारा अपने शीघ्र गमन से 
मुहुत्त -भात्र विश्राम कर लो । मैं कुशिक का पुत्र अपनी रक्षा चाहता हुआ अपनी बुद्धि के 
अनुसार तुम्हारे सम्मुख होकर तुमसे प्राथंना करता हूँ । 
इस मन्त्र का ऋषि विश्वामित्र है, वह नदियों की स्तुति करता है, इसके मूल में 
निरुक्तकार आदि ने यह आख्यान बताया है कि विश्वामित्र पैजवन सुदास राजा के पुरोहित थे। 
वह राजा से बहुत-सा घन लेकर सतलज और विपाशा के संगम पर पहुंचे, वहाँ उतरने का 
मार्गे न देखकर विश्वामित्र ने नदियों की स्तुति की और पहले निषेध करके अन्त में 
नदियों ने उनकी बात मानकर उन्हें भागं दे दिया | इस प्रकरण के मन्त्रों का यही स्वारसिक 
अर्थ होता है। अब यहाँ अस्मद्‌ शब्द से इस मन्त्र का उच्चारण करनेवाले को ही लिया 
जाय, तो वह अपने को कुशिक-पुत्र क्यों कहेगा और नदियों के प्रवाह को रोकने की सब 
प्रयोक्ताओं को क्यों आवश्यकता होती ? इसलिए, इस मन्त्र का अर्थं करने में विइवामित्र को 
ही वक्ता मानना आवश्यक है। 
अकारि त इन्द्र गोतमेमित्र हाण्योक्ता नमसा हरिभ्याम्‌ । 
सुपेशसं वाजसाभरा नः प्रातमंक्षू घिया वसुजंगम्यात्‌ ॥ 
(ऋ०, १।६३।९) 
` अर्थात्‌, इस मन्त्र को गोतम ऋषि ने ही लिखा है, और गोतम गोत्र के ऋषियों ने 
तुम्हारी स्तुति की, तुम हमें अन्न, धन आदि दो, यह इन्द्र से उनकी प्रार्थना है । अब प्रत्येक 
प्रयोक्ता अपने को गोतम-वंश का कैसे कह सकेगा, जैसे हिन्दी-भाषा के पुराने कवि अपनी 
कविता में अपने नाम की छाप दे देते थे, वैसी ही छाप इन मन्त्रों में भी स्पष्ट प्राप्त 
होती है, फिर भी वेदों की अस्मयंमाणकर्त क कहकर अपौरुषेय बतलाना मीमांसकों का कैसे 
संगत है, यह भगवान्‌ ही जान सकता है । 
कारुरहं ततो भिषगुपलप्रक्षिणी नना । 
नाना थियो वसूयवोऽनु गा इव तस्थिमेन्द्रायेन्द्रो परिस्रव ॥ 
(ऋ०, ९।११२।३) 


बैद-प्रादुर्भाव के विभिन्न मत और उनका समन्वय ई 


अर्थात्‌, मैं मन्त्र-समूहों का रचयिता हूं, मेरा पुत्र वैद्य है, अथवा यज्ञ की चिकित्सा 
करनेवाला ब्रह्मा है, मेरी कन्या बालू की रेत से जौ आदि अन्नो को संकती है, अर्थात्‌ जौ की 
चानी आदि बनाती है। इस प्रकार, हम लोग भिन्न-भिन्न कार्य करते हुए भी परस्पर 
सहयोग से रहते हैं। हे सोम ! तुम इन्द्र के लिए अपना रस निकालो । 


अब सोचने की बात है कि प्रत्येक मन्त्रप्रयोक्ता का पुत्र वैद्य हो वा उसकी लड़की 
घानी आदि बनानेवाली हो--यह कैसे सम्भव है । अस्तु; इस प्रकार के मन्त्र बहुत-से हैं, 
जितमें अस्मद्‌ शब्द का सम्बन्ध उनके प्रवक्ता ऋषि से ही हो सकता है। 


आमोगय प्र यदिच्छन्त ऐतनापाका: प्राञ्चो भम केचिदापय: । 
सौधन्वनासइचरितस्थ भूमनागच्छत सवितुर्दाशुषो गृहस्‌ ॥ 
| (ऋ०, १।११०।२) 


इस मन्त्र का कुत्स ऋषि और ऋभु देवता बताये गये हैं। वहाँ ऋभू देवताओं को 
ऋषि ने अपना पूर्वज कहा है ओर अपनी ज्ञाति बताई है। वहाँ पुराणादि से कुत्स के कुल 
का ऋभूओं से उत्पन्न होना सिद्ध हो जाता है। अब प्रत्येक मन्त्रप्रयोक्ता ऋभु देवताओं को 
अपना पूर्वज कैसे कह सकेगा । अस्तु; ऐसे मन्त्रों में अस्मद्‌ शब्द का सम्बन्ध प्रत्यक्ष ही उनके 
प्रवक्ता ऋषि से ही हो सकता है, अन्यथा उनका कोई अर्थे ही सुसंगत नहीं होता। हाँ, 
कहीं-कहीं वक्ता ऋषियों ने अपने वक्तव्य विषय को किसी देवता आदि के मुख से कहलवाया है, 
जैसा कि इन्द्र-भगस्त्य के संवाद आदि में वा वामाम्भुणीण सूक्त में, वे देवता ही ऋषि 
माने जाते हैं और उनका ही अस्मद्‌ शब्द से ग्रहण होता है। मन्त्रदरष्टा ऋषि ने अपने 
नाम को वहाँ गुप्त रखा है, किन्तु ऐसे मन्त्र स्वल्प ही हैं, ऐसा निरुक्तकार ने लिखा है। कह 
चुके हैं कि--'अग्नि: पूर्वे भित षिभिरीड्यः, 'इति शुश्रुम धीराणां येनस्तद्‌ विचचक्षिरे 
इत्यादि मन्त्र ऋषियों का जो पूर्वापरभाव बतलाते हैं, उनकी भी संगति अपौरुषेय वा ईदवर- 
कृत मानकर नहीं बैठ सकती । भतः, ईश्वरानुग्रह से अलौकिक ज्ञान प्राप्त कर शब्द-रचना 
ऋषियों ने ही स्वतन्त्रतापूर्वंक को-यही वेद-पर्यालोचन से सिद्ध होता है। प्रतिपाद्य विषय 
ईस्वरानुग्रह से बुद्धि में प्राप्त हुआ, इस आशय से मन्त्रों को ईश्वर-प्रणीत कहा जा सकता है 
और ज्ञान की नित्यता से अपौरुषेयता भो बन सकती है, किन्तु वैखरी वाणी में शब्दों के 
प्रयोक्ता तो क्रषि-महषि ही मानना उचित है । वे रागद्वेष-रहित परम-प्राप्त हैं। यह उनकी 
रचना से ही स्पष्ट हो जाता है ओर प्रामाण्य में कोई शंका नहीं हो सकती । उन्होंने अथं का 
प्रत्यक्षवत्‌ दर्शन किया, इसीलिए वे द्रष्टा कहे जाते हैं । प्राप्त अर्थं का ही स्पष्टीकरण 
उन्होंने अपने शब्दों द्वारा किया, अतः मीमांसकों ने उन्हें प्रवचनकर््ता माना यह भी ठीक 
ही है। लौकिक शब्दों की तरह अन्य लौकिक प्रमाणों से अर्थ जानकर शब्दों द्वारा प्रकाशित 
करना सम्भव नहीं-यही वेद की विलक्षणता है और इसी कारण उसे ईरवर-कृत अपौरुषेय 
वा नित्य कहना युक्तियुक्त ही होता है । मीमांसकों की यह भी युक्ति ठीक नहीं उतरती कि इनके 
कर्ता का किसी को स्मरण नहीं, इसलिए इन्हें अपौरुषेय मानना चाहिए । जब सर्वानुक्रमणी 

आदि में सुक्तो, मन्त्रों आदि सबके ऋषि स्पष्ट लिखे हैं और मन्त्रों में भी यत्र-तत्र कर्ता का 
नास स्पष्ट आ जाता है, तब कर्ता का नाम किसी को स्मरण नहीं, यह किस आधार पर 
माना जा सकता है । ऋषि लोग केवल प्रवचनकर्त्ता हैं, निर्माता नहीं, यह उक्ति ठीक नहीं 
उतरती; क्योंकि ऐसा मानने में प्रमाण क्या ? वेदों को अपोरुषेय मान लेने पर प्रवचनकर्ता 
का नाम ऋषि है-यह सिद्ध होगा ओर ऋषि प्रवचनकर्ता ही हैं, निर्माता नहीं, यह मान 
लेने पर अपौरुषेयत्व सिद्ध होगा, यह एक प्रकार का असमाधेय अन्योन्याश्रय आ जाता है। 
सृष्टि-प्रलय-व्यवस्था सभी शास्त्रकारों ने मानी है, इसलिए “न कदाचिदनीदृशं जगत्‌' 
(सदा से जगत्‌ इसी प्रकार चला आ रहा है), यह मीमांसकों का कथन भी सबसे विरुद्ध 
ही है। हाँ, यदि अपौरुषेय का यह अथं किया जाय कि प्रमाणान्तर से अर्थ को जानकर 
स्वतन्त्रता से जो वाक्य प्रयोग किया जाता है, वह पौरुषेय है । वेद में ऐसा नहीं, इसलिए 
उन्हें अपौरुषेय कहना चाहिए, तो ऐसी अपौरुषेयता पर हमें कोई आपत्ति नहीं । क्योंकि, 
उनके अर्थों का ज्ञान लौकिक प्रमाणों से महीं हो सकता, यह हम भी मानते हैं । 


अब यहाँ एक प्रबल प्रश्‍न उठता है कि पूर्वोक्त पहले और दूसरे सिद्धान्तों की पुष्टि 
में जो श्रृति-स्मृतियों के प्रमाण दिये जा चुके हैं, उनकी क्या गति होगी? ज्ञान की दृष्टि से 
वा वृत्त्यात्मक विषय-ज्ञान की दृष्टि से अपौरुषेय वा ईश्वर-कृत कहा गया है, यह समाधान 
, उपयुक्त नहीं प्रतीत होता; क्योंकि “नित्या वागुत्सृष्टा स्वयम्भूवा' (यह नित्यवाणी है, 
स्वयम्भू ब्रह्मा ने इसे प्रकटमात्र किया है), 'अनादिनिघना नित्या... आदि प्राचीन आप्तोक्त 
स्मृति में भी वेदवाणी को ही नित्य कहा है ओर 'तस्माचज्गात्सर्वहुतः' इत्यादि पूर्वोक्त 
पुरुषसूक्त के मन्त्र में ऋक्‌, यजुः, साम का नाम लेकर उनकी ईश्वर से उत्पत्ति बताई गई है, 
तब केवल ज्ञानरूप से नित्य कहने वा अर्थज्ञान ईरवर-प्रदत्त होने के कारण ईश्वर-प्रणीत बता 
देने से उन प्रमाणों की स्पष्ट हत्या हो जायगी । इसलिए, अपौरुषेय वा ईश्वर-प्रणीत होना ही 
प्रमाणसिद्ध होता है--इसका मुख्य समाधान यह है कि वाकू-शब्द मन्त्र-त्राह्मणात्मक वेद में 
केवल शब्द के लिए ही प्रयुक्त नहीं हुआ है, किन्तु सब जगत्‌ के उपादान कारण-रूप भूतों की 
प्रथम अवस्था को वहाँ वाक्‌ शब्द से कहा गया है। देखिए--वागेवेद सवंम्‌' इस ऐतरेय 
ब्राह्मण में वाक्‌ की सर्वेरूपता बताई गई है। शतपथब्राह्मण की पुरदचरणश्रुति में(४।६।७।१) 
कहा गया है कि ऋक्‌, यजु, साम नाम की जो तीन विद्याएँ हैं, उनमें यह पृथ्वी ही ऋक है, 
अन्तरिक्ष ही यजुः है ओर चुलोक ही साम है। यह एक साहल्नी वाक्‌ से उत्पन्न हुई है। 
दुसरा इन्द्र है और तीसरा विष्णु है, ऋक्‌ और साम इन्द्र हैं, यजुः विष्णु हैं! ऋक्‌ और 
साम से जो यजुः की उत्पत्ति हुई है, वह तेज से तेज की उत्पत्ति है । इन्द्र इसी को कहते हैं; 
जो तप रहा है, अर्थात्‌ सूर्य का नाम इन्द्र है, यही सबका भरण-पोषण करनेवाला है इत्यादि। 
शतपथब्राह्मण, १०।५।२।१४। में भी कहा गया है कि 'यह अग्नि ही तीन प्रकार से 
प्रादुभ्‌ त है, जिसे वाक कहा जाता है-वह आदित्य है । उसका मण्डल ऋक्‌ है, प्रकाश 
साम है और मध्य में जो पुरुष-रूप तत्त्व है, वह यजुः है, इस प्रकार के ब्राह्मणों में प्राप्त 
शतशः विवरणों से विचारक विद्वानों को यह निश्‍चय हो जाता है कि वाक्‌, ऋक्‌, यजु!, 
साम आदि शब्द वैज्ञानिक अर्थों के लिए ही वहाँ प्रयुक्त हुए हैं। पृथ्वी, अन्तरिक्ष ओर 

द्युलोक के जो प्रधान देवता अग्नि, वायु और आदित्य माने गये हैं, वे भी ऋक यजु: और 
साम नाम से संकेतित हैं । हमारा पार्थिव अग्नि ऋक्‌ है, उसकी व्याप्ति सूर्यमण्डल तक 
होती है, इसलिए उसकी दृष्टि से सौर अग्नि को साम कहा गया है ओर मध्य में अग्नि का 
सहचर वायु, यजुः नाम से व्यवहृतं है । 

इन वैज्ञानिक वेदों का निरूपण हम पहले कर चूके हैं। नित्यता वा ईझवरकत्त ता के 
प्रमाणों की संगति भी वहाँ दिखाई जा चुकी है। इसलिए, शिष्ट-परिगृहीत तीनों सिद्धान्तों 
का समन्वय हो जाता है । 


एक यह भी सिद्धान्त कई प्रमाणों से सिद्ध है कि अग्नि, वायु और सूर्य से तीनों वेदों 
का प्रादुर्भाव हुआ, इसका भी वैज्ञानिक वेदों में संकेत पहले बताया जा चुका है। 
ग्रन्थ-रूप वेदों में भो इस सिद्धान्त का समन्वय यों हो सकता है कि ऋग्वेद में प्रधानतया इस 
पाथिव अग्नि का विवरण है। दूसरे लोकों के अग्नि इसके सहचर-रूप से वर्णित हैं। यजुवद में 
प्रधान रूप से अन्तरिक्ष के प्रधान देवता वायु का मुख्य रूप में वर्णन है ओर सामवेद में सूयं ` 
और आदित्य का । यह बात तीनों वेदों के आरम्भिक मन्त्रों में संकेत रूप से बताई गई है। 
ऋग्वेद के प्रारम्भ का मन्त्र है : अग्निमीले पुरोहितम्‌, अथ अग्निमीले पुर अर्थात्‌ यहाँ हमारे सम्मुख विराजमान 
पाथिव अग्नि का हम प्रस्तवन करते हैं । यजुर्वेद के प्रारम्भ में ही वायु का प्रस्ताव किया 
जाता है : इषे त्वोज्जें त्वा व्वायवःस्थ ओर सामवेद के आरम्भ में अग्न आयाहि वीतये यह 
मन्त्र है । अर्थात्‌, सूयंलोक से आनेवाला अग्नि उसमें मुख्यतया प्रस्तुत है । यद्यपि सभी वेदों 
में सभी देवताओं की स्तुति आती है; क्योंकि सभी लोकों में सभी देवता व्याप्त हैं। किन्तु, 
एक-एक को प्रधान रखकर उसके सहचर-रूप से अन्य देवताओं का प्रस्तवन उन-उन वेदों में 
किया गया है । इसी आशय से अग्नेऋ ग्वेदों अजायत इत्यादि श्रुति में ओर-- 


अग्निवायुरविभ्यस्तु त्रयं ब्रह्म सनातनम्‌ । 
दुदोह यज्ञसिद्धघ थंमृग्यजुःसामलक्षणम्‌ ॥  ) | २ ^ 


--इस मनु-प्रोक्त स्मृति में अग्नि, वायु, सूर्यं से ऋग्यजुःसाम वेदों की उत्पत्ति बताई 
गई है । [ ॒ 


इस सम्पूर्ण प्रकरण का सारांश यह है कि वेद शब्द और उसके अवान्तर विशेष 
बतानेवाले ऋग्यजुःसाम शब्द, दो प्रकार के अर्थो में व्यवहुत होते हैं, एक, जगत्‌ के उत्पादक 
वैज्ञानिक अर्थ में, दूसरे, उसके ज्ञान में । ज्ञान में प्रयुक्त होनेवाले वेद शब्द का भी चार 
प्रकार से व्यवहार होता है--शब्द-समूह के उत्पादक, पश्यन्ती और मध्यमा वाक्‌ के ज्ञान-रूप 
अर्थं में, उस ज्ञान से उत्पन्न होनेवाले शब्द-समूह में, उस शब्द-समूह को सुनकर श्रोता के 
हृदय में उत्पन्न होनेवाले ज्ञान में और उस ज्ञान के विषयीभूत लौकिक वा अलौकिक भर्थो में। 
इनके विशेष्य-विशेषण-भाव में वक्ता के इच्छानुसार परिवर्तन हो सकता है। लौकिक या 
अलौकिक शाब्दाभिव्यक्ति के जनक ज्ञान को वेद कहते हैं, उस ज्ञान के द्वारा अभिव्यक्ति 
होनेवाले शब्दों से श्रोता को जो ज्ञान होता है, उसे भी वेद कह सकते हैं । ज्ञान से उत्पन्न वा 

ज्ञान के उत्पादक ओर ज्ञान में अथं के साथ अनुस्यूत रहनेवाले शब्द-समूह को भी वेद 
कहते हैं और उस ज्ञान के विषयीभूत और शब्दों के वाच्यं अर्थ को भी वेद कहा जाता है। 
वेद शब्द की व्याकरणानुसार भिन्न-भिन्न व्युत्पत्तियों से ये चारों ही अर्थ प्रकाशित हो जाते हैं। 
इनमें से वैज्ञानिक वेदों के उत्पादन में मनुष्य का कोई सामर्थ्यं नहीं, वे ईश्वर-क्कत, ईदवर- 
निःश्वसित वा अपौरुषेय ही कहें जा सकते हैं। शब्द-समुह को विशेषण मानकर ज्ञान को 
विशेष्य मानने की दशा में भी वेद सर्वथा 'अपौरुषेय' ही हैं; क्योंकि ज्ञान स्वरूपतः नित्य है 
ओर ऋषियों के हृदय में ईश्वर की प्रेरणा से प्रादुभू त हुआ । वस्तुतः, ज्ञान ईश्वर का रूप है, 
इसलिए वेद को ईश्वर का रूप भी कहा जाता है। ज्ञान के विषथीभूत शब्दों के वाच्य 
अर्थ को, यदि वेद शब्द से लिया जाय, तो वेद को ईश्वर-निमित और ईशवर-नि:श्वसित 
कहा जाता है। यदि शब्द-समूह को ही प्रधान माना जाय, तो भी यह विचारना होगा कि 
कौन-सा शब्द-ममूह ¦ ज्ञान के साथ नित्य सम्मिलित पश्यन्ती वा मध्यमा वाक्‌ का शब्द-समू ह, 
अथवा वैखरी वाक्‌ का शब्द-समूह। प्रथम पक्ष में भी वेदों की अपौरुषेयता वा ईश्वर-प्रणीतता 
ही रहेगी; क्योंकि पश्यन्ती वा मध्यमा के उत्पादन में मनुष्य का कोई व्यापार नहीं चल 
सकता । वे अर्थ के साथ नित्य सम्मिलित शब्द, शब्द-नित्यतावादियों के मत में अपौरुषेय हैं 
और अनित्यतावादियों के मत में ईश्वर-प्रणीत हैं। अब विवाद केवल वँखरी वाक्‌ के शब्दों 
पर ही रह गया, वे भी शब्द-नित्यतावादियों के मत में अपौरुषेय हैं, ध्वनिमात्र पौरुषेय है, 
उससे अभिव्यंजित होनेवाला मुख्यस्फोट-रूप शब्द तो नित्य ही है । तब केवल आनुपूर्वी का 
सन्निवेश ऋषि-महषियों द्वारा मामा जायगा । ओर, वाक्यस्फोट-रूप शब्द को नित्य मानने- 
वालों के मत में तो वाक्य-रूप आनुपूर्वी नित्य ही है, इसलिए उस आनुपूर्वी की अभिव्यंजक 
प्रथम ध्वनि के कर्ता होने मात्र से ऋषियों में कत्तृ त्व का विश्राम होगा । अनित्यत्ववादियों 
के मत में भी लौकिक प्रमाणान्तर से अर्थ जानकर शब्द-प्रयोग करना, जैसा कि लौकिक 
शब्दों में होता है, वह तो वेद में है नहीं । ईश्वर-प्रसाद से ज्ञान प्राप्त कर केवल दाब्दों का 
प्रयोग करने के कारण ऋषि-महषिं प्रवक्ता या प्रणेता कहे जायेगे । इस प्रकार, सुक्ष्म विचार 
करने पर वेद का कर्ता कौन है, इस विषय में कोई बड़ी विप्रतिपत्ति नहीं रहती, अधिकांश में 
उनकी भपोरुषेयता ही सिद्ध होती है। केवल बहुत थोड़े अंश में विवाद रहता है, जो 
लक । अतः, वेदों की अपौरुषेयता वा ईश्वर-प्रणीतता ही आर्य-संस्कृति में प्रधानतया 
मान्य है। 


वेदों को विशेषता 
अन्य शास्त्रों वा काव्यादि के शब्दों से वेद के शब्दों में विलक्षणता यही है कि अन्य 
शास्त्रों वा काव्यादि के शब्दों के प्रतिपाद्य अर्थो का ज्ञान उनके वक्ता को लौकिक प्रमाणों 
से होता है, दूसरे प्रमाणों से अर्थ-साक्षात्कार कर वे स्वतन्त्र रूप से दाब्द-प्रयोग करते हैं, 
इसलिए वे ग्रन्थकर्ता कहे जाते हैं । किन्तु, वेद-शब्दों के वाच्यार्थं स्वगे, अपूर्व, देवता आदि 
का स्फुटे ज्ञान प्रमाणान्तर से सम्भव नहीं । यहाँ वह ज्ञान, योग, समाधि आदि द्वारा 
प्रसादित ईष्वर' के द्वारा ही प्रदत्त है और उस ज्ञान का मूल दूसरा कोई शब्द भी नहीं कहा 

जा सकता; क्योंकि वेदः से प्राचीन कोई ग्रन्थ अभी तक किसी ने नहीं माना । अन्य ग्रल्यों 
का ज्ञान वेद से उन ग्रन्थों के अर्वाचीन होने के कारण वेदमूलक कहा जा सकता है, किन्तु 
वेद का ज्ञान ईइकर-प्रदत्त के अतिरिक्त कुछ नहीं कहा जा सकता । इसलिए, अर्थ की दृष्टि से 
ऋणषि-महर्षि द्रष्टा कहे जाते हैं और शब्दों की दृष्टि से प्रयोक्ता वा आनुपुर्वी निर्माता । यों 
द्रष्ट्त्व और कत्त्‌ त्व भी समन्वित हो जाता है । 

दूसरे, वेदों में यह विशेषता है कि इनके सिद्धान्त काल-भेद से परिवत्तित नहीं होते । 
यही इस बात का प्रमाण है कि ये ईश्वरीय ज्ञान हैं। मनुष्य के ज्ञान में अम, प्रमाद्वाद्रि 
सम्भव हैं। अतः, वह ज्ञान बदलता रहता है । भूल प्रतीत होने पर दूसरा अधिक विद्वान्‌ 
उस सिद्धान्त को बदल देता है । किन्तु ईश्वर में भ्रम, प्रमादादि सम्भव नहीं, अतः , ईश्वरः 
ज्ञान कभी नहीं बदलता । यही कारण है कि बड़े-बड़े विज्ञानवेत्ता विद्वान्‌ बड़े विचार. से 
जो सिद्धान्त (थिउरियाँ) स्थिर करते हैं, वे भी आगे बदल देने पड़ते हैं । किन्तु, वेदिक 
सिद्धान्त ईश्वरीय ज्ञान है। उसमें आजतक कोई भूल नहीं निकल सकी । जहाँ-जहाँ 
आधुनिक विज्ञान ने वेदिक विज्ञान के सिद्धान्तं से मतभेद दिखाकर संघर्ष किया, वहाँ 
आधुनिक विज्ञान को ही घूम-फिरकर वैदिक सिद्धान्तों की शरण में आना पड़ा। वैदिक 
सिद्धान्त अटल रहे । इसके कई एक उदाहरण हैं, दृष्टान्त-रूप में दो-तीन हम उपस्थित कर 
देते हैं । 

१. वेद का अनादिकाल से अटल सिद्धान्त है कि सम्पूर्ण जनत्‌ का मूल: तत्त्व 
एक है ! 'सदेव सौम्येदमग्र आसीदेकमेवाद्वितीयम्‌' यहाँ का घण्टाघोष है । पाश्चात्य विज्ञान 
पहले इसके विरुद्ध चला । उन्होंने अपने कल्पित हाइड्रोजन, ऑक्सिजन आदि को मौलिक 
और अपरिवर्तनीय तत्त्व माना । अन्वेषण से उनकी संख्या बढ़ती गई । पैंसठ, तिरामब्बे, 
शताधिक आदि खूब संख्या-विस्तार हुआ । किन्तु, आज विज्ञान रास्ते पर आ गया है कि 
अबतक के माने हुए शताधिक तत्त्व मौलिक नहीं, वे तो जन्य हैं। मौलिक तत्त्व तो दो 
ही हैं-इळक्ट्रोन ओर प्रोट्रोन । और, अब आवाज उठ गई है कि दो का भी एक ही मूल से 
विकास है। यों इस विज्ञान के मध्याह्व-काल में भी 'सदेव सम्येदमग्र आसीदेकमेवाद्वितीयम 
का विजय-शंख बज गया । यद्यपि एक तत्त्व से विकास होने की पुरी प्रक्रिया अभी विज्ञात 
नहीं समझ सका है और दोनों ओर के पारंगत विद्वानों का कथन है कि विना आध्यात्मिक 
दृष्टि मिले, यह गुत्थी सुलझेगी भी नहीं, तथापि सिद्धान्त-रूप में तो पाश्चात्य विज्ञान को 
वैदिक विज्ञान की शरण में आना ही पड़ा | 


यह दृश्यमान सृष्टि कितने कालं से चल रहो हैं-इसपर बहुत बड़ा मतभेद था 
वेदोक्त युग-प्रक्रिया के अनुसार, जिंसका कि विशद रूप से स्पष्टीकरण वेदानुयायी पुराणों 
में है, सृष्टि कुछ न्यून दो अरब बर्ष पुरानी मानी जाती है। पादचांत्यों में घमंग्रन्थ इसे 
केवल पाँच हजार बर्ष पुरानी कहते थे! विज्ञान भी पहले सृष्टि को आयु अल्प ही 
बताने लगा । किन्तु, शन:-शरनैः भू गर्भ-विज्ञान के आविष्कार उनकी आँखें खोलते गये । 
पाश्‍चात्य वैज्ञानिक, क्रम से सृष्टि की भ्राचीनता मानते-भानते आज करीव दो अरब वर्ष पुरानी 

सृष्ठि स्वीकार कर चुके हैं। यद्यपि भारतीय शास्त्रों की तरह वे वषं, मास, -तिथि आदि 
की पूरी गणना आज भी नहीं कर पाये हैं, उसमें न जाने कितना समय अभो और लगेगा, 
तथापि सिद्धान्त-रूप में यहाँ भी बैदिक विज्ञान का विजय घोषित हो गया। . 


३. वैदिक विज्ञान, शब्द को आकाश का गुण कहता आया है। वेद वाक्‌ को 
इन्द्रपत्नी कहता है । इन्द्र अन्तरिक्ष का देवता सब अन्तरिक्ष में व्यापक है । पादचात्य विज्ञान 
इससे विरुद्ध चला । वह शब्द को वायु का गुण सिद्ध करने में लगा। किन्तु, आज रेडियो के 
आविष्कार ने उनकी ' थिउरी' बदल डाली । आज वे मान गये कि शब्द सेकेण्डों में जितनी 
दूर पहुँच जाता है, उतनी गति वायु में नहीं है । इससे शब्द, 'ईथर' वा 'स्पेस' का ही 
गुण है। ईथर और स्पेस दोनों ही हमारे यहाँ आकाश-तत्व में ही अन्तरगत हैं, इससे यहां भी 
वैदिक विज्ञान का जयघोष हुआ । 


४. वृक्ष, लता आदि को पहले विज्ञान चेतन नहीं मानता था। वेदादि शास्त्र इन्हें 
सदा से चेतन कहते थे। स्वनामधन्य भारतमूद्ध न्य डॉ० जगदीशचन्द्र वसु ने वैज्ञानिक 
प्रक्रिया से ही वृक्षादि में प्राणसत्ता सिद्ध कर वेदिक विज्ञान का जयध्वज फहरा दिया । 


५. ओर तो क्या, नित्य व्यवहार में आनेवाली ऋतु-मास की गणना को ही देख 
लीजिए । मनुष्यबुद्धि-प्रसूत ज्ञान आजतक ऋतुमासादि की गणना करने में भी समर्थ न 
हो सका । हमारे मुसलमान भाइयों का मुहरंम भौर रमजान कभी प्रचण्ड ग्रीष्म में आता है, 
और कभी महाशीत में । इससे स्पष्ट सिद्ध है कि ऋतु (मौसम) उनकी मास-गणना का 
साथ नहीं देती, उस गणना को अर्वज्ञानिक घोषित करती है। प्रति मास के दिनों का 
निरूपण वे कर ही नहीं सके । कभी कोई महीना उनतीस दिन का होता है, तो कभी वही 
तीस वा एकतीस दिन का हो जाता है । आज कौन-सी तारीख है, इसका वे कोई प्रमाण 
नहीं दे सकते । अपने को बहुत बड़ा वैज्ञानिक माननेवाली पाइचात्य जातियों का इतिहास 
भी बताता है कि मौसम से भेद देखकर एक बार ग्यारह दिन बीच में से निकाल देने पड़े थे । 
पहली तारीख को ही बारह तारीख घोषित की गई थी। चतुर्थ वर्ष फरवरी में एक 
दिन बढ़ाने की कल्पना कर आगे ऐसा भेद न आने का उपाय किया गया, किन्तु फिर भी 
गड़बड़ी देख शताब्दी के अन्तिम वर्ष में दिम न बढ़ाना स्थिर किया । इन बातों का आघार 
कुछ नहीं, केवल मनुष्यबुद्धि-प्रसृत 'थिउरी' थी । आज भी विद्वान्‌ कहते हैं कि अब भी वषं- 
गणना में कुछ घड़ी-घण्टों का अन्तर है। कई शताब्दी वा सहस्राब्दी के बाद फिर ऐसा 
समय आयगा कि तारीखें बदल देनी पड़ेंगी । आज यह तारीख ही क्यों है, इसका प्रमाण तो 
उनके पास कुछ भी नहीं । किन्तु, वेदिक विज्ञान के आधार पर चलनेवाली तिथि-मासादि- 
प्रक्रिया कभी बदलनी पड़ी हो, ऐसा कोई इतिहास नहीं । सोर वर्ष से सावन वर्ष को मिला 
देने के लिए जो यहाँ अधिमास का सिद्धान्त चलाया गया है, उसका सूल ऋकूसं हिता में 
मिलता है । वारुण-सूक्त में मन्त्र है कि : 


बेव मासो घृतव्रतो हावल प्रजावतः । खेवा य उपजायते | 


वेदों की विशेषतां ६७ 
अर्थात्‌, वरुण देवता बारह महीनों को जानता है, ओर जो नया महीना बढ़ जाता है, 
उसे भी जानता है। वरुण देवता से अधिक मास का क्या सम्बन्ध है, इस जटिल गम्भीर 
विवेचना में हम यहाँ नहीं पड़ेंगे । दैवत-विज्ञान बहुत विस्तृत एक स्वतन्त्र निबन्ध का 
बिषय है। यहाँ इतना ही संकेत कर देते हैं कि वैदिक बिज्ञान के अनुसार, हमारी पृथ्वी 
भगवान्‌ सूर्य के वश में है वा उसकी परिक्रमा करती है और चन्द्रमा इस पृथ्वी की परिक्रमा 
करता है। उसी प्रकार सूर्य वरुण की परिक्रमा करता रहता है! वरुण की स्तुति में ऋक्‌- 
संहिता का मन्त्र है कि : 
उरु हि राजा वरुणइचकार सूर्याय पन्थामन्वेतवा उ । 
अपदे पादाप्रतिधातवेऽकरुतापवक्ता हूदयाविधिहिचित्‌ ।। 
| (ऋ०, १।२४।५) 
इसका प्रकृतोपयोगी आशय है कि वरुण राजा सूर्य को चलने के लिए बहुत बड़ा 
मार्ग देता है । विना पैरवाले सूर्य को पैर भी वही देता है । इससे स्पष्द है कि वरुण के ही 
आकर्षण में बद्ध सूर्य-मण्डल उसकी परिक्रमा करता रहता है । इन्हीं चन्द्र, पृथ्वी, सूयं 
आदि को गति के कारण हमारे यहाँ की तिथि, मास, वर्ष आदि की व्यवस्था चलती है। इसी 
व्यवस्था को सुसंगत चलाने के लिए अधिक मास 'उपजायते' की व्यवस्था है । इस व्यवस्था 
से अति प्राचीन काल से बराबर चलते रहने पर भी हमारी व्यवस्था में ऋतुन्परिवसंन में 
कोई भेद नहीं पड़ता ! इसीसे विज्ञ बिद्वान्‌ समझ सकते हैं कि यह ईशवर-ज्ञान द्वारा सम्पादित 
व्यवस्था है । हमारा सपूर्ण पंचांग तिथि, वार, नक्षत्र आदि कोई भी मनुष्य-कल्पित नहीं, 
सब सूर्य, चन्द्रादि के आधार पर हैं। तिथियों की दो प्रकार की व्यवस्था है । यह सम्पूर्ण 
खगोल-कल्पित ३६० भागों में विभक्त किया गया है। इसी के कल्पित वृत्तों पर सूर्य, चन्द्रमा 
अथवा पृथ्वी और चन्द्रमा परिभ्रमण करते हैं। सूर्यं और चन्द्रमा के बीच में प्रति बारह- 
बारह अंश के अन्तर के अनुपात से एक-एक तिथि मानी जाती है। अर्थात्‌, अमावस्या तिथि 
को सूर्य ओर चन्द्रमा एक सूत्र पर रहते हैं। आगे चन्द्रमा अपनी गति के अनुसार चलने | 
लगता है। भू-भ्रमणवादियों के मत में सूर्य स्थिर है और सूर्य का घुमना जो मानते हैं, उनके 
मतानुसार सूर्य एक दिन में एक अंशमात्र चलता है, किन्तु चन्द्रमा एक दिन में १३ अंश 
चलता है। भू-भ्रमण या सुर्य-भ्रमण में कोई गणित का भेद नहीं पड़ता, इसलिए समझने की 
सुगमता के लिए हम यहाँ दृष्टि के अनुसार सूयं-भ्रमण को ही मानते हुए निरूपण करेंगे। उक्त 
प्रक्रिया के अनुसार सूर्य और चन्द्रमा में १२ अंश का अन्तर जबतक रहे, तबतक एक तिथि 
मानी जाती है। अर्थात्‌, १२ अंश के अन्तर तक प्रतिपदा, १२ से २४ अंश के अन्तर तक 
द्वितीया, २४से ३६ अंश के अन्तर तक तृतीया इत्यादि। यों घूमते-घूमते ३० तिथियों में ३६० 
अंश पूरे हो जायेंगे और पुनः अमावस्या को सूर्ये और चन्द्रमा एक सूत्र में आ जायेंगे। 
चन्द्रमा के भ्रमण का मार्य कभी भूमण्डल के समीप रहता है और कभी बहुत दूर। समीप का 
घेरा छोटा होने के कारण उसके अंश छोटे होते हैं और समान गति से वहाँ १२ अंश अल्प 
समय में पूरे हो जाते हैं, किन्तु पृथ्वी से बहुत दूर का घेरा बड़ा हो जाता है। यहाँ के अंश 

भी बड़े होते हैं, इसलिए वहाँ १२ अंश पूरे करने में अधिक समय लगता है। यही कारण है 
कि! हमारी तिथियाँ घटती-बढ़ती रहती हैं। जब पृथ्वी के समीप में चन्द्रमा भ्रमण करता रहेगा, 
तब तिथिः छोटी रहेगी ओर दूर के भ्रमण में तिथि बड़ी हो जायगी । यों ही धडियो का भेद 
पडते-पड़ते जहाँ एक ही दिन के भीतर दूसरे १२ अंशो की भी समाप्ति हो जायगी, वहाँ 
तिथि दूट जायगी ओर जहाँ एक सूर्योदय से दूसरे सूर्योदय तक पूरे २४ घण्टे व्यतीत हो जाने 
पर भी १२ अंश पूरे न होंगे, वहाँ तिथि बढ़ जायगी । यह तिथियों की एक प्रकार की 
व्यवस्था है। दूसरी व्यवस्था यह्‌ है कि चन्द्रमा का पूरा १६वाँ हिस्सा, अर्थात्‌ एक कला 
जबतक सूर्य के तेज से प्रकाशित न हो जाय, तबतक एक तिथि । अमावस्या को चन्द्र-मण्डल 
के सम-सूत्र भाग में ठीक उसके मस्तक पर सूर्य-मण्डल रहता है, इसलिए चन्द्रमा का ऊपरी 
भाग जो पृथ्वी के सम्मुख नहीं है, वह उस दिन सूर्य के तेज से पूरा प्रकाशित रहता है। 
किन्तु, पृथ्वी के सम्मुख भाग पर ऊपरी भाग का व्यवधान हो जाने के कारण कुछ भी प्रकाश 
नहीं पड़ता, इसलिए हमें उस दिन चन्द्र-मंण्डल दिखाई नहीं देता । किन्तु, जब चन्द्रमा १२ 
अंश आगे निकल गया, तब वक्र भाव से १६वें अंश पर प्रकाश पड़कर शुक्ल-प्रतिपदा को 
चन्द्रमा को एक कला बन जाती है। ह । 


_“ इतना सूक्ष्म भाग दृश्य नहीं हो सकता, इसलिए शुक्ल-प्रतिपदा को भी हमलोग 
चद्ध-दर्शन नहीं कर पाते । किन्तु, द्वितीया को जब दो कलाएं,चमक उठती हैं, तब चन्द्रमा 
का कुछ अंश हमें दिखाई देने लगता है। इसी प्रकार, आगे एक-एक कला बढ़ती जाती है और 
एक कला की पूत्ति के साथ ही एक तिथि की पृत्ति मान ली जाती है। पूर्णिमा को चन्द्रमा 
और सूर्य ठीक सामने आ जाते हैं, इसलिए चन्द्रमा का इधर का भाग पूरा प्रकाशित हो 
जाता है।. उस दिन अमावस्या से १६वीं तिथि, अर्थात्‌ पूणिमा हो जाती है। फिर, 
वक्रता के कारण १-१ अंश पर प्रकाश गिरना बन्द होता जातो है और चन्द्र-मण्डल घटने 
लगता है। अमावस्या को फिर दोनों मण्डलों के साथ हो जाने के कारण चन्द्रमा अदुश्य हो 
जाता है। यह तिथि-गणना की दूसरी व्यवस्था है। इसमें स्थिति पहली व्यवस्था से 
विपरीत पड़ती है, अर्थात्‌ जबतक चन्द्रमा पृथ्वी के समीप में घूमता रहेगा, तबतक सूर्य से 
दूर ,रहने के कारण प्रकाश न्यून अंश पर पड़ेगा और कलापूत्ति विलम्ब से होगी । 
किन्तु, अब वह पृथ्वी से जितना दूर होगा, उतना ही सूर्य-मण्डल के समीप पहुंचेगा, इसलिए 
प्रकाश पड़ने में शीघता होगी ओर कलापूत्ति भी शीघ्र होगी । इसलिए, दोनों प्रकार की 
व्यबस्थाओं में घटियों का भेद पड़ता है। किस कारय में कैसी तिथि लेना है, यह निर्णय 
धर्मशास्त्रों में कर दिया जाता है । अस्तु; हमें यहाँ इतना ही कहना है कि दोनों प्रकार की 
तिथियाँ प्रत्यक्ष से जानी जा सकती हैं। यन्त्र से सूर्यं और चन्द्रमा का वेध कर पहिले 
प्रकार की तिथि जान ली जायगी और चन्द्र-मण्डल को अन्त से स्पष्ट देखकर प्रकार की 
तिथि का भी स्फुट ज्ञान हो जायगा । नक्षत्र का ज्ञान तो स्पष्ट ही हो जाता है कि जिस 
नक्षत्र (तारा) के समसूत्र में जबतक चन्द्रमा रहे, तबतक वह नक्षत्र कहलाता है। इस 
प्रकार, हमारे तिथि, नक्षत्र; द्रि क्रल्पना-प्रसुख नहीं, भ्रत्मक्षगम्य हैं । 


वेदोंको विशेषता | ६९ 


'वारों की स्थिति मी सुव्यवस्थित प्रकार से है । प्राचीन ज्योतिष में ग्रहों की 
स्थिति इस प्रकार मानी गई है। पृथ्वी से आरम्भ कर पहले चन्द्रमा, उसके आगे बुध, 
उसके आगे शुक्र, फिर सूर्य, उसके ऊपर क्रम से मंगल, बृहस्पति और सबसे अन्त में 
वर्नेश्चर है । इस क्रम के अनुसार, प्रातः सूर्योदय से आरम्भ कर १-१ ग्रह की एक-एक 
होरा (१ होरा १ घण्टे की होती है) मानी जाती है। २४ घण्टे में सातों ग्रहों को 
होराओं के तीन चक्कर होकर आगे तीन ग्रहों की होराएँ ओर व्यतीत होकर दूसरे दिन के 
सर्योदय-काल में चौथे ग्रह की होरा आयगी और वह वार उसी के नाम से होगा । यह 
क्रम ऊपर से नीचे की ओर को चलता है, अर्थात्‌ अभी पहले जो ग्रहसंस्था बतलाई है, वह 
नीचे से ऊपर की ओर थी, यहाँ उससे विपरीत क्रम है। तो, अब सोचिए कि आज यदि 
सर्यवार है, तो सूर्य की होरा से आरम्भ है। तीन चक्कर काटकर २२वीं होरा फिर 
सूयं की होगी । २३वीं शुक्र की, २४वीं बुव की होकर वह अहोरात्र समाप्त हो जायगा । 
तब दूसरे दिन प्रातः चन्द्रमा की होरा होगी और सूर्यवार के दूसरे दिन चन्द्रवार होगा । 
अब चन्द्रमा से आरम्भ कर तीन चक्कर काटकर २२वीं होरा फिर चन्द्रमा की आई । 
२३वीं सर्वोच्च शनैश्वर की और २४वीं बृहस्पति की होकर वह अहोरात्र भी समाप्त हो 
जायगा । अब तीसरे दिन प्रातः मंगल की होरा होगी, इसलिए यह मंगलवार कहलायगा । 
इसी क्रम से सातो वार गिन लीजिए। व्यवस्था ठीक उतरेगी । यह ठीक है कि तिथि 
भौर नक्षत्र की तरह यह वार-क्रम प्रत्यक्ष नहीं देखा जा सकता । किन्तु है ग्रह-संस्था के 
अनुसार सुव्यवस्थित । इस प्रकार विज्ञान-सिद्ध भारत के सुव्यवस्थित पंचांग को उलट- 
पलटकर आज कल्पित मार्ग पर हमें ले जाने की चेष्टा हो रही है, यह हमारा दुर्भाग्य 
ही है। अस्तु; यह प्रसंग बहुत लम्बा हो गया । कहना केवल यही था कि वेदानुयाथिनी 
व्यवस्था वैज्ञानिक ओर अटल है । यह भी वेदों की विलक्षणता और उनके ईश्वरीय ज्ञान 
होने का प्रमाण है । | हु | 

वेद तीन या चार 


यह भी एक सन्देह का स्थान है कि ये ग्रन्ध-रूप वेद तीन हैं या चार । क्योंकि 
“इति वेदास्त्रयस्त्रयी और 'चत्वारो वेदाः”, दोनों प्रकार के बाक्य आचीन ग्रन्थों में मिलते हैं ॥ 
इसका समाधान यह है कि रचना-भेद की दृष्टि से तो वंद तीन ही होते हैं; क्योंकि रतना. 
तीन प्रकार की हुआ करती है । गद्य, पद्य और गान । उनमें गद्य को यजुः, प्य को ऋक' 
और गान को साम कहा जाता है। चौथे प्रकार की कोई रचना प्रसिद्ध नहीं। इसलिए, 
चौथा वेद नहीं हो सकता । इस क्रम में यजुर्वेद-संहिता में जो .छम्दोबद्ध पञ्च आते हैं, वे 
ऋक्‌ ही कहलायेगे। अथवंवेद-संहिता में भी जो 'मदय-भाग है, वह यजुः समझ लिया 
जायगा । पद्य-भाग ऋक्‌ ओर गान-भाम. भी यदि कोई मिले, तो बह साभ: में अन्तर्गत हो 
जायगा । यह तीन वेद मानने को उपपत्ति है।, यज्ञ में जो कार्यकर्ता ऋत्विक होते हैं, 
उनकी दृष्टि से वेद चार कहे जाते हैं; क्योंकि प्रत्येक छोटे (इष्टि) ओर बड़े (लोम). 
यज्ञों में चार ऋत्विक्‌ आव्यक होते हैं : होता, अध्वयु, उद्गाता ओर ब्रह्मा। बढे 


७० वैदिक विज्ञान ओर भारतीय संस्कत 


यज्ञों में एक-एक के तीन सहायक और होकर सोलह ऋत्विक्‌ हो जाते हैं । किन्तु, वे तीन 
सहायक उसी मुख्य में अन्तगंत मान लिये जाते हैं । अस्तु; यों चार ऋत्विकों के पढ़ने के 
लिए एक वेद के चार विभाग भगवान्‌ वेदव्यास ने किये हैं। जिससे एक-एक वेद को 
पढ़कर भी कोई विद्वान्‌ यज्ञ में ऋत्विक्‌ बन सके । होता के पढ़ने का ऋग्वेद है, जिसे होतृ- 
वेद भी कहते हैं। केवल ऋगवेद-मात्र पढ़कर वैदिक विद्वान्‌ यज्ञ में होता बन सकता है। 
अध्वयु के पढ़ने का बेद यजुर्वेद है, वह अध्वयु -वेद भी कहलाता है एवं उद्गाता के 
पढ़ने का सामवेद है । सामवेद पढ़कर वैदिक विद्वान्‌ यज्ञ में उद्गाता हो सकता है। इन 
तीन प्रकार के ऋत्विकों के लिए एक-एक वेद आवश्यक माना गया, किन्तु ब्रह्मा सबके 
कार्यों का निरीक्षक है । विना उसके सब कार्यों के जाने निरीक्षण कैसे कर सकेगा । इसलिए, 
उसे तीनों ही वेद पढ़ना आवश्यक है। तीनों के निरीक्षण के अतिरिक्तं अवसर आ 
जाने पर शान्तिक, पौष्टिक, प्रायश्‍्चित्त आदि कमं भी उसे करने पड़ते हैं। इन कर्मों के 
ज्ञान के लिए अथववेद पढ़ना भी उसे आवश्यक होता है। यों ब्रह्मा चतुर्वेदी ही हो 
सकता है । अथववेद उसका प्रातिस्विक वेद है । वत्तंमान वेद-सं हिताओं का सँघटन इन 
ऋत्विकों के कायं के अनुकूल ही हुआ है। संहिता में भी स्पष्ट बताया गया है: 
ऋणां त्वः प्रोधमास्ते पुपुष्वान्‌ यायत्रं नो गायति शक्वरीषु । 


ब्रह्मा त्वो वदति जातविश्वां यज्ञस्य मात्रां विमिमीत उत्व: ॥ 
(ऋ०, १०।७१।११) 
इसका अर्थ यह है कि एक होता नाम का ऋत्विक्‌ ऋचाओं का परिपोषण करता 
रहता है, अर्थात्‌ स्तोत्र-शास्त्र-रूप में उनके समूह का पाठ करता रहता है। और, एक 
गायत्री आदि छन्दोबद्ध ऋचाओं का गान करता रहता है, एक ब्रह्मा नाम का ऋत्विक्‌ कर्मों 
का क्रम बताता रहता है और किसी विध्न के आ पड़ने पर उसकी शान्ति की विद्या का भी 
उपदेश करता रहता है। चौथा अध्वयु नाम का ऋत्विक्‌ (अग्नि में आहुति डालता हुआ) 
यज्ञ के अवयर्वो को बनाता है । बस, इसी वेद-बोधित क्रत्विको के कार्य के अनुसार चार 
संहिताओ का संघटन है और इनमें यजुवद का आहुति देने का कार्य मुख्य माना जाता है। 
आजकल के जो कई एक बिद्वान्‌ यह घोषणा करते हैं कि वेदों का मुख्य प्रतिपादय 
यश-्कमं नहीं है। उन्हें इस ऋचा पर विज्येष ध्यान देना चाहिए कि स्वयं ऋग्वेद की 
ऋचा ही जब यज्ञ का क्रम बता रही है, तब उसके अतिरिक्त वेदों का मुख्य प्रतिपाद्य क्या हो 
सकता है । अस्तु । 
ब्राह्मरप-माग मो वेद हैं 
यह भी कुछ दिनों से एक विवाद का विषय बन गया है कि मन्त्र जोर ब्राह्मण दोनों 
का नाम वेद है या केवल मन्त्र-भाग का । प्राचीन ग्रन्थों में इस विवाद का कोई मूल नहीं 
मिलता । प्राचीन ग्रन्थों में सभो जगह मन्त्र और ब्राह्मण दोनों को वेद माना गया है: 
मन्तज्राह्मणबोवेद नामधेयम्‌’ । मीमांसा और न्याय-शास्त्र में जो वेद के विषय-विभाय किये 
हैं--विधि, अथंवाद, अनुवाद आदि, बे सभी मुख्यतया ब्राह्माण में ही घटित होते हैं। व्याकरण 
के मुख्य आचाय भगवान्‌ पाणिनि ने भी 'छन्दसि' पद से मन्त्र और ब्राह्मण दोनों का ग्रहण 


5 ब्राह्मण-भाम भी बेद हैं | ७१ 


किया है। अर्थात्‌, उन्होंने 'छन्दसि' कहकर व्याकरण के जिन-जिन प्रत्यय, आदेश, स्वर 
आदि का विधान किया है, वे मन्त्र और ब्राह्मण दोनों में पाये जाते हैं। जो कायं केवल 
मन्त्र-भाग में ही इष्ट थे, उनके लिए सूत्रों में “मन्त्रे' पद दिया है। केवल ब्राह्मण में होने- 
वाले व्याकरण-कार्यों के लिए 'ब्राह्मणे' पद उनके सूत्रों में आता है। इससे 'छन्द' पद से 
दोनों का ग्रहण स्पष्ट है । धर्मशास्त्र के प्रधान प्रवक्ता भगवान्‌ मनु ने भी- 
उदितेऽनुदिते चेव समयाध्युधिते तथा । 
सवंथा यत्तते यज्ञ इतीयं वैदिकी अतिः।। FE 

इत्यादि वचनों में ब्राह्माण के वाक्यों को वैदिकी श्रूति नाम से कहा है। इन सब वचनों 
को देखने से यही सिद्ध होता है कि प्राचीन काल में मन्त्र और ब्राह्मण दोनों ही वेद कहें 
जाते थे । इसके अतिरिक्त, वत्तमान मन्त्र ब्राह्मणात्मक ग्रन्यो के पर्यालोचन से भी दोनों का 
ही वेदत्व सिद्ध होता है; क्योंकि सं हिताओं में--विशेष कर शुक्‍्ल-यजुवेद-संहिता में जो 
मन्त्रों का क्रम है, वह ब्राह्माण के अनुसार ही उपपन्न हो सकता है । प्रथम मन्त्र के अनन्तर 
दूसरा मन्त्र क्यों आया, दूसरे के अनन्तर तीसरा क्यों आया, यह उपपत्ति शतपथब्राह्मण से ही 
सिद्ध होती है । अन्यथा, इस क्रम का कोई बोज प्राप्त नहीं हो सकता और कृष्ण-यजुर्वेद की 
तैत्तिरीयसं हिता आदि में तो आज भी मन्त्र और ब्राह्मण सम्मिलित रूप में ही उपलब्ध हैं । 
तब, उनको पृथक्‌-पृथक्‌ ग्रन्थ कैसे कहा जा सकता है। आधुनिक विद्वान्‌ यह युक्ति देते हैं 
कि ब्राह्मण-भाग में कई जगह मन्त्रों का व्याख्यान मिलता है, इसलिए वेद शब्द से केवल 
मन्त्र-भाग को ही लेना उचित है और ब्राह्मण तो उनके एक प्रकार के भाष्य हैं। इसलिए, 
उन्हें वेद नहीं कहना चाहिए । विचार करने पर उनकी यह युक्ति ठीक नहीं उतरती; क्योंकि 
व्याकरण के प्रहाभाष्यकार श्रीपतंजलि मुनि ने महाभाष्य में यह विचार उठाया है कि 
व्याकरण किसे कहता चाहिए ? केवल सूत्रों को या व्याख्या-सहित सूत्रों को ? इसका निर्णय 
यही किया है कि व्याख्या-सहित सूत्रों का नाम व्याकरण है। इसी न्याय से व्याख्या-सहित 
मन्त्रों का नाम पूर्वोक्त प्रमाणों से वेद मान लिये जाने पर कोई आपत्ति नहीं हो सकती । 
इसके अतिरिक्त, ब्राह्मण केवल व्याख्या-रूप ही तो नहीं है। यज्ञादि कर्मों की विधि, उनकी 
अवान्तर इतिकत्त॑व्यता और उनकी स्तुति आदि सब स्वतन्त्र रूप में ही वर्णित हैं। हम अभी 
पुरवेमन्त्र का प्रमाण दे चुके हैं कि यज्ञ की इतिकर्तव्यता का संकेत मन्त्र-भाग में भी प्राप्त है। 
उसके अतिरिक्त और सैकड़ों मन्त्रो* में देवताओं का सम्बोधन करके निवेदन किया गया है 


*१- बायवायाहि दशते मे सोमा अरंकृताः तेषां पाहि श्रधी हृबम्‌ ।--ऋक्‍्संद्विता, मं० १, सू २, 
में० १। 

२ अग्ने सं यज्ञमध्वरं विश्वतः परिभूरसि स इद्देवेषु गच्छति । ऋक्संहिता, मं० १, सूत्र 
१, मं० ४। 

निश्वे देवास आगत श्र्णताम इमं हवम्‌, ऐदबर्हिर निषीदत्‌ । 

* जातवेदसे सुनबाम सोममरातीयतो निदष्दाति वेदः । 

` इन्द्र बायुरिमे स्थता उपप्रयो मिरागतम्‌ इन्दबो बा मुषन्ती हि । 

` इन्द्र सोमं पिव ऋतुना त्वां बिशन्त्बम्दबः, मत्सरास्तदौकाः | कसं ढता, १।१४।१४ | 

कि यह हवि आपके लिए अस्तुत है, इसे कृपया स्वीकार कीजिए । इस यज्ञ के आप रक्षक हैं। 
आपका, रक्षित यज्ञ देवताओं को प्रसन्न करेगा इत्यादि । बिना यज्ञ के उसे स्वीकार कराने 
का और कया उपाय हो सकता है । उस यज्ञ को पूरी विधि तो ब्राह्मणों में ही प्राप्त होती है। 
केवल सन्त्रभाग के आधार पर तो कोई भी यज्ञ नहीं हो मकता । विना यज्ञ के इन मन्त्रों 
के अर्थ की संगति ही क्या बैठ सकती है । वेद को यज्ञ-वेद और सब ज्ञान-विज्ञानों की निधि- 
रूप जो बताया जाता है, वे उक्तियाँ भी ब्राह्मणों के सावधान पर्यालोचन से ही सार्थक 
होती हैं। ब्राह्मणों के मनन से ही सब प्रकार के विज्ञान भी प्रस्फुट होते हैं। जैसा इसी 
निबन्ध से विद्वानों को स्पष्ट अवगत होगा । इसलिए, शिष्ट-सम्प्रदाय में मन्त्र, ब्राह्मण दोनों 
ही वेद-पद से गृहीत हैं। 


ब्राह्मणों में भी तीन अवान्तर विभाग होते हैं। कर्मकाण्ड के प्रतिपादक भाग का 
नाम ब्राह्मण ही रहता है। उपासना-काण्ड का जिस भाग में प्रतिपादन है, उसे आरण्यक 
कहते हैं और ज्ञान-काण्ड के वा आत्मतत्त्व के प्रतिपादक भाग का उपनिषद्‌ नाम से व्यवहार 
किया जाता है। ये तीनों एक ही ग्रन्थ के तीन विभाग हैं, जो सुविधा के लिए पृथक्‌-पृथक्‌ 
नामों से पृथक्‌-पृथक्‌ प्रकाशित किये गये हैं। [ 


शाखा-मेद 


वेद पढ़नेवालों को सुविधा के लिए भगवान्‌ कृष्णद्ट पायन व्यास से संहिता और ब्राह्मणों 
का पृथक्‌-पृथक्‌ सम्पादन किया, और चारों वेदों को अपने चार मुख्य शिष्यों को पढ़ाया । 
उन शिष्यों ने भी अपनी-अपनी शिष्य-परम्परा में उन ग्रन्थ-रूप वेदों का प्रचार किया । यों, 
क्रमशः फैलती हुई एुरु-शिष्य-परम्परा में जो कहीं-कहीं पाठभेद वा ब्राह्मणों के क्रमभेद हो 
गये, वे आजकल शाखाभेद नाम से कहे जते हैं। प्राचीनकाल में शाखाभेद बहुत बढ़ 
गया था। महाभाष्यादि ग्रन्थों में मिलता है कि चारों वेदों को मिलाकर ११३१ शाखाएं 
हो गई थीं। उनमें १००० शाखाएं केवल सामवेद की थीं; क्‍योंकि गान में थोडे-थोडे स्वर 
का भेद गिनने पर बहुत शाखाएं हो सकती हैं । किन्तु, आज तो सब मिलाकर प्रायः १६ 
झाखाएँ मिलती हैं और सब शाखाएँ अध्येताओ के अभाव से लुप्त हो गई । जो मिलती हैं, 
उनके पर्यालोचन से स्पष्ट हो जाता है कि उनमें कहीं-कहीं कुछ पाठमेद और कहीं क्रम- 
भेद हैं। हाँ, कृष्णयजुः ओर शुक्लयजुः नाम से जो यजुवेंद के दो भेद आजकल प्रसिद्ध हैं, 
उनमें बहुत बड़ा अन्तर है। उनके भी मन्त्रों में तो बहुल बड़ा अन्तर नहीं है किन्तु कृष्ण- 
यजुः में मन्त्र और ब्राह्मणों का विभाग ही नहीं है । ब्राह्मण का पाठ भी शुक्लयजु: के शत- 
पथब्राह्मण से प्रायः नहीं मिलता । इसका कारण पुराणों में एक कथा द्वारा वणित है कि 
भगवान्‌ व्यासजी के यजुर्वेद के शिष्य वैशम्पायन थे । उनकी शिष्य-मण्डली में एक याज्ञवल्क्य 
भी थे। एक बार याज्ञवल्क्य की गर्वोक्ति से वैशम्पायन रुष्ट हो गये और उन्होंने कोष- 
पूर्वक याशवल्क्य से कहा कि तुम दुष्ट हो, हमारी विद्या छोड़ दो । यह सुनते ही 
याज्ञवल्क्य ने एक वमन किया और उसमें वि्या-जनित सस्कारों को निकाल फेका । इससे यह 

सिद्ध होता है कि उपनयनादि संस्कारों में गुरु लोग जैसे शिष्य में संस्कारों के संस्थापित 
करने की विधि जानते थे, उसी प्रकार उनके निकाल देने का विज्ञान भी उन्हें विदित था । 
अस्तु; इस अंश पर कोई विश्वास करे या न करे, किन्तु यह सिद्ध है कि याज्ञवल्क्य ने उस 
प्राचीन वेद को छोड़ दिया ओर सूर्य को उपासना द्वारा नवीन वेद प्राप्त किया । इसलिए, 
इन दोनों शाखाओं में कुछ विशेष अन्तर प्राप्त होता है । शुक्ल-यजु वंद की १५ शाखाएँ 
(और कृष्ण-यजुर्वेद की ८६ शाखाएं ग्रन्थों में वणित हैं। इनमें परस्पर अवान्तर. भेद. बहुत 
स्वल्प है। आधुनिक कई विद्वान्‌ ऐसा मानते हैं कि शाखा नाम वेद के व्याख्यान का है। 
किन्तु, यह कथम उचित नहीं प्रतीत होता; क्योंकि जितनी वेद-सं हिताएँ आज प्राप्त होती हैं, 
वे सब ही शाखा नाम से ही प्रसिद्ध हैं । वे यदि वेद के व्याख्यान हैं, तो मुख्य वेद फिर 
कौन-से हैं ? 

इसका कोई निर्णय न हो सकेगा । उपलब्ध ग्रन्थों में से इच्छानुसार किसी को मुख्यै 
वेद कह देना ओर किसी को शाखा कह देना, यह निमू'ल बात कैसे चल सकती है । जसे, 
ऋग्वेद-सं हिता आजकल दो प्रकार को उपलब्ध है : एक मण्डल-क्रम से और दूसरा अष्टक- 
क्रम से । मण्डल-क्रमवाली शाकज-शाखा कही जाती है और अष्टकबाली वाष्कल-शाखा । 
जब दोनों ही शाखा नाम से प्रसिद्ध हैं, तब मण्डल-क्रमवाली को मुख्य वेद कह दिया जाय 
और अष्टक-क्रमवाली को शाखा या व्यास्यान-रूप कह दिया जाय, यह तो मनमानी कल्पना 
हुई । अस्तु; हमें यहाँ विवाद से प्रयोजन नहीं । शिष्ट-सम्प्रदाय में सभी शाखा कहलाती हैं। 
उनमें पूर्वोक्त प्रकार से कहीं-कहीं पाठभेद कहीं थोड़ा क्रमभेद-मात्र है। किसी शाखा में कुछ 
मन्त्र अधिक मिलते हैं, दूसरी में वे नहीं पढ़े जाते--ऐसा भेद भी कहीं प्राप्त है । ब्राह्मण, 
आरण्यक आदि भी किन्‍्हीं शाखाओं के भिन्न-भिन्न रूप हैं और किन्हीं शाखाओं के सम्मिलित 
रूप भी। कुलक्रमागत अपनी-अपनी शाखा का ही अध्ययन ब्राह्मणों में प्रचलित है। आगे 
बुद्धि की मन्दता देखकर वेदों को समझने के लिए आचार्यों ने अंगों का भी निर्माण किया 
और उनका भी बहुत विस्तार हुआ । यह सब ग्रन्थ-रूप वेदों के विस्तार का संकेतमात्र 
प्रदर्शित किया गया है। यों वेद शब्द का अर्थ विस्तारपूणं हुआ । 

अब आगे विज्ञान शब्द की संक्षिप्त व्याख्या की जाती है । 


ज्ञान श्रोर विज्ञान 


संस्कृत वाह मय में ज्ञान और विज्ञान ये दोनों शब्द भिन्न-भिन्न प्रकार के अथा में 
टृथक्‌-पृथक्‌ रूप से प्रयुक्त देखे जाते हैं। आजकल प्रचलित भाषा में ज्ञान शब्द सामान्यरूप से 
जानने के अर्थ में और विज्ञान शब्द एक निश्चित सिद्धान्त के अर्थ में प्रयुक्त होता है। या; 
यों कहिए कि अंगरेजी, 'साइन्स' शब्द का अनुवाद “विज्ञान' शब्द से किया जाता है । 
साइन्स के भिन्न-भिन्न भेदों का व्यवहार यहाँ भी विज्ञान में भिन्न-भिन्न विशेषण लगाकर 
करते हैं, जेसे भौतिक विज्ञान, रासायनिक विज्ञान, मनोविज्ञान आदि-आदि । अमरकोषकार ने 
इनका अथं लिखा है कि: 


, मोक्षे घीर्शानमन्यत्र विज्ञानं शिल्पशास्त्रयोः । (7 Its) 
® 

अर्थात्‌, मोक्ष के सम्बन्ध में जो विचार किया जाय, उस विचार और बुद्धि का 
'ज्ञान' कहते हैं ओर इसके अतिरिक्त शिल्प या शास्त्र के विषय की बुद्धि को “विज्ञान! 
कहते हैं । इसके अनुसार शिल्प, अर्थात्‌ कारीगरी और धम, अथं तथा काम-सम्बन्धी सब 
विचारों को विज्ञान कहना प्राप्त होता है । किन्तु, दार्शनिक भाषा में इनका अर्थ और ही 
प्रकार का किया जाता है। भगवद्गीता में दो-तीन जगह साथ-साथ इन दोनों शब्दों का 
प्रयोग मिलता हैः | | 
ज्ञानं तेऽहं सविज्ञानमिवं वक्ष्याम्यहोषतः । 
यज्ज्ञात्वा नेह सूयोऽन्यज्ज्ञातव्यमवज्षिष्यते ॥ (अध्याय ७]2) 
भगवान्‌ कहते हैं कि अजुन, अब मैं तुझे विज्ञान-सहित वह ज्ञान विश्येष रूप से 
बता देता हु, जिसके जान लेने पर कुछ भी जानने की बात बाकी नहीं रह जाती । 


इढं तु ते गुप्ततमं प्रवक्याम्यनसुयवे। 
ज्ञानं विज्ञानसहितं यज्ज्ञात्वा मोक्ष्यसेऽशुभात्‌ ॥ (गीता, ९१) 
अर्थात्‌, अब मैं तुमको अत्यन्त गुप्त विज्ञान-सहित ज्ञान का उपदेश करूया; क्योंकि 
तुम अच्छे पात्र हो । गुणों में दोष खोजने की तुम्हारी प्रवृत्ति नहीं है । इन ज्ञान-विज्ञान को 
जानकर तुम शोक-मोहादि अशुभ प्रसंग से विमुक्त हो जाओगे इत्यादि । 


इन स्थानों में ज्ञान और विज्ञान या विज्ञान-सहित ज्ञान के उपदेश का विषय 
बताया यया है । यहाँ शिल्प और साइन्स का कोई प्रसंग नहीं है, आत्मा या ईश्वर के 
सम्बन्ध की ही चर्चा है। इसलिए, विज्ञान आब्द का भीं उसके अनुकूल ही अर्थ करना 
पड़ेगा । 


श्रीशंकराचार्यं आदि व्याख्याकारों ने यहाँ इन शब्दों का यह अर्थ बताया है कि 
इ्द-मात्र के सुनने से जो बुद्धि होती है, उसे ज्ञान और मनन एवं एकाग्रता से चित्त लगाने 
पर जो विस्पष्ट अनुभव होता है, उसे विज्ञान कहा गया है। यों, दार्शनिक भाषा ओर 
प्रचलित भाषा में इन शब्दों के भिन्न-भिन्न अथं दिखते हैं। तब क्या ये शब्द मूल से ही 
अनेकार्थक रहे ? या इनका कोई नियत अर्थ पहले रहा ओर धीरे-वीरे व्यवहार में भिन्न- 
भिन्न अर्थं आते गये, यह विचार उठता है। इसीका संक्षिप्त विवरण यहाँ किया जायगा । 

संस्कृत-व्याकरण की दृष्टि से 'बि' यह उपसगं विशेष, विविध और विरुद्ध अर्थों में 
भिन्न-भिन्न स्थानों में प्रयुक्त हुआ है। इस दृष्टि से देखने पर प्रचलित भाषा ओर दार्शनिक 
भाषा में विज्ञान, शब्द का 'वि' विविध या विशेष अर्थ में प्रयुक्त जान पडता है । विशेष 
प्रकार का ज्ञान सुदृढ ज्ञान या सुनिश्चित सिद्धान्त प्रचलित भाषा में 'वि' का अर्थ माना 
गया है। और, यही विशेष ज्ञान या विस्पष्ट ज्ञान दाशनिक भांषा में भी माना गया, किन्तु 
साहित्यिक भाषा में विविध प्रकार का ज्ञान भासित होता है; क्योंकि शिल्प आदि में विविध 
प्रकार का ज्ञान ही विवक्षित है । E 

श्रीमद्भगवद्गीता के विज्ञान-भाष्य में और वैदिक साहित्य की आलोचना में गुरुप्रवर 
श्रीविद्यावाचस्पतिजी ने इन शब्दों का एक ऐसा अर्थ लिखा है, जो तीनों भाषाओं में अनुगत 
हो जाता है। उनका मन्तव्य है कि भिन्न-भिन्न प्रकार के अनन्त पदार्थो में एक तत्त्व को 
अनुगत देखना ज्ञान कहा जाता है और एक ही तत्त्व से अनन्त पदार्थों का विस्तार हुआ, 
इस प्रक्रिया से उसी बात को देखने का नाम विज्ञान है । अनेकता में एकता का दर्शन ज्ञान 
और एकता को अनेकता के रूप में विभक्त देखना विज्ञान है, यही तात्पर्यं हुआ । अब 
देखना है कि इस प्रकार के अर्थ करने का आधार क्या है और यह अर्थ सब भाषाओं में 
किस प्रकार समन्वित हो जाता है। वैसे तो ज्ञान शब्द सामान्य रूप से जानने-मात्र का 
बोधक है और विज्ञान आदि उसी के विशेष हैं, किन्तु जहाँ ज्ञान, विज्ञान, अज्ञान आदि की 
श्रेणी में ज्ञान शब्द आये, वहाँ उसको भी पृथक्ता दिखाने के लिए विशेष अर्थ ही 
मानना पड़ेगा । इस प्रकार के उक्त विशेष अर्थ का आधार स्वयं भगवद्गीता में ही स्पष्ट है: 
सवंसूतेषु येनैकं मावमव्ययमोक्षते । 
अविभक्तं विसक्तेषु तज्ज्ञानं विद्धि सात्विकम्‌ ॥ (?८| १० 
अर्थात्‌, भिन्न-भिन्त प्रकार के विभक्त, सब भूतों में, जिस प्रक्रिया में, एक ही 
अविनाशी तत्त्व को देखा जाय, वही सत्त्वगुण का कार्य है और उसे 'ज्ञान' कहते हैं । 
यही बुद्धि मोक्ष के उपयोगी मानी गई है, इसलिए 'अमरकोष' का 'मोक्षे धीर्ज्ञानम्‌' 
लिखना भी सुसंगत हो गया । अब विज्ञान शब्द का विवेचन बाकी रहा । अन्यत्र पुराणों 
में जो इसका विवेचन मिलता है, उसमें विज्ञान शब्द के उक्त अर्थं का भी आधार मिल 
जाता है । श्रीमद्भागवत के एकादश स्कन्ध के उन्नीसर्वै अध्याय के निम्नांकित इलोकों 
नवेकादश पञ्च त्रीन्‌ मावान्‌ भूतेषु येन वे। 
ईक्षेताथैकमप्येषु तज्ज्ञानं मम निश्चितम्‌ ॥ (११।१९।१४) 
एतदेव हि विज्ञानं न तथेकेन घेन यत्‌ । 
स्थितयुत्पत्तिलयान्‌ पश्येद्‌ मायानां त्रिगुणात्मनाम्‌॥ (११। १९१५) 
--में भी शब्द आये हैं। और, इनका विवेचन करते हुए यह लिखा गया है, जगत्‌ के अनन्त पदार्थो 
का नो, ग्यारह, पाँच और तीन के रूप में वर्गीकरण करना (जैसे-न्याय-वैशेषिक में नौ- 
द्रव्य, बौद्धदर्शन में पंच स्कन्ध, सांख्य में तीन गुण, जैनदशंन में पंचास्तिकाय, प्रत्यभिज्ञा- 
दर्शन में प्रकृतिपुरुष के ऊपर के ग्यारह मूल तत्त्व आदि के रूप में वर्गीकरण किया गया है) 
और अन्त में सबमें एक ही मूल तत्त्व को अनुगत देखना-यह प्रक्रिया ज्ञान कहलाती है। 
इसे ही विज्ञान भी कहते हैं। किन्तु, इस प्रकार से नहीं, उसमें प्रक्रिया का भेद हो 
जाता है कि एक से ही सब पदार्थों की उत्पत्ति, उसी में स्थिति और अन्त में उसी में सबका 
लय देखा जाय, उस प्रक्रिया को विज्ञान समझना । कूर्मपुराण के उत्तर खण्ड के ११ये 
अध्याय में भी इन शब्दों का यही विवरण किया गया है कि जिस विद्या के द्वारा एक ही 
महेश्वर भगवान्‌ को सर्वव्यापक देखा जाय, वह (विद्या) ज्ञान कहलाती है और उसके 
विस्तार द्वारा चौदह विद्याओं से भिन्न-भिन्न तत्त्व देखे जायं, उसे विज्ञान कहते हैं । 


छदै वैदिक विज्ञान और भारतीय संस्कृति 
श्रीमद्भगवद्गीता की ज्ञानेश्‍वरी टीका में श्रीज्ञानदेवजी ने भी ऐसी ही व्याख्या की है: 
ह तीरलग्ना तरिणीव कुण्डीमवति शेमुषी । 
परावृत्तपदो दूराद्विचारशचोपसपंति ॥ 
तर्कोऽपि नेवोत्सहते यत्र तज्जञानमजु न । 
प्रपञ्चोऽन्यत्त, विज्ञानमज्ञानं तत्र सत्यघी : ॥ 
अर्थात्‌, तीर से बँधी हुई नाव की तरह जहाँ बृद्धि आगे न बढ़कर कुण्ठित हो 
जाती है। विचार भी अपने पैर पीछे हटाता हुआ जहाँ से दूर हट जाता है और तकं भी 
जहाँ जाने का उत्साह नहीं करता, वह (एक तत्त्वरूप) ज्ञान है, और उससे भिन्न उसका 
बनाया हुआ यह प्रपंच । विज्ञान और प्रपंच को सत्य समझ लेना है अज्ञान । 
इन सब विवरणों से यह स्पष्ट प्रतीत हो जाता है कि आरम्भ में. विविधता के अर्थ 
में 'वि' उपसर्ग को ,मानकर एक की अनेकता देखने में ही विज्ञान शब्द की प्रवृत्ति हुई थी। 
आगे अनेकता का सम्बन्ध जहाँ-जहाँ विवक्षित हुआ, वहाँ यह शब्द विकास पाता गया । 
एक को अनेक रूप देना ही शिल्प है । जैसे, एक ही सुवर्णं के बहुत-से आभूषण बना 
देना, या एक ही मृत्तिका को घट, कुडी आदि अनेक रूप देना; एक ही लकड़ी के कुर्सी, 
बेंच; तरत आदि बहुत-से पदार्थं बना देना, यही तो शिल्प है। इसलिए, शिल्प में विज्ञान 
शब्द की प्रवृत्ति हुई । अन्यान्य शास्त्रों में भी एक को अनेकता दी जाती है, जैसे व्याकरण 
में एक शब्द ओर धातु के अनेक रूप, काव्य में एकही वस्तु का अनेक रूप में वर्णन, 
आयुर्वेद में एक ही औषधि के कई योग तैयार करना आदि-आदि । इसीलिए, मोक्ष-शास्त्र 
के अतिरिक्त अन्यान्य शास्त्रों को भी विज्ञान ही कहा जाने लगा। पदार्थ-विज्ञान या 'साइंस' 
की भी प्रवृत्ति अनेकता की ओर हो है । रसायन-विज्ञान तो स्पष्ट ही एक को अनेक रूप 
देता है। मनोविज्ञान में भी अनेक रूप से एक का विश्लेषण किया जाता है। इसी कारण 
'साइंस' को भी विज्ञान नाम दिया गया । 
अनेक में एकता देखना कठिन बात है । वहाँ बुद्धि कुण्ठित होती है, जैसा कि 
श्रीज्ञानदेव ने पूर्वोक्त पद्य में समझाया है । एक-तत्त्व-दर्शन तो शब्द-प्रमाणों पर श्रद्धा रखने- 
वाले या योग-समाधि तक पहुंचनेवाले विशेष व्यक्तियों को ही हो सकता है। किन्तु, एक से 
अनेक पदार्थ बनाना प्रत्यक्ष भी देखा जा सकता है । अतः, एक से अनेकता का सुस्पष्ट ज्ञान 
होना कोई कठिन बात नहीं । एक से अनेक पदार्थ बनते हुए देखनेवाले विज्ञान को ही 
आधार. मानकर भिन्न-भिन्न तत्त्वों में एकता का दर्शन करानेवाला ज्ञान भी दृढता प्राप्त 
करता है। विज्ञान की सहायता से ही ज्ञान में विस्पष्टता आती है । इसलिए गीता- 
भाष्यकारों का 'विज्ञान' शब्द से विस्पष्ट ज्ञान अर्थ लेना भी हमारे विरुद्ध नहीं पड़ता, 
प्रत्युत अनुकूल ही रहता है। 
अच्छा, यह भी देखना चाहिए कि ज्ञान और विज्ञान बताने की प्रतिज्ञा करके 
भगवान्‌ ने उस प्रकरण में उपदेश क्या किया ? इसकी आलोचना करने पर भी एक की 
अनेकरूपता ओर अनेक में एक-तत्त्व-दशंन, ये दोनों ही बाते यहां मिलती हैं, जँसा कि 

गीता के सप्तम अध्याय में कहा है-“मेरी प्रकृति आठ रूपों में विभक्त हे। इस प्रकार, 
विज्ञान पहले बताकर 'मुझसे अतिरिक्त कुछ भी नहीं है, सब मेरे ही स्वरूप में अन्तर्गत हैं, 
इस प्रकार अनेक की एकता-रूप ज्ञान कहा गया है। और, नवें अध्याय में भी ज्ञान-विज्ञान 
की प्रतिज्ञा के अनन्तर ये ही दोनों प्रकार की प्रक्रियाएँ मिलती हैं। ज्ञान की विस्पष्टता तो 
मनन और समाधि के अनन्तर होती है, उस विस्पष्टता को शब्दों से नहीं कहा जा सकता । 
यों, प्रकरण के अनुसार भी ज्ञान, विज्ञान शब्दों के उक्त अर्थ ही दृढ होते हैं। उपनिषद्‌ 
और वेदान्त-दर्शन में जगदीशवर को ज्ञान-रूप और जीवों को विज्ञान नाम से कहा गया है । 
इससे भी उक्त अर्थ ही दृढ होता; क्योंकि जीव परमात्मा के एक अंश माने जाते हैं। इस 
प्रकार, पर्यालोचना करने पर विज्ञान शब्द को अनेकार्थक नहीं मानना पड़ता है। किन्तु 
मूल में एक ही अर्थ में प्रयुक्त होकर वह क्रम विकसित हुआ है, यह तो स्पष्ट हो जाता है। 
यह भी स्मरण रहना चाहिए कि अंगरेजी के 'साइन्स' और 'फिलासफी' शब्दों का अनुवाद 
संस्कृत में 'बिज्ञान' और 'दर्शन' शब्दों से किया जाता है । पाश्‍चात्य विद्वान्‌ इनकी परिभाषा 
प्रायः यही बताते हैं कि क्रियारूपता (प्रैक्टिस) में आकर जो सिद्धान्त दृढ हो जाते हैं, वे 
'साइन्स' की श्रेणी में आ जाते हैं । ओर, जबतक वे किसी उच्च विद्वान्‌ की बुद्धि से प्रसूत, 
केवल अटकल वा विचार के ही रूप में रहते हैं, तबतक वे "फिलासफी' ही कहे जाते हैं । केवल 
विचार-रूप में रहना 'फिलासफी' और क्रियारूप में परिणत हो जाना 'साइन्स' है । ऐसा विवरण 
कुछ विद्वानों से सुना जाता है । किन्तु, संस्कृत-शास्त्रों में विज्ञान और दर्शन शब्दों के वाच्य 
अर्थो में इस प्रकार का भेद शिष्ट-सम्मत नहीं है । जैसे, विज्ञान शब्द का अर्थ श्रीक्षंकराचार्य 
आदि आचार्यो ने अवगम वा प्रत्यक्ष-सदुश दृढ ज्ञान किया है-वैसे 'आत्मा वा अरे द्रष्टव्यः” 
इत्यादि श्रुतियों में दर्शन शब्द का अर्थ भी वही अवगम वा निश्चयात्मक ज्ञान ही है। 
आध्यात्मिक तत्त्वों को भी क्रिया-रूप में उपनिषदों में समझाया गया है। जैसा कि मन की 
अन्नमयता का ज्ञान इ्वेतकेतु को सोलह दिन उपवास कराकर उद्दालक ऋषि ने दृढ कराया 
(छान्दोग्य-उपनिषद्‌, प्र० ६, ख० ६) । प्रजापति ने इन्द्र और विरेचन को जलपात्र में 
प्रतिबिम्ब दिखाकर आत्मज्ञान का उपदेश प्रारम्भ किया (छान्दोग्य, प्र० ५, ख० ६) वा 
दृप्त बालाकि गाग्यं को अजातशत्रु ने सूक्ष्म पुरुष के पास ले जाकर आत्मतत्त्व समझाने का 
आरम्भ किया (बृहदारण्यक, अ० ४, का० १) इत्यादि। इस प्रकार, विज्ञान और दर्शन 
शब्द हमारे यहाँ एक रूप में ही व्यवहार में आते हैं । हाँ, दर्शन शब्द का प्रयोग कहीं-कहीं 
'मत के अर्थ में भी मिलता है: 'इति हि तेषां दर्शनम्‌’ इत्यादि। किन्तु जो दर्शनों के 
सिद्धान्त हमारे यहाँ माने जाते हैं, वे भी दृढ हैं । अटकल पर अवस्थित कोई नहीं । श्रेणीभेद 
वा अधिकारी की भूमिकाओं का भेद ही दशंनों के सिद्धान्त-भेद का कारण है। जिस 
भूमिका को लक्ष्य कर जो दर्शन प्रवृत्त हैं, उस भूमिका में वही सिद्धान्त दृढ हैं। इस 
अप्रस्तुत विषय का विस्तार यहाँ नहीं किया जा सकता । यह एक स्वतन्त्र निबन्ध का 
विषय है । यहाँ इतना ही कहना है कि अटकल पर अवलम्बित वा अदृढ सिद्धान्त हमारे 
यहाँ दर्शन नहीं माने जाते। हम तो विज्ञान ओर दर्शन का भेद “कैसे” और 'क्यों' इन 

दो शब्दों में कर सकते हैं । बाष्प (भाप) से ट्रेन केसे चलती हैं, इसकी प्रक्रिया जान लेना 
साइन्स वा विज्ञान हुआ । क्यों चलती है, बाष्प में ऐसी शक्ति कहाँ से आई, ये सब विचार 
फिलासफी या दर्शन की श्रेणी में आते हैं। क्रिया के उपयुक्त सामग्री मात्र जानकर उसमें 
काम कर दिखाना साइन्स वा विज्ञान हुआ । और, उस कार्य के होने का मूलतत्त्व खोजना 
फिलासफी या दर्शन कहलायगा । इस दृष्टि से देखने पर तो जो कुछ हम यहाँ कहेंगे, या 
कहीं भो कहते हैं-वह दर्शन की परिभाषा में आ सकता है। विज्ञान उसे नहीं कहा जा 
सकता; क्योंकि जो कुछ कहते हैं, उसे करके दिखाने की शक्ति आज हममें नहीं । उस प्रक्रिया 
को हम बहुत काल से भूल चूके हैं । इन परिषदों का लक्ष्य भी करके दिखाना नहीं। आज 
तक सब कुछ वाचक आडम्बर (जबानी जमा-खर्च ) है । इसलिए, यहाँ तो बिज्ञान शब्द का 
एक से अनेक की कल्पना-रूप पूर्वोक्त अर्थ मानकर ही हमें वाचक-रूप में चलना है । 


सूलतत्त्व-निरूपरा 


इस प्रकार, एक मूलतत्त्व से अनन्त पदार्थ बनने की प्रक्रिया विज्ञानशब्दवाच्य है, यह 
सिद्ध किया गया । इतना अवश्य है कि वेदों में यह प्रक्रिया इस प्रकार से निरूपित है कि 
बुद्धि उसपर ठीक जम जाती है। सन्देह वा अप्रामाणिकता की कल्पना का कोई अवसर 
नहीं रहता । यह भी बुद्धि में साहस हो जाता है कि इसे तो हम करके भी देख सकते हैं । 
इसलिए, आप्त विद्वान्‌ यहाँ 'वैदिक विज्ञान' शब्द का प्रयोग करते हैं। अस्तु; यह प्रक्रिया 
वेद-ग्रन्थ में किस रूप में आम्नात है, इनका प्रकरण प्रथमतः आरम्भ किया जाता है। अनन्त 
कोटि ब्रह्माण्ड-विस्तृत सम्पूर्णं प्रपंच का मूलतत्त्व एक ही है-यह वेदों का सुप्रसिद्ध 
घण्टाघोष है : | | 
आनीदवातं स्वघया तदेक तस्माद्धान्यन्न परं किञ्चनास । 
एकं वा इदं विबमुव सवंम्‌ (ऋक्‌) 
_ सदेव सोम्येदमग्र आसीदकमेवाद्वितोयम्‌ । 
नेह ना नास्ति किङ्चन । (छान्दोग्य ०) 
इत्यादि शतश्ञः मन्त्र ब्राह्मण, उपनिषदादि श्रुतियाँ बार-बार इस सिद्धान्त को घोषित 
कर' रही हैं । यह प्रपंच-सूष्टि जाग्रत्‌ अवस्था है और प्रलय सुषुप्त अवस्था । वह मूलतर । तो 
इन सब अवस्थाओं से परे है, अतएव उसमें कोई गुण वा धमं .नहीं। गुण और धः तो 
प्रपंच-रूप वा अवस्था-रूप है । वे पीछे उत्पन्न होते हैं । मूल में उनकी सत्ता कहाँ ? इसां ए 
बह न किसी इन्द्रिय से जाना जा सकता है, न वाणी से कहा जा सकता है, न मन में ही आ 
सकता है । 


नत्र चक्षुगंच्छति, न वाग्‌ गच्छति, न मनो गच्छति । 


बात भी बिलकुल ठीक है। हम तो अवस्था वा गुण देखने वा पहचानने की ही शक्ति 
रखते हैं। अवस्थाओं को हटाकर मूलतत्त्व को जानने की शक्ति हमारी इन्द्रियाँ या मन नहीं 
रखते । एक छोटी-सी वस्तु को ही लीजिए-। आप की अंगुली में एक छोटी-सी अंगूठी है। 

यह सुवर्ण की एक अवस्था है, इसमें तो कोई सन्देह नहीं हो सकता । अच्छा, इसके बनने के 
पूर्वं वह सुवणं कड़ी, कासा या गोले के रूप में रहा होगा, वे भी सुवर्ण की अवस्थाएं थीं । 
तो, अब आप सब अवस्थाओं को हटाकर शुद्ध सुवर्ण-तत्त्व को कहीं हू ढकर देखिए वा ध्यान में 
लाइए, न कहीं देख सकेंगे, न मन में ला सकेंगे । जब कभी सुवर्ण-तत्त्व ध्यान में आयगा, तो 
चूरा, कटक, कुण्डल, अंगूठी वा तबक-किसी-न-किसी अवस्था को साथ लेकर ही ध्यान में 
आयगा । सब अवस्थाओं को छोड़कर शुद्ध सुवर्ण-तत्त्व न कहीं दिखाई दे सकता है, न कमी 
ध्यान में आ सकता है । जब मन ही उसे नहीं पकड़ सकता, तब वाणी कहाँ से कह सकेगी । 
थही दशा सब वस्तुओं की है। बिखरा हुआ धूरा, मकानों पर वा वस्त्रों पर जमी हुई अति 
सूक्ष्म कणरूप रफी, मोटी डली, चिनी हुई भित्ति, ये सब मृत्तिका को अवस्थाएँ हैं । इन 
अवस्थाओं को छोड़कर शुद्ध मृत्तिका-तत्त्व क्या है, यह हम नहीं देख सकते, न कभी ध्यान में 
ला सकते हैं । सैकड़ों वर्षों की खोज के पश्चात्‌ पाइचात्य वैज्ञानिक महाशय इस परिणाम पर 
पहुँचे हैं कि मौलिक तत्त्व दो ही हैं। इलैक्ट्रोन और प्रोट्रोन । और, सब हाइड्रोजन, 
आक्सिजन आदि तत्त्व उनकी अवस्थाएं हैं । किन्तु, जिन दो को पूल तत्त्व माना गया, उममें 
भी एक निरन्तर गतिशील और एक स्वेदा स्थितिशील है। ये गति और स्थिति भी 
अवस्थाएं हैं । उनमें भी अनुस्यूत एक ही तत्त्व है, यह भी उन्होंने मान लिया। किन्तु, उसको 
भवस्था-शून्य-रूप में पहचानना उनकी शक्ति के बाहर ही रहा है। मननशील विद्वानों का 
कथन है कि जबतक वत्त॑मान साइन्स वैदिक प्रक्रिया या आध्यात्मिकता की ओर न झू केगा, 
तबतक इस अवस्था का हल नहीं प्राप्त कर सकेगा । अस्तु; 


इस प्रकार, अवस्था-रहित द्रव्य के प्राप्त न होने या ध्यान में न आने के कारण ही 
बौद्धदर्शन में अवस्थाओं को ही मूलतत्त्व मान लिया गया और इसी आधार पर वह दर्शन 
वैनाशिक दर्शन कहलाया । एक अवस्था का विनाश हुए विना दूसरी अवस्था उत्पन्न नहीं हो 
सकती । जैसा कि बीज से यदि अंकुर बनेगा, तो बीज की अपनी अवस्था पहले नष्ट हो 
जायगी । उसके बाद अंकुर की अवस्था भा सकेगी । इसी प्रकार सुवर्ण को यदि अंगूठी 
` बनाना होगा, तो पूर्वस्थित उसकी टिकड़ी या गोले की अवस्था को गलाकर नष्ट कर देना 
पड़ेगा । इस प्रकार, एक तत्त्व नष्ट होकर उसके विनाश से दूसरा तत्त्व उत्पन्न होता है, अत 
विनाश ही मूलतत्व ठहरता है ओर उसके प्रतिपादन से यह दर्शन या विचारधारा भी 
वैनाशिक दर्शन कहलाता है। यह अवस्था-परिवर्ततन क्रिया का ही एक रूप है। क्रिया को 
श्रम भी कहते हैं, इसलिए इस दशन के विद्वान्‌ 'श्रमण' कहे जाते हैं । 

किन्तु, बैदिक विज्ञान का विचार है कि यदि अवस्थाएँ ही सब कुछ होतीं, तो सब 
अवस्थाओं में अनुगत एक रूप की प्रत्यभिज्ञा (पहचान) कैसे हो सकती थी । अंगूठी, कटक, 
कुण्डल, टिकड़ी, चूरा, विविध आभूषण आदि किसी भी रूप में देखकर 'यह सुवणं है”, इस 
प्रकार की पहचान हमें तत्काल हो जाती है । अवस्थाओं में परिवत्तंन हुआ, किन्तु सुवणं नहीं 
बदला । इससे यह बात सामने आई कि न बदलनेवाला सुवर्ण एक मुख्य तत्त्व है, और पूर्वोक्त 
अवस्थाएं उसमें आगन्तुक हैं, अर्थात्‌ आती और जाती हैं । कार्य-कारणभाव के निश्चय का 

यही प्रकार है कि जो अनुगत रहे, उसे कारण समझा जाता है ओर जिनमें अनुगत रहे, 
उन्हें कार्य । इस नियम से प्रकृति में कारणता सुवर्णे या मृत्तिका में ही सिद्ध होती है, 
अवस्थाओं में नहीं । अस्तु; इसी प्रकिया से जब देखेंगे कि जिसे सुवर्ण कहा जाता है, वह भी 
तेज और पृथ्वी के अंशों से बना है, इसलिए उनकी अवस्थामात्र है। वे पृथ्वी और तेज भी 
किसी तत्त्व की अवस्थाएं हैं। इस प्रकार, चिन्तना में अग्रसर होते हुए उस मूलतत्त्व पर 
पहुँचा जा सकेगा, किन्तु उसका मन में लाना या किसी को समझाने के लिए वाणी से कहना 
सम्भव न होगा । जब मोटी वस्तु सुवर्ण या मिट्टी का ही वास्तव स्वरूप पूर्वोक्त युक्ति से हम 
नहीं पहचान सकते, तब मूलतत्त्व को पहचानने की कथा तो बहुत दूर की है। पहले कहे गये 
प्रकार से सुवर्णं और मृत्तिका आदि भी एक अवस्थाविशेष हैं । इसलिए, उनमें कुछ गुण और 
धर्म मान लिये जाते हैं और उन गुण तथा धर्मो के आधार पर उसका नामकरण भी कर 
लिया जाता है या उन पदार्थों का परस्पर भेद भी समझ लिया जाता है। किन्तु, मूलतत्त्व तो 
सारी अवस्थाओं से रहित है, इसलिए न उसका कोई नामकरण हो सकता है, न कोई गुण 
तथा धमं ही उसमें कहे जा सकते हैं। इसी आधार पर उसे मन और वाणी से परे कहा 
जाता है! 

वास्तविक कोई नाम न होने पर भी यदि किसी नाम की वहाँ कल्पना करें, तो 
उसके सम्बन्ध में कुछ कहना बन नहीं सकता और उसी को आधार बनाकर सारा विषय 
कहना है, इसलिए श्रुतियों ने उस तत्त्व के लिए काल्पनिक 'रस' शब्द का प्रयोग किया है-- 
“रसो बै सः' । सत्‌, चित्‌, आनन्द, ब्रह्म आदि शब्दों का प्रयोग भी आगे की अवस्थाओं को 
देखकर उसपर आरोपित किया गया है। यहाँ यह विचार भी आवश्यक है कि किस आधार 
पर उसके लिए 'रस' शब्द का प्रयोग हुआ । काल्पनिक शब्द की मूलभूत कल्पना का भी 
कोई आधार तो होना चाहिए। निराधार कल्पना श्रुति-सम्मत नहीं हो सकती । इपलिए 
इस शब्द के प्रयोग के आधार का अन्वेषण होना चाहिए। उस निगुण निरवस्थ तत्त्व में 
आगे उत्पन्न होनेवाले गुण और घर्मो के आधार पर नाम-कल्पना कर ली जाती है। यहाँ 
“रस' शब्द आनन्द का वाचक है और मूलतत्त्व की आनन्दरूपता अनेक युक्तियों से सिद्ध 


होती है । 
मूलतत्त्व की श्रानन्दरूपता 


` १. मूलतत्त्व से जो सारा प्रपंच प्रकट होता है, उसको मूलतत्त्व का विकास ही कहा 
जा सकता है, उसका परिणाम इसे नहीं कह सकते । क्योंकि, जगत्‌ को उत्पन्न करने के 
उपरान्त भी उस मूलतत्त्व में किसी प्रकार का परिवर्तन नहीं होता। जिस प्रकार दूध से 
दही बनता है, वह दूध का परिणाम है। अब दही दूध नहीं कहलाता । बीज से वृक्ष 
हुआ, वह वृक्ष अब बीज नहीं कहलाता, उसके गुण-धमं भी बदल गये, किन्तु मूलतत्त्व में ऐसा 
कोई परिवत्तंन नहीं होता, इसलिए इस संसार और सम्पूर्ण प्रपंच को इसके मूलतत्त्व का 
विकास ही कह सकते हैं । पुष्प की नन्हीं-सी कलिका का विकास हो जाने पर भी पुष्प का नाझ 
या उम पृष्प के गुण-धर्मों का परिवर्तन नहीं देखा जाता, इसलिए विकास शब्द वहाँ उपयुक्त है 

और विकास शब्द का व्यबहार आनन्द में भी देखते हैं। किसी मनुष्य को यदि आनन्द हुआ हो; 
तो कहा जाता है कि वह विकसित हो गया या फूल उठा । अतः, विकसित होनेवाले 
मूलतत्त्व को आनन्द या रस शब्द से सं ज्ञित करना युक्तियुक्त है । 


२. शास्त्रों में आनन्द के दो स्वरूप वर्णित हुए हैं। एक शान्त्यानन्द दूसरी समृद्धया- 
नन्द । चित्त में किसी प्रकार की चंचलता न उठना शान्त्यानम्द कहा जाता है और नई वस्तु 
की प्राप्ति पर चित्त का उल्लास या बढ़ना समृद्धचानन्द है । इनमें शान्त्यानन्द को ही हमारे 
शास्त्र मुख्य मानते हैं। इसका प्रमाण है कि कोई बड़ा विलासी रईस अपने विविध आनन्दप्रद 
ना'च-रंग, खान-पान, आमोद-प्रमोद आदि को छोड़कर भी शयन की इच्छा अवश्य करता है। 
शयन में कोई समृद्धघानन्द नहीं, किन्तु शान्त्यानन्द वहाँ अवश्य हैं । किसी प्रकार चंचलता 
या क्षोभ दायनावस्था में मन में नहीं रहता । इससे सिद्ध हुआ कि समृद्धधानन्द से ऊबकर 
मनुष्य शान्त्यानन्द में अवश्य जाना चाहता है और इसमें शन्त्यानन्द की प्रधानता स्पष्ट हो 
जाती है। संसार में सवंत्र शान्त्यानन्द का प्रसार देखा जाता है। परस्पर विरुद्ध रहनेवाले 
तत्त्व भी एक प्रकार के सहयोग का पालन करते हुए संसार में शान्ति की व्यवस्था करते हैं । 
जैसे, जल और अग्नि दोनों परस्पर विरुद्ध तत्त्व हैं, किन्तु अग्नि का उत्ताप जब ग्रीष्म ऋतु 
आदि में अपनी विशैषता से जगत्‌ की शान्ति भंग करना चाहता है, तब जल वर्षा रूप से 
गिरकर उसके उत्ताप का शमन करता हुआ शान्ति की व्यवस्था कर देता है। इसी प्रकार, 
जल जब अधिक मात्रा में बढ़कर अपने आप्लावन से शान्ति भंग करने को उद्यत होता है, तब 
अग्नि उसका शोषण कर जगत्‌ में शान्ति ले आता है । इसी प्रकार, वायु की प्रबलता को 
पर्वत आदि पार्थिव पदार्थं कम कर देते हैं और पृथ्वी की *जडता-रूप स्थिरता को हटाकर 
वायु उसमें क्रिया-रूप भिन्न-भिन्न पदार्थों के उत्पादन की शक्ति उत्पन्न कर देता है। इस प्रकार, 
सारे तत्त्व परस्पर मिलकर जगत्‌ में शान्ति की व्यवस्था करते हुए जब देखे जाते हैं, तब इनमें 
शान्तिरूप आनन्द का अनुस्यूत होना प्रतीत होता है और इससे इनका मूलतत्त्व भी शान्त्या- 
नन्द रूप है, यह सिद्ध हो जाता है। कारण से ही कार्य में धर्मों का प्रादुर्भाव है, इसलिए 
कारण को भी आनन्दरूप मानना उचित हो जाता है। 


३. समृद्धयानन्द का क्या स्वरूप है, यह भी विचारय विषय है। श्रुति ने कहा कि 
“यो बै मुमा, तत्सुखम्‌, यदल्पं तद्दुःखम्‌”, अर्थात्‌ महत्त्व में सुख है और अल्पता में दुःख है। 
अनुभवसिद्ध भी यही बात है कि जिस मनुष्य के पास जितनी सम्पत्ति, धन, पशु, गृह, भूमि 
आदि होती है, वह अपने को उतना ही सुखी मानता है और जिसके पास सम्पत्ति जितनी 
अल्प मात्रा में होती है, वह अपने को उतना ही दुःखी समझता है। जब किसी को कोई नई 
वस्तु, गृह, भूमि, घन, सम्पत्ति आदि मिलती है, तब वह अपने को आनन्द में मग्न पाता है, 
यही समृद्धघानन्द है । आगे क्षर पुरुष के निरूपण में स्पष्ट होगा कि व्यावहारिक आत्मा की 
पाँच कलाएं हैं-- १. बीजचिति (कारण-शरीर), २. देवचिति (सूक्ष्म शरीर), ३. भुतचिति 
(स्थूल शरीर), ४. प्रजा (सन्तति) और ५. वित्त (सम्पत्ति)। इनमें पाँचवीं सम्पत्ति-ल्प कला 
अपनी सम्पत्ति में भी व्याप्त रहती है। जब कोई नई वस्तु प्राप्त हो, तब वह्‌ व्यावहारिक 

आत्मा की पाँचवीं कला उस गृह, भुमि आदि को भी अपने स्वरूप में प्रविष्ट करने को 
फूलती है, या विस्तृत होती है। यही आनन्द के अनुभव का हेसु है । आगे वह पदार्थ भी उस 
कला के स्वरूप में प्रविष्ट हो जाता है। इसलिए, प्रसरण अवरुद्ध हो जाता ओर उस क्षण 
का जैसा आनन्दानुभव आगे नहीं रहता । किन्तु, इसके विपरीत जब हमारी सम्पत्ति का कोई 
अंश निकल जाता है, तब उस कला के क्षीण होने के कारण दुःख का अनुभव होता है। इस 
विचार से जब सिद्ध हो गया कि महत्त्व में आनन्द है और अल्पता में दुःख है, तब वह मूल- 
तत्त्व तो परम महान्‌ है, वह विभु है, अर्थात्‌ सर्वत्र व्यापक है, उससे अन्य किसी की अधिक 
महत्ता होना सम्भव नहीं, तब उनकी परमानन्दरूपता में संशय नहीं होता । 


४. उक्त प्रक्रिया को ही दूसरी रीति से भी देखा जा सकता है किं जहाँ जितनी 
शक्ति है, वहाँ. उतना ही आनन्द है। पशु, पक्षी आदि तिर्यग्योनि की अपेक्षा मनुष्य में प्रकृति- 
दत्त शक्ति अधिक है, इसलिए मनुष्य उन पशु, पक्षी आदि को काम में लेता हुआ आनन्द का 
अनुभव करता रहता है। घोटक-परिचालन में, हाथी के आरोहण में, गोदोहन में या शुक, 
सारिकादि के शब्द सुनने में आनन्द का अनुभव करते हुए बहुत लोग देखे जाते हैं । मनुष्यों में 
, भी ज्ञान-शक्ति, बल-शक्ति जिसमें जितनी अधिक हो, वह उतना ही अधिक आनन्द का 
अनुभव करता है। और, अपने से अल्प-शक्तिवालों पर अपना प्रभूत्व दिखाता हुआ ही विशेष 
आनन्दित होता रहता है; जैसे पशु, पक्षी आदि की अपेक्षा देव, गन्धव, पितर आदि में शक्ति 
अधिक है । इसलिए, उनका आनन्द मनुष्य से अधिक माना जाता है और मनुष्य भी उनका 
स्थान पाने को यज्ञादि सत्कर्मों द्वारा यत्नशील रहता है। तैत्तिरीय उपनिषद्‌ की आनन्द- 
वल्ली में भी यह विषय स्पष्ट किया गया है कि जो मनुष्य बलवान्‌, बुद्धिमान्‌, धनवान्‌ और 
युवा है, वह मनुष्य आनन्द की एक सीमा पर पहुंचा हुआ है । उसे जितना आनन्द हैं, उससे 
शतगुणित आनन्द गन्धर्वो को, उससे शतगुणित पितृ, देव आदि को, इस प्रकार शत-दातगुणित 
रूप आनन्द का तारतम्य वहाँ दिखाया है और जिसके हृदय में किसी कामना का उदय ही 
नहीं होता, ऐसे. श्रोत्रिय का आनन्द इन सबके समान श्रेणी का बताया है । इस प्रकार शक्ति 
के आनन्द की मात्रा बढ़ती जाती है। तब जो मूलतत्त्व सवंशक्तिसम्पन्न है, जिससे अधिक 
शक्ति कहीं सम्भव ही नहीं, उसके परमानन्द-रूप होने में विवाद का कहाँ स्थान रहा ? 

५. प्रत्येक प्राणी सदा आनन्द की ही इच्छा करता रहता है और जहाँ आनन्द का 
अनुभव करे, वहीं उसका प्रेम होता है। इसलिए, आनन्द का ही दूसरा रूप प्रेम है । 
संसार में दो ही तत्त्व अनुभव में आते हैं-सत्ता और ज्ञान । असत्‌ से विलक्षणता दिखाने- 
वाली सत्ता सवत्र व्यापक है और जड-चेतन का विभाग करनेवाला ज्ञान भी चेतनों में सर्वत्र 
व्याप्त है । ये दोनों ही हमें सवंदा प्रिय होते हैं। इसी सत्तावाले पदार्थो के संग्रह में सदा 
हमारी श्रवृत्ति रहती है । हम अधिक-से-अधिक पदार्थों का संग्रह करना निरन्तर चाहते हैं। 
इस इच्छा से सत्तायुक्त पदार्थों में हमारा प्रेम सिद्ध है ओर ज्ञान-सम्पादन में भी हमारी 
` निरन्तर इच्छा रहती है। जो मनुष्य जिस बात को नहीं जानता, उसे जानने के लिए सदा 
यत्नशील रहता है। विचारशील मनुष्य इसका. अनुभव कर सकते हैं कि किसी शास्त्र की 

कौई बात समझ में जबतक नहीं आती, तबतक उनके चित्त में कितनी विकलता रहती है 
और समझ में आते ही कैसा आनन्द आता है। इससे सत्ता और ज्ञान दोनों का प्रिय होना 
स्पष्ट सिद्ध हो जाता है। और, प्रियता के साथ ही उनकी आनन्दरूपता भी समझ में 
आ जाती है। इस प्रकार, जब इनमें आनन्दरूपता है, तब इनके मूलतत्त्व में भी अवश्य 
आनन्दरूपता सिद्ध होगी; क्योंकि कायं में जो धर्म होते हैं, वे कारण से ही आते हैं। इस 
युक्ति से भी मूलतत्त्व की आनन्दरूपता सिद्ध हो जाती है। । 

६. यह भी वैदिक सिद्धान्त है कि जगत्‌ का मूलतत्त्व और हमारा आत्मा भिन्न- 
भिन्न नहीं हैं। वह मूलतत्त्व ही आत्मा-रूप होकर हमारे भीतर भी बैठा है। इसलिए, श्रुति 
कहती है कि मूलतत्त्व को समझने के लिए पहले अपने आत्मा को समझो । अपने आत्मा 
पर जब हम विचार करते हैं, तब उसकी आनन्दरूपता स्पष्ट हो जाती है; क्योंकि जो चेतन 
या अचेतन प्राणी या जड आत्मा के अनुकूल हो, उसी पर प्रेम होता है । आत्मा से किचित्‌ 
प्रतिकल होते ही प्रेम हट जाता है और उसका विपरीत गुण द्रोष उसका स्थान ले लेता है। 
इस बात को श्रृतियों ने अनेक स्थानों पर स्पष्ट दिखाया है : 


तदेतत्‌ प्रेयः पुत्रात्‌ प्रेयो मित्रात्‌ इत्यादि । 
और 


न वा अरे पत्युः कामाय पतिः प्रियो मवति 

आत्मनस्तु कामाय पतिः प्रियो सवति । 

न वा अरे सवस्य कामाय सवं प्रियं मवति 

आत्मनस्तु कामाय सर्वे प्रियं मवति ॥ इत्यादि । 
(बुहदारण्यकोपनिषद्‌) 


अर्थात्‌, यह आत्मा पुत्र से, मित्र से, सबसे अत्यन्त प्रिय है । पति की कामना के 
लिए स्त्री को पति के प्रति प्रेम नहीं होता, अपनी इच्छा रति के लिए प्रेम होता है। इसी 
प्रकार, पति का स्त्री के प्रति प्रेम स्त्री के लिए -नहीं है, अपनी इच्छापूत्ति के लिए है । 
इत्यादि रूप से पुत्र, मित्र आदि सबका विस्तार दिखाकर अन्त में श्रुति ने कहा है कि सबकी 
कामना के लिए सबके साथ प्रेम नहीं होता, अपनी कामना के लिए सबसे प्रेम होता है । 
इसलिए, आत्मा ही प्रेम का मुख्य स्थान है और वही आनन्दमय है । यही अनुभवसिद्ध बात 
भी है । 

इसपर कई सज्जन शंका करते हैं कि अनुभव तो अत्यन्त स्वार्थी पुरुषों का है और 
श्रूति में भी स्वार्थ का ही अनुवाद प्रतीत होता है । उदारचरित पुरुषों में तो देखा जाता है 
कि दूसरे के हित के लिए वे अपने शरीर और प्राण को अनायास निछावर कर देते हैं। 
इसी प्रकार देशसेवी नेता देश-हित के लिए अपने प्राणों को समपित करते हुए देखे गये हैं । 
तब अपने लिए ही सब कुछ प्रिय होता है, यह कथन केवल स्वार्थमूलक ही ठहरता है और 
यह कोई प्रशंसा की बात नहीं । किन्तु, कहना पड़ेगा कि यहाँ विचार में थोड़ी भूल रह 

गई है। जोस्त्री, पुत्र आदि अपने पति पिता आदि के लिए अपने शरीर या प्राणों को 
मिछावर कर देते हैं, उनकी पति, पिता आदि में अत्यन्त भक्ति है। वह भक्ति उनके ही 
चित्त की एक वृत्ति है, अर्थात्‌ उनकी बुद्धि का एक अंश है। उस बुद्धि-वृत्ति की रक्षा के 
लिए उन्होंने शरीर या प्राण का परित्याग किया । यह सिद्ध है कि शरीर, घ्राण आदि की 
अपेक्षा बुद्धि का और उसकी वृत्तियों का आत्मा से निकटर्तम सम्बन्ध है। तब आत्मा से 
निकटतम सम्बन्ध रखनेवाले के लिए दूर सम्बन्ध रखनेवाले का बलिदान हुआ, तो इससे तो 
पूर्वोक्त युक्ति ही दृढ हुई कि आत्मा परम प्रिय है। उससे जिसका जितना निकट उम्बन्ध है, 
बह अधिक प्रिय रहता है ओर दूर सम्बन्ध रखनेवाला न्यून । यही बात देशसेवियों में भी 
घटा लीजिए । उनकी देश पर निरतिशय भक्ति है ओर उस भक्ति-रूप चित्तवृत्ति की रक्षा के 
लिए दूर सम्बन्धवाले शरीर, प्राण आदि को वे कष्ट देते हैं और उनका त्याग तक कर 
देते हैं । अस्तु; इस प्रकार परम प्रिय होने के कारण आत्मा की आनन्दरूपता सिद्ध होती है 
और परतत्त्व या मूलतत्त्व उससे पृथक्‌ नहीं, इसलिए उसकी भी आनन्दरूपता स्पष्ट हो 
जाती है । 

७. संसार में जितने दु:ख हैं, मृत्यु का दुःख उन सबसे प्रत्रल है । इसलिए, प्राणिमात्र 
, को जितना भय मृत्यु का रहता है. उतना और किसी का महीं। मृत्यु अभाव-रूप है । वह 
जब दुःख-रूप है, तब उसके विपरीत सत्ता अवश्य ही आनन्द-रूप सिद्ध हुई; क्योंकि आनन्द 
और दु:ख दोनों परस्पर विरुद्ध स्वभाववाले हैं, यह अनुभव-सिद्ध है । ऐसी स्थिति में जो शुद्ध 
सत्ता-रूप है और अपने अनुप्रवेश से ही सबकी सत्ता देता है, उस सद्रूप को अवश्य ही 
आनन्द कहना पड़ेगा । 

इस प्रकार, अनेक युक्तियों से मूलतत्त्व को 'रस-रूपता सिद्ध हो जातो है ओर इसी 
आधार पर श्र ति ने मूलतत्त्व को 'रस'-रूप या आनन्द-रूप बताया है । अब प्रश्‍न यह होता है 
कि गुण-धमं-रहित ओर व्यापक होने के कारण क्रिया-रहित ऐसे मूलतत्त्व से यह प्रपंच कैसे 
बन गया। प्रपंच तो भिन्न-भिन्न प्रकार के अनन्त गुण और घर्म रखता है। यदि मूल कारण 
में ही गुण-घम नहीं थे, तो प्रपंच में कहाँ से आ गये । इस प्रश्नका उत्तर श्रति, पुराण 
आदि सबमें यही दिया जाता है कि उस मूलतत्त्व-रूप परब्रह्म में ऐसी शक्ति है कि वह प्रपंच 
को रच देती है : 

परास्य शक्तिविविधेव श्र यते । 
स्वाभाविको ज्ञानबलक्तिया च ॥ 
(श्वेताश्वतरोपनिषद्‌ ) 

उक्त शक्ति का नाम बल रखा जाता है। एक ही तत्त्व बल, शक्ति और क्रिया इन 
तीनों नामों से कहा जाता है। जब वह सुप्त अवस्था में रहे, कुछ करता हुआ न रहे, उस 
अवस्था में उसे बल कहते हैं और वही जब कार्य करने को समुद्यत हो, तब उसका नाम 
शक्ति पड़ जाता है। अन्त में क्रिया-रूप होकर वह उपशान्त हो जाता है, फिर नया बल 
आग्रत्‌ होता है । इस प्रकार, रस और बल दो मूलतत्त्व सिद्ध हुए । किन्तु, स्मरण रहे कि ये 

दो नहीं हैं, एक-ही हैं; क्योंकि शक्ति शक्तिमान्‌ से अपनी पृथक्‌ सत्ता नहीं रखती । अग्नि 
और दाहकता-शक्ति इन दोनों को दो तत्त्व नहीं कहा जाता । पृथक्‌ सत्ता रखने पर ही 
संख्या बढ़ती है । एक ही सत्ता यदि एक से दूसरे में संक्रान्त होती जाय, तो वहाँ पृथक्‌ संख्या 
नहीं गिनी जाती । जैसे, हमारे पास धोती या दुपट्टा कोई वस्त्र है। इस वस्त्र में बहुत तन्तु 
(धागे) भी ओत-प्रोत हैं। तन्तु में रूई, रूई में कपास, कपास में भी मिट्टी अवश्य ही 
अनुगत है, किन्तु वस्त्र को देखकर पाँच वस्तुएँ नहीं कही जाती । वस्त्र एक ही कहलाता है; 
क्योंकि इन पाँच वस्तुओं की सत्ता वस्त्र में पृथक्‌-पृथक्‌ नहीं। एक ही सत्ता पाँचों में अनुगत है । 
कारण की सत्ता को ही कार्य ने ले लिया । दूसरे शब्दों में कारण की सत्ता से ही कार्य 
सत्तावान्‌ हो जाता है। इसलिए, मृत्तिका की सत्ता कपास में, कपास की रूई में, रूई की 
तन्तु में और तन्तुओं की वस्त्र में आ गई, इसलिए वह वस्त्र एक ही कहलाता है। इसी 
प्रकार शक्ति-शक्तिमान्‌ को भी समझिए । शक्ति अपने आश्रय से भिन्न अपनी सत्ता नहीं रखती। 
वह पृथक्‌ होकर कभी प्राप्त भी नहीं हो सकती । जब कभी शक्ति का अनुभव होगा, आश्रय 
के द्वारा ही होगा । इसलिए उसे पृथक नहीं कहा जा सकता । इस सिद्धान्त में निष्कर्ष यह 
आया कि वेद संसार का मूलतत्त्व 'एकमेवाद्वितीयम्‌' मानता है। किन्तु, यह शक्ति अपने 
आश्रय से बिलकुल विरुद्ध स्वभाव रखती है । मूलतत्त्व एक ओर विभु (व्यापक) है। उसका 
किसी देश या किसी काल में अभाव नहीं। किन्तु, बल-रूपा शक्ति परिच्छिन्न परिधि (Limit) 
में है ओर संख्या की अनन्तता उसमें है। अर्थात्‌, सर्वत्र ही मूलतत्त्व या 'रस' में बल भी है। 
शक्ति-शुन्य मूलंतत्त्व कहीं नहीं । किन्तु एक बल सर्वत्र व्यापक नहीं । खण्डशः अनन्त बल 
उसमें रहते हैं। मूलतत्त्व अविनाशी है, किन्तु यह बल या शक्ति प्रतिक्षण परिवर्तनशील है। 
यह शक्ति जब जाग्रत्‌ होती है, तब प्रथम कार्यं यही करती है कि अपरिच्छिन्न 'रस' को अपनी 
परिमितता से परिच्छिन्न-सा दिखा देती है। जैसे, समुद्र के अथाह जल में उठनेवाली तरंग 
जल को अपने रूप में बंधा हुआ-सा दिखाती हैं अथवा जैसे अनन्त आकाश में अपना मकान 
बनाने को हम पूर्वं और पश्चिम की ओर दो दीवारें खड़ी करते हैं। वे दीवारें अपने घेरे में 
बांधकर अनन्त आकाश को भी परिच्छिन्न-सा दिखा देती हैं। यथार्थ में कोई परिच्छेद 
मूलतत्त्व में नहीं होता । वह सदा अपरिच्छिन्न ही रहता है । किन्तु, शक्ति के परिच्छिन्न होने 
के कारण पूर्वोक्त प्रकार से उसमें परिच्छेद प्रतीत हो जाता है । इसीलिए, इस शक्ति का नाम 
शास्त्र में माया रखा गया है। 'मा' घातु का अर्थ “मिति”, अर्थात्‌ परिच्छेद या ८०६ है । 
अमित या अपरिच्छिन्न में मिति या परिच्छेद दिखाने के कारण माया शब्द का व्यवहार 
शक्ति के लिए प्रयुक्त हुआ । साथ ही, अमित को मित कैसे दिखा दिया या अमित से अभिन्न 
होती हुई भी यह शक्ति स्वयं सीमित कैसे हो गई, इन बातों का कोई उत्तर दिया नहीं जा 
सकता । इसलिए, इस मायाशक्ति को अनिर्वत्रनीय (न कहने योग्य) भी कहा गया है। यही 
कारण है कि संसार में जहाँ कहीं ऐसी कोई बात दिखाई दे कि जिसकी तर्क-युक्ति आदि से 
कोई उपपत्ति सिद्ध न होती हो, उसे माया ही कह दिया जाता है। इस प्रकार, शक्ति का 
माया नाम ओर शक्ति के द्वारा परिच्छिन्न रूप में दिखाई देनेवाले मूलतत्त्व का नाम “पुरुष! 

हो जाता है । 'पुरुष' शब्द का अर्थ है "पुर में शयन करनेवाला”, अर्थात्‌ एक परिधि में 
परिच्छिन्न दिखाई देनेवाला । ` 
[ ह पुरुष-विज्ञान 

आगे उस एक बल पर क्रम से अन्यान्य बल प्रवाह-रूप से आते रहते हैं। इसलिए, 
उन बलों का चयन होता है। चयन शब्द का अर्थं है 'चिनाई'। जैसे एक ईट या पत्थर 
पर दूसरी ई ट या पत्थर रखकर एक दीवार खड़ी की जाती है, उसी प्रकार एक बल पर 
दूसरे बल का चयन होता रहता है। यद्यपिः जैसे क्रिया पर क्रिया नहीं हो सकती, उसी 
प्रकार क्रिया की सूक्ष्म अवस्था बल पर भी दूसरा बल नहीं आ सकता । बल स्वयं क्षणिक 
होने के कारण दूसरे बल का आधार नहीं बन सकता । किन्तु, रस में स्थित होकर बल जब 
प्रवाहो बन गया, तब उसपर अन्य बल को भी आने का अवसर मिलता है। इसी प्रकार 
चयन होते-होते उन बलों में एक दूसरे के साथ ग्रन्थि भी पड़ती जाती है, इसलिए व्यवहार में 
तीन प्रकार के पुरुष कहे जाते हैं। जहाँतक केवल परिच्छेदमात्र हुआ हो, चयन नहीं, वह 
“उत्तमपुरुष' या 'अव्ययपुरुष' कहलाता है । बलों पर बलों का चयन हो जाने के उपरान्त 
उसकी 'अक्षरपुरुष' संज्ञा हो जाती है ओर बलों की ग्रन्थि पड़ जाने पर वह 'क्षरपुरुष' 
कहलाता है । वह क्षरपुरुष ही प्रपंच के रूप में परिणत हुआ करता है। इस प्रकार, 
सम्पूर्णं दृश्य-प्रपंच का उपादान कारण क्षरपुरुष, निमित्त कारण अक्षरपुरुष और सबका 
आलम्बन वा अधिष्ठान अव्ययपुरुष है । विकार न होने पर भी परिच्छेद (लिमिट) हो जाने के 
कारण भेद का प्रादुर्भाव वहाँ हो जाता है। बल जबतक केवल जाग्रत्‌ रहता है-परिच्छेद 
नहीं करता-तबतक वह 'परात्पर' है, वह एक है, वहाँ भेद नहीं । किन्तु, अव्ययपुरुष में भेद 
उत्पन्न हो गया । अतः, जहाँ 'एकमेवाह्वितीयम्‌ कहा हो वा परब्रह्म, परमेश्वर आदि शब्द 
जहाँ हो, वहाँ परात्पर ही समझना चाहिए । परिच्छिन्न होने पर भी जो सबसे बडा है, वह 
“ईइवराव्यय' है और उसके अनन्तर छोटे-छोटे परिच्छेदवाले “जीवाव्यय' कहलाते हैं। आगे 
कहे जानेवाले अक्षर वा क्षरपुरुष अव्यय की सीमा का अतिक्रमण नहीं कर सके हैं। जिस 
जीव वा वस्तु का अव्यय जितने परिमाण में होगा, उतने ही परिमाण में उसके अक्षर और 
क्षरपुरुष भी कार्य करेंगे। आगे कहा जानेवाला “शुक्र, जो मृत्तियों का उत्पादक है, वह भी 
उतने ही प्रदेश में रह सकता है । अव्यय कै बढ़ने वा घटने पर ये सब भी बढ़-घट जाते हैं । 
इससे अव्यय ही सबका मूल आधार माना जाता है । 

इनमें प्रत्येक पुरुष की पाँच-पाँच कलाएं वेदों में बणित हैं। यों, तीन पुरुषों की 
पन्द्रह कलाएँ हो जाती हैं ओर सब में अनुप्रविष्ट रहनेवाले विशुद्ध मूलतत्त्व को भी (जसका 
नाम वेदों में 'परात्पर' है) एक कला के रूप में गिन लेने पर यह षोडशी पुरुष (सोलह 
कलावाला पुरुष) प्रजापति के नाम से श्रृतियों में प्रसिद्ध है। प्रजापति का निरूपण आगे 
करेंगे । निम्ननिदिष्ट श्र ति में सोलह कलाओं का निर्देश है : 

गताः कला: पञ्चदश प्रतिष्ठा देवाइच सर्वे प्रतिदेवतासु । 
भूतानि विज्ञानमयश्च आत्मा परेऽव्यये सर्वं एकीमवन्ति ॥ 
(मुण्डकोपनिषद्‌, मु० ३, ख० २, मं० ७) 

यह लय बतानेवाली श्रृति है। इसमें बताया गया है कि लय के समय पन्द्रह कलाएँ 
पर-अव्यय में प्राप्त होकर एक हो जाती हैं। यहाँ पर-अव्यय से ईदवराव्यय का अव्यय से 
भी पर-परात्पर समझना चाहिए । देव, भूतविज्ञानमय, आत्मा (जीवात्मा) आदि सब 
पहले ईइवराव्यय में लीन होते हैँ--और आगे ईश्वराव्यय के भी परात्पर में प्रलीन होने पर 
सोलहवीं कला परात्पर में जाकर संब एक हो जाते हैं। 

अव्यय पुरुष की पाँच कलाओं के नाम [ आनन्द, विज्ञान, मन, प्राण और वाकं हूँ विज्ञान, मन, प्राण और वाक हैं। 
इनमें शक्ति के द्वारा परिच्छिन्न होने पर सबसे पहले मन का प्रादुर्भाव माना गया है । जिसको 
हम मन समझते हैं, वह तो बहुत पीछे उत्पन्न होनेवाली स्थूल अवस्था है। यहाँ जो मन 
बतलाया जाता है, वह अति सूक्ष्म सबकी आदिभूत अवस्था है । इंनके नामों में भ्रम न हो 
जाय, इसलिए इस सर्वप्रथम मन का शवोवसीयस मन नाम से श्रृतियों में व्यवहार है । 
बृहदारण्यक उपनिषद्‌ में 'तन्मनोऽकुरुत' कहकर मूलतत्त्व आत्मा से सर्वेश्रथम मन का प्रादुर्भाव 
बताया गया है और ऋम्वेदसं हिता के नासदीय सूक्त में भी : 


कामस्तदग्रे समवत्त ताधि मनसो रेतः प्रथमं तदासीत्‌ । 


इत्यादि मन्त्र के द्वारा संतः प्रथम मन ओर उसकी इच्छावृत्ति का उद्भव बताया गया है । 
पर्वोक्त प्रकार से मन में रस और बल दोनों तत्त्व हैं। इसमें दोनों प्रकार का चयन आरम्भ 
होता है । एक खोलनेवाला तथा दूसरा बाँधनेवाला । स्मरण रहेकि गाँठ लगाने के लिए 
जिस प्रकार बल काम में आता है, खोलने के लिए भी वसे ही बल की आवश्यकता हुआ 
करती है । खोलनेवाले बल से मन के अनन्तर विज्ञान और उसके अनन्तर आनन्द की अभि- 
व्यक्ति हो जाती है । इसलिए, आनन्द, विज्ञान और मन ये तीनों मुक्तिसाक्षिक कलाएं कही 
जाती हूँ । इनका सृष्टि-प्रक्रिया में उपयोग नहीं होता । इनमें तो सृष्टि का अत्यन्त लय-रूप 
मुक्ति होती है । किन्तु, बांधनेवाले बल से जो कलाएं निमित होती हैं, उनका नाम है मन, 
प्राण और वाक्‌ । मन को दोमों तरफ लिया गया है। वह बन्ध और मोक्ष दोनों का 
कारण है । उसी से उत्पन्न होनेवाले हमारे मन के लिए भी कहा जाता है : 


सन एव सनुष्याणां कारणं बन्धमोक्षयोः । 


अर्थात्‌, हमारी अध्यात्म-दशा में भी मन ही बन्ध या मोक्ष की ओर ले जानेबालां है । 
जब वह संसार की ओर झूकता है, तब अधिक-से-अधिक बाँधता चला जायगा और जब 
श्रेयमार्ग में परमात्मा की ओर चला गया, तब सारे बन्धनों से मुक्त कराकर मोक्ष-पद पर 
प्रतिष्ठित कर देगा । अस्तु; अव्ययपुरुष की इन पाँचों कलाओं का निरूपण तैत्तिरीय 
उपनिषद्‌ में हुआ है । वहाँ 'वाक' का नाम 'अन्न' है। वह अन्न वाक की स्थूल अवस्था है, 
जो आगे स्पष्ट होगी । इनमें तीन कलाएं मुक्तिसाक्षिक और तीन सृष्टिसाक्षिक हैं। मन को 
दोनों ओर ग्रहण करने से ६ हो जाती हैं, यह कह चूके हैं। सृष्टि के विषय में जहाँ कहीं 
आत्मा शब्द आया है, वहाँ शतपथ आदि ब्रह्मणों में सत्र “सोऽयमात्मा मनोमयः प्राणमयो 
वाङ्मयः, यह्‌ बार-बार स्मरण कराया है । अर्थात्‌, अव्ययपुरुष की कला-रूप ये तीन 

तत्त्व ही आत्मा-रूप से सम्पूर्ण भ्रपंच में अवस्थित हैं। प्रपंच का यदि हम विश्लेषण करने 
लगें, तो तीन ही वस्तुएं हाथ लगती हैं-ज्ञान, किया और अथ । उनके मूलतत्त्व ये तीन माने 
गये हैं-सम्पूर्ण ज्ञान का मूलतत्त्व मन है, क्रिया का मूलतत्त्व प्राण (सारी क्रियाएं प्राण से. 
ही निकलती हैं) और अर्थो का मूलतत्त्व वाक्‌ । यह 'वाक्‌” शब्द 'अवाक' से निकला है। 
'अव्‌' उपसर्ग के अकार का लोप व्याकरण में माना गया है । इसलिए, अवाक्‌ का 'वाक' ही 
शेष रह जाता है। अवाक शब्द का अर्थे है-सबसे नीची श्रेणी की वस्तु । इसका तात्पर्य 
यही है कि स्थूल रूप में आ जाने के कारण यह मन और प्राण की अपेक्षा छोटी श्रेणी की 
वस्तु मानी जाती है। दूसरा निर्वचन यह भी है कि 'उ', 'अ' ओर 'अक्‌' इन तीनों से 
मिलकर वाक्‌ शब्द बनता है । इनमें 'अ' विशुद्ध तत्त्व, अर्थात्‌ मन का वाचक है ओर 'उ' 
प्राण का । इन दोनों से यह अंकित रहती है, इसलिए भी 'वाक्‌' कहलाती है। इससे 
आशय यही निकला कि मन और प्राण के विना वाक्‌ का मिलना असम्भव है। भूतों की 
सूक्ष्मांवस्था-रूप 'वाक्‌' में मन और प्राण सर्वत्र व्यापक हैं। प्राण की व्यापकता समझ में 
आ सकती है; क्योंकि जड-चेतनात्मक सम्पूर्ण प्रपंच में क्रिया-शक्ति सर्वत्र ही दिखाई देती है, 
किन्तु मन को व्यापकता में बहुत विचारकों को सन्देह होगा । मन से निकला हुआ ज्ञान तो 
केवंल चेतनों में ही दिखाई देता है, जड वस्तुओं में उसका अभाव है । तब उसे सर्वत्र व्यापक 
कैसे माना जा सकता है । किन्तु, इसके समाधान के लिए यह पहिले दृढता से समझ लेना 
चाहिए कि वैदिक दर्शन में जड-चेतन-व्यवहार केवल काल्पनिक है। जडों में ज्ञान का अभाव 
कभी नहीं होता। जड-चेतन की उपपत्ति तो आयुर्वेद के परमाचार्यं महामुनि चरक ने 


लिखी है कि : 
सेन्द्रियं चेतनद्रव्य निरि खियमचेतनम । 


अर्थात्‌, जहाँ इन्द्रियों का विकास हो गया, वह चेतन कहलाने लग गया । जहाँ 
इन्द्रियाँ गुप्त ही रह गई, विकास न पा सकी, वह जड़ कहा गया । मन या उससे प्रकट 
होनेवाला ज्ञान तो सर्वत्र ही है, किन्तु इन्द्रियों के अभाव में उसका विकास नहीं हो पाता । 
इसलिए, जड पदार्थ में भी किंचित्‌ विलक्षणता उत्पन्न होकर यदि इन्द्रियों का विकास हो 
जाय, तो वह चेतन-रूप में परिणत हो जाता है। जैसे, फलों के सड़ जाने पर वहाँ सैकड़ों 
कृमि (कीड़े) चेतन उत्पन्न हो जाते हैं। मिट्टी और लकड़ी में भी आद्रता आते ही कृमि 
और घुन उत्पन्न हो जाते हैं। इसी प्रकार, चेतन में भी यदि इन्द्रियों का विकास न रहे, 
अर्थात्‌ वे शिथिल या विलुप्त हो जायें, तो उनमें जडता की प्रतीति होने लगती है; जैसे 
मृत, प्रसुप्त अथवा मूच्छित शरीर में। अस्तु; प्रस्तुत यही था कि “वाक” समस्त मतों की 
जननी है और मन तथा प्राण उसके गर्भे में अवश्य रहा करते हैं। हमारे यहाँ सांख्य- 
दर्शन की प्रक्रिया में भी भौतिक प्रपंच में शब्द-तन्मात्रा की उत्पत्ति सर्व प्रथम मानी जाती है। 
उसके आगे ही क्रम से अन्य तन्मात्राएँ और पंच महाभूत उत्पन्न होते हैं। इससे दार्शनिक 
प्रक्रिया में भी 'वाक्‌' की भूतजनकता सिद्ध है । 

इन तीनों कलाओं में प्राण के आघार पर अक्षरपुरुष का विकास होता है। वह 
प्राणप्रधान या कियाप्रधान है और वाक्‌ के आधार पर क्षरपुरुष विकसित होता है । वह 

अर्थ प्रधान है। इसकी प्रक्रिया वैदिक विज्ञान में यह बताई गई है कि जब एक व्यापक तत्त्व 
को परिधि के भीतर ले लिया जाय, तब वह स्वभावतः उस परिधि को तोड़कर बड़ा बचने 
की ओर प्रवृत्त रहता है। सजातीयाकर्षण का यही सिद्धान्त है कि मिट्टी का ढेला आकाश 
में फेके जाने पर भी हमारे हाथ के द्वारा दी हुई शक्ति समाप्त हो जाने पर अपने-आप अपने 
घन पृथ्वी-पिण्ड की ओर आता है। तैजस दीपक की शिखा अपने धन सूर्य-मण्डल की ओर 
ऊपर को ही स्वभावतः चलती है। ऐसे भूमा में से निकला हुआ वह पुरुष भूमा-रूप ही 
बनना सतत चाहता है और इसका प्रकार यही है कि वह अपने से बाहर के व्यापक तत्त्व को 
भी अपने भीतर लेता जाय। इसलिए, बाहर व्याप्त तत्त्व को अपने भीतर लेने की एक प्रवृत्ति 
उसमें उत्पन्न होती है, जिसे शतपथब्राह्मण (बृहदारण्यक उपनिषद्‌) में 'अशनाया' 
नाम दिया गया है । अशनाया का अथं है भूख, अर्थात्‌ उसे सबको अपने भीतर ले लेने की 
भूख होती है । यह अशनाया भी एक प्रकार का बल है और रस तथा बल के लिए 'अमृत' 
और 'मृत्यु' शब्दों का श्रृतियों में पारिभाषिक प्रयोग है, अर्थात्‌ वहाँ रस को अमृत कहते हैं 
और बल को मृत्यु । इसलिए, अशनाया को भी वहाँ मृत्यु कहा गया है। उक्त परिभाषा 
पर ध्यान न देने के कारण ही यहाँ भाष्यकारों ने क्लिष्ट कल्पना की है कि जब किसी को 
भूख लगती है, तब वह प्राणियों को मारता है। इसलिए, अशनाया मृत्यु-रूप है। 
वस्तुतः, इस कल्पना की कोई आवश्यकता नहीं । अशनाया को मृत्यु कहने का अभिप्राय 
तो श्रुति का इतना ही है कि वह अशनाया एक प्रकार का बल है । अशनाया बल उत्पन्न होने 
पर तीन अंश हो जाते हैं, जिनके नाम उक्थ, अकं और अशिति श्ृतियों में प्रसिद्ध हैं। 
अशनाया से अपना अन्न लेने को उस बलविशिष्ट रस का एक अंश उठता है, वह उठने के 
कारण 'उक्थ' कहा जाता है। उत्थ से ही उक्थ बना है। तब वह बाहर से अन्न लेने को 
थलता है । इस चलन को श्रृति में 'अर्चन' कहा गया है और चलनेवाले अंश से जो वस्तु 
बनती है, उसे कहा गया है-'अक' । तब वह अपने से बाहर के जिस तत्त्व को अपने भीतर ले 
लेता है, वह बाहर का तत्त्व उसकी 'अशिति', अर्थात्‌ खुराक बन जाती है। इस प्रकार, 
यह आकषंण-विकर्षण-प्रक्रिया चल पड़ती है और उन परिछिन्नता को प्राप्त पुरुषों के बलों 
का एक प्रकार संघषं-सा मच जाता है। यही क्रियाप्रधान अक्षरपुरुष का प्रादुर्भाव है। 
अक्ष रपुरुष । 
यह अक्षरपुरुष प्राणप्रधान या कियाप्रधान है। इसकी भी पाँच कलाएं हैं। जिनके 
नाम हैं--अह्या, विष्णु, इन्द्र, अग्नि और सोम । ये ही पांचों ईश्वर कहलाते हैं। दूसरे 
शब्दों में अक्षरपुरुष-रूप ईश्वर ये पाँच रूप हैं : 
यदक्षरं पञ्चविघं समेति युजो युक्ता अमि यत्संवहन्ति । 
सत्यस्य सत्यमनु यत्र युज्यते तत्र देवाः सर्व एकी मवम्ति ॥। 

Pe PR ENE NO (ऐ० उ०, ३।८।१ ) 

- नेवेद्र किच्चनाम्रासीत, सृत्युनेवेदमावृतमासीदू, अशनाथया-। अशनाया हि मृत्यु: तन्मनो कुरुत 
आत्मन्विश्थामिति । सोऽचंन न चरत तस्याऽस्यत अपोजायन्त । अच॑ते वै मेकमभुदिति । 
तदेबाकस्थार्कत्वम्‌ । 

इस श्नूति में अक्षर के पाँच भेदोंका संकेत किया है और शतपथब्राह्मण के ११,७ 
काण्डों में इनका विशद वर्णन है । 


यर्दाचमद्‌ यदणृभ्योऽणु यस्मिन्‌ लोका निहिता लोकिनइच । 

तदेतदक्षरं ब्रह्मसप्राणस्तद्‌ वाङ मनः । 
॒ । (मुण्डको०, मुण्डक २) 
संयुक्तमेतत्‌ क्षरमक्षरं च व्यक्ताव्यक्त भरते विश्वमीदा:। 

| (इवेताइबतरोप०, अ० १, मं० ८) 


-इत्यादि श्रृतियों में भी अक्षरपुरुष का निर्देश है। परिधि के भीतर के तत्त्व को बाहर 
फँकनेवाली शक्ति का नाम इन्द्र है और बाहर फेंकने से जो स्थाम रिक्त हो गया, उसकी पुत्ति 
के लिए बाहर से तत्त्व लेकर पालन कर देनेवाली शक्ति का नाम विष्णु है । और, इस प्रकार 
आवागमन होते रहने पर भी वस्तु को एक रूप में दिखानेवाली प्रतिष्ठा-शक्ति का नाम ब्रह्मा है। 
प्रतिष्ठा स्थिरता रखने के कारण यही सबका उत्पादक कहलाता है। ये तीनों शक्तियाँ 
केन्द्र में रहती हैं। केन्द्र का नाम वैदिक परिभाषा में 'नाभि' है। उस नाभि में रहने के 
कारण अक्षर की ये तीनों कलाएं 'नम्य' कही जाती हैं। अब केन्द्र से फँके हुए रस का 
प्रतिष्ठा-प्राण की सहायता से बाहर एक पृष्ठ बन जाता है। उस पृष्ठ पर भी दो तत्त्व 
रहते हैं, बाहर जानेवाले और बाहर से आकर भीतर केन्द्र की ओर जानेवाले । इनमें बाहर 
जानेवाले तत्त्व का नाम अग्नि है और बाहर से वस्तु के केन्द्र की ओर जानेवाले तत्त्व का 
नाम सोम है । ये दोनों कलाएं पृष्ठ पर रहने के कारण “पृष्ठ्य' कहलाती हैं । स्मरण रहे कि 
अव्यय पुरुष की अन्तिम प्राण ओर वाक्‌ नाम की कलाएं यहाँ अग्नि और सोम के रूप मे 
विकसित हुई हैं। इसलिए, अग्नि को 'प्राण' और सोम को 'वाक्‌' नाम भी दिया जा सकता है। 
इन दोनों पृष्ठ की कलाओं का विकास तत्त्वों के बाहर निकलने के कारण ही हुआ है। 
इसलिए, बाहर फेंकनेवाली “इन्द्र! शक्ति का इनके साथ विशेष सम्पर्क है और इन तीनों 'इन्द्र', 
'अग्नि' और 'सोम' को मिलाकर एक ही खूप में इनकी उपासना पुराणों में प्रसिद्ध हो गई 
ओर तीन रूप सम्मिलित होने के कारण बहुत बड़ा महत्त्व हो जाने से ये तृतीय देवता 
महेश्वर नाम से उपास्य हो गये । इन्द्र, अग्नि और सोम ये तीनों उनके नेत्र मान लिये गये : 
“वन्दै सुयंशशा ड्ुवन्दिनयनम्‌' । 
आगे क्षरपुरुष के निरूपण में स्पष्ट करेंगे कि इन्द्र का अधिष्ठान सूर्य-मण्डल है, सोम 
का चन्द्र-मण्डल, अग्नि अपने रूप में पृथ्वी में व्याप्त है ही । इन्हीं तीनों को भगवान्‌ महेश्वर 
का नेत्र कहा गया है। इस मूत्ति के रहस्य का और भी विवरण आगे भारतीय संस्कृति के 
प्रकरण में किया जायगा । यह संक्षेप में अक्षरपुरुष के विकास का वर्णन किया गया । सबके 
आदिभूत ब्रह्मा के नाम से ही समस्त शक्तियों का वणेन ब्राह्मणों में अधिक मिलता है। और, 


अग्नि-सोम का प्रपंच भी विस्तार से है। विष्णु और इन्द्र, इन दोनों शक्तियों के कार्य स्थान- 
स्थान पर संकेतित हैं । 


. अक्षर पुरुषे ९१ 


उमा जिम्यथुर्न परा जये न पराजिग्ये कतरश्च नैनोः। 
इन्द्रहच विष्णो यरपस्पृषेथां त्रेधा सहस्र वितदेरयेथाम्‌ ॥ ' 
(ऋ० ६।६९।८) 


(इन्द्र और विष्णु) दोनों ही असुरों को जीतते रहते हैं। कभी नहीं हारते । ये दोनों 
परस्पर भी स्पर्धा, अर्थात्‌ युद्ध कर एक-दूसरे को दबाने की इच्छा करते हैं, किन्तु इनमें से 
कोई भी नहीं हारता । दोनों मिलकर तीन प्रकार के सहस्र प्रेरित करते हैं। इस ऋक्संहिता 
के मन्त्र में इन्द्र और विष्णु की स्पर्द्धा स्पष्ट वर्णित है। ये जो तीन सहस्र प्रेरित करते हैं, 
उनसे ही साम-मण्डल बनता है, जिसका निरूपण वेद-शन्दार्थं में किया जा चुका है । 


क्षरपुरुष 


श्रुतियों में प्रतिपादित हुआ है कि प्रजापति का अर्धभाग तो अमृत रहता है और 
आधा मर्च्य हो जाता है। इसका आशय है 'कि अक्षरपुरुष अंशतः अपने स्वरूप में भी बना 
रहता है और उसीका अंश भूतों के रूप में भी विकसित होता जाता है। भूतों के रूप में 
विकसित होना ही संसार की उत्पत्ति है। इसलिए, कहा जा सकता है कि भूत-रूप में परिणत 
क्षरपुरुष ही संसार है। उस क्षरपुरुष की भी अक्षर की सहायता से पाँच कलाएँ बनती हैं, 
जिनके नाम हैं-आण, आप, वाक, अन्नाद ऑर_ और अन्न । शतपथब्राह्मण के षष्ठ काण्ड के 
आरम्भ से ही इन कलाओं की उत्पत्ति का क्रमिक विवेचन है और आगे के काण्डों में भी वह 
विस्तृत होता गया है। षष्ठ काण्ड के आरम्भ में प्राणों का नाम 'ऋषि' लिखा है तथा 
उन्हीं का विकास तीनों वेदों को माना है, जिनका निरूपण हम पहले वेद-शब्दार्थ-निरूपण में 
कर चुके हैं। आगे प्राण से 'आप्‌' की उत्पत्ति बताई गई है। अस्तु; आगे इन कलाओं का 
आध्यात्मिक, आधिदेविक और आधिभौतिक रूप में विस्तृत विकास हो जाता है। सबके 
उत्पादक तत्त्व आधिदैविक प्रकरण में आते हैं और उनसे दोनों प्रकार की घाराएँ चलती हैं-- 
आधिभौतिक और आध्यात्मिक । प्रत्येक प्राणी का पृथक्‌-पृथक्‌ शरीर-रूप जो एक-एक पिण्ड 
बनता जाता है, उसका बाह्य और आन्तर विस्तार आध्यात्मिक रूप कहा जाता है। और, 
ब्रह्माण्ड की एक-एक शाखा में जड-्चेतन-रूप समस्त तत्त्वों को उत्पन्न करनेवाले जो पाँच 
पिण्ड हैं, उन्हें आधिभौतिक रूप कहते हैं। इससे यह सिद्ध हुआ कि सबके मूल में आधिदैविक 
रूप है। उनसे उत्पन्न या विकसित होते हैं आधिभौतिक रूप और उनसे भी फिर विकसित 
होते हैं आध्यात्मिक रूप । आधिदैविक स्थिति में क्षरपुरुष की कलाओं के भो वे ही नाम 
रहते हैं, जो अक्षरपुरुष की कलाओं के थे, अर्थात्‌ ब्रह्मा, विष्णू, इन्द्र, अग्नि ओर सोम । आधि- 
भौतिक रूप में पाँच मण्डलों के नाम होते हैं-स्वयम्भू, परमेष्ठी, सूये, पृथ्वी और चन्द्रमा । 
इनके परस्पर संयोग से उत्पन्न होनेवाले प्राणिशरीरों की पाँच कलाओं के नाम से पहले कहे 
जा चुके हैं-बीज-चिति (कारण-शरीर), देव-चिति( (सूक्ष्म-शरीर) , भूत-चिति (स्थूल शरीर), 
प्रजा, (सन्तति) और वित्त (सम्पत्ति) । इन तीनों प्रकार की .पाँच-पाँच कलाओं की मूल- 
भूत कलाएं वे ही पूर्वोक्त पाँच हैं--प्राण, आपू, वाक्‌ अन्नाद ओर अन्न । 


ढर्‌ वैदिक विज्ञान और भारतीय संस्कृति 


अक्षरपुरुष की कलाओं से क्षरपुरुष का विकास होने में मध्य -मे एक नया तत्त्व 
उत्पन्न होने की और आवश्यकता होती है; जिसे वैदिक परिभाषा में शुक्र! नाम दिया 
गया है । लौकिक भाषा में उसे “वीयं शब्द भी कहा जाता है । जैसे, प्रत्येक प्राणशरीर की 
उत्पत्ति वीर्ये से देखी जाती है, वैसे ही इस सम्पूर्ण प्रपंच की उत्पत्ति जिससे होती है, वह 
भी वीयं या शुक्र नाम की एक वस्तु है। उक्त तीन पुरुषों में केवल अव्यय पुरुष को पुरुष 
या अभृत शब्द से कहते हैं । अक्षर भोर क्षर को प्रकृति नाम देते हैं। श्रृतियों में इन्हें ब्रह्म 
शब्द से भी कहा गया है । इन पुरुष ओर प्रकृति के योग से उत्पन्न होनेवाला है—शुक्र । 
ये तीनों एक ही मूल तत्त्व के रूप हैं । 


तदेव शुक्र तब्ख्रह्वा तदेवामृतमुच्यते । 


(कठोपनिषद्‌) 
संहिता में भी मन्त्र है-- [ 
तदेवाग्निस्तदादित्यस्तद्वायुस्तदु चन्द्रमाः । 
तदेव शुक्र तद्ब्रह्म ता आपः सः प्रजापतिः ॥। 
(यजुः, ३२।१) 


श्रीभगवद्गीता में भी यही क्रम निर्धारित हुआ है । वहाँ अव्ययपुरुष को पुरुष और 
क्षर तथा अक्षर को उसकी अपरा और परा प्रकृति माना (सप्तम अध्याय) है। अस्तु; 
उक्त शुक्र की उत्पत्ति में यज्ञ-प्रक्रिया का उपयोग आवश्यक होता है। इसलिए, यहाँ पहले 
यज्ञ-प्रत्रिया का थोड़ा विवरण देना आवश्यक होगा । 

यज्ञ-प्रक्रिया 

यज्ञ वैदिक विज्ञान का एक मुख्य विषय है । यह यज्ञ शब्द विज्ञान के क्षेत्र में पारि- 
भाषिक है । यज्ञ पाँच रूपों में विभक्त है । यज्ञ के ये पाँच रूप इस प्रकार हैं: 

१. वेदों से यज्ञ सम्पन्न होता है। वेदों का वैज्ञानिक स्क्रैंडप वेद-शन्दार्थ-निरूपण में 
पहले स्पष्ट कर दिया गया है। यज्ञ के स्वरूप-निर्माण के समय क्रमशः पहले यजुः, तदनन्तर 
ऋक्‌ ओर फिर साम अपना भाग ग्रहण करते हैं ये ही तीनों वेद क्रम से अनुभ्रविष्ट होकर 
यज्ञ के स्वरूप का निर्माण करते हैं। ये तीनों वेद 'वाक्‌'-रूप हैं। ये अपने. स्वरूप का जहाँ 
तक विस्तार अथवा विकास करते हैं, यज्ञ भी वहीं तक सम्पन्न होता है । जब कि वेद वाक्‌- 
प्रधान है, तब यज्ञ प्राणप्रधान है और वाक तथा प्राण नित्य संसक्त अथवा मिले-जुले रहते हैं। 
इसलिए, यज्ञ के उद्‌भव-स्थल ये वेद ही हैं। वेदों के त्रिधातुं होने से उनका आशय-रूप यज्ञ 
भो त्रिधातु है । 

यज्ञ के द्वारा सत्य का विस्तार होता है। तीनों वेद-विद्याएं सत्य में ही वत्तंमान 
रहती हैं । 

यज्ञ-मेदों को सृष्टि में सर्वप्रथम स्वयम्भू यज्ञ आता है। इस स्वयम्भू यज्ञ के साथ 
सम्बद्ध जो तीन वेद हैं, उन्हीं में इस चराचरात्मक सम्पूणं जगत्‌ की सत्ता है। इस यज्ञ में 


` भैज्ञ-प्रक्रियां दे ५३ 


संतत हवन की क्रिया चलती रहती है । यह अपने को ही अपने में ही आहुत करता है, फलतः 
नये-नये ऋग्थजुःसाम की निरन्तर उत्पत्ति होती रहती हैं। त्रिवेदी के उत्पन्न होने पर उससे 
संसर्ग रखनेवाला जब नथा यज्ञ सम्पन्न होता है, तब नवीन वस्तु का निर्माण हो जावा है.। 
ये जो सूर्य, पृथ्वी, चन्द्रमा आदि ग्रह-उपग्रह हैं, ये यज्ञ के द्वारा नवीन उत्पन्न किये हुए 
वेदों के द्वारा सम्पाद्यमान यज्ञ-स्वरूप ही हैं। परन्तु, इनका सम्बन्ध उस स्वयम्भू यज्ञ से 
अवश्य है । यद्यपि इन समस्त यज्ञों का क्रम भी उसी स्वयम्भू यज्ञ के क्रम से सवंथा सम्बद्ध है, 
तथापि इतना भेद है कि इन यज्ञों का आश्रय पृथक है ओर स्वयम्भू यज्ञ का आश्रय पृथक्‌ । 
स्वयम्भू यज्ञ का आश्रय परमेष्ठी है । इस परमेष्ठी का अधिष्ठाता ईश्वर है । इसके तीनों वेद 
भी ईश्वर हैं तथा उन तीनों वेदों से सम्पाद्यमान यज्ञ भी ईशवर है । उसी बेद से, उसी यज्ञ से 
अथवा उसो प्रजापति से यह सम्पूर्ण चराचरात्मक जगत्‌ उत्पन्न हुआ है! ये सब विषय 
पुरुषसूक्त में संकेतित हैँ । वहाँ विराट्‌-रूप क्षरपुरुष की उत्पत्ति बताकर उसी के अवयवों से 
यज्ञ कहा है और उसी पुरुष के अवयवभूत देवताओं को यज्ञ का कत्ता बताया है । दूसरे 
मन्त्र में उसी स्ंहुत्‌ यज्ञ से वेदों की उत्पत्ति कहकर आगे सब पदार्थों की उत्पत्ति बताई 
गई है ।१ ब्राह्मणों में उसका विवरण है । 


२. हमारे दृष्टि-पथ में जो कुछ आता है, वह सब प्राण है। इस प्राण का प्रकाशक 
मन है और तेज-स्वरूप में दिखाई देनेवाली वाकू इन प्राणों के आधार पर रहती है । इन 
प्राण, मन ओर वाक्‌ का संकलन करने पर एक प्रजापति होता है) इस प्रजापति में यज्ञ 
क्या है ? मन का प्राण में प्रविष्ट होना, उसका मन में आना ओर वही क्रिया वाक के साथ 
होना, इस गमनागमन को ही यज्ञ कहना न्यायप्राप्त है। ऐतरेय महषि ने कहा है कि 
'वाचक्चित्तस्योत्तरोत्त रक्रमो यज्ञः, अर्थात्‌ मन का प्राण में आकर वाक बनना तथा वाकू का 
पुनः मन में परिवर्तित होना, इस क्रम को यज्ञ कहते हैं। इस प्रकार, एक दूसरे के रूप में 
परिवर्तित होने का क्या कारण है? वह मध्य-स्थित प्राण ही इस प्रकार के परिवत्तंन का 
का कारण है। वही क्रिया-रूप है, अतः उसे यज्ञ कहना उपयुक्त है । मन ओर वाक्‌ ये दोनों 

उसी प्राण-रूप यज्ञ के साथ चलनेवाले हैं । 


१. तस्माद्विराडजायत बिराजो अधिपूरुषः । 
स जातो अत्यरिच्यत पश्चाद्‌ भुमिमथो पुरः ॥ 
यत्पुरुषेण हविषा देबा यज्ञमतन्वत । 
बसन्तो अस्यासीदाज्य ग्रोष्म इध्मः शरद्भिः ॥ 
तस्मा्ज्ञात्‌ सर्वहुतः सम्भृतं पृषदाज्यम्‌ । 
प्ुस्तांश्चक्र वायव्यानारण्या ग्राम्याश्च ये ॥ 
तस्माबज्ञात्‌ सबहुतः ऋचः सामानि जिरे | 
छन्दांसि जश्चिरे तस्माचजुस्तस्मादजायत ॥ 
तस्मादश्वा अजायन्त ये के चोभयादतः । 
गावो ह जशिरे तस्मात्तस्माज्जाता अजावयः ॥ इत्यादि । 


(ऋ०, १०१९०११०) 


९४ वैदिक विज्ञान और भारतीय संस्कृति. 


३. सोम को अमृत कहा जाता है। अमृत वह इसलिए है कि वह कभी नष्ट नहीं 
होता, वह उपादान कारण है । संसार के सम्पूर्ण पदार्थों का। जब सोम सम्पूर्ण आकाश में 
व्याप्त रहता है, तब उसमें रूप, रस, गन्ध आदि कुछ भी नहीं रहते, परन्तु वह सोम ही 
तो है, जिसके संयोग से रूप, रस, गन्धादि से युक्त पदार्थों का निर्माण हो जाता है। जब 
यह सोम दूसरे सोम से आधघात-प्रत्याघात करता है, तब इस आघात से बल-विश्ञेष की 
उत्पत्ति होती है। यह बल 'सहः' शब्द से कहा जाता है। इस सहः नामक बल से स्वभावतः 
अग्नि की उत्पत्ति हो जाती है। उस सम्पूर्ण क्रिया को 'यज्ञ' शब्द से कहा जाता है, जिससे 
सोम के आघात से सहः नामक बल उत्पन्न होकर उससे अग्नि की उत्पत्ति होती है । 


४. सोम की अग्नि में हवन करते समय सोम अग्नि के रूप में चला जाता है। वह 
अग्नि-ज्वाला-रूप में झक्ति-भर उठकर शान्त हो जाता है ओर तत्पश्चात्‌ सोम के रूप में ही 
बदल जाता है । यह अग्नि के सोम-रूप में ओर सोम के अग्नि-रूप में परिवत्तित होने की 
प्रक्रिया निरन्तर प्रचलित रहती है । इस परिवत्तित होने की प्रक्रिया को 'यज्ञ' कहा जाता है । 


५. सर्वादि प्रजापति का विस्तृत होना जैसे यज्ञ बताया गया और सम्पूर्ण प्रजा की 
उत्पत्ति उस यज्ञ से निर्दिष्ट की गई, वैसे ही प्रजाओं का निरन्तर प्रजनन जो अबाध गति से 
"चल रहा है, वह भी यज्ञ के ही द्वारा चल रहा है। जिस प्रकार वस्तुस्वरूप रक्षा यज्ञ से ही 
सम्भव है, उसी प्रकार वस्तु-समुत्पादन भी यज्ञ से ही सम्भव है । इसके स्फुट दृष्टान्त भी 
` देखे जा सकते हैं। बीज से एक छोटा पौधा बनता है । इसमें आरम्भ से यज्ञ की ही प्रक्रिया 
चलती हे । पृथ्वी में सवंत्र अग्नि व्याप्त है। उस अग्नि पर केवल थोड़ा-सा आवरण है । 
आवरण को हुटाते ही वह अग्नि अपना स्वरूप प्रकट कर देती है। श्रृतियों में जो 
“व्यङ्ग,ला वेदिः' लिखा है, उसका आशय यह है कि तीन अंगुल आवरण हटा देने से अग्नि 
अपना स्वरूप स्फुट कर देती है। जब कृषक नया अन्न पैदा करने को अथवा माली नया 
पौधा लगाने को उद्यत होता है, तब वह पहले भूमि को किचित्‌ खोदता है। उसका खोदना 
आवरण हटाने के लिए ही है । आवरण हटाने पर उस अग्नि पर बीज डाल दिया जाता है। 
वह बीज सोमप्रधान है, उसकी अग्नि पर आहुति होती है। इसके साथ ही सोमप्रधान 
जल का सेक भी वहाँ आवश्यक है; क्योंकि बीज में जितना सोम का अंश था, उससे काम 
नहीं चल सकता था। जल में सोम को प्रचुर मात्रा है, जैसा कि पहले मन्त्र के व्याख्यान 
द्वारा स्पष्ट किया जा चूका है। इस प्रकार, अग्नि पर सोम की आहुति से एक यज्ञ सम्पन्न 
हुआ और इसका फल हुआ--एक अंकुर की उत्पत्ति । इसके आगे पुन: यज्ञ-प्रकिया चलती 
रहती है । अग्नि के भीतर जो सोम का अंश आद्रता है, उसे सर्य-मण्डल की अग्नि अपनी 
ओर ऊपर को खींचती है। किन्तु, उसमें पाथिवांश भी है, इसलिए बह पृथ्वी से छट 
नहीं सकता । पृथ्वी का अंश मृत्तिका उसके साथ ही खिचती चलती है। परिणाम यह 
होता है कि अंकुर क्रमशः ऊपर को बढ्ता जाता हैं । पृथिवी और सूर्य के आकर्ष ण-विकषंण से 
आगे चलकर उसमें अनेक शाखाएँ भी निकज्ञ आती हैं और यज्ञ-प्रक्रिया से ही परिपाक 
होते-होते वहाँ पुष्प और फलों का भी प्रादुर्भाव हो जाता है। यह भी ध्यान देने की 


यज्ञ-प्रक्रिया हे ९१ 


बात है कि पृथ्वी का स्वरूप काला है । पृथ्वी को श्रृतियों में सवंत्रकृष्ण ही कहा गया है 
और सूर्य का ऊपरी कवच-भाग हिरण्यवर्ण बतलाया गया है। हिरण्यवर्ण लाल रंग को साथ 
लिये हुए पीले रंग को कहते हैं । इस वर्ण का पृथ्वी के दोनों वर्णों से संयोग होने पर हरित 
वर्ण उत्पन्न होता है। इसलिए, अंकुर और आगे उत्पन्न होनेवाले पत्र, शाखा आदि सब हरे 
वर्ण के होते हैं। जबतक यह यज्ञ-प्रक्रिया चलती रहेगी, तबतक पौधा या वृक्ष हरा-भरा 
बना रहेगा ! किन्तु, इस यज्ञ-प्रक्रिया का विच्छेदक भी एक प्राण आता है, जिसे यम-प्राण 
कहते हैं। उस यम-प्राण के द्वारा जब यज्ञ-प्रक्रिया विच्छिन्न कर दी जाती है और पृथ्वी का 
रस ऊपर उठना बन्द हो जाता है, तब पौधा या वृक्ष के पत्ते पीले पड़ जाते हैं; क्योंकि 
अब पृथ्वी के कृष्ण वर्ण का सम्बन्ध वहाँ नहीं रहा, केवल सूर्यं का उत्तप्त पीत बर्ण रह गया। 
इससे विचारकों की समझ में आ सकता है कि वृक्षादि की उत्पत्ति और उनका धारण, ये 
दोनों कार्य यज्ञ-प्रक्रिया के द्वारा ही सम्पन्न हो रहे हैं । यही स्थिति समस्त प्राणियों की भी है। 
स्त्री के गर्भाशय-स्थित अग्नि पर शुक्र-रूप सोम की आहुति पड़ती रहती है, इस यज्ञ-क्रिया से 
एक नवीन प्राणिशरीर की उत्पत्ति का आरम्भ हो जाता है। क्रमशः यज्ञ-प्रक्रिया से ही 
शरीर संगठित होता है और आगे जठर-स्थित वैश्वानर अग्नि पर दो बार प्रतिदिन भोजन-रूप 
सोम की आहुति देते रहने से उसकी स्थिति बनी रहती है। जब वहीं यम आकर इस 
सोमाहुति-रूप यज्ञ-प्रक्रिया को विच्छिन्न कर देता है, तब शरीर नष्ट हो जाता है। इसी 
आशय से श्रीमद्भगवद्गीता में भगवान्‌ श्रीकृष्ण ने कहा है : 

सह यज्ञाः प्रजा: सृष्ट्वा पुरोवाच प्रजापतिः । 

अनेन प्रसविष्यध्वमेष दोऽस्त्विष्टकामधुक्‌ ॥ 


अर्थात्‌, प्रजापति ने प्रजाओं के साथ ही यज्ञ को उत्पन्न किया और प्रजाओं को उपदेश 
दिया कि इसी के द्वारा तुम नये-नये पदार्थो को उत्पन्न करते रहोगे और यही तुम्हारी समस्त 
कामनाओं को पूर्ण करेगा । । 


उपयूक्त यज्ञ-प्रकारों के वर्णेन से निष्कषं यह आया कि अग्नि के संस्कार को यज्ञ 
. कहते हैं। अग्नि के वैदिक, दैविक और भौतिक रूप से तीन भेद अबतक देखे गये । इन 
अग्नित्रय का संस्कार करना ही यज्ञ है। वैदिक अग्नि को 'यजुः' कहा जाता है। इस यजुः 
अग्नि के रस से ही समस्त वस्तुओं का स्वरूप सुरक्षित है। आगे वह यजुः ऋक होता हुआ 
उत्क्रान्त होता है। वह फिर सोम के द्वारा साम-रूप से आता है तथा पुनः अग्नि के रूप में 
परिणत होकर यजुः बन जाता है! यही वैदिक अग्नि का संस्कार है। दुसरा वैदिक अग्नि 
वह है, जिसका विस्तृत स्वरूप वसु, रुद्र और आदित्य के तारतम्य से बनता है। उसमें 
तैंतीस देवता सन्निविष्ट रहते हैं । उनके अन्न, अक तथा प्राण के परस्पर परिग्रह द्वारा यज्ञ का 
स्वरूप निष्पन्न होता है। तृतीय अग्नि भौतिक अग्नि है, उसमें हवन हुआ करता है। इस 
आहुति से अग्नि का स्वरूप निष्पन्न होकर फिर सोम बन जाता है । अग्नि में अग्नि और 
सोम दो पदार्थो की आहुति होना इसकी विशेषता है। 

अग्नि-चयन-यज्ञ उसे कहा जाता है, जब अग्नि के संस्कार के लिए अग्नि की हो 


९६ वैदिक विज्ञान और भारतीय संस्कृति 


आहुति दी जाय । सोम-यज्ञ उसे कहा जायगा, जब अग्नि-संस्कार के लिए सोम की आहुति 
दी जायगी । उस अग्नि के ११ भेद हैं। १. पृथ्वी से सम्बद्ध ग़ाहंपत्याग्नि, २. सूर्य से 
सम्बन्ध रखनेवाली आइवनीयाग्नि और ३. अग्नि से सम्बन्ध रखनेवाली आठ प्रकार की 
धिष्ण्याग्नि तथा अन्तिम नैऋ त्याग्नि । इनमें अग्ति या सोम की आहुति देना ही सोम-यज्ञ है। 
चित्य और चितेनिधेय यह दो प्रकार की अग्नि अग्नि-चयन-यज्ञ का आधार है। जब अग्नि में 
अग्नि की आहुति से अग्नि का चयन किया जाता है, तब. अग्नि के बलवान्‌ होने से आत्मा 
भी प्रबल हो जाता है । इसीलिए, भूतों का सम्बन्ध उसमें निबंल होकर टहनी से सूखे हुए 
पत्तों के अनुसार झड़कर अलग हो जाता है । अतः, आत्मा, भूमि और चन्द्रमा दोनों को 
छोड़कर शुद्ध निराले अग्नि-रूप से सूर्य में चला जाता है । परन्तु, अग्नि में यदि सोम की 
आहुति दी जाय, तो आतमा का सूर्याभिमुख गमन नहीं होता, किन्तु स्वगं का सुख उसको 
अवश्य होता है । जिस प्रकार सूर्य का संवत्सर सम्पूर्णं देवों से बना हुआ होता हूँ, उसी 
प्रकार जीव के शरीर में स्थित वैश्वानर अग्नि भी सम्पूर्ण देवताओं से बना हुआ हैं। अतः, 
अग्नि में सोम की आहुति देना सम्पूर्ण देवताओं की ही आहुति देना हुँ। 

. इस प्रकार, यज्ञ-विज्ञान का संक्षिप्त वर्णन किया गया । इसका सारांश यही है कि. 
` लोक-व्यवहार में अग्नि पर सोम की आहुति देने को ही हम यज्ञ कहा करते हैं। किन्तु, 
मे अगि और सोम भी यज्ञ द्वारा ही उत्पादित हैं। जब अग्नि और सोम नहीं थे, तब भी 
यज्ञ होता था और उससे नये-नये तत्त्वों का. आविर्भाव होता रहता था। उस समय के 
यज्ञ-पुरुष के अवयवों का ही परस्पर सम्मिश्रण-रूप यज्ञ है। जैसा कि पुरुषसूक्त में बताया 
गया है कि--'देवा यद्यज्ञं तन्वाना आबध्नन्‌ पुरुषं पशुम्‌ , अर्थात्‌ आरम्भ में यज्ञ करते हुए 
देवताओं ने पुरुष को ही पशु बनाया। जैसा पहले कहा जा चुका है, इस यज्ञ का वर्णन 
पुरुषसूक्त में कई मन्त्रों में है कि वसन्त ही वहाँ आज्य (बुत) था, ग्रीष्म ईन्धन था, शरद्‌ 
हवि था । इस प्रकार, ऋतुओं से वह यज्ञ चला था। अर्थात्‌, काल के अवयव ओर पुरुष के 
अवयव उस यज्ञ का सम्पादन करते थे। इसी यज्ञ से ऋग्यजुःसाम की भी उत्पत्ति बताई 
गई है । अर्थात्‌, प्रकाश फैलता और मूत्ति बनना आदि जो ऋक्‌, साम और यजुः के स्वरूप 
पहले दिखाये जा चूके हैं, वे भी यज्ञ-क्रिया से ही सम्पन्न होते हैं। अस्तु; प्रकृत में वक्तव्य 
यह था कि निगु'ण, निष्क्रिय, निस्संग एक व्यापक तत्व से सृष्टि कैसे हुई, इसकी उपपत्ति के 
लिए माया या प्रकृति नाम के मूल तत्त्व की एक शक्ति माननी पड़ी । किन्तु, आगे अक्षर- 
पुरुष तक केवल प्राण-ब्यापार ही चलता रहा, प्राण भी रूप, रसादि गुणों से रहित है और 
स्थानावरोधक नहीं है, अर्यात्‌ भूतों का यह स्वभाव है कि जहाँ एक वस्तु रहे, वहाँ दूसरी नहीं 
आ सकती है । एक भित्ति में एक छोटी-सी कील भी यदि गाड़ी जायगी, तो पहले उस भित्ति 
से उतना अंश हट जायगा, तब उस छोटी-सी कील का समावेश वहाँ हो सकेगा । एक बिन्दु 
पर दो भूतों का समावेश नहीं हो सकता । किन्तु, प्राण में यह बात नहीं है । वह स्थान 
रोकनेवाली वस्तु नहीं, इसलिए एक बिन्दु पर भी बहुत-से प्राणों का समावेश हो सकता है । 
तब पुन: प्रश्‍न उठता है कि ऐसे विलक्षण घर्मवाले भूतों को उत्पत्ति हो कैसे गई, जहाँ रूप, 
रसादि बिलकुल नहीं थे, वहाँ रूप, रसादि कैसे उत्पन्न हो गये । मा जो तत्त्व स्थानावरोधक 

नहीं था, उसमें स्थानावरोध की शक्ति कैसे आ गई ।. इस प्ररत का समाधान कर सृष्टि- 
प्रक्रिया को बुद्धि में ठीक-ठीक बैठा देने के लिए पुरुष और प्रकृति के अतिरिक्त एक "शुक्र 
नाम का तत्त्व और मान लेना पड़ता है। यह स्थानावरोधक हो जाता है और रूप, रसादि 
की भी पूर्वावस्था इसमें प्रकट होने लगती है। 

इस शुक्र की उत्पत्ति भी यज्ञ-प्रक्रिया से ही हुई । 

शुक्र की उत्पत्ति 

क्षरपुरुष की मुलभूत जो पाँच कलाएं बताई गई', उनमें प्रथम कला प्राण है ओर 
उसके द्वारा ही ऋक, यजुः और साम नाम के तीन वैज्ञानिक वेदों का प्रादुर्भाव होता है, 
यह वेद-शब्दार्थ-निरूपण में कहा जा चूका है। इन वेदों के यातायात-रूप परस्पर संघर्ष से 
एक नई वस्तु उत्पन्न हो जाती है, जिसको 'सुवेद' अथवा 'स्वेद' कहा जाता है। हमारे 
शरीर में ही यह अनुभवसिद्ध है,कि जब कोई आकस्मिक विचार मन पर आकर आवेश 
उत्पन्न करता है और उसका धक्का जब प्राण पर भी लगता है, तब ललाट आदि शरीर के 
अवयवो से प्रस्वेद चू पड़ता है । इसी दृष्टान्त से विद्वान्‌ समझ सकते हैं कि वेदों की संघ्ष- 
रूप क्रिया से भी एक स्वेद उत्पन्न हो गया । एक नई वस्तु होने के कारण “सु' विशेषण 
लगाकर 'वेद! माम ही इसको दिया गया । किन्तु, भाषा-नियम के अनुसार 'सुवेद' शब्द 
क्रमशः 'स्वेद’ के रूप में चला आया । यहीं चतुर्थ वेद 'अथवंवेद' नाम का है । अथर्ववेद के 
गोपथब्राह्मण में यह सब प्रक्रिया स्पष्टतया आम्नात हुई है । 

पह, केवल ब्रह्म (वेद) ही था । उसने विचार किया कि कोई नई वस्तु उत्पन्न की 
जाय, जिससे मैं एकाकी न रहुँ। इस इच्छा से उसने तप और श्रम किया, (स्मरण रहे कि 
बाह्मणों में जहाँ किसी नवीन वस्तु के उत्पादन का प्रसंग आता है, वहाँ सर्वत्र 'स ऐक्षत', 
“स॒ तपोऽतप्यत’, 'सोऽश्राम्यत', ये तीनों वाक्य प्रायः अवश्य लिखे जाते हैँ। इन वाक्यों से 
इच्छा, तप और श्रम नाम की तीन वृत्तियाँ बताई जाती हैं। कहा जा चूका है कि मन, 
प्राण ओर वाक नाम के तीन तत्त्व सबमें अनुप्रविष्ट हैं । उनमें भन की वृत्ति का नाम “तप, 
और वाक्‌ की वृत्ति नाम 'श्रम' है । इन तीनों वृत्तियों को दिखाकर यह स्पष्ट कर दिया 
जाता है कि किसी भी नई वस्तु का उद्भव आत्मा से ही होता है और आत्मा के सब अंश 
अपनी-अपनी वृत्ति धारण कर नई वस्तु के प्रादुर्भाव में लगते हैं। वही क्रम यहाँ भी बताया 
गया है ।) इस तप ओर श्रम से उसके ललाट में स्वेद हुआ । यही प्राण से आपू की उत्पत्ति 
का प्रकार है । इसके अनेक घमो और कई नामों का भी ब्राह्मण-भूति में वर्णेन है ।' अथवं- 
वेद का दूसरा नाम भृग्वंगिरोवेद या अथर्वागिरस भी प्राप्त होता है । उसका आशय है कि 


१. ब्रह्म ह वा इदमग्र आखीत्‌ । स्वयं तु एकमेव । तदेक्षत, महद्र यक्षम्‌. तदेकमेवास्मि। इन्ता हं 
मदेव मन्मात्र' द्वितोयं देवं निमम इति। तदभ्यश्राम्यत्‌ अभ्यतपत्‌ समतपत्‌। तस्थ श्रान्तस्य तप्तस्य 
सन्तप्तस्य स्नेहो थदादर्थमजायत तेनानन्दत्‌ । तमब्रवीत्‌ मदद यक्षं. सुवेदमविदामह इत्ति । तद्यद= 
ब्रबीत्‌ महद्वै यक्षं सुवेदमबिदामह इति तस्मात्‌ सुवेदोऽभवत्‌। तं बा पतं सुवेदं सन्तं स्वेद इत्या- 
चक्षते परोक्षेण । परोक्ष प्रिया इव हि देबा भवन्ति प्रत्यक्ष दिषः । | 

१३ 


२८ वैदिक विज्ञान और भारतीय संस्कृति 


इस स्वेद-रूप चतुर्थ वेद में भूगु और अंगिरा नाम के दो ऋषि प्राण हैं । प्राण मूलतः ऋषि- 
रूप ही होता है । आगे पितृदेव आदि का प्रादुर्भाव होता है, यह उन प्रसंगो में स्पष्ट करेंगे । 
भृगु और अंगिरा मूलभूत ऋषि प्राण हैं, जो 'अप्‌' तत्त्व में व्याप्त रहते हैं। एक मूल प्राण 
तत्त्व से उत्पन्न होने पर भी इनमें थोड़ी विलक्षणता भाती है.। भृगु संश्लेष या माधुर्ये की 
प्रधानता रखता है और अंगिरा क्षार-रस या रूक्षता की.। .. संश्लेष या मधुरता का विकास 
ही आगे सोम-तत्तव में होता है ओर क्षार या रूक्षता का विकास अग्नि-तत्त्व में । इस दृष्टि 
से कहा जा सकता है कि ये भृगु ओर अंगिरा सौम और अग्नि की पूर्वावस्थाएं हैं। इनका 
परिचय श्रृति ने बहुत स्पष्ट रूप से दिया हैं कि; 


 . अन्िषि भृगुः संबभूव अङ्गारेष्वङ्भिराः। . 

अर्थात्‌, ईन्धन को जलाने पर जो अग्नि की ज्वाला निकलती है, उसमें भृगु है। और 

ज्वाला हट जाने पर जो जाज्वल्यमान अंगार बच जाते हैं, उनमें अंगिरा है । आशय स्पष्ट है 

क्क सोम-तत्व के कारण ही ज्वाला होती है। लोक में भी जब राल को ऊपर उलछालते हैं 

तब ज्वाला प्रतीत होने लगती है । वह सोम की प्रधानता का ही परिणाम है। कपूर आदि 

जिन वस्तुओं में सोम की बहुलता है, उनमें ज्वाला अहुत शीघ्र उठ जातौ है। इससे ज्वाला में 

भृगु बताने से उसका सोम-तत्ब से सम्बन्ध सिद्ध हुआ और अंगार क्षारताप्रधान रूष रहते हैं, 

उनमें अंगिरा की स्थिति बतलाई गई । अस्तु; आगे उत्पन्न होनेवाली अवस्थाओं को ध्यान में 

रखकर हम कह सकते हैं कि अंगिरा अग्नि है और भृगु सोम । इनमें भृगु की क्रमश: स्थूलता 

होने पर तीन अवस्थाएँ होती हैं ।. प्रथम सबसे सूक्ष्म सोम, उसके आगे उससे किचित्‌ स्थूल 

दूसरी अवस्था वायु और तीसरी घनावस्था 'अप्‌' या जल! इनमें वायु क्रियाशील है, वही 

सबको चलाता है। उस वायु की प्रेरणा से अं गिरा-हूप सोम की पूर्ण आहुति हो जाती है । 

इसी से शुक्र की उत्पत्ति होती है। इसका संकेत यजु:सं हिता के अन्तिम अध्याय-रूप ईशावास्यो- 
पनिषद्‌ में किया गया है: 

अनेजदेकं सनसो जवीयो नैनदेवा आध्नुवन्पुर्वमर्षत्‌ । 
तद्धावतोऽत्यानत्येति तिष्ठत्‌ तस्मिन्नपो मातरिइवा दघाति ॥ 
[ (यजुः, ४०।४) 

इस मन्त्र के पूर्वां में उस 'यज्जू:' नामक अग्नि का संकेत है, जिसका विवरण पहले 

वेद-शब्दार्थ-निरूपण में किया जा चूका है । यत्‌ और जू: नाम से गतिशील. और स्थितिशील 

दो तत्त्वों का सम्मिश्रण इसमें है। यही यजुः अग्नि यहाँ अंगिरा रूप से परिणत हुआ है । 


स भुयोच्श्ाग्यत्‌ , भुयोञ्तप्यत्‌, भूय आतमानं समतपत्‌ । अस्थ आन्तस्थ तप्तस्य सन्तप्तस्य 
सभ्यो रोमगत्तँभ्य: पृथक्‌ स्वेदधाराःः प्रास्यन्दत । तानिरनन्दत्‌। तदबबीत्‌ आमिर्वा अइमिद सर्व 
घारयिष्यामि यदिदं किञ्च इति। वस्माद्वारा अभवंस्सद्भाराणां धारात्वम्‌। यञ्चासु भियते। 
तस्माज्जाता अमवंस्तञ्जाथानां जायात्वम्‌। यच्चासु पुरुषो जायते। यच्च पुत्रः पुन्नाम 
नरकमेकशततारं तस्मात्त्रति पुत्रस्तर तस्थ पुत्रत्वम्‌ । तस्मादापो अमबंस्तपागप्त्बम्‌ । आप्नोति इ 
बै सर्बान्‌ कामान्‌ थान्‌ कामयते इति ।-गोपयबरादाण) पूर्वमाग, प्रपाठक १: ब्राह्मण १-२। 

इसलिए कार्यकारण का अभेद मानकर उसी यजुः अग्नि में यहाँ हवन बताया गया है। मन्त्र 
का अर्थं है कि 'जो बिलकुल नहीं चलता और मन से भी अधिक वेग रखता है ? यह संकेत 
किसी स्थिति-ग्रतिशील तत्त्व का है । देवता भी इसे प्राप्त नहीं कर सकते; क्योंकि वह उससे 
भी पहले पहुँच जाता है। वह ठहरा हुआ भी अन्य दौडनेवालों से आगे रहता है, इसीमें 
मातरिश्वा नाम का वायु अपू-तत्त्व को (यहाँ अन्तिम अप्‌ का नाम देकर सम्पूणं भृगुन्तत्व 
का संकेत कर दिया गया है) इसमें डाल देता है, अर्थात्‌ उसका हुवन कर देता है। कहा जा 
चुका है कि गतिशील होने के कारण वायु को यहाँ भृगु के अंगिरा में हवन करने का कर्ता 
माना गया हूँ । इसके अग्निम मन्त्र में : । 
तदेजति तन्नं जति । 

इत्यादि मन्त्र में वही स्थिति-गतिशीलता का विवरण किया है और उसके आगे के मन्त्र में 
इसकी आत्मरूपता का पुनः स्मरण कराया गया है। पुनः उसके आगे के मन्त्र में शुक्र का 
निरूपण स्फुट रूप से है : 


_ स पयेगाच्छक्रमकायमन्नणं अस्नाविर शुद्धमपापविद्धम्‌ । 

कविमंनीषीं परिमूः स्वयम्मूर्याथातथ्यतोऽर्थान्‌ 

व्यदघाच्छारवतोम्यः समाभ्यः ॥ 

(यजुः, ४०।८) 

अर्थात्‌, मातरिश्वा वायु अंगिरा में भृगु का आधान कर उससे उत्पन्न होनेवाले शुक्र 
को चारों ओर से घेर लेता है। उस शुक्र का स्वरूप इस मन्त्र में बताया गया है कि वह 
अकाय है, अर्थात्‌ चयन होकर स्थूलरूपता को अभी प्राप्त नहीं हुआ है--और 'ब्रण', अर्थात्‌ 
मध्यविच्छेद और 'स्नायु', अर्थात्‌ ग्रन्थिरूपता से भी रहित है। शुद्ध एक तत्त्व रूप है और 
“पाप”, अर्थात्‌ किसी दोष से अनुविद्ध नहीं है। उत्तरार्ध में वायु के विशेषण दिये गये हैं कि 
वह “कवि, अर्थात्‌ सवंकायंकुशल है, 'मनीषी', अर्थात्‌ मन का भाग भी उसमें है, सबको 
व्याप्त करके रहने का उसका स्वभाव है ओर वह 'स्वयं भू” अर्थात्‌ मूलतत्त्व का ही एक 
रूपान्तर है। वही आगे बहुत काल तक स्थिर रहनेवाले तत्त्वों को उत्पन्न करता रहता है । 
ब्राह्मणों में भी इस शुक्र की उत्पत्ति का अनेक स्थानों पर विवरणपूर्ण संकेत मिलता है । आगे 
अक्षरपुरुष क्षर कलाओं, के परिणाम-रूप इस शुक्र से सम्पूर्ण जगत्‌ की रचना करता है 4 
इस शुक्र में भी अवान्तर तीन भेद हैं, जिनके नाम हैं--वाक्‌, अप्‌ ओर अग्नि । स्मरण रहे 
कि वेदिक विज्ञान के प्रकट करने में यह भी एक बहुत बड़ी कठिनता है कि यहाँ एक ही 
शब्द भिन्न-भिन्न तत्त्वों में प्रयुक्त हो जाता है। जैसे इस 'वाक्‌' शब्द को ही लोजिए। अव्यय- 
पुरुष की कलाओं में भी सबकी मूलभूत एक वाक्‌ कही गई है। क्षरपुरुष की कलाओं में तीसरी 
कला 'वाक्‌' है। ओर, यहाँ शुक्र-रूप भी एक “वाक्‌' है । अवश्य ही इन सबका परस्पर सम्बन्ध 
बताने के लिए ही श्रुति एक शब्द से इनका निर्देश करती है।. अव्ययपुरुष को कलारूपा वाक्‌ ही 
स्थूलता प्राप्त कर क्षरपुरुष की कला-रूप में ओर शुक्र-रूप में विकसित होती । इस सम्बन्ध को 
सदा ध्यान में रखा जाय, इस विचार से श्रूति एक ही शब्द का इन अथो में प्रयोग करती है! किन्तु, 


१०० वैदिक विज्ञान और भारतौय संस्कृति 


किकित्‌ अवधान हट जाने से अन्वेषक को इनमें बहुत घोखा हो सकता है ! कहीं-कहीं विशेषणों 
द्वारा इनके पार्थंक्य की सूचना दे दी जाती है। जैसे : 'आम्भूणी वाक', 'वेकुरा वाक्‌" इत्यादि 
विशेषण वाक्‌ की परस्पर व्यावृत्ति के लिए लगाये जाते हैं। परन्तु वे विशेषण सत्र 
प्रयुक्त नहीं होते और अवधान न रहने से भ्रम होना बहुत सम्भव रहता है । इसी प्रकार, 
“अग्नि शब्द भी कई अर्थो में प्रयुक्त है । स्वयं भूमण्डल में प्रादुभू त यजुः नाम की एक अग्नि है, 
जो सबकी मूलभूत है। अक्षरपुरुष की कलाओं में भी एक अग्नि नाम आया है। क्षरपुरुष 
की कलाओं में 'अन्नाद' नाम से इसी अग्नि को बताया गया है। ओर, यहाँ शुक्र-रूप भी 
एक अग्नि है। इन सबके अतिरिक्त ताप और दाह की शक्ति रखनेवाली एक प्रसिद्ध 
अग्नि है, जिसका सभी को अग्नि शाब्द से परिचय है। इसकी भी भिन्नता बतलाने 
के लिए 'ब्रह्माग्नि', 'देवाग्नि', 'भूताग्नि' या 'वासवाग्नि' इत्यादि विशेषणों का उल्लेख है, 
किन्तु बही कठिनता है कि विशेषण सर्वत्र प्रयुक्त नहीं होते और अन्वेषक को भ्रम हो जाने 
का भय बना रहता है। इसके प्रतीकार के लिए वैज्ञानिक प्रणाली की उत्तम व्याख्या की 
बड़ी आवश्यकता है। अस्तु; थह सब तो प्रासंगिक बात है। प्रचलित प्रकरण यह है कि 
अक्षरपुरुष कर्ता या निमित्तकारण है। अस्तु; यह सब तो प्रासंगिक बात है। प्रचलित 
यह है कि अक्षर पुरुष कर्ता या निमित्त कारण है ओर क्षरपुरुष की कलाएं शुक्र का उत्पादन 
कर जगत्‌ का उपादान कारण बनती हैं। मूल कलाएं, जो प्राण, अप्‌, वाक, अन्नाद 
ओर अन्न नाम से पहले बतलाई जा चुकी हैं, वे एक दूसरी में मिलकर परस्पर संघटित रूप 
घारण करती हैं, जिसे 'पुरंजन' रूप कहते हैं। वेदान्त-दर्शन में जिस प्रकार पाँचों भूतों का 
पंचीकरण विस्तार बताया जाता है कि समस्त भूत परस्पर मिलकर पंचीकृत भूत-रूप में 
आते हैं, तब उनसे जगत्‌ का निर्माण होता है । पंचीकृत रूप में आधा भाग अपना-अपना 
रहता है ओर आधे में शेष चारों भूतों के अंश सम्मिलित होते हैं। यही प्रक्रिया इन क्षर- 
पुरुष की कलाओं में भी जान लेनी चाहिए । वेदान्त-दशैन में इस प्रक्रिया का नाम 'पंचीकरण' 
प्रसिद्ध है और वैदिक विज्ञान में इसे 'सरवंहुत यज्ञ” के नाम से कहा जाता है । इस 'सर्व- 
हुत यज्ञ' से ही आगे सबकी उत्पत्ति बताई जाती है, जैसा कि-'तस्मादज्ञात्सवंहुतः ऋचः 
सामानि जङ्गिरे' इत्यादि प्रमाण-पूर्व उद्धृत हो चुके हैं। यहाँ भी जान लेना आवश्यक है 
कि शुक्र के जो तीन भेद हम कह चुके हैं, उनको ही 'ब्रह्मावीयं', 'क्षत्रवीयं' और 'विड्वीयं' 
नाम से भी कहा जाता है। 'वाक' ब्रह्मावीयं' है, ब्रह्मवीर्य की प्रधानता रखनेवाले 'ब्राह्मण' 
का वाक्‌ हो मुख्य शस्त्र है--'वाग्वज्ञ' विससर्ज ह (भागवत, स्कन्ध १)। अग्नि 'क्षत्रवीयं' है, 
उसमें तीषणता बहुत रहती है और शान्त रहनेवाला “आप” तत्त्व 'विड्वीय या “वैश्यवीये' 
कहलाता है। उसमें उग्रता नहीं, वह शमप्र धान है। इस प्रकार, भारतीय संस्कृति की वणं- 
व्यवस्था का मूल वैदिक विज्ञान सृष्टि के आरम्भ में ही मान लेता है। इनका विवरण 
बृहदारण्यक उपनिषद्‌ में (शतपथब्रह्मण के चौदहवें काण्ड में अ०३, ब्रा० ४, क० ११) है। 
वहाँ इन वीयों के उत्पादक देवताओं का भी निर्देश है ओर उन देवताओं के अनुप्रवेश से 
मनुष्यों में वर्ण-विभाग होता है, यह भी स्पष्ट किया है! साथ ही, यह भी बताया है कि 
एक-एक वर्ण संसार के व्यवहार का निर्माण करने में समर्थ नहीं होता । सब परस्पर 

मिलकर ही जगच्चक्र को चला सकते है।! आगे आधिदेबिक कलाओं की सहायता से 
मुख्य कलाओं द्वारा क्षरपुरुष की आधिभौतिक कलाएं उत्पन्न होती हैं । 


ग्राधिभौतिक कलाए 


जिसपर हम निवास करते हैं, वह एक पृथ्वी-मण्डल है, जिसको 'मू:' कहा जाता है। 

यह पूर्ण रूप से सूर्य-मण्डल से सम्बद्ध है और उसीके आकर्षण में रहती ओर चलती है । 
सूर्य-मण्डल स्वगं या 'स्वः' कहा जाता है । इन दोनों के मध्य में जो अवकाश है, उसे अन तरिक्ष 
या भव: कहते हैं। इस प्रकार भूः, भूवः, स्वः ये तीन मिलकर एक त्रिलोकी बनती है। इस 
त्रिलोकी को श्रतियों में 'रोदसी' इस ट्विवचनान्त शब्द से उल्लिखित किया है। इसमें दो 
मण्डल हैं : पृथ्वी और सूर्य, इसलिए द्विवचनान्त शब्द का प्रयोग है। अब आगे जिस प्रकार यह 
पृथ्वी सूर्य से सम्बद्ध है, उसी प्रकार सुर्य-मण्डल भी एक-दूसरे प्रधान मण्डल मे बंधा हुआ है । 
उस मण्डल का नाम परमेष्ठिमण्डल और उस लोक का नाम 'जुन-लोक' या 'जमः है। इन 
दोनों के मध्य अन्तरिक्ष “महः' नाम से कहा जाता है.। इस प्रकार 'स्वः', 'महः, 'जनः' इन 
तीनों को दूसरी त्रिलोकी हुई । इस त्रिलोकी को '्रन्दसी' इस द्विवचनान्त शब्द से श्रृतियों 
में कहा गया है । सूर्य और परमेष्ठी दो मण्डल रहने के कारण भी द्विवचनान्त शब्द हँ । 
वह परमेष्ठिमण्डल भी किसी उच्च मण्डल से पूर्णतया सम्बद्ध है। उस मण्डल का नाम 
“स्वयम्भू-मण्डल' है, ओर उस लोक को सत्य लोक या “सत्यम्‌ नाम से कहा जाता है। 
परमेष्ठी और स्वयम्भू के मध्य का अन्तरिक्ष 'तपः' नाम से श्र ,तियों में कहा गया है। इस 
प्रकार, 'जनः', “तप, 'सत्यम्‌’ को एक तीसरी त्रिलोकी हुई, जिसका व्यवहार “संयती” 
इस द्विवचानन्त शब्द से श्रूतियों में है । इस प्रकार, ये सात लोक बनते हैं। दो लोकों का 
दो बार नाम आ जाने से तीन त्रिलोकी को गणना बताई है । इन सातो का स्मरण 
वेदानुयायी द्विज प्रतिदिन अपने सन्ध्योपासन में सात व्याहृतियों के रूप में करते हैं : 
मूः, भुवः स्वः, महः, जनः, तपः, सत्यम्‌ । इनमें चार मण्डल और तीन मध्य के अन्तरिक्ष हैं, 
जैसा कह चूके हैं । किन्तु, इस पृथ्वी और सूर्य के मध्य के अन्तरिक्ष में एक मण्डल है, 
जिसे 'सोम-मण्डल' या 'चन्द्र-मण्डल' नाम से कहा जाता है, उससे इस पृथ्वी का बहुत 
घनिष्ठ सम्बन्ध है । उसीके सम्बन्ध से पृथ्वी पर ऋतु अदि का परिवत्तंन होता है । इसलिए, 
इस पृथ्वी के निवासी हमलोग उसे भी मण्डल के रूप में ही गिनते हैं। इस प्रकार, सात 


१. ब्रह्म वा इदमग्र आसोदेक्रमेव, तदेकं सन्नन्यमवत्‌ तच्छे, यो रूपमल्थसृजत क्षत्रः यान्येतानि देवता 
क्षत्राणीन्द्रो बरुणः सोमो रुद्रः पजन्यो थमो मृत्युरीशान इति तस्मात्‌ क्षत्रात्‌ परं नास्ति तस्माद 
ब्राह्मण: क्षत्रियमधस्तादुपास्ते राजसूये एन तंखशो सेषा क्षत्रस्थ योनिर्यद्‌ ब्रह्म तस्मादपि राजा 
परमतां गच्हति ब्रह्मौवात्तत उव निश्रथति स्वां योनि थ उ एवं हिनस्ति त्वां स योनि गच्छति, स 
पापीयान्‌ मवति, यथा श्रेयांसं हिसित्बा ॥ ११॥ स नेव ब्यमबत्‌ स बिशमसजत बाज्येतानि 
देवजातानि गणश आख्यायन्ते बसवो रुद्रा आदित्या विश्वेदेबा मरुत इति । स नैव अमबत स शौद्र 


बणमसृजत, पूषणमियं वेपूषेयं हीदं सव पुष्यति यदिदं किंच स नेव ब्यमबत्‌ तच्छे यो 
रूपमत्यसजद्वर्मम्‌ । 

में पाँच मण्डल और 'महः', 'तपः' नाम के दो अन्तरिक्ष रह जाते हैं। यद्यपि उन अन्तरिक्षों 
में भी वरुण, बृहस्पति आदि बहुत बड़े-बड़े मण्डल हैं, किन्तु उनसे पृथ्वी का साक्षात्‌ सम्बन्ध 
नहीं । सूयं-मण्डल द्वारा ही उनसे सम्बन्ध है । इसलिए, उन्हें मण्डलों की गणना में नहीं लिया 
जाता । तीनों त्रिलोकियों की तीन पृथ्वी और तीन चुलोको का वर्णन ऋग्वेद-सं हिता के 
अनेक मन्त्रो में आया है। उन मन्त्रों में सूर्यं को सम्पूण भूमि और समस्त स्वगाँ का 
घारण करनेवाला बताया गया है। रा 

ये सातों लोक परस्पर अघरोत्तर हैं, अर्थात्‌ पृथ्वी से यदि गणना करने लगें, तो पूवं - 
पूर्व लोक से उत्तरोत्तर का लोक बडा होता जायगा। 'दहर' (अघर) शब्द का अर्थ छोटा 
और' उत्तर' शब्द का अर्थं बडा है। मण्डलों में भी केवल चन्द्र ओर पृथ्वी के सम्बन्ध में 
भेद पड़ता है, किन्तु आगे के सारे मण्डल पृ्व-पूर्व से उत्तरोत्तर के बड़े हैं ओर उत्तरोत्तर 
मण्डल की व्याप्ति में, अर्थात्‌ उसके साम-मण्डल में पृर्व-पूर्व मण्डल की व्याप्ति का समावेश 
होता जाता है । जैसा कि स्वयम्भू-मण्डल सबसे बड़ा है। उसकी व्याप्ति में उसके लोक में 
उसके साम में हमारा एक ब्रह्माण्ड सम्पूर्ण रूप से आ जाता है। उसके बाहर हमारे ब्रह्माण्ड 
का कोई अंश नहीं जा सकता । उससे अल्प व्याप्ति रखनेवाला दूसरा परमेष्ठिमण्डल है । 
उसकी व्याप्ति में पाँच लोक (भूः, भूवः, स्वः, महः, जनः) आ जाते हैं। इसके अनन्तर 
तीसरा सूर्य-मण्डल है, उसकी व्याप्ति में (भू: भूवः, स्वः) तीन लोक हैं। चौथा चन्द्र- 
मण्डल है, जिसका अधिष्ठान अन्तरिक्ष या भुवः है, उस लोक में हमारी पृथ्वी अन्तरगत हो 
जाती है । इन्हीं पाँच मण्डलों का एक ब्रह्माण्ड बनता है। अनन्त आकाश में ऐसे अनन्त 
ब्रह्माण्ड हो सकते हैं। उनका आभासमात्र हमारे श्रृति, पुराणादि में दिया जाता है; किन्तु 
उनका कोई निरूपण नहीं किया जाता; क्योंकि उनसे हमारा कोई सम्बन्ध नहीं । हमारा 
ब्रह्माण्ड पाँच मण्डलो में ही परिपूर्ण है । 


यद्यपि सभी लोकों में पाँचों अव्यय-कलाएँ, पाँचों अक्षर-कलाएं और पांचों क्षर-कलाए 
व्याप्त हैं। इसलिए सभी षोडशी प्रजापति के रूप हैं और तीनों ही शुक्रों के संयोग से सब 
मण्डल बनते हैं, किन्तु फिर भी एक-एक मण्डल में एक-एक अक्षर-कला, एक-एक क्षर-कला 
और एक-एक शुक्र की प्रधानता है। स्वयम्भू-मण्डल में ब्रह्मा ' अक्षरपुरुष, प्राण क्षरपुरुष 
और वाक्‌ शुक्रप्रधान हैं। दूसरे परर्मेष्ठिमण्डल में बिष्णु अक्षरपुरुष व्याक , ,आप क्षरपुरुष और 
अप्‌ शुक्र की ही प्रधानता रहती है । तीसरे सूर्य-मण्डल में इन्द्र | ; वाक्‌ क्षरपुरुष 
और अग्नि शुक्रप्रधान है। अग्नि-शुक्रप्रधान होने के कारण ही वह मण्डल अत्यन्त तेजस्वी 
और अत्यन्त प्रदीप्त है । यहाँ से आगे शुक्रों का क्रम बदल जाता है । पहिला कम था-वाक्‌, 
अप्‌, अग्नि । अब बदलकर क्रम चलता है-अग्नि, अप्‌, वाक्‌ ओर सूर्ये-मण्डल से ही पुन: 


१. तिस्रो मातृ ख्लीन्‌ पितृन्‌ बि्नदेक ऊध्बस्तस्थौ नेममबग्लापयन्ति । 
मन्त्रयन्ते दिवो अमुष्य पृष्ठे विश्बदिदं वाचमबिश्वमिन्वाम्‌ । (ऋक्‌ १।१६४।१०) 
तिलो भूमी धारयन्‌ त्रीरुतयन्‌ त्रीणिव्रता विदथे अन्तरेषाम्‌। | 
ऋतेनादित्था महि बो मदिस्वं तदर्थमन्‌ बरुण मित्र चारु । (ग्रक० २।१७।८) 


7) 


0) 

आरम्भ होता है । अतः, अस्नि-शुक्र से तो सूर्यमण्डल बन ही गया । अब आगे चन्द्र-मण्डल ` 
(इम अक्षरपूरुष, अन्न क्षरपुरुष और अप्‌ छुत्रप्रधान रहते हैं। अन्न की प्रधानता रहने : 
कारण ही “सोमो राजा अश्नम्‌, सोमं राजाने देवा भक्षयन्ति’ इत्यादि आशय के वाक्य श्रृतियों 
में बार-बार आते हैं । आगे पृथ्वी-पिण्ड में अर््निशाम का अक्षरपुरुष, अन्नाद नाम का क्षर- 
पुरुष और बाक्‌ नाम का शुकप्रघान बनता है । यह स्मरण रहे कि अन्तरिक्ष की ' व्याप्ति 
अधिक होने के कारण हमने चन्द्र-मण्डल को चतुर्थ मण्डल में गिन दिया है, किन्तु वास्तविक 
क्रम में चन्द्रमा की गणना पृथ्वी के अनन्तर पाँचवें मण्डल के रूप में उचित है; क्योंकि चन्द्र" 
मण्डल की व्याप्ति पृथ्वी की व्याप्ति के अन्तरगत रहती है। और ब्रह्मा, विष्णू, इन्द्र, अग्नि 
और सोम यह पाँचों कलाओं का क्रम भी चन्द्रमा को पाँचवाँ मण्डल मानने पर ही ठीक 
बैठता है एवं क्षर की पाँच कलाओं का क्रम भी प्राण, आपू, वाकू, अन्नाद ओर अन्न नाम 
से इसी क्रम में उपयुक्त होगा । अस्तु; क्रम तो विवक्षाधीन हुआ करता है। किसी क्रम से 
समझ लीजिए, जिस-जिस तत्त्व की जहाँ-जहाँ प्रधानता है, वह स्पष्ट कर दिया गया । पाँचों 
भूतों का क्रम भी पाँचों मण्डलों के क्रम के अनुसार ही हमारे शास्त्रों में नियत है । स्वयम्भू- 
मण्डल का व्याप्ति-प्रदेश आकाश कहलाता है। स्वयम्भू-मण्डल में वाक्‌ सुक्र होने के कारण 
आकाश का गुण शब्द माना गया है। वेद भी वाक्‌ के ही रूप हैं। इसलिए, ब्रह्मा नाम के 
स्वयम्मू-मण्डल को 'ब्रह्मा वेदमयः' कहा जाता है। यहाँ से ऋग्यजुःसाम नाम के. तीनों वेद 
सम्पूर्ण ब्रह्माण्ड में विस्तृत होते हैं । वेद-शब्दार्थ-निरूपण-प्रकरण में कह चुके हैं कि ये अनादि 
बेद या ब्रह्म निःश्वसित वेद कहे जाते हैं । आगे ब्रह्माण्ड में जितने भी पदार्थ उत्पन्न हुए, उन 
सबमें ऋग्यजु:साम अवश्य रहते हैं। यदि ये वेद न रहें, तो उस वस्तु का ज्ञान ही हमें न हो 
सके । यह सब पहले स्पष्ट कर चूके हैं । दूसरे परमेष्ठिमण्डल की व्याप्ति जहाँतक है, परमेष्ठिमण्डल की व्याप्ति जहाँतक है, वह 
पंचभूत-क्रम में वायु कहा जाता है । इसीलिए, वायु. आकाशस्थित है, यह हमारे शास्त्रों में 
अनेकत्र आता है।! और : आकाश से हीं वायु की उ से ही वायु की उत्पत्ति मानी जाती है।* कहा जा चुका है 
कि सोम, वायु और आपू ये तीनों एक ही तत्त्व की सूक्ष्मतम, सुक्ष्म और स्थूल अवस्थाएं हैं। 
इसलिए परमेष्ठिमण्डल को सोममय मण्डल या आपोमय मण्डल भी कहते हैं। यहाँ से तीन 
प्राण भृगु, अंगिरा ओर अत्रि सवंत्र ब्रह्माण्ड में फलते हैं। मुगु से. सोम, वायु और आपू 
तीनों का ग्रहण होता है और अंगिरा से अग्नि, यम ओर आदित्य तीनों लिये जाते हैं। इसीं 
मण्डल का सोम-तत्त्व सम्पूणं ब्रह्माण्ड में भरा हुआ है, उससे कोई भी स्थान खाली नहीं । 
यह हम 'त्वमाततन्थोवंन्तरिक्षम्‌’ इस मन्त्रांश की व्याख्या में पहले स्पष्ट कर चुके हैं। 
सूयं-किरणों से आकृष्ट होकर यह सोम निरन्तर सुयं-मण्डल में गिरता रहता है। इसी के 
कारण सूर्य प्रज्वलित रहता है। सोम-प्रकाशमय या चमकदार नहीं है । जहाँतक सूर्य- 
किरणों का सम्बन्ध है, वहीं तक उसमें चमक आती है, आगे वह नहीं चमकता! श्याम 
स्तर-सा प्रतीत होता है। हमलोग जब ऊपर की ओर दृष्टि फॅकते हैं, तब एक श्याम 


१० यथाकाशगतो नित्यं बायुः सर्वत्रगो महान्‌ ।-- गीता । | EE 


३« तस्माद्वा एतस्मादात्मन आकाशः आकाशाद्वायुः ।~-ते त्तिरीयोपनिषद्‌ । 

घरातल-सा प्रतीत होता है । उसका कारण यही है कि जैसे एक घने वन में कोई दीपक या 
विद्युत्‌-यन्त्र जला दिया जाय, तो जितनी दूरतक उसके प्रकाश की व्याप्ति होगी, उससे 
बाहर घना अन्धकार रहेगा। हम अपनी दृष्टि उस ओर फेंक, तो वह दृष्टि यही दृश्य 
देखेगी कि अनन्त अन्धकार के बीच में थोड़ा-सा प्रकाश व्याप्त है। प्रकाश के चारों ओर के 
अन्धकार का भी हमारी दृष्टि में भान होगा । जो परिस्थिति घने वन में उस टिमटिमाते 
दीपक की है, बही परिस्थिति अनन्त आकाश में हमारे इस सूर्य-मण्डल की है। वह चाहे 
करोड़ों कोसों तक अपना प्रकाश फेकता हो, किन्तु है आखिर वह भी सीमाबद्ध । उस प्रकाश 
के बाहर तो चारों ओर श्याम-ही-इयाम भरा है। हमारी दृष्टि प्रकाश-मण्डल को चीरती 
हुई उस चारों तरफ भरे हुए श्याम स्तर का भी स्पर्शं कर लेती है । वही श्याम धरातल के 
रूप में हमें दिखाई देता है । वायु का रूप श्याम दिखाई देता है । यह वैज्ञानिकों की कल्पना 
निःसार है । विना घनाभाव के वायु में रूप-प्रतीति नहीं हो सकती । अस्तु; तीसरा मण्डल 
यह सूर्य-मण्डल ही हुआ । पंचभूत-क्रम में इसकी व्याप्ति को तेज नाम दिया जाता है। 
शास्त्रोक्त तेज के सब लक्षण इसमें घटित हैं। यह सूर्य-मण्डल ही हमारी त्रिलोकी का सर्वस्व है । 
हमारे वेद-ग्रन्थों में 'इन्द्र' नाम से, “आदित्य” नाम से, बारह आदित्यों के भिन्न-भिन्न नामों से 
या 'सूर्य' नाम से सबसे अधिक इसी का वर्णन है। इस त्रिलोकी का अधिष्ठाता ईस्वर-रूप 
सूर्य को ही माना जाता है। इस मण्डल से तीन तत्त्व समस्त ब्रह्माण्ड में फैलते हैं-- 
ज्योतिः, गौः, आयु: । ज्योति शब्द से प्रकाश और रूप दोनों लिये जाते हैं। सम्पूर्ण 
ब्रह्माण्ड के प्रकाश का केन्द्र यही सूयं-मण्डल है और रूप भी सबमें यहीं से उत्पन्न होते हैं। 
आधुनिक विज्ञोन भी सब रूप सूर्य-किरणों में ही मानता है। सब रूप का उद्भव सूर्य- 
किरणों को कहने में वैदिक विज्ञान भी सहमत है। श्रुतियों में बार-बार आया है कि : 
इन्द्रो रूपाणि कनिक्रदचरत्‌ । 
अर्थात्‌, सूर्य-मण्डलस्थित इन्द्रप्राण समस्त रूपों का निर्माण करता हुआ विचरण 
कर रहा है । 'रूपं रूपं मघवा बोभवीति' इत्यादि मन्त्र भी इसका संकेत करते हैं । किन्तु, 
आधुनिक विज्ञान का जो यह मन्तव्य है कि सूर्य-किरणों में ही रूप है और पदार्थों में रूप है 
ही नहीं, इसको वैदिक विज्ञान स्वीकार नहीं करता। सूर्य-किरणें अवश्य ही रूपों की 
निर्मात्री हैं, यह ठीक है । किन्तु, उनके निर्मित रूप पाथिव या जलीय समस्त तत्त्वों में व्याप्त हैं। 
जैसा कि वेदार्थ-प्रकरण में स्पष्ट हो चूका है। दशंनशास्त्रो में भी रूप को तेज का गुण 
माना है, किन्तु पंचीकरण-प्रक्रिया के अनुसार वह रूप जल तथा पृथ्वी में भी आ जाता है । 
अस्तु; सूर्थ-मण्डल से दूसरा तत्त्व प्रवाहित होता है--'आयु' । जड-चेतनात्मक प्रत्येक वस्तु में 
वह आत्मा-रूप से स्थित है और वह कितने काल "तक स्थित रहेगा, इन सबका नियमन 
सूयं-मण्डल से ही होता है, इसलिए श्रूति इसे सम्पूर्ण जगत्‌ का प्राण कहती है--'प्राण: 
जानामुदयत्येष सूर्येः' । सूम प्रपंच के नेता देवगण भी सूर्य-मण्डल में ही संसक्त रहते हैं, 


इसीलिए सूर्यं को देवताओं की सेना बताया गया अन नाग दनम देवानामुदगादनीकम्‌ ।' तीसरा 


| तत्त्व सूये-मण्डल से निकलता है--'गो'। इस गो-तत्त्व के कारण ही सूय-किरणों का नाम 


आधिभौतिक कलाएँ १०५ 


“गौ' पड़ गया है। यह गौ ही समस्त रसों की जननी है । इससे यह सिद्ध हुआ कि भिन्न 
प्रकार के जो रस हैं, उनका उद्धव भी सूर्य-किरणों से ही होता है। इसका प्रत्यक्ष अनुभव भी 
हमको होता है कि भिन्न-भिन्न घान्यों में या घास आदि में सूयं-किरणों के परिपाक से ही 
भिन्न-भिन्न रस उत्पन्न होते हैँ । धान के पत्तों में कोई रस नहीं मिलता । पके हुए चावलो में 
ही रस प्राप्त होता है। उन चावलों को किसने पकाया ? सूर्य-किरणों ने। तब रस किसने 
दिया ? उन्हीं सूर्य-किरणों ने । दुग्ध, दधि आदि में जो रसों का अनुभव आपको होता है, 
वह भी तो घास आदि के द्वारा सूर्य-किरणों का ही परिणाम है और वे ही गो नाम की 
सूर्य-किरणें हमारे गो नाम के प्राणी में प्रधान रूप से अवस्थित रहती हैं । इसी की वैज्ञानिक 
परीक्षा कर ऋषियों ने इस पशुका भी नाम गो रखा है। इसके शरीर में व्याप्त वे ही 
किरण दुग्धादि में रस को अभिव्यक्त करती हैं और उस रस के द्वारा हमें जीवन देती हैं। 
इसीलिए, हम जननी-रूप से इस पशु का आदर करते हैं । 

इस प्रकार, सूर्य-मण्डल से सम्पूणं प्रजाओं को प्राण-तत्त्व मिलते हैं, यह वैदिक 
विज्ञान का जागरित सिद्धान्त है । 


भूत-क्रम में चौथा मण्डल चन्द्रमा को मानना चाहिए । इसकी गणना चतुर्थ या पंचम 
मण्डल के रूप में दोनों प्रकार से की जाती है। इसकी व्याप्ति अन्तरिक्ष में है और वहीं 
सूक्ष्म जल का स्थान माना गया है । वेदिक विज्ञान में समुद्र दो प्रकार के हैं। एक पृथ्वी पर 
प्रान्त भागों में जो बहुत बड़े जलाशय हैं, उन्हें समुद्र कहा जाता है और दूसरा अन्तरिक्ष का 
भी समुद्र नाम से वेदों में व्यवहार उपलब्ध है 

स उत्तरस्मादधरं समुद्रम्‌ । (ऋ"० सं०) 

ऋर्वेद-सं हिता के इस मन्त्रांश में दोनों समुद्रो का स्पष्ट संकेत है । यहाँ उत्तर समुद्र 
शब्द से अन्तरिक्ष लिया गया है और अधर समुद्र पद से पाथिव समुद्र । उत्तर का अर्थ यहाँ 
होगा ऊपर या ऊँचा तथा अधरका बर्थ होगा नीचा । जल-तत्त्व सोम की ही स्थूल 
अवस्था है । अतः, चन्द्रमा को सोम या सोममय पिण्ड नाम से भी कहते हैं ।' इस भूमि में 
ऋतु-परिवत्तंनादि में इस चन्द्रमा की बहुत बड़ी सहायता है। यज्ञ-प्रक्रिया में चन्द्रमा का 
अत्यन्त उपयोग है । यह भी स्मरण रहे कि वैदिक परिभाषा में चन्द्र शब्द से दोनों 
मण्डलों का व्यवहार है। पूर्वोक्त परमेष्ठिमण्डल भी सोमप्रधान होने के कारण चन्द्र 
कहलाता है और यह चन्द्रमा भी । यही कारण है कि कहीं-कहीं श्रृतियों में और विशेषतया 
आगम-शास्त्र तथा पुराणों में चन्द्रमा को सूर्य-मण्डल से ऊपर बताया गया है।* वहाँ 
परमेष्ठिमण्डल से अभिप्राय है, यह समझ लेना चाहिए । पंचम मण्डल पृथ्वी प्रसिद्ध ही है । 
इसे श्रृतियो में कहा गया है 'अग्निगर्भा', अर्थात्‌ पृथ्वी के गर्भ में अग्नि नाम का प्राण 
व्याप्त है । यह अग्नि अक्षरपुरुष को कला-रूप अग्नि है । क्षरपुरुष की अवस्था में उसी का 
१. चन्द्र-मण्डल में सोम नाम की अक्षरपुरुष-कला, अन्न नाम की क्षरपुरुष-कला और अप्‌ नाम का 


शुक्र प्रधान रूपेण व्यवस्थित हैं । 
२. आदित्याच्चन्द्रमसम्‌ ।--छान्दोग्योपनिषद्‌+ खण्ड १०, प्रपा० ५ । 


१ है. 


१०६ वैदिक विज्ञान और भारतीय संस्कृति 


नाम अन्नाद पड़ जाता है। वह प्रृथ्वी में व्याप्त है। चन्द्रमा के सोम-रूप अन्न का यह पृथ्वी 

भक्षण किया करती है, जैसे परमेष्ठिमण्डल के सोम से सूयं का जीवन चलता है, उसी प्रकार 

चन्द्र-मण्डल से निकले हुए सोम में पृथ्वी की ओषधि, वनस्पति आदि सबका जीवन रहता है 

और पृथ्वी में परिव्याप्त अग्नि भी इसी चन्द्रमण्डल के सोम का भक्षण कर जीवित रहती है। 

इस अभिप्राय से पृथ्वी-स्थित प्राण को अन्नाद और चन्द्रमण्डल के प्राण को अन्न कहा 
जाता है। जिस प्रकार ऊपर के लोकों से पृथ्वी को भिन्न-भिन्न तत्त्वों की उपलब्धि होती है,- 
वैसे पृथ्वी भी अपने प्राणभूत अग्नि के द्वारा अपने तत्त्वों को ऊध्वेलोकों में प्रेषित करती है । 

इनके नाम हैं-वाक्‌, गौ:, दौः । पिण्ड बनाने के लिए ठोसपन सब जगह प्रथ्वी से ही 
पहुँचता है। गौ नाम का सूर्य-प्राण भी है, उससे मिलकर यह पृथ्वी-प्राण गौ आस्वाद-योग्य 
रस बनाता है । इसी प्रकार, द्युलोक-पर्यन्त इसका रूप जाता है। यह पृथ्वी पंचम और 

अन्तिम भूत है। इस प्रकार, पाँचों मण्डलों की व्याप्ति को ही वैदिक परिभाषा में 'पंचभूत' 

संज्ञा दी गई हँ । 

पंचभूत-सिद्धान्त 


साइन्स वेदिक पंचमहाभूत-सिद्धान्त पर सदा से आक्रमण करता रहा है। पाइचात्य 
- साइण्टिस्ट विद्वानों का कथन है कि भारतीय शास्त्रों में जिनको पंचमहाभूत कहा गया है, 
वे कोई मौलिक तत्त्व नहीं, केवल योगज या अवस्थाविशेष-मात्र हैं। मौलिक तत्त्व तो इनके 
उत्पादक हाइड्रोजन, ऑक्सीजन आदि हैं, जिनकी संख्या ६५, ९३ या इससे भौ अधिक है, 
जिसको भारतीय पृथ्वी-तत्त्व कहते हैं । वह १०० पदार्थों की समष्टिमात्र है । इसी प्रकार, 
जल भी हाइड्रोजन और ऑक्सीजन की नियत मात्रा के संयोग से उत्पन्न एक योगज वस्तु है। 
तीसरा महाभूत जो तेज कहा जाता है, वह तेज नाम यदि उष्णता का हो, तो कहना होगा 
कि उष्णता एक योगज अवस्थामात्र है, वह कोई मौलिक तत्त्व नहीं । यदि प्रकाश या ज्वाला 
को तेज माना जाता है, तो वह अंगार नाय के कार्बन-तत्त्व से भूमि के वायु में स्थित 
ऑक्सीजन का संयोग होने पर बनता है। इसी प्रकार, चौथा महाभूत जो वायु नाम से 
प्रसिद्ध है, वह भी ऑक्सीजन तथा नाइट्रोजन के संयोग से उत्पन्न है। इसी तरह आकाश 
नाम का पंचम महाभूत तो कोई वस्तु है ही नहीं। वह तो सारी वस्तुओं के रहने के लिए जो 
एक अवकाश चाहिए, उसी का नाम है। इस प्रकार, पंचमहाभूत-सिद्धान्त का आमूल खण्डन 
कर' भारतीय दर्शन ओर विज्ञान की जड़ ही उखाड़ने का प्रयत्न है। किन्तु, आदचर्य है कि इस 
प्रकार के आक्षेप करनेवाले विद्वानों ने वैदिक विज्ञान की गम्भीरता में प्रवेश करने का कुछ 
भी प्रयत्न नहीं किया । इन पाँचों को मौलिक तत्त्व भारतोय शास्त्रों में कहीं नहीं माना 
गया है, जिसकी कि वे आलोचना करते हैं। केवल वैशेषिक दर्शन में परमाणुवाद का आश्रयण 
कर, परमाणू-रूप में वायु आदि चारों को नित्य मान लिया गया है और आकाश को स्वरूपत: 
ही नित्य मान लिया गया है। किन्तु, वह तो शिक्षा की एक श्रेणी है। दर्शन-मार्ग में जो 
प्रविष्ट हो, उसको सीधा सूक्ष्म तत्त्व में पहुँचाकर हताश नहीं कर देना चाहिए; क्योंकि 
सीधा सूक्ष्म तत्त्व का वहु ग्रहण न कर सकेगा और इससे हताश होकर इस मागं से ही मुह 

मोड़ लेगा । इस प्रक्रिया को भारतीयों ने उचित नहीं समझा। उन्होंने क्रमश: सूक्ष्म तत्व का 
दिग्दर्शन कराया । उसी में एक श्रेणी यह भी आती है कि परमाणुओं से ही सम्पूर्ण जगत्‌ का 
निर्माण हुआ है । यह 3००४७ १९०८५ के नाम से पाइचात्य देशों में बहुत समय तक चलती 
रही है। आगे की श्रेणियों में जाकर इसका निराकरण हो जाता है। जैसे कि हमारे यहाँ 
न्याय के अनन्तर सांख्य-शास्त्र की श्रेणी आ जाती है तथा पाइचास्यों में 4०१७ 20 को 
काटकर ६४०।६।०॥ ६४००३ प्रतिष्ठित हुई है । सांख्य-शास्त्र ने परिणामवाद स्वीकार करते 
हुए परमाणुओं की नित्यता को सर्वथा अस्वीकार कर दिया है और उन्होंने भूतों में प्रत्येक 
की पाँच-पाँच अवस्थाएँ स्वीकार कर ली हैं। जिनके नाम योग-दर्शन के व्यास-भाष्य में 
स्पष्ट मिलते हैं-गुण, अणु, रेणू, स्कन्ध और सतत्व। महाभूतों की पहली शुद्ध अवस्था गुण है, 
जिनको तन्मात्रा शब्द से सांख्य और योग-दर्शनों में कहा गया है। वे तन्मात्राएँ भी पाँच हैं- 
शब्द, स्पर्श, रूप, रस, गन्ध । ये महाभूतों के शुद्ध रूप हैं। यहाँ भो यह स्मरण रखना 
आवश्यक है कि जो शब्द, स्पशं, रूप आदि हमें प्रतीत होते हैं, वे शब्द-तन्मात्रा स्पश -तस्मात्रा 
आदि नहीं हैं । वे तो महाभूत-निर्माण के अनेन्तर इन्द्रिय-संयोग से प्रतीत होते हैं । जैसा कि 
श्रीभगवदूगीता में कहा गया है : 
` मात्रास्पर्शास्तु कौन्तेय शीतोष्णवुखदुःखदाः । 
चे च संस्पर्शजा सोगा दुःखयोनय एव ते॥ 
--इत्यादि वाक्यों का अभिप्राय है कि जिन शब्द, स्पर्शादि का हमारी इन्द्रियों के द्वारा ग्रहण 
होता है, वे तो इन्द्रिय ओर विषयों के सम्बन्ध से प्रकट होते हैं । वे स्पर्शज या संयोगज हैं। 
तन्मात्राओं का तो इन्द्रियों के द्वारा ग्रहण नहीं हो सकता, यह सांख्य और योग-दशेनों में 
ही स्पष्ट कर दिया गया है । उन तन्मात्राओं को ही सांख्य को परिभाषा में गुण कहते हैं। वे 
भूतों के अमिश्चित शुद्ध रूप हैँ । यह स्वीकार कर लेने पर केवल नाममात्र का विवाद रह 
जाता है । हम जिसको रस-तन्मात्रा कहते हैं, उसे साइण्टिस्ट अपनी भाषा में Hydrozen 
कह लेते हैं, जिसको हम रूप-तन्मात्रा कहते हैं, उसे वे अपनी भाषा में 0४४९० कह लेते हैं, 
इन तन्मात्राओं के स्वरूप की न कभी परीक्षा हुई और न उसके सत्य-असत्य का निर्णय हुआ। 
आगे चलकर ये तन्मात्राएँ सब आपस में मिलती हैं, जिसे पंचीकरण कहा जाता है। उस 
सम्मिश्रण से भूतों के अणूओं की उत्पत्ति होती है। अणओं के परस्पर सम्बन्ध से फिर 
रेणु बनता है और उसके भी सम्बन्ध से स्कन्ध । फिर, शरीर आदि रूप में उनका परिणाम 
होने पर सत्त्व बनते हैं । आगम-शास्त्र में इन्हीं का नाम कला-तत्त्व और भुवन है । कलाएं 
बिशुद्ध तत्त्व हैं, उनके संयोग से उत्पन्न होनेवाले अणु तत्त्व कहलाते हैं और उनके भी परस्पर 
संयोग से बननेवाले रेणु या त्रसरेणु भूवन कहे जाते हैं। उनसे फिर आगे के स्कन्ध आदि 
बनते हूँ । यह नाम रखने की अपने-अपने शास्त्र की परिभाषा-मात्र है । इससे ज्ञातव्य अंश में 
कोई भेद नहीं पड़ता । 
सारांश यह कि जिनको पंचभूत समझकर साइंस ने योगज़ सिद्ध किया, उन्हें तो 
हमारे शास्त्र भी योगज ही मानते हैं। उनको मौलिक तत्त्व मानने की भूल हमारे शास्त्रों में 


{०६ वैदिक विज्ञान और भारतीय संस्कृति 


नहीं की गई । इन्द्रियों से गृहीत होनेवाले पृथ्वी, जल, तेज आदि पंचीकृत रूप हैं। इनमें 
सब तन्मात्राओं के अंश मिले हुए हैं, इसलिए इनकी योगजता स्पष्ट ही है। फिर, किस 
बात का खण्डन साइण्टिस्ट विद्वानों द्वारा हुआ और किस विज्ञान की जड़ उखाड़ी गई ! 


यह हुई दशंन-शास्त्रों की बात । हमारा प्रकृत विषय तो वैदिक विज्ञान है। वैदिक 
विज्ञान में तो मौलिक तत्त्व केवल रस और बल हैं। आगे के सब योगज हैं। इसी बात को 
स्पष्ट करने के हेतु हमने आरम्भ से सृष्ठि-प्रक्रिया का दिग्दर्शन कराया है। जिस मौलिक 
तत्त्व की खोज वैदिक विज्ञान ने की है, उसका तो स्वप्न भी पाइचात्य विज्ञान को कितने 
समय बाद होगा, यह अभी नहीं कहा जा सकता । पंचमहाभूत-सिद्धान्त के आधार तो हमारे 
ये ही हैं कि हमारी ज्ञानेन्दरियाँ पाँच हुँ श्रोत्र, त्वक, चक्षु रसना ओर घ्राण । इनसे गृहीत 
होनेवाले विषय भी पाँच हैं--शब्द, स्पशे, रूप, रस और गन्ध । कमेन्दरियाँ भी पाँच हैं, 
जो इन भूतों पर कार्य करती हैं-वाक्‌, पाद, पाणि, पायु, उपस्थ। जगत्‌ का चक्र चलानेवाले 
मण्डल भी पाँच हैं, जिनका दिग्दर्शन इसी प्रकरण में कराया जा चूका है। तब इनकी 
व्याप्ति के लोक भी पाँच हैं, जिनको पंच महाभूत के नाम से कहा जाता है । प्रत्येक भूत को 
. अनेक्‌ अवस्थाओं का बर्णन वेदों में प्राप्त होता है, जिसका दिग्दशंन संक्षेप में स्थान-स्थान 
पर किया गया है। जितना विश्लेषण वैदिक विज्ञान ने किया है, उतना तो अभी पाइचात्य 
साइंस कर भी न सका। जैसा कि श्रुति ओर पुराणों में वायु को मरुत्‌ नाम से ४९ प्रकार 
का बताया गया है। इनके सम्बन्ध से अग्नि के भी ४९ भेद किये गये हैं । इन ४९ अग्नि 
ओर ४९ वायु के पृथक्‌-पृथक्‌ नाम और कार्य भी पुराणों में वणित हैं। यह प्रत्येक तत्त्व के 
अवस्थी-भेद को विश्लेषण ही है । इन अवस्थाओं में आदि की अवस्था, मध्य की अवस्था 
ओर वर्तमान में प्राप्त होनेवाली अवस्थाएँ सभी अन्तर्गत हो जाती हैं । अग्नि कितने 
प्रकार की होती है, यह तो हम अनेक बार स्पष्ट करते आये हैं। आरम्भ से ही हमने 
बतलाया है कि मुख्य रूप से अग्नि प्राण-तत्व का नाम है, जिसमें रूप, रस, गन्धादि कुछ 
नहीं होते । रूप, रसादि आगे चलकर इसकी भवस्थाएँ बनती हैं। फिर, वत्त॑मान साइंस यदि 
ताप को एक अवस्था-विज्ञैष कहता है, तो नई बात कोई नहीं है। हाँ, किसकी अवस्था. वहु है, 
इसका स्पष्ट पत्ता भी वैदिक विज्ञान देता है । अवस्था किसी तत्त्व की होती है । इसलिए, 
केवल अवस्था कहकर तत्त्व का खण्डन कर देना भारी भूल है। 
जल की तो ४ अवस्थाएँ स्पष्ट अक्षरों में वेदों में रवाणत हैं। ऐतरेय ब्राह्मण में 
बताया गया है कि आत्मा-रूप मूल तत्त्व ने जिस जल को (अपू-तत्त्व को) उत्पन्न किया, वह 
चार मवस्थाओं में चार नामों से चार लोकों में व्याप्त है । उनके नाम हैं--अम्भ मरीचि, 
भर्‌ और आप्‌ ।१ अम्भः इनमें वह है, जो पूर्य-मण्डल से (द्युलोक से) भी ऊच्वं.प्रदेश में 
१. ता हक आत्मा बा इएमेक एबाग्र आसौक्चान्यत्किष्चन मिषत्‌ । स ईक्षत लोकान्नु सुजा इति: 
स इमाल्लोकानसजत अम्मो मरीचिर्भर आपः । अदोऽमभः परेण दिवम्‌ द्यौः प्रतिष्ठा अन्तरिक्ष 


मरीचयः, पृथिवी मरः, या अधस्तात्ता आपः। सः ईक्षतेमे नु लोका लोकपालान्चु सजा इति 
सोऽदरभ्य एव पुरुषं समुद्धृता मू्च्छयत्‌ | (ऐ० उ०, ४१) 


गंगा-तत्वं १०९ 


भहः, जनः आदि लोकों में व्याप्त है। अन्तरिक्ष में जो जल व्याप्त है, वह मरीचि-रूप है । 
एवं पृथ्वी के उत्पादन में जो जल अग्रसर होता है (जैसा कि आगे स्पष्ट होगा), वह भर्‌ है 
और पृथ्वी पर प्रवाहित होनेवाला या पृथ्वी को खोदने पर निकलनेवाला आप: नाम से ही 
प्रसिद्ध है। इनमें सर्वप्रथम जो अम्भः नाम कहा गया है, वह मौलिक जल-तत्त्व है, वही 
पंचीकृत होकर अन्य तत्त्वों के सम्मिश्रण से स्थूल अवस्था में आकर जल-रूप में परिणत हुआ, 
जिसे हम देखते हैं, वा जिसे पीकर अपनी प्यास बुझाते हैं तथा अन्य काम लेते हैं । इस स्थूल 
जल का सम्मिश्रित रूप होना अनेक मन्त्रों में स्पष्ट रूप से वर्णित है: 'अप्सु मे सोमो 
अब्रबीदन्तविशवानि भेषजा अग्नि च विश्वश्च भूवम्‌”, अर्थात्‌ जल के भीतर विराजमान जो सोम 
तत्त्व है, बह हमें बताता है कि जल के भीतर समस्त ओषधियाँ हैं; क्योंकि सोम में ही सूक्ष्म 
रूप से सारी ओषधियाँ रहती हैं । इससे सोम के होने पर उनका होना भी सिद्ध हो जाता है 
और विश्व को शान्ति देनेवाला अग्नि-तरव भो उसमें है, यह भी सोम बतला देता है; क्योंकि 
अग्नि के विना सोम की सत्ता सम्भव नहीं । सोम के सम्बन्ध से अग्निशान्त-रूप बन जाती है। 


इस प्रकार, जब जल के भीतर दो तत्त्वों को वैदिक विज्ञान ने भी स्पष्टतया स्वीकार किया, 
तब नाममात्र के भेद से वैज्ञानिकों के खण्डन का कोलाहल क्या विशेषता रखता है ! 


गंगा-तत्त्व 


इस प्रकार, जल की अनेक अवस्थाएं मन्त्र-त्राह्मणों में विस्तार से वर्णित हैं। 
कमंकाण्ड के सुप्रसिद्ध एक मन्त्र को ही लीजिए : 
3$ या दिव्या आपः पयसा सम्बमुद-- 
या आन्तरिक्षा उत पाथिवीर्याः । 
हिरण्यवर्णा यज्ञियास्ता न आपः 
शिवा: शांस्थोनाः सुघ्वा भवन्तु ॥ 
अर्थात्‌, जो दिव्य जल अपने सारभूत रस से सम्मिलित है ओर जो अन्तरिक्ष का 
और भूमि का जल है, हिरण्य-सुवर्ण के समान वर्णेवाला, यज्ञ के उपयुक्त वह जल हमारे लिए 
कल्याण और सुख का देनेवाला यज्ञ का सम्यक्‌ प्रकार साधन हो । 


इस मन्त्र में तीन प्रकार के जल का वर्णन हुआ है। एक दिव्य, अर्थात्‌ यलोक 
(सूर्येलोक) का, दूसरा अन्तरिक्ष का और तीसरा भूमि का। अथववेद! के राज्याभिषेक- 
प्रकरण के एक मन्त्र में भी इन तीन हो प्रकार के जलों का उल्लेख है और ऋग्वेद * के एक 
मन्त्र में पार्थिव (भूमि-सम्बन्धी) जल के तीन विभाग और किये हैं। एक जल नदी आदि में 
बहनेवाला, दूसरा गढ़ा खोदने से निकलनेवाला ओर तीसरा अपने-आप भूमि से निकलनेवाला, 
१. या आपो दिव्या पथसा मदन्त्यन्तरिक्ष उत बा पृथिब्याम्‌ । 
तासां त्वा सर्वासामपामन्निषिच्चामि बरचस । 
२, था आपो दिन्या उत.था: स्रवन्ति खनित्तिमा उत था स्वयं जाः । 
समुद्रार्था याः शुचयः पाबकास्ता आपो देकीरिह भाबयन्तु । 


—अथर्षश्रं ति; ४।२।८।१ । 


ऋक्‌, २४९।१। 


११० वैदिक १ और भारतीय संस्कृति 


जैसा कि पर्वत में कई जगह देखा जाता है। ये भूमिस्थ जल के ही अवान्तर विभाग हैं । 
अस्तु; अब विचारणीय विषय यह है कि दिव्य और आन्तरिक्ष जल कौन-से हैं। निःसन्देह, 
स्थूल दृष्टि से इनका पता लगना कठिन है, किन्तु विचारपूर्वक वेद, पुराणों का मनन करने 
पर इनका स्पष्टीकरण दुलंभ नहीं । 

ब्राह्मण, उपनिषद्‌, मनुस्मृति, पुराण आदि में स्वंत्र सृष्टि के आरम्भ में अप्‌ की 
उत्पत्ति कही गई है। अप्‌ नाम यद्यपि जल का ही प्रसिद्ध है, किन्तु इस स्थूल जल से वहाँ 
तात्पर्यं नहीं, रस-रूप द्रव पदार्थ वहाँ अप्‌ या अम्भ: शब्द का अथं है। स्थूलभूत होने पर 
वही जल बन जाता है । वही अप्‌ या अम्भः दिव्य जल कहने योग्य है । यद्यपि दोनों एक ही 
तत्त्व से प्रादुभू त हैं, किन्तु अवस्थाओं में एक दूसरे से विरोध हो जाता है । 

वह ब्रह्माण्ड में सवंत्र व्यापक है-'सर्वमापोमयं जगत्‌ ' । वेद-मन्त्रों' में कहा है कि 
चन्द्रमा अप्‌ के भीतर होकर दौड़ता है । सूर्य* के समीप और सूर्य के साथ अप्‌ वत्त॑मान है। 
सूर्ये ओर अग्नि अप्‌ में ही पैदा होते हैं? इत्यादि । भगवान्‌ सूर्य जब उदयाचल पर आते हैं, 
तब उनकी किरणों के संघर्ष से वह अप्‌ अपना स्थान छोड़कर दूर हटता जाता है। रस-रूप 
होने के कारण तेज के साथ इस अपू का स्वाभाविक विरोध है। अतएव, जहाँतक सूर्य 
की किरणं प्रखरता से फैलती हैं, वहाँ से उतने प्रदेश के अप्‌ को दुर हटाती जाती हैं । धवः 
प्रदेश में जहाँ सूयं-किरण अति मन्द हो जाती है, वहाँ वह अपू इकट्ठा हो जाता है । बहुत 
इकट्ठा हो जाने के कारण वहाँ वह घनीभूत होकर स्थूल जल के रूप में आ जाता है और 
गुरुत्व के कारण वायु में नहीं ठहर सकता, अतः सुमेरु के शिखर पर गिर पड़ता है। उसे 
ही कहते हैं-गंगा । 

पुराण, इतिहासों में सकंत्र ध्रुव के ऊपर से सुमेरु पर गंगा के जल का गिरना 
वर्णित है। श्रुवस्थान ही हमारे इस ब्रह्माण्ड की परिधि है। यह कहा जा चुका कि 
ब्रह्माण्ड वेद में एक पारिभाषिक शब्द है। आकाश अनन्त है, उसका जितना भाग एक सूयं 
से प्रकाशित हो, उसे एक ब्रह्माण्ड कहेंगे । अनन्त आकाश में संख्यातीत सूयं और उतने 
ही ब्रह्माण्ड हैं । पूर्वोक्त अप-तत्त्व फैला हुआ है। हमारे ब्रह्माण्ड की परिधि से दूसरे 
ब्रह्माण्डों की परिधि भी मिल जाती है। अर्थात्‌, ऐसा भी आकाश का प्रदेश है, जहाँ एक 
सूर्य का प्रकाश समाप्त होकर दूसरे सूर्य के प्रकाश का प्रारम्भ होता है। यही कारण है 
कि दूसरे ब्रह्माण्डों का अपू-तत्त्व भी जो कि दूसरे सूर्यों की किरणों के संघर्ष से परिधि तक 
घनीभूत हो गया है, हमारे ब्रह्माण्ड के अप्‌ के साथ मिलकर वह गंगा-रूप में आ जाता है। 
अतएव, पुराणों में गंगा नदी को अपर ब्रह्माण्ड की जलधारा भी कहते हैं । यह भी पुराणों 
में उपर्वाणत है कि वामनावतार में चरण-प्रहार होने पर नखाग्र से ब्रह्माण्ड का जो ऊपरी 


गोल दूटा, वहाँ से यह जलघारा भीतर प्रविष्ट होती है। इस घटना का अभिप्राय स्पष्ट 
oe 

| १, चन्द्रमा अप्स्थन्तरा सुपर्णो धावते दिवि । 

| २० असुर्या उपसूर्ये याभिर्वा सूर्यः यह तानो हिन्बन्त्बध्बरम्‌ । (ऋगवेद, १।२३।१७) 

| ३° दिरिष्यवर्णाः शुचयः पाबका यह सुजातः सबिता या स्बातिः। (अथ०, १।६। ३३।१) : 


गंगा-तत्व | १११ 


रूप में यह है कि आधिदैविक भाव में प्रात:काल का सूर्य ही वामन कहा जाता है, उसके 
नखं, अर्थात्‌ किरणों के अग्रभाग ने जहाँ विवर बनाया है, वहीं से यह जलधारा गिरती है। 
सप्तषि-प्रदेश ही “विष्णुपद' भी कहा जाता है, अतः उस प्रदेश-स्थित गंगा को विष्णुपदी 
कहते हैं। और, अष्टमुत्ति भगवान्‌ शंकर का केश-कलाप यह आकाश है, जिससे 'व्योमकेश' 
नाम शंकर का प्रसिद्ध है, उस आकाश में व्यापक रहने के कारण गंगा हर-जटाजूटवासिनी 
कहलाती है। वैज्ञानिक लोग जानते हैं कि तत्त्वों का परिवत्तंन एक दिन में नहीं हुआ करता। 
सेकड़ों हजारों वर्षों में एक तत्त्व प्रकृति के नियमानुसार दूसरे रूप में जाता है । अतएव, 
अप्‌ भी अपनी सूकम अवस्था में हजारों वर्ष रहकर जल के रूप मं आया करता है। अतः, 
पुराणों में हजारों वर्ष तक इसका विष्णु-पद, शिवजटा आदि में रहना लिखा है। पूर्वोक्त 
सब अर्थो के पोषक पुराण-वचन निम्नांकित हैं : 

वामपादाम्युजाद्भःषठनखस्रोतविनियंताम्‌ । 

विष्णोः बिभत्ति यां भक्त्या शिरसाहनिश ध्रव: ॥ १०९॥। 

ततः सप्तषंयो यस्याः प्राणायामपरायणाः । . 


तिष्ठन्ति यीचिमालामिः सह्यामानजटाजले ॥ ११० ॥ 


(विष्णूपु०, अ० २, अध्याय ८ ) 
तस्य शलस्य शिखरात्‌ क्षीरधारा नरेइवर। ` 
विइवरूपाऽपरिमिता मीमनिर्घातनिःस्वना । 


पुण्यापुण्यतमं जु ष्टा गङ्गा भागीरथी शुभा। 
प्लवन्तीब प्रवेगेन हृदे चन्द्रमसः शुभे । 
तथा हा त्पादित: पुण्यः स हद: सागरोपमः । 
तां धारयामास तदा दुर्धरां पर्वतैरपि । 
शत वर्षसहस्राणां ` शिरसेव महेइवरः ॥ ह 
(महा० भा०, भोष्म०, जम्बूखण्ड-निर्माण, अ० ६) 
तत्र सगबतः साक्षाचज्ञलिङ्गस्य विष्णोविक्रमतो वामपादाङ गुष्ठनखनिभिम्नोर््वाण्ड- 
कटाहविवरेणान्त:प्रविष्टा या बाह्यजलधारा तच्चरणपङ्जावनेजना रणकिञ्जल्कोपरञ्जिता- 
खिलजगदघमला पदोपस्पर्शनामलासाक्षा-ूगवत्पदीत्यनुपलक्षितवचोऽभिघी यमाना तिमहता कालेन 
युगसहर्रोपलक्षणेन दिवो मूर्धन्यवततार । यत्तद्‌ विष्णुपदमाहुः । यत्र....वोरव्रत औत्तानपादि: 
शिरसा बिभत्ति ।....... ततो...... ब्रह्मसदने नियतति। तत्र चतुर्धा भिद्चमाना सीतालकनन्दा 
चक्षुभंद्रा......तथेवालकनन्दा दक्षिणेन ब्रह्मसदनाद्वहनि गिरिकूटान्यतिक्रम्य हेमकूटाद्ध मक्टानि 
अतिरमसतररंहसा लुष्ठयन्ती मारतममिवषं दक्षिणस्यां दिशि जलधिमभिप्रविशति । यस्यां 
स्नानाथे' चागच्छतः पुसः पदे पदेऽववमेघराजसूयादीनां फलं न बुरूभभिति । 
` (श्रीभागवत, स्क० ५, अ० १७ ) 


पृथ्वी-तत्त्व | ११३ 


इसमें उक्त अन्य समस्त नदियां पार्थिव जल के अन्तरगत हैं । और गंगा तथा यमुना 
दिव्य और आन्तरिक्ष जल हैं । यह सारा वर्णन प्रसंगागत हुआ । मुख्य विषय यह थां कि 
दश्य जल को वैदिक विज्ञान भी यौगिक ही कहते हैं ओर उसमें रस या सोम नाम से एक 
तत्व मानते हैं, जिसे आधुनिक वैज्ञानिक अपनी भाषा में प५१7००९॥ कह लेते हैं। 'यो बः 
शिवतमो रसः' इत्यादि शतशः मन्त्रों में जल: के भीतर रस का वर्णन है और दाशंनिक 
प्रक्रिया में कहा जा चुका है कि रस-्तन्मात्रा ही हाइड्रोजन है एवं अग्नि-तत्त्व जो दूसरा दृश्य. 
जल में बताया जाता है, वही वैज्ञानिकों की भाषा में 02९० हो सकता है । इसलिए, यह 
सब केवल शाब्दमात्र का भेद या विवाद रह जाता है। 

पृथ्वी-तत्त्व 

अब पृथ्वी-तत्त्व के विषय में विचार किया जाय। पृथ्वी की उत्पत्ति शतपथ आदि 
ब्राह्मणों में इस प्रकार बताई गई है कि जल के ऊपर वायु भ्रमण करता रहता है । जब किसी 
अवसर में जल के स्तर को ऊंचा उठाकर वागु उसके भीतर प्रविष्ट हो जाता है, तब बुद्बुद. 
बन जाया करता है । वायु जब निकल गया, तब बुद्बुद समाप्त हुआ तथा जल में जल मिल 
गया । ऐसी घटनाएँ जलाझयों में सैकड़ों बार हुआ करती हूं । किन्तु, जब कभी ऐसा अवसर 
आता है कि जल का स्तर घनीभूत हो जाय और वह वायु को निकलने न दे, तब वायु की 
रूक्षता और जल की स्निग्धता इन दोनों विरुद्ध धर्मों का परस्पर संघर्ष होने से दोनों तत्त्व 
तिरोहित हो जाते हैं ओर एक तीसरी वस्तु बन जाती है, जिसको फेत कहते हैं। इसको 
युद्ध-धर्म से सृष्टि होना कहा जाता है। दो धर्मों के परस्पर सम्बन्ध से तीसरी वस्तु का उत्पन्न 
होना मंथून-धर्म की सृष्टि है, जैसा कि अंकुरादि के विषय में कहा जा चुका है। किन्तु, 
परस्पर संघर्ष से दोनों तत्त्व मरकर या तिरोहित होकर जहाँ नई वस्तु उत्पन्न करें, उसे युद्ध- 
धर्म को सृष्टि कहते हैं। यह फेन-रूप दूसरी अवस्था हुई। इसपर सूर्य-रहिमियों का प्रतपन 
होता रहता है और वायु में संक्रान्त चिक्कण-तत्त्व भी उसमें प्रविष्ट होता रहता है। इस 
प्रकार की आवागमन-रूप यज्ञ-प्रक्रिया से तीसरी अवस्था 'मृत्स्ना' नाम की बन जाती है, 
जिसे लौकिक भाषा में 'पाँक' कहा करते हैं। इसपर पुनः वायु और सूर्य-किरणों के संघर्ष 
से कम से चौथी अवस्था बन जातो है, जिसे सिकता (नदियों के किनारे की मृत्तिका) कहा 
जाता है। यही सिकता सूर्य-किरणों की प्रखरता का अधिक प्रवेश होने पर शर्करा (कठोर 
मृत्तिका) बनती है और आगे वही पत्थर के रूप में परिणत हो जाती है। पत्थर से लोहा 
बनता है और आगे भिन्न-भिन्न धातु बनते हुए, अन्त में सुवणं तैयार हो जाता है, जो सब 
धातुओं से गुरुभूत है । धातु सूर्य-किरणों के अधिक प्रवेश से बनते हैं, अतः इन्हें 'तैजस' कहा 
जाता है। सुवर्णं को तो अग्नि का रेत (वीयं) ही कहते हैं। पाइचात्य वैज्ञानिकों ने पृथ्वी में 
जो अन्यान्य तत्त्व बताये हैं, वह इन्हीं की अवस्थाविशेष . हैं । ब्राह्मणों में आठ अवस्थाओं के 
संघात को ही पृथ्वी कहा गया हूँ ।' जल से उत्पन्न होने के कारण पृथ्वी को वहाँ पुष्करपर्ण 

कहा है। 
१. सोऽकामथत । भूय एव स्थात्म्रजायेतेति, सोऽश्राम्यत्‌ स तपोऽतप्यत्‌, स श्रन्तस्तेपानः फेन्‌- 
१५ " 


गंगा-तत्व | १११ 


रूप में यह है कि आधिदैविक भाव में प्रात:काल का सूर्य ही वामन कहा जाता है, उसके 
नखं, अर्थात्‌ किरणों के अग्रभाग ने जहाँ विवर बनाया है, वहीं से यह जलधारा गिरती है। 
सप्तषि-प्रदेश ही “विष्णुपद' भी कहा जाता है, अतः उस प्रदेश-स्थित गंगा को विष्णुपदी 
कहते हैं। और, अष्टमुत्ति भगवान्‌ शंकर का केश-कलाप यह आकाश है, जिससे 'व्योमकेश' 
नाम शंकर का प्रसिद्ध है, उस आकाश में व्यापक रहने के कारण गंगा हर-जटाजूटवासिनी 
कहलाती है। वैज्ञानिक लोग जानते हैं कि तत्त्वों का परिवत्तंन एक दिन में नहीं हुआ करता। 
सेकड़ों हजारों वर्षों में एक तत्त्व प्रकृति के नियमानुसार दूसरे रूप में जाता है । अतएव, 
अप्‌ भी अपनी सूकम अवस्था में हजारों वर्ष रहकर जल के रूप मं आया करता है। अतः, 
पुराणों में हजारों वर्ष तक इसका विष्णु-पद, शिवजटा आदि में रहना लिखा है। पूर्वोक्त 
सब अर्थो के पोषक पुराण-वचन निम्नांकित हैं : 

वामपादाम्युजाद्भःषठनखस्रोतविनियंताम्‌ । 

विष्णोः बिभत्ति यां भक्त्या शिरसाहनिश ध्रव: ॥ १०९॥। 

ततः सप्तषंयो यस्याः प्राणायामपरायणाः । . 


तिष्ठन्ति यीचिमालामिः सह्यामानजटाजले ॥ ११० ॥ 


(विष्णूपु०, अ० २, अध्याय ८ ) 
तस्य शलस्य शिखरात्‌ क्षीरधारा नरेइवर। ` 
विइवरूपाऽपरिमिता मीमनिर्घातनिःस्वना । 


पुण्यापुण्यतमं जु ष्टा गङ्गा भागीरथी शुभा। 
प्लवन्तीब प्रवेगेन हृदे चन्द्रमसः शुभे । 
तथा हा त्पादित: पुण्यः स हद: सागरोपमः । 
तां धारयामास तदा दुर्धरां पर्वतैरपि । 
शत वर्षसहस्राणां ` शिरसेव महेइवरः ॥ ह 
(महा० भा०, भोष्म०, जम्बूखण्ड-निर्माण, अ० ६) 
तत्र सगबतः साक्षाचज्ञलिङ्गस्य विष्णोविक्रमतो वामपादाङ गुष्ठनखनिभिम्नोर््वाण्ड- 
कटाहविवरेणान्त:प्रविष्टा या बाह्यजलधारा तच्चरणपङ्जावनेजना रणकिञ्जल्कोपरञ्जिता- 
खिलजगदघमला पदोपस्पर्शनामलासाक्षा-ूगवत्पदीत्यनुपलक्षितवचोऽभिघी यमाना तिमहता कालेन 
युगसहर्रोपलक्षणेन दिवो मूर्धन्यवततार । यत्तद्‌ विष्णुपदमाहुः । यत्र....वोरव्रत औत्तानपादि: 
शिरसा बिभत्ति ।....... ततो...... ब्रह्मसदने नियतति। तत्र चतुर्धा भिद्चमाना सीतालकनन्दा 
चक्षुभंद्रा......तथेवालकनन्दा दक्षिणेन ब्रह्मसदनाद्वहनि गिरिकूटान्यतिक्रम्य हेमकूटाद्ध मक्टानि 
अतिरमसतररंहसा लुष्ठयन्ती मारतममिवषं दक्षिणस्यां दिशि जलधिमभिप्रविशति । यस्यां 
स्नानाथे' चागच्छतः पुसः पदे पदेऽववमेघराजसूयादीनां फलं न बुरूभभिति । 
` (श्रीभागवत, स्क० ५, अ० १७ ) 

ये आठौं प्रकार के तत्त्व जल समुद्र में यत्र-तत्र प्लावित रहते हैं । जब ईदवरेच्छा से 
एक विशेष प्रकार की वायु चलती है, जो चारों दिशाओं में अपना वेग रखती हो, उससे ये 
सब तत्त्व एकत्रित हो जाते हैं। उसी वायु के दबाव से घनीभूत होकर वे तत्त्व विशीण नहीं 
होने पाते । उसी वायु का नाम श्रृतियों में 'वराह' रखा गया है । वराह शब्द 'वू' और 'अह' 
दो धातुओं से बनाया गया है । वह चारों ओर की वायु सब ओर से पृथ्वी-पिण्ड को आवृत 
कर लेती है, अर्थात्‌ घेर लेती है ओर संघात-रूप बना देती है, इसलिए उसका नाम वराह 
रखा गया है ।' पौराणिक कथाएं इसी वैज्ञानिक अंश का रोचक वर्णन करती हैं कि वराह ने 
जल के भीतर घुसकर पृथ्वी को निकाला और यह्‌ पृथ्वी-पिण्ड वराह की दंष्ट्रा पर ठहरा 
हुआ है इत्यादि । 

भाकाश-तत्त्व 

आकाश को निरा शून्य भी वैदिक विज्ञान नहीं मानता । वैदिक प्रकिया के अनुसार, 
सम्पूर्ण स्थानों में सोम-तत्त्व और इन्द्र-तत्त्व भरे हुए हैं। उनसे विरहित कोई स्थान नहीं है । 
इन्द्र का ही एक परिणाम (वाक्‌) तत्त्व कहा जाता है। वह भी सर्वत्र व्यापक है। जिसके 
कई प्रमाण वेद-शब्दार्थ-निरूपण में आ चूके हैं। दाशंनिक प्रक्रिया में भी शब्द-तन्मात्रा से 
- आकाश-महा भूत का प्रादुर्भाव माना गया है। इसका तात्पर्ये यह है कि जैसे पाश्चात्य विद्वान्‌ 
दो प्रकार की वायु मानते हैं--एक 47, जो सब जगह जमी है, दूसरी ४४४०, जो एक 
प्रकार की लहर है और शरीर पर धक्का देती है।- इसी प्रकार, वैदिक विज्ञान के अनुयायी 
भारतीय दार्शनिकों ने शब्द भी दो प्रकार का माना है। एक शब्द वह, जो सवँत्र व्यापक है, 
उससे रहित कोई प्रदेश नहीं, वह विभु और नित्य माना जाता है। किन्तु, उसी में जब 
संयोग, विभाग आदि के द्वारा एक लहर उठती है, तब वह हमारी श्रोत्रेन्द्रिय से गृहीत हो 
जाता है। निष्कषंतः, व्यापक शब्द घन आकाश है और उसकी लहर शब्द-रूप उसका गुण है। 
कुछ समय पहले तक वैज्ञानिक शब्द को वायु का गुण कहते थे, किन्तु जबसे रेडियो का 
अविष्कार हुआ और इंगलैण्ड तथा अमेरिका का शब्द कुछ क्षणों में ही यहां सुनाई देने लगा, 
तबसे वायु का गुण मानने का सिद्धान्त परिवत्तित हो गया; क्योंकि वैज्ञानिकों ने परीक्षा 
करके देख लिया कि वायु में इतनी तीव्र गति नहीं है कि क्षणमात्र में ही हजारों मील 
पहुँच जाय। अबतक भी पश्चात्य वैज्ञानिकों में मतभेद ही चल रहा है। कुछ विद्वान्‌ 'ईथर' 
नाम का एक तत्त्व मानते हैं ओर शाब्द को उसी का गुण कहते हैं। दूपरे विद्वान्‌ 'ईथर' का 
खण्डन करते हैं. और शब्द को 'स्पेस' का ही गुण मान लेते हैं। हमारा तो विश्वास है कि 
समय के अनुसार ईथर का सिद्धान्त ही स्थिर होगा; क्योंकि वही हमारा वैदिक विज्ञान का 


` मसजत। सोध्वेदन्यद्वा एतद्र पम्‌ । भुयो वै मवति आम्याष्येबेति । स आन्तस्तेपानो मृदं शष्का- 

पमुष सिकवं शकरामश्मानमयों हिरण्यमोषधिबनस्पत्यसजत तेनेमां पृथिवौं प्राच्छादमत्‌। 

- शतपथ, काण्ड ६, अध्याय १, ब्रह्मण १, कण्डिका १३ । 

१ इयत्यय् आसौद्‌द्वितीयती वो इयमये पृथिष्थास पादेशमात्री । तामेमूष इति वराह उज्जघान | 
इतादि । शतपथ, १४।१२।११। 


` ऑकीश-तर्त्वं ह ११५ 


आकाश-तत्त्व है और शब्द उसी का गुण है। सम्भव है, ईथर शब्द का सम्बन्ध इन्द्र शब्द से 
सिद्ध हो जाय और ऐन्द्री वाक्‌ कहकर शब्द का इन्द्र से सम्बन्ध बतानेवाली श्रुति का आदर 
आधुनिक वैज्ञानिकों को भी करना पड़े । अस्तु; यह समय की बात है। समय ही इसका 
निर्णय करेगा । अभी तक हमारे वक्तव्य का सारांश यही है कि भारतीयों का वेदों के आधार 
'पर स्थित पंचमहाभूत-सिद्धान्त बहुत गम्भीर है और वह बातों में उड़ाया नहीं जा सकता । 

इस प्रकार, क्षरपुरुष की पाँचों कलाओं का आधिदेविक तथा आधिभौतिक रूप में 
विवरण किया गया । आधिभौतिक रूप के ये पाँचों मण्डल एक-दूसरे से सम्बद्ध हैं और 
परस्पर एक-दुसरे के उपकारक हैं, जो पाथिव पदार्थ हमको प्राप्त होते हैं, उनमें पाँचों 
मण्डलों का अंश सम्मिलित है। दृष्टान्त के लिए एक जलाने की लकड़ी को ही देखिए । उसका 
ऊपर का भाग तो पृथ्वी से बना हुआ ही है। इसमें यदि हम अग्नि लगा दें, तो अग्नि का 
काये है कि वह भिन्न-भिन्न तत्त्वों के पारस्परिक सम्बन्ध को विघटित कर ढ़े। तब पहले ही 
पृथ्वी का अंश, ठोसपन ओर कठिनता तो अलग होकर जाती रहेंगी । आगे चन्द्र-मण्डल से 
आया हुआ सोम-भाग द्रत होकर टपक जायगा और सूर्य-मण्डल से किरणों के द्वारा जो 
रूप उसमें प्राप्त हुए हैं, वे भी बन्धन से विमुक्त होकर सूर्य-मण्डल में परावत्तित हो जायेगे । 
अब तो कोयलों में श्याम (काला) रूप दिखाई देगा, वह परमेष्ठिमण्डल का सोम है, जो 
चनता में आकर श्यामरूप दिखाई दे रहा है, और अग्नि का प्रयोग कर यदि उसे भी निकाल 
दिया जाय, तो स्वच्छवर्ण का भस्म शेष रहेगा, जो स्वयम्मू-मण्डल की स्वच्छता को 
अभिव्यक्त करेगा । इसी प्रकार, प्रत्येक पदार्थ में सबके अंश देखे जा सकते हैं। 


घोडशी प्रजापति ` 


तीनों पुरुषों की उक्त सोलह कलाओं को मिलाकर एक षोडशो प्रजापति का स्वरूप 
बनता है । वह प्रजापति दो प्रकार का है-एक अनिक्त प्रजापति, दूसरा सर्वे प्रजापति । 

अनिरक्त प्रजापति का वर्णन निम्नांकित मन्त्रों में स्पष्ट है : 

प्रज्ञापतिइचरति गर्भे अन्तरजायमानो बहुधा विजायते । 
तस्य योनि परिपश्यन्ति घीरास्तस्मिन्‌ हु तस्थुभ्‌ वनानि विश्वा ॥। 
(यजु०, ३१।१९) 

इस मन्त्र का तीन प्रकार से अर्थ हो सकता है। भाष्यकारों ने इसका अर्थ यों 
किया है कि : 

(प्रजापतिः) सम्पूर्णं प्रजाओं का स्वामी परमात्मा, (अजायमानः) नित्य होने के 
कारण वस्तुतः उत्पन्न न होता हुआ भी (गर्म अन्तः चरति) जरायुज, अण्डज आदि चारों 
प्रकार के भूतों के गर्भे में जीव-रूप से प्रविष्ट होकर विचरता है, ओर (बहुषा विजायते) 
अनेक प्रकार से सन्तान उत्पन्न करता है, वा उत्पन्न होता है । अर्थात्‌, स्वयं 
परमात्मा नित्य, निविकार है, वह उत्पन्न नहीं होता। किन्तु, स्वप्रेरित माया द्वारा 
स्वयं ही कार्य-कारणात्मक जगत्‌-रूप बनता है। इससे वही गर्भे में प्रविष्ट होनेवाला, 

गर्भो को उत्पन्न करनेवाला वा नाना रूप से उत्पन्न होनेवाला है। (घीरा:) विद्वान्‌ पुरुष, 

(तस्य) उस परमात्मा के (योनि) स्थान, अर्थात्‌ स्वरूप को (परिपश्यन्ति) स्वात्मा-भेद-रूप 

से सवंत्र देखते हैं। (विश्‍वा भूवनानि) सम्पूर्ण लोक (तस्मिन्‌ ह तस्थुः) उसी परमात्मा के 

आधार पर रहते हैं । जैसे, घट मृत्तिका के आधार पर अथवा पट तन्तुओं के आधार पर है। 

इसी प्रकार, कार्य-कारणात्मक सम्पूर्ण जगत्‌ परमकारण-रूप परमात्मा के आधार पर 
अवस्थित है । इस अथे से ईश्वर की जगत्कारणता और जगत्‌ का ईश्वर से भभेद सिद्ध 
होता है । दूसरा अर्थ है कि: 

प्रजाओं का स्वामी परमात्मा-स्वरूप से नित्य होने के कारण उत्पन्न न होता हुआ भी 
जगत्‌ के उपकार और भक्तों पर अनुग्रह के कारण (गर्भे अन्तः चरति) गर्भ में प्रवेश 
करता है और (बहुधा विजायते) मत्स्य, क्म, वराह, मनुष्य आदि नाना प्रकार की योनियों में 
जन्म ग्रहण करता है, अर्थात्‌ अनेक अवतार लेता है। विद्वान्‌ लोग (तस्य योनि) उसकी 
उत्पत्ति के स्थान को (कहाँ किस कारण अवतार हुआ, इस रहस्य को) (परिपश्यन्ति) 
जानते हैं और उसी अवतारघारी परमात्मा के आश्रय से (विश्वा भूवनानि तस्थुः) सम्पूर्ण 
लोक स्थिर रहते हैं । अर्थात्‌, लोक-मर्यादा की स्थिरता ही परमात्मा के अवतार का मुख्य 
हेतु होता है । । 

इस दूसरे अर्थ में अवतार-विज्ञान स्पष्ट होता है । सनातन-घमे के उपदेष्टाओं में यह 
अर्थ सुप्रसिद्ध है : 

(प्रजापति:) तैंतीस देवताओं में व्याप्त रहनेवाला प्रजापति नाम का देवता (गर्भ 
अन्तः चरित) प्रत्येक पदार्थ के ठीक मध्य (केन्द्र) में विचरता है। वह स्वयम्‌ (अजायमानः ) 
शक्ति रूप से नित्य है, और (बहुधा विजायते) अनेक रूप से वस्तुओं का विस्तार करता 
रहता है। (घीराः) धैयंवान्‌ विद्वान्‌ ही (तस्य योनिम्‌) उस प्रजापति के ठीक स्थान को 
(परिपश्यन्ति) पहचान सकते हैं, (विश्वा भुवनानि ) सम्पूर्ण भुवन के पदार्थ (तस्मिन्‌ ह तस्थुः) 
उसी प्रजापति के आधार पर बद्ध रहते हैं । 


यह प्रकृत मन्त्र का वैज्ञानिक अर्थ है । इससे केन्द्र-शक्ति का बिज्ञान प्रकट होता है। 
आधुनिक विज्ञान के अनुसार भी प्रत्येक पदार्थ के केन्द्र में एक शक्ति मानी जाती है, जिसके 
आकर्षण पर सब पदार्थ स्थिर रहते हैं। उस शक्ति का आधार वेदोक्त आधिदेविक विज्ञान में 
प्रजापति देवता माना गया है । इस प्रजापति का वर्णन 'अनिरुक्तो वें प्रजापतिः' आदि 
वाक्यों से अन्यत्रान्यत्र भी श्रृतियों में बहुत है। यह केन्द्र-शक्ति निरवयव है, उसके भाग नहीं, 
अतएव उसे अनिरुक्त कहा करते हैं। वह प्रजापति देवता सब पदार्थो के केन्द्र में निवास | 
करता है और केन्द्र से ही विविध प्रकार की किरणें हरएक पदार्थ में से निकलती हैं। वृक्ष, 
प्राणी आदि पदार्थ केन्द्र-शक्ति के आश्रय से ही बढ़ते हैं, अतः प्रजापति देवता ही विविध रूप 
से उत्पन्न हो रहा है । यद्यपि गोल पदाथं के केन्द्र का परिज्ञान साधारणतः हो जाता है 
तथापि दूसरे प्रकार से लम्बे, चिपटे आदि पदार्थो के केन्द्र का विज्ञान सरल नहीं, उसके लिए 
बड़े गम्भीर गणित की आवश्यकता है। अतएव, श्रुति ने कहा कि प्रजापति के स्थान को 

विद्वान्‌ हौ जान सकते हैं । किन्तु इसमें सन्देह नहीं कि प्रजापति के आधार से ही सब लोक 
ठहरे हुए हैं । यदि किसी बहुत भारी पदार्थ के भी ठीक केन्द्र-स्थान का पता हम लगा सकें, 
तो उस स्थान पर एक अंगुली-मात्र लगाकर भी अमायास उसका धारण कर सकते हैं। 
केन्द्रसस्थान पर हाथ की अंगुलो का कोई भार नहीं प्रतीत होता । केन्द्र के आधार पर 
भारी-से-भारी वस्तु भी अनायास ठहर जाती है-यह आशय भी इन वाक्यो से अभिव्यक्त हो 
जाता है। जिस प्रकार एक व्यष्टि (भिन्न-भिन्न पदार्थ) में प्रजापति है, इसी प्रकार सम्पूर्ण 
ब्रह्माण्ड का भी प्रजापति है, जो कि हिरण्यगभं, सूत्रात्मा आदि नामों से शास्त्रों में वरणित है। 
वह ब्रह्माण्ड के केन्द्र में रहता है । 


उक्त मन्त्र में केन्द्रस्थ शक्ति-रूप अनिरुक्त मूल प्रजापति का वर्णन हुआ । प्रजासहित 
सवं प्रजापति का वर्णन इस मन्त्र में है 


प्रजापते न त्वदेतान्यन्यो विइवा जातानि परिता वसु । 
यत्कामास्ते जुहुमस्तन्नो अस्तु बयं स्याम पतयो रयीणाम्‌ ॥ 


इसका अर्थ है कि 'हे प्रजापति ! तुमसे अतिरिक्त ओर कोई नहीं है, जो इन सब 
उत्पन्न होनेवाले पदार्थो को अभिव्याप्त कर उनके चारों ओर रहता हो । (आप ही सब 
उत्पन्न होनेवाले पदार्थो को घेरकर उनकी चारों ओर मर्यादाबद्ध रहते हैं) हमलोग जिस 
कामना से आपके लिए आहुति देते हैं (यज्ञ करते हैं). वे हमारी कामनाएँ पूर्ण हों । (सवं 
प्रजापति ही सब यज्ञों का भोक्ता है, उसका ही स्वरूप-संघटन यज्ञ से होता है, इसलिए यज्ञ 
की. सफलता उसी से माँग जाती है। हम सब सम्पत्तियों के स्वामी बनें ।) वही सवं प्रजापति 
सम्पत्ति-रूप या सम्पत्ति का अभिष्ठाता है । पिण्ड-रूप से उसे सम्पत्ति कह सकते हैं, और 
तत्तत्पदार्थ के अभिमानी चैतन्य के रूप में सम्पत्ति का अधिष्ठाता। स्तुति के मन्त्रो में 
अभिमानी चैतन्य की ओर ही लक्ष्य रहता है, इसलिए उससे ही सम्पत्ति-प्राप्ति की प्रार्थना 
की गई है। 

यह शक्ति प्रत्येक पदाथं में व्यापक रूप से रहती है, या यों कहे कि मन, प्राण, और 
वाक-हूप यह प्रजापति ही सत्ता-रूप से सब पदार्थों में अनुप्रविष्ट है, यहीं पदार्थों की 
सत्ता है। वैदिक विज्ञान कहता है कि केन्द्र-शक्ति और यह प्रत्येक पदार्थ में व्याप्त रहनेवाली 
शक्ति एक ही हैं। केन्द्र-शक्ति का विदवास-रूप ही यह व्यापक शक्ति है, अतएव दोनों का 
एक प्रजापति शब्द से ही व्यवहार वेद में किया गया है । प्रजापति का वर्णन वेद में बहुत है। 
जिस-जिस पिण्ड आदि के जो देवता अधिष्ठाता हैं--वे सब भी उस वस्तु के लिए प्रजापति- 
रूप से वणित होते हैं । 


प्रजापति दोनों ही कहलाते हैं-एक, ईश्वर-प्रजापति ओर दूसरा, जीव-प्रजापति। 
ई्वर-प्रजापति आधिदैविक है और अधिभूत उसकी प्रजा है, एवं जीव-प्रजापति आध्यात्मिक है, 
शरीर आदि उसकी प्रजा हैं। दोनों ही अपनी-अपनी प्रजाओं के स्वामी हैं । एक. समष्टि- 
रूप है, दूसरा ब्यष्टि-रूप । 


११५ वैदिक विज्ञान और भारतीय संस्कृति 
ईश्वर शोर जीव | 


अबतक जिन सोलह कलां का हमने वर्णन किया है, वह समष्टि-रूप ईश्वर- 
कलाओं का वर्णन है । उनके अंशों से जीव की कलाएं बनती हैं, जो व्यष्टि कही जाती हैं । 
उपनिषदों की मौमांसा-रूप ब्रह्वासूत्रो में ईश्वर और जीव का तीन प्रकार का सम्बन्ध बताया 
गया है : 

१. ईश्वर का अंश जीव है। २. ईश्‍वर बिम्बस्थानीय है और जीव उसका 
प्रतिबिम्ब है । जैसे, सूर्य का प्रतिबिम्ब जल या दर्पण हुआ करता है और वह भी अपना केन्द्र 
बनाकर अपनी चमक फैलाया करता है। ३. जीव ईश्वर से पृथक्‌ कोई वस्तु नहीं, ईश्वर ही 
छोटी उपाधि के घेरे में आकर परिच्छिन्न हो गया है । 

यह स्मरण रखना चाहिए कि दृष्टान्त के पूरे धमं दार्ष्टान्त में कहीं नहीं मिलते हैं । 
दृष्टान्त किसी बात को केवल समझाने के लिए होता है। उनकी विलक्षणता को विभिन्न 
युक्तियों से शास्त्रकार मनःस्थित कर दिया करते हैं । जैसे, प्रथम अंशांशिभाव को ही लीजिए। 
संसार में अंश या अवयव से अंशी या अवयवी बना करता है। .न्याय-दर्शन भी इसी 
प्रक्रिया को स्वीकार करता है कि अवयव से अवयवी की निष्पत्ति होती है । छोटे-छोटे 
धागों को मिलाकर एक बड़ा कपड़ा बन जाता है। एक-एक वृक्ष को मिलाकर बड़ा वन बन 
जाता है अथवा एक-एक पुरुष को मिलाकर समाज या राष्ट्र या बड़ी सेना बन जाती है। 
इस प्रकार, अंश से अंशी की सर्वेत्र निष्पत्ति होती है। पहले अंश, उसके उपरान्त अंशी । 

तु यहाँ बात बिलकुल उलटी है । यहाँ पहले ईश्वर है ओर उसके अनन्तर प्रादुभू त 
होते हैं उसके अंश जीव । इसका भी दृष्टान्त उपनिषदों में इस प्रकार दिया गया है कि जिस 
प्रकार अग्नि का एक बहुत बड़ा ढेर जल रहा है। उसमें से उछट-उछटकर एक-एक स्फुलिग 
अलग जा गिरते हैं ओर वे भी अपना केन्द्र बनाकर छोटे-छोटे आयतन में जलने लगते हैँ।१ 
यही स्थिति ईश्वर और जीव की है। जलती हुई अग्नि के ढेर के स्थान में ईश्वर को समझ 
लीजिए और उछटती हुई चिनयारियों के स्थान में जीवों को । किन्तु फिर भी, दृष्टान्त में 
इतनी विषमता अवश्य रहेगी कि चिनगारियां उछटते-उछटते अग्निका ढेर न्यून होता 
जाता है, अधिक समय तक ऐसी चिनगारियाँ उछटते रहने से वह ढेर समाप्त भी हो 
सकता है । किन्तु, ईदवर' में जीवों के पृथक्‌-पृथक्‌ हो जाने पर भी कोई न्यूनता नहीं आती । 
इसी बात को श्रृति ने स्पष्ट किया है कि 


पूर्णणभद: पूर्णमिदं पूर्णात्‌ पूर्णमुदच्यते । 

पूणस्य पूणंमादाय पूणमेवाऽवशिष्यते ॥ 
अर्थात्‌, ईश्वर का स्वरूप भी पूणं है, और उससे निकले हुए जीव भी अपने स्वरूप में 
पूर्ण हैं। पूणं से ही पूणं की निष्पत्ति होती है, किन्तु पूणं से पूर्ण निकाल लेने पर भी पूणं ही 
छेष रहता है। यह आध्यात्मिक विषय है । लौकिक दृष्टि से ठीक समझ में नहीं आ सकता। 


१. तदेतत्सत्यं यथा सुंदीप्तात्‌ पावकाहिस्फुलिङ्गा सदशः प्रमबन्ते सरूपाः । तयाऽक्षरा द्विबिधाः 
सोम्यमाबाः प्रजायन्ते तत्र चेबापि यन्ति । --मण्डकोपनिषद्‌, मुण्डक १, ख० १, मन्त्र १। 

इतना ही समझा जा सकता है कि अनन्त से यदि अनन्त घटाते चले जायं, तो भी वह 
अनन्त ही रहता है । अन्सवान्‌ पदार्थ घटकर छोटा होता है । अनन्त में कभी न्यूनता नहीं 
आती है । अस्तु; : 

दूसरे प्रतिबिम्बवाद के दृष्टान्त जल, दर्पण आदि कहे गये हैं । किन्तु, उनमें भी यह 
विषमता है कि एक तो प्रतिबिम्ब रूपवान्‌ पदार्थ का ही होता है । ईश्वर जो सवंथा नीरूप, 
निराकार है, उसका प्रतिबिम्ब कैसे सिद्ध हो । इसका उत्तर भी इस प्रकार दिया जाता है कि 
रात्रि के समय हम किसी स्वच्छ सरोवर में आकाश-स्थित तारा-मण्डल का प्रतिबिम्ब जब 
देखें, तब जलाशय में भिन्न-भिन्न तारे भी दिखाई देंगे और उनके मध्य का अन्तर या अवकाश 
भी दिखाई देगा । इससे सिद्ध हुआ कि मध्य के अवकाश था आकाशका भी प्रतिबिम्ब 
हुआ है । आकाश तो नीरूप है, उसका प्रतिबिम्ब कैसे हुआ । इसी प्रकार ईश्वर का भी 
प्रतिबिम्ब समझ लिया जाय । किन्तु, फिर भी इतनी विषमता रहेगी कि दृष्टान्त में स्वतन्त्र 
आकाश का प्रतिबिम्ब नहीं, ताराओं के साथ उनके मध्य का आकाश भी प्रतिबिम्बित हो 
गया है । किन्तु, यहाँ तो साथवाली कोई वस्तु नहीं । स्वतन्त्र ईश्वर का ही प्रतिबिम्ब मानना 
पड़ेगा । इसलिए, यह कहना ही होगा कि दृष्टान्त केवल समझ लेने के लिए होता है । 
दृष्टान्त के सारे धमं दार्ध्टान्त में नहीं आ सकते। प्रतिबिम्बवाद का आशय केवल इतना 
ही है कि मुख्य शक्ति बिम्ब में ही होतो है। प्रतिबिम्ब में तो केवल उसका आभास होता है। 
इसी प्रकार सवंशक्तिमान्‌ परमात्मा ही है, जीवों में तो उसकी शक्तियों का आभास-मात् है। 


तीसरे अवच्छेदवाद को भी गृह, वृक्ष ओर आकाश के दृष्टान्त से समझाया जाता है 
कि जैसे आकाश स्वरूपतः अनन्त है, परन्तु एक घर बनाकर उसके बीच में घेरा डाल देने से 
उतनी दूर में आया हुआ आकाश महाकाश से अलग-सा हो गया और घर बनानेवाले का 
काम उससे निकलने लगा । इसी प्रकार, उपाधि के घेरे में आकर ईश्वर का ही जीव-भाव हो 
जाता है। किन्तु, इस दृष्टान्त में भी इतनी विषमता रहती है कि घर के घेरे में आ जाने पर 
भी आकाश निलिप्त है । उसमें किसी रूप, रस, गन्ध आदि का अनुभव नहीं होता । किन्तु, 
जीव में सुख, दुःखादि का अनुभव होता है, जो ईश्वर में नहीं था, इसलिए दृष्टान्त का पूरा 
समन्वय यहाँ भी नहीं बैठता । क्या किया जाय । अलौकिक ईश्वर का लोक में पूरा दृष्टान्त 
मिल नहीं सकता। किसी प्रकार दृष्टान्तों से उतने अंश को समझकर बात को चित्त में 
बैठा लेना है। समझना इतना ही है कि ईश्वर समष्टि-ूप है और जीव व्यष्टि-रूप । यह भी 
स्मरण रहे कि जीव नाम से हम यहाँ प्रत्येक जड-चेतन पदार्थ को कह रहे हैं। जड-चेतन का 
मौलिक भेद वैदिक विज्ञान में नहीं माना जाता, यह स्पष्ट किया जा चुका है। येतो 
अवस्थामात्र हैं । इससे प्रत्येक पदार्थ व्यष्टि और ईश्वर समष्टि है, यही हमारा आशय है । 
स्थूल प्रपंच या क्षरपुरुष की अवस्था में ईश्वर को विराट्‌ कहा जाता है और जीव को 
विश्व । महाविराट्‌ और क्षुद्रविराद्‌ नाम से भो इन्हें कहा जाता है। प्रत्येक छोटा या बड़ा 
पदार्थं एक-एक क्षुद्रविरादू है ओर ईश्वर महाविराद्‌ एवं सूक्ष्म प्रपंच या अक्षरपुरुष की 


१२० वैदिक विज्ञान और भारतीय संस्कृति 


स्थिति में ईश्वर को हिरण्यगभ कहा जाता है और जीव को तैजस? एवं उससे भी उच्च 
केवल कारण-रूप प्रपंच की या अव्यय पुरुष की स्थिति में ईश्वर को सर्वंज्ञ कहा जाता है 
और जीव को प्राज्ञ | 


इस प्रकार के समष्टि-रूप ईश्वर में किसी निरीइवरवादी को भी सन्देह का स्थान 
नहीं रह सकता; क्योंकि समष्टि-रूप मण्डल प्रत्यक्ष दिखाई देते हैं और व्यष्टियों से उनका 
सम्बन्ध भी तक से स्पष्ट हो जाता है। सम्पूर्ण विइव को एक मूृत्ति के रूप में कल्पना कर 
भिन्न-भिन्न मण्डलों को उसके भिन्न-भिन्न शरीरावयव मानना जो विराट्‌ पुरुष के वर्णन में 
भागवत और उपनिषदों में भी आता है, उस विराट-स्वरूप ईश्वर में सन्देह का कोई स्थान 
नहीं । केवल उस समष्टि की चेतनता पर निरीइवरवादी सन्देह उठा सकते हैं। उसका उत्तर 
वेदिक विज्ञान की दृष्टि से कई बार हो चूका है कि वेद की दृष्टि में जडता अवथा चैतन्य एक 
अवस्थामाश्र है, उसमें कोई मौलिक भेद नहीं । जड का चेतन में ओर चेतन का जड-रूप में 
बराबर परिणाम देखा जाता है, जैसा स्पष्ट किया जा चूका है। 

` इसलिए, जसे हमारे शरीर का अभिमानी एक जीव है, वैसे ही सम्पूर्ण विशव को 

अपना शरीर माननेवाला एक अभिमानी आत्मा ईश्वर है, और अनन्त ब्रह्माण्डों को अपना 
शरीर माननेवाला एक अपरिच्छिन्न परमेश्‍वर है, इसमें तर्क, वितर्कादि का कोई विपरीत 
स्थान नहीं। 

दूसरी युक्ति वेदिक विज्ञान यह भी देता है कि जीवात्मा के पास उसकी इन्द्रियां 
मन आदि जितनी व्यष्टि-सामग्री है, उस सबकी समष्टि का प्रत्यक्ष और तकं से हमें पूरा 
पता लगता है। जेसा हम अभी क्षरपुरुष की आध्यात्मिक कलाओं के निरूपण में स्पष्ट 
करनेवाले हैं । तब फिर जीव में जो चैतन्य है, जिसका प्रतिक्षण अनुभव होता है, उसकी भी 
तो समष्टि चाहिए । यदि उसको समष्टि नहीं है, तो यह व्यष्टि कहाँ से आ गई । उसकी 
जो समष्टि है बही *सत्यम्‌, ज्ञानम्‌, आनन्दम्‌ ब्रह्मा’ है । वही ईदवर या परमेश्वर नाम से 
कहा जाता है । अंतः, उसमें भी कोई सन्देह नहीं होना चाहिए । 

| ज्ञान की नित्यता 

वैदिक विज्ञान में सबके मूल तत्त्व परब्रह्म को ज्ञान-रूप कहा जाता है। इसका 
आशय है कि ज्ञान एक व्यापक ओर नित्य तत्त्व है, उसकी उत्पत्ति नहीं होती यद्यपि हमारे 
अनुभव में ऐसा आता है कि ज्ञान परिवर्तनशील ओर क्षणिक है । कभी किसी वस्तु का ज्ञान 
होता है, तो दूसरे क्षण में दूसरी ही वस्तु का। वे क्षण-क्षण में परिवत्तित होनेवाले ज्ञान 
भिन्न-भिन्न प्रतीत होते हैं, किन्तु गम्भीर दृष्टि से विचार किया जाय, तो प्रतीत होगा कि 


१. हिरण्यगर्भःसमबत्तताम्रे भतस्य जातः पतिरेक आसोत्‌ । 
सदाधार पृथ्वीं द्यामुते मां कस्मे रेनाय हविषा बिषेम || 
१. यः सर्वश्षः सर्बबित्‌ यस्य ज्ञानमर्म तपः । 

हम जिसे ज्ञान कहते हैं, उसमें दो अंश हैँ--एक प्रकाश ओर एक प्रकाश्य । प्रकाश्य वस्तुएं 
बदलती रहती हैं, किन्तु उनके प्रकाशांश में कोई परिवत्तन नहीं होता । इसी बात को 
शास्त्रीय शब्दों में यों कहते हैं कि विषय का परिवर्त्तन होता है, ज्ञान का नहीं । ज्ञान नाम 
यथार्थ में प्रकाशांश का है । प्रकार्य उसके साथ बंधे हुए आ जाते हैं । वह प्रकाश नित्य और 
विमु है । हम लोग जो जानने के लिए यत्न करते हैं और फिर किसी वस्तु को जान पाते हैं, 
वह प्रयत्न केवलं अज्ञान की निवृत्ति के लिए है । प्रकरण के आरम्भ में हमने बताया हैं कि 
रस ओर बल दो मूल तत्त्व हैं। उनमें रस ज्ञान-रूप है और बल उसका आवरण करनेवालौ 
होने के कारण उसका विरोधी, अतएव अज्ञान शब्द से कहा जाता है। .उस अज्ञान की 
मिटाने के लिए ही हमारा सब प्रयास होता है। अज्ञान-रूप आवरण के हट जाने पर ज्ञान का 
तो स्वयं प्रकाश हो जाता है । जैसे, सूर्य और हमारी दृष्टि के बीच में बादल एक आवरण 
होकर आ जाता है । बादल के हटते ही सूर्यं अपने-आप चमक उठता है + उसे चमक कहीं से 
उधार नहीं. लानी पड़ती । यही स्थिति ज्ञान की है। व्यापक ओर नित्य ज्ञान पर जो एक 
स्वाभाविक आवरण है, उसे हटा देने पर ज्ञान अपने-आप प्रकाशित हो जाता है। ज्ञान को 
उत्पन्न करने की कोई सामग्री नहीं चाहिए । ज्ञान ही सबका जनक है, उसका जनक कोई 
दूसरा नहीं हो सकता । _ ॒ 

हमारे यहाँ का चार्वाक-दशंन ओर आधुनिक साइंस यह नहीं मानते। वत्तेमान युग में 
उनके बहुत अनुयायी हैं, वे भी नित्य ज्ञान की सत्ता स्वीकार नहीं करते । उनका कहना है 
कि नित्य ज्ञान-रूप ईश्वर या जीव कोई स्वतन्त्र पदार्थ नहीं । ज्ञान तो केवल संयोगजन्य है। 
जैसे, बबूल को छाल, गुड़ आदि वस्तुओं में, भिन्न-भिन्न रहने पर, किसी मादक शक्ति का 
अनुभव नहीं होता, किन्तु उन वस्तुओं के संयोग से जो मद्य मनाया जाता है, उसमें मादक 
शक्ति आ जाती है। या यों समझिए कि गाड़ी के भिन्न-भिन्न अवयव पहिये आदि में किसी 
वस्तु या मनुष्य को उठा ले जाने की शक्ति नहीं है, किन्तु उन सबको जोड़कर जो गाड़ी 
बनाई जाती है, वह बहुत-से सामान और बहुत-से मनुष्यों को दूर तक ले जा सकती है। यह 
नई शक्ति परस्पर संयोग से ही उत्पन्न होती है। इसी प्रकार ज्ञान भी एक संयोजक पदार्थ है। 
जड़-चेतन की एकता बताने के लिए यहाँ जो दृष्टान्त दिये गये हैं कि गोमय में चैतन्य नहीं 
होता, किन्तु उसके सड़ जाने पर एक चेतन बिच्छू , उसमें उत्पन्न हो जाता है, अचेतन 
फलों में भी सड़ने पर कीड़े-ही-कीड़े हो जाते हैं। इन दृष्टान्तों से भी हमारा ही मत सिद्ध 
होता है कि ज्ञान केवल संयोगजन्य है, वह स्थिर रहनेवाली वस्तु नहीं। उक्त दृष्टान्त के 
अनुसार ही माता ओर पिता के रज और शुक्र मिलकर कुछ काल तक गर्भाशय की ग्रन्थि में 
निरुद्ध होने के कारण सड़ जाते हैं, तो उनमें भी फलों की तरह फूमि पैदा हो जाते हैं। 
और, उनमें एक दूसरे को खाने लगता है। खाते-खाते जो एक बड़ा कृमि तैयार हो जाता है- 
वह मनुष्य, पशु आदि के रूप में दिखाई देता और सब काम करने लगता है। इसमें कोई 
अतिरिक्त आत्मा मानने की या ज्ञान को नित्य मानने की आवश्यकता नहीं। जब एक-एक 
आत्मा ही सिद्ध नहीं होता, तब सर्वव्यापक ईश्वर के सिद्ध होने की तो कथा ही कया ? 
इसलिए, वैदिक सिद्धान्त में आत्मा या ईश्वर को मानना युक्ति-प्रमाण से विरुद्ध है । [ 

वैदिक विज्ञान, इसका उत्तर देता है कि ज्ञान से अथं उत्पन्न होते हैं, इसके दृष्टान्त 
बहुत-से मिल रहे हैं : 

१. हमारे सामने कई वस्तुएं रखी हों, उनमें एक-दो आदि गिनती करके उन्हें 
चार-पाँच या दस हम कह दिया करते हैं--यह संख्या कहाँ से आई ? वस्तु के साथ यदि 
संख्या पैदा हुई होती, तो वह वस्तु जहाँ भी रहती, वहीं चार-पाँच या दस कहलाती, किन्तु 
ऐसा तो नहीं है, जहाँ औरों के साथ वह मिले, वहीं चार-पाँच या दस कहलायगी । एक-एक 
वस्तु को पृथक्‌-पृथक्‌ देखने पर कोई संख्या का भाव उदित नहीं होता, इससे मानना पड्गा 
कि यह चार, पाँच या दस संख्या हमारे ज्ञान ने ही बनाई है। हम औरों के साथ मिलाकर 
उस वस्तु को देखते हैं, इसलिए वह हमारा देखना ही उन संख्याओं को पैदा कर देता है । 


२ दो डण्डे हमारे सामने रखे हों, उनमें हम एक को लम्बा और दूसरे को छोटा 
कह दिया करते हैं, किन्तु वही लम्बा डण्डा किसी दूसरे अधिक लम्बे डण्डे के पास रखा जाय, 
तो वह छोटा कह दिया जाता है और जिसे पहले छोटा कहा था, वह यदि उससे भी अधिक 
छोटे के पास रखा जाय, तो उसे लम्बा कह दिया जायगा । तब सोचिए कि यह लम्बाई, 
छोटापन या मोटापन केवल हमारे ज्ञान की करतूत है। हमारा ज्ञान ही औरों के साथ तुलना 
कर उन्हें छोटा या बड़ा बता देता है ! वस्तु में छोटापन या बडापन कोई विशेष धर्म नहीं, 
इसलिए छोटापन, बड़ापन, मोटापन आदि परिमाण का भी जनक हमारा ज्ञान ही है। 

३. जब हम किसी कारीगर से कोई विशेष प्रकार की कुर्सी, मेज आदि बनाने को 
कहते हैं, तब पहले वह हमारी बताई हुई वस्तु को अपने ज्ञान में लेता है, यदि वैसी वस्तु 
उसने न देखी वा न जानी हो, तो इनकार कर देता है कि मैं नहों समझा, नहीं बना सक्‌ गा। 
इससे भी यही सिद्ध होता है कि कारीगर के ज्ञान में जो गुण वा आकार पहले से रहते हैं, 
उन्हें ही बह बाहर वस्तु के रूप में प्रकाशित कर देता है, जो वस्तुओं के ज्ञान में नहीं, वह 
बाहर भी प्रकाशित नहीं की जा सकती, तब बाह्य वस्तुओं का जनक ज्ञान ही तो हुआ । 


४. जहाँ कोई विज्ञानवेत्ता किसी नये तत्त्व या कई वस्तुओं का आविष्कार करता है, 
वहाँ भी उसे उस वस्तु के गुण-धर्मो को पहले अपने मन में लाना ही पड़ता है। फोटोग्राफ, 
फोनोग्राफ या रेडियो के यन्त्र का आविष्कार करनेवाला, यदि पंहले अपनी बुद्धि में इन 
वस्तुओं का आकार-प्रकार न जमा ले, तो ऊुछ-का-कुछ वना डालेगा और आविष्कार में उसे 
सफलता नहीं मिलेगी । पहले बुद्धि में ठीक जमाकर जो वस्तु बनायगा, वह ठीक उतरेगी, 
इसलिए नये आविष्कारों का जनक भी ज्ञान ही सिद्ध होता है । 

५. बिलकुल एकान्त में जहाँ सामने कुछ भी न हो, वहाँ बैठकर भी मनुष्य 
कल्पना के महल वा हवाई किले बनाया करता है, जिसे संस्कृत भाषा में 'मनोराज्य' और 
आजकल की बोलचाल को भाषा में 'खयाली पोलाव' कहा करते हैं। वे सब वस्तुएँ ज्ञान की 


ही उपज हैं। ज्ञान ही, उन्हें बनाकर, उनके विचारों का आनन्द लूटा करतां है, इससे भी 
त्रान की विषयजनकृता सिद्ध होती है । 

६, स्वप्न में तो जो कुछ हम देखते या सुनते हैं, वह सब तो हमारे ज्ञान का ही 
बनाया हुआ है । बाह्य वस्तु तो वहाँ कुछ भी नहीं । | 

इस प्रकार, ज्ञान से वस्तुओं का पैदा होना बहुत-से दृष्टान्तों से सिद्ध होता है। 
किन्तु, ज्ञान किसी दूसरे से पैदा होता हो, इसका कोई दृष्टान्त नहीं है । बिच्छू वा कृमि 
आदि के जो दृष्टान्त पहले दिये गये हैं, उनमें भी बिच्छू वा कृमि का शरीर ही तो गोमयवा 
फलों से बना है । ज्ञान तो गोमय वा फलों ने नहीं बनाया । वहाँ वेदिक विज्ञान के अनुसार 
यही प्रक्रिया है कि फल आदि में जो सोमरस है, वही जब इन्द्रियों के रूप में परिणत हो 
जाता है, तब उन इन्द्रियों का विषयों के साथ सम्बन्ध होने पर ज्ञान का आवरण हट 
जाता है और स्वतःप्रकाश जान प्रकट हो जाता है, इसलिए ज्ञान के उत्पन्न होने का कोई 
दृष्टान्त सिद्ध नहीं होता। कदाचित्‌ यह हठ किया जाय कि आप ज्ञान की अभिव्यक्ति, 
अर्थात्‌ प्रकट होना कहते हैं, हम उस स्थान पर उत्पत्ति ही मानते हैं, तो उत्पत्तिवाद को 
छोड़कर अभिव्यक्तिवाद मानने में भी तो आपके पास कोई दुढ प्रमाण नहीं है, फिर 
उत्पत्तिवाद ही क्यों न मान लिया जाय। तो हम कहेंगे कि, अच्छा, युक्ति से विचार कीजिए 
कि ज्ञान को उत्पत्ति मानना ठीक है या अभिव्यक्ति । उत्पत्तिवाद में यह प्रश्‍न होगा कि 
मद्य में कई पदार्थों के संयोग से जो मादक शक्ति पैदा हुई, वह तो मद्य के प्रत्येक अंश में 
पैदा हुई । मद्य के एक बिन्दु में भी मादकता-शक्ति है और बहुत ढेर मद्य में भी । यह दूसरी 
बात है कि अधिक परिमाण होने पर शक्ति अपना प्रभाव अधिक दिखाती है, अल्प परिमाण में 
अल्प ही दिखाती है, किन्तु अल्प या अधिक मात्रा में मादकता-शक्ति प्रत्येक अवयव में है, यह 
तो अनुभवसिद्ध है । इसी प्रकार, यदि शरीर के प्रत्येक अवयव में चैतम्य-शक्ति उत्पन्न हुई है, 
तो कहना होगा कि शरीर सैकड़ों चेतन पदार्थों का एक समूह है। उसका हाथ भी चेतन है, 
पैर भी चेतन है, घड़ भी चेतन है इत्यादि । संसार में देखा जाता है कि बहुत-से चेतन सदा 
अनुकूल ही रहे, ऐसा नहीं होता । दस-बीस मनुष्य किसी काम में लगें, तो उनमें कभी कहीं 
मतभेद होकर फूट भी पड़ जायगी और वे परस्पर-विरुद्ध होकर कभी काम बिगाड़ भी 
देते हैं, यह भी देखा जाता है । तब चेतन-रूप शरीर के सब अवयव सदा अनुकूल ही रहें, 
कभी उनमें झगड़ा न हो, यह कंसे सम्भव होगा; किन्तु देखते इसके विपरीत हैं कि शरीर के 
सब अवयव सदा ही परस्पर अनुकूल ही रहते हैं। आँख की देखने की इच्छा को पूर्ण करमे के 
लिए भिन्न-भिन्न स्थानों में उसे पहुंचा देने के लिए सदा पैर तैयार रहते हैं । पैरों में कोई काँटा 
या आधात न लगे, इसलिए उन्हें मागे बताने को आँख सदा तैयार रहती है । पेट में भोजन 
पहुंचाने को हाथ सदा काम करते रहते हैं और हाथों में काम करने की शक्ति हृदय द्वारा 
पहुंचती रहती है । इस घटनाओं से तो यही सिद्ध होता है कि शरीर के प्रत्येक अवयव स्वतन्त्र 
चेतन नहीं है, किन्तु कोई एक चेतन है, उसे प्रसन्न करने को सब अवयव एक दूसरे की 
सहायता से सदा काम में लगे रहते हैं, तब तो शरीर के अवयबों वा शरीर में चैतन्य सिद्ध 
नहीं हुआ, किन्तु इन दृश्य अवयवों के अतिरिक्त चैतन्य कोई पृथक्‌ है, यही सिद्ध हुआ है । उसे 
ही हम आत्मा कहते हैं। कदाचित्‌ यह कहा जाथ कि अ तेरिक्त कुछ नहीं, शरीर में ही चैतन्य- 
शक्ति है, वह संयोग से ही उत्पन्न हुई है, किन्तु वह ए4: ही सब शरीर में व्याप्त है, पृथक्‌" 

पृथक्‌ अवयवों में पृथक्‌-पृथक्‌ चेतनता नहीं । तब प्रश्न यह होगा कि यदि सब शरीर में 
व्याप्त एक ही चैतन्य-शक्ति उत्पन्न हुई, तो फिर अंगों में प्रतिनियत शक्ति क्यों है; अर्थात्‌ 
आँख देख ही सकती है, सुन नहीं सकती । कान सुन ही सकते हैं, हाथ उठा ही सकते हैं, 
पैर चल ही सकते हैं, ऐसा नियम किस आधार पर हुआ । सब शरीर में व्याप्त एक ही 
चैतन्य-शक्ति उत्पन्न हुई, तो उस शक्ति के अनुसार सभी अबयवों को सभी काम करने 
चाहिए थे। यदि अवयवों में पृथक्‌-पृथक्‌ कार्य करने की पृथक-पृथक शक्तियां भी उत्पन्न 
हुई, यह भी मान लिया जाय, तो फिर जो अवयव नष्ट हो गया, उसके कार्यों का आगे स्मरण 
नहीं होना चाहिए । तब अन्धे को पूं दृष्ट रूपों का स्मरण नहीं बन सकेगा और वधिर को 
पूर्वश्रुत शब्दों की याद नहीं हो सकेगी; क्योंकि जहाँ-जहाँ जिस-जिस कार्य के करने की 
शक्ति थी, वहीं वह कार्य होता था और वहीं उसका संस्कार भी उत्पन्न होता होगा। उस 
अवयव के नाशके साथ ही वे संस्कार भी नष्ट हो गये, तब फिर स्मरण कैसा ? इसके 
अतिरिक्त शरीर-विज्ञानवेत्ता डॉक्टर लोग यह मान चूके हैं कि कुछ नियत काल में शरीर के 
सब अवयव बदल जाते हुँ । बहुत समय बाद पुराना रुधिर, मांस, अस्थि आदि कुछ नहीं 
रहते, तब पूर्वं अवयवों के द्वारा देखे-सुने गये रूप, शब्दादि का स्मरण किस आधार पर 

बनेगा । इसलिए मांस, रुधिर, हड्डी आदि के बने हुए इस शरीर के अतिरिक्त चेतन आत्मा 
` कोई दूसरा ही है, जो बदलता नहीं, नित्य है, यही मानने पर सब बातों की उपपत्ति हो 
सकती है कि उसी को प्रेरणा से भौर उसी की प्रसन्नता के लिए सभी अवयव अपना-अपना 
काम कर रहे हैँ और इन सभी का संस्कार उसी नित्य चेतन पर होता है। इसके अतिरिक्त 
“और किसी प्रकार से संगति बैठ नहीं सकती । 


आधुनिक वैज्ञानिक यह मानते हैं कि मस्तिष्क में हजारों जुदे-जुदे कण हैं, इन्द्रियों 
और विषयों का परस्पर सम्बन्ध होने पर उनमें से कोई एक कण प्रज्वलित हो उठता है, 
उसे ही एक ज्ञान कहते हैं। ऐसे सैकड़ों, हजारों ज्ञान हमें अपनी आयु में होते रहते हैं। 
उन सबका अधिष्ठाता कोई एक महीं, जिसे आत्मा कहा जाय । मस्तिष्क में सहस्रदल 
कमल तो हमारे यहाँ भी माना जाता है । हम उन्हें पृथक्‌-पृथक्‌ दल कहते हैं। वे कण कह 
लेते हैं, इसमें तो विवाद का कोई स्थान नहीं ! किन्तु, सबका अविष्ठाता एक आत्मा माने 
विना संगति नहीं बैठ सकती । प्रत्येक कण के अभिज्वलन से भिन्न-भिन्न ज्ञान उत्पन्न होते 
गये और नष्ट होते गये, तो एक ज्ञान दूसरे ज्ञान के सम्बन्ध में कुछ नहीं जानता, यह 
मानना पड़ेगा । तब एक ज्ञान की दूसरे ज्ञान के साथ तुलना करनेवाला कोन है? हमें 
अनुभव होता है. कि 'पहले हम ऐसा समझते थे, किन्तु आज समझ गये हैं कि हमारी वह 
समझ गलत थी, आज हमने ठीक समझा है । इस प्रकार, पहले और इस समय के 
ज्ञानों की तुलना करनेवाला कौन है ? "तुलना करनेवाला भी एक स्वतन्त्र ज्ञान है', ऐसा 
यदि कहें, तो प्रश्न होगा कि यह नया ज्ञान उन पुराने ज्ञानों के सम्बन्ध में कुछ जानता ही 
भहीं, तब तुलना कंसे करता है? संसार में जैसा कार्य-कारण भाव देखते हैं, उसी के 
अनुसार कल्पना की जाय, तब तो वह कल्पना ठीक कहला सकती है और जैसा कहीं देखा 

ही नहीं, वैसी कल्पना करने का कोई मूल्य नहीं होता । सबका अनुभव है कि हम अपने 
ज्ञानों की तुलना कर सकते हैं, दूसरे के ज्ञानों को नहीं कर सकते, तब यही कल्पना उचित 
हो सकती है कि 'हम' नाम का कोई एक स्वतन्त्र आत्मा है, उसी में सभी ज्ञान पैदा होते हैं 
और उसी में अपना-अपना संस्कार छोड़ जाते हैं। उन संस्कारों के आधार पर वह उन ज्ञानों 
की तुलना कर लिया करता है । दूसरे, आत्मा का ज्ञान हममें संस्कार नहीं छोड़ सकते, 
इसलिए उनकी तुलना भी नहीं कर सकते । इन सब बातों पर सूक्ष्म दृष्टि से विचार करने 
पर वैदिक-विज्ञान-सम्मत एक नित्य ज्ञान-रूप आत्मा अवश्य ही मान लेना पड़ता है। 


जब हम देखते हैं कि एक ही श्रेणी में एक ही गुरु के पास नियत समय तक पढ़ने- 
वाले और समान परिश्रम करनेवाले छात्रों में भी एक प्रथम श्रेणी में उत्तीण होता है, और 
दूसरा तृतीय होता है या अनुत्तीर्ण ही हो जाता है, तो इसका कोई कारण भी तो बताना 
पड़ेगा । आप कहें कि जिसकी बुद्धि तीव्र थी, वह प्रथम श्रेणी में हो गया, मन्द बुद्धिवाला 
रह गया, तो यह बुद्धि की तीव्रता और मन्दता क्यों हुई, यह भी तो प्रश्‍न होगा । खान- 
पान, रहन-सहन के सम्बन्ध से हुई, यह भी नहीं कहा जा सकता; क्योंकि बहुत अच्छे खान- 
पान और रहन-सहनवाले कई छात्र मन्दबुद्धि देखे जाते हैं और जिनको साधारण भोजन भी 
कठिमता से मिलता है, वे तीव्रबृद्धि देखे जाते हैं। जिनके पिता-माता बहुत बुद्धिमान्‌ थे, 
वे कई एक अल्पबृद्धि होते हैं और अल्पबुद्धि माता-पिताओं की सन्तान तीव्रबुद्धि देखे 
जाते हैं। इसलिए, माता-पिता के अनुसार बृद्धि तीव्र और मन्द होने की कल्पना भी नहीं 
हो सकती । आकस्मिक या 'वाइ चान्स' कह देना तो उचित न्याय नहीं। संसार में 
आकस्मिक या “वाइ चान्स' कुछ है ही नहीं । जिसका कार्य-कारण हम न समझें, उसे ही हम 
आकस्मिक या 'वाइ चान्स' कह दिया करते हैं। सब बातों में उचित उपपत्ति ढूढना चाहिए 
और वह यही हो सकती है कि ज्ञान-रूप आत्मा नित्य है भौर वह कर्मानुसार भिन्न-भिन्न 
शरीरों में आता रहता है भौर पूर्वजन्म के संस्कार उसके साथ रहते हैं और उन्हीं के अनुसार 
बुद्धि को तीब्रता या मन्दता हुआ करती है। हमारा यह अभिप्राय नहीं कि हमारे यहाँ के 
खान-पान, रहन-सहन का कोई प्रभाव ही नहीं पड़ता । उसका भी प्रभाव अवश्य पड़ता है । 
-अल्प बुद्धिवाले भी अपने आचारों से बुद्धि बढ़ा सकते हैं, किन्तु हमारा कहना इतना ही है 
कि विमा. नित्य ज्ञान-रूप आत्मा के स्वीकार किये, केवल रहन-सहन आचार से काम नहीं 
चल सकता । इसलिए, जब व्यष्टि-रूप एक-एक नित्य आत्मा प्रति शरीर में मान लिया 
गया, तो उन सबका समष्टि-रूप एक महान्‌ आत्मा भी मान लेना आवश्यक होगा । जहाँ से 
इन सबका उद्धव होता है ओर अन्त में उसी में लय होता है। बही परमात्मा परब्रह्मा या 
परमेश्वर नाम से बैदिक सिद्धान्त में माना गया है। 


आध्यात्मिक क्षर कलाएं 
( व्यावहारिक जीवात्मा) 


महाचैतन्य की व्यष्टि-हप एक-एक जीवात्मा के साथ पूर्वोक्त क्षर पुरुष की कलाओं 
का भी एक-एक अंश रहता है। वे आध्यात्मिक कलाएं कही जाती हैं । जैसे, हमारा आत्म 

एक महान्‌ आत्मा का अंश है, वैसे ही वे हमारी आध्यात्मिक कलाएँ भी आधिदेविक और 
आधिभौतिक कलाओं के अंश हैं । इन अंशों के सम्बन्ध से एक ही मुख्य जीवात्मा के 
व्यावहारिक रूप अनेक आत्मा प्रादुभू'त हो जाते हैं। क्षरपुरुष की आध्यात्मिक कलाओं के 
नाम बीजचिति, देवचिति, भूतिति, प्रजा और वित्त हैं। और, इन कलाओं के सम्बन्ध से जो 
व्यावहारिक आत्माओं के भिन्न-भिन्न रूप बनते हैं, उनके नाम हैँ : शान्तात्मा, महानात्मा, विज्ञा- 
नात्मा, प्रज्ञानात्मा और प्राणात्मा । ये पाँचों जीव के तन्त्र का परिचालन करते हैं। इन्द्रियों को 
शक्ति देकर उनका परिचालन करनेवाला प्राण है। उस प्राण से परिच्छिन्न चैतन्य को प्राणात्मा 
कहते हैं, इसी प्रकार मन से परिच्छिन्न चैतन्य या मन-सहित चैतन्य को प्रज्ञानात्मा और 
बुद्धि-गभित या बुद्धि-सहित चैतन्य को विज्ञानात्मा । उससे भी पर उसके नियामक महत्त्व से 
परिच्छिन्न चैतन्य को महान्‌ आत्मा और इन सबमें अमुप्रविष्ट होकर इनको एक सूत्र में बाँधने- 
वाले अन्तर्यामी-रूप चैतन्य को शान्तात्मा कहा जाता है, इनका क्रम से निरूपण कठोपनिषद्‌ 
में स्पष्ट है : [ 
इन्द्रियाणि परण्याहुरिग्द्रयेभ्यः परं सन: । 
मनसस्तु परा बुद्धिबु द्ध रात्मा महान्‌ परः ॥ 
महतः परमश्यक्तमव्यक्तात्पुरूषः परः। 
पुरुषास पर किङ्चित्‌ सा काष्ठा सा परा गतिः ॥। 


[इन्द्रियाँ पर, अर्थात्‌ उत्कष्ट हैं, उनसे पर मन है, मन से पर बुद्धि, बुद्धि से पर 
महान्‌ आत्मा, महान्‌ आत्मा से पर अव्यक्त आत्मा और अव्यक्त आत्मा से पर पुरुष कहा 
जाता है । पुरुष से पर और कोई दूसरा नहीं । वहाँ प्रकर्ष की समाप्ति हो जाती है, वही 
परमगति है ।] | 

यहाँ इन्द्रियों को शरीरात्मा की'अपेक्षा 'पर' कहा गया है, जिसका निरूपण आगे 
किया जायगा और शान्तात्मा को अव्यक्त नाम से कहा गया है। आगे : 

यच्छेत्‌ वाङमनसि प्राज्ञस्तद्यच्छेज्ज्ञान आत्मनि । 
ज्ञानमात्मनि सहति नियच्छेत्‌ तदचच्छेच्छान्तात्मनि ॥ 


इस श्रृति में शान्तात्मा का नाम स्पष्ट है । इनमें इन्द्रियम मन और बुद्धि तो प्रसिद्ध 
ही है । महान्‌ आत्मा का आजकल के प्रसिद्ध दर्शनशास्त्रों में यद्यपि विवरण नहीं हुआ है, 
तथापि भगवद्गीता में उसे स्पष्ट किया गया है: 
सम योनिमंहदब्रह्म तस्मिन्गभं दधाम्यहम्‌ । 
सस्मवः सबंसूतानां ततो मवति भारत ॥ 
सर्वयोनिषु कोन्तेय भूत्त॑यः सम्मवन्ति याः । 
तासां ब्रह्म महद्योनिरहं बीजप्रदः पिता॥ 
(अध्याय १४, ए्लो० ३-४) 

इन पद्यों का तात्पर्य यह है कि प्रत्येक प्राणी के शरीर का जो आकार बनता है, 
उस आकार का सम्पादक महान्‌ आत्मा है और महान्‌ आत्मा में बीज-रूप से अनुप्रविष्ट 
होनेवाला रस तो अव्ययपुरुष है ही । इस आकार बनानेवाली चँतन्य-सत्ता को “आकृति 
महान्‌' कहते हैं। इसी प्रकार प्रत्येक प्राणी की जो एक प्रकृति, अर्थात्‌ स्वभाव (आदत) 
बनती है, उसका सम्पादक भी यही महान्‌ आत्मा है, जो “प्रकृति महान्‌" शब्द से व्यवहूत 
हुआ है। ओर, सब आयतनों में अहं-भाव का प्रसार करनेवाला 'महुंकृति महान्‌' कहलाता है । 
आगे का अव्यक्तात्मा, शान्तात्मा सूत्र-रूप है, जो आत्मा के सब आयतनों को ग्रथित करता है। 
सूत्रात्मा भी उसे कहते हैं । ये पाँच प्रकार के आत्मा वा पुरुषपदवाच्य मुख्य आत्मा के 
आयतन देव-परिस्थिति के अन्तर्गत हैं । 


भूतों से उत्पन्न होनेवाला भूतात्मा या शरीरात्मा कहलाता है। यद्यपि शरीर पंच- 
महामूत्रों के अंश से ही बना है, यह सभी जानते हैं । किन्तु, महाभूतों के अंशों से बननेवाले 
घट, पट, ईट, पत्थर आदि की अपेक्षा शरीर में विलक्षणता अवश्य देखी जाती है। इसके 
अवयवों का एक उचित सन्निवेश और घटना-बढ़ना-रूप विलक्षणता प्रत्यक्ष सिद्ध है । इसी 
प्रकार, खाये हुए अन्न का रस, रुधिर, मांस मेद, अस्थि, मज्जा ओर शुक्र के रूप में क्रम से 
परिवत्तंन होते रहना भी इस शरीर की ही विलक्षणता है। इसलिए, मानना पड़ता है कि 
शरीराकार से परिणत होनेवाले भूतों में भी चैतन्य-शक्ति अनुस्यूत होकर काम करती रहती है । 
उसे भूतात्मा या शरीरात्मा के नाम से कहना उचित होगा । यही शारीरात्मा शुभ वा 
अशुभ कमं करता है ओर जाग्रत्‌, स्वप्न, सुष॒ुप्ति नाम की तीन अवस्थाएं इसी की होती हैं। 
संक्षेप में, मनुस्मृति के १२वें अध्याय में इन आत्माओं का निर्देश किया गया हैः २२ 
. योऽस्यात्मनः कारयिता तं क्षेत्रज्ञं प्रचक्षते । 
यः करोति तु कर्माणि स सूतात्मोच्यते बुधैः ॥ 
जीवसंज्ञोऽन्तरात्मान्यः सहजः सवेदेहिनाम्‌ । 
येन वेदयते सर्वे सुखं दुःखं च जन्मसु ॥ 
तावुभो सूतसम्पृत्तो महान्‌ क्षेत्रज्ञ एव च। 
उच्चावचेषु सूतेषु स्थितं तं व्याप्य तिष्ठतः ॥ 
अर्थात्‌, जो शरीर से काम करानेवाला है, उसे क्षेत्रज्ञ कहते हैं, इसी का नाम हमने 
पहले विज्ञानात्मा दिया है, जो काम करनेवाला है, वह भूतात्मा कहा जाता है। इन दोनों 
का अन्तरात्मा जीवात्मा है, जिससे सुख और दुःख का ज्ञान हुआ करता है । महान्‌ और 
क्षेत्रज्ञ ये दोनों भूतात्मा से सदा मिलते रहते हैं। चाहे किसी भूत शरीर में, अंशत: किसी 
भी योनि में आत्मा रहे, ये उसके साथ ही व्याप्त होकर रहा करते हैं। 
यहाँ भूतात्मा विज्ञानात्मा दो का उल्लेख प्रथम इलोक में है ओर महान्‌ आत्मा भी 
अन्तिम इलोक में कहा गया है । सब में चैतन्य देनेवाला जीवात्मा बताया है। प्रज्ञान ओर 
प्राण को पृथक्‌ न कहकर भूतात्मा. में ही समाविष्ट कर दिया है और शान्तात्मा को भी 
महान्‌ आत्मा से पृथक्‌ नहीं कहा, यह संक्षिप्त प्रक्रिया है । अस्तु; कमं करनेवाला भूतात्मा 

और भोक्ता, विज्ञानात्मा या जीवात्मा है, यह मनुस्मृति के वचनों से सिद्ध हो जाता है। 
व्याकरण-महाभाष्य में भी ऐसा प्रसंग आया है कि भूतात्मा के किये हुए कर्मों का फल 
जीवात्मा को भोगना पड़ता है । अन्य के लिए कमं का फल अन्य कंसे भोग सकता है, यह 
शंका यहाँ नहीं करनी चाहिए | क्योंकि; भूतात्मा में भी चैतन्य मुख्य जीवात्मा से ही 
प्राप्त है । इसलिए, कत्तू स्व जीवात्मा पर भी चला ही जाता है । 

भूतों का परिणाम जिस प्रकार शरीर है, उसी प्रकार भूतों में अनुस्यूत प्राणशक्ति- 
रूप अग्नि का अंश यह भूतात्मा है। इसके पुनः अवान्तर तीन भेद हो जाते हैं : वेश्वानर, 
तैजस और प्राज्ञ । इनमें वैश्वानर का कायं है, शरीर के अवयवों का यथास्थान संगठन 
और उनका रक्षण। यह वैश्वानर आत्मा जड, चेतन सब प्रकार के पाथिव पदार्थों में 
व्याप्त है, अतएव अवयवों का संगठन सर्वत्र लोष्ठ, प्रस्तरादि में भी साधारण रूप से दिखाई 
देता है। दूसरे, तैजस आत्मा का कार्य है, शरीर को क्रम से बढ़ाना, यह वृक्ष-पर्यन्त 
प्राणियों में रहता है । जहाँ-जहाँ क्रमिक वृद्धि दिखाई दे, वहाँ इसकी सत्ता का अनुमान हो 
जाता है। तीसरा, प्राज्ञ आत्मा वह है, जो ज्ञान, इच्छा, सुख, दु.खादिक का आश्रय 
बनता है। इनके आयतन-क्रम से अग्नि, वायु और सूयं के अंश हैं, यह श्रुति में माना 
गया है । अब प्राज्ञ आत्मा पुनः कार्य भेद से तीन प्रकार का माना जाता है: कर्मात्मा, 
चिदाभास और चिदात्मा । ,शुभ या अशुभ कर्मों में शरीर को प्रवृत्त करनेवाला चैतन्यांश 
कर्मात्मा कहा जायगा । कमंजनित संस्कार भी इसी कर्मात्मा में रहते हैं, जिन्हें मीमांसा में 
अपूर्व पद से कहा जाता है, न्याय में धर्म-अधर्म पद से ओर लौकिक भाषा में पुण्य-पाप 
जिन्हें कहते हैं। किन्तु, पहले कह चूके हैं कि यह कर्मात्मा भूतात्मा की ही एक अवस्था है, 
ओर भूतात्मा भूतों में अनुस्यूत अग्नि का परिणाम है। तब ऐसी स्थिति में प्रश्‍न यह 
उत्पन्न होगा कि इसमें चैतन्य कहाँ से आया ? क्योंकि, इसके उत्पादक भूत वा भूतों में 
अनुस्यृत अग्नि तो जड है। उसका परिणाम चेतन किस प्रकार हो सकता है। इसका 
उत्तर वेदानुगामी हमारे दशंन-शास्त्र यह देते हैं कि अत्यन्त स्वच्छता के कारण इसमें 
चिदात्मा का चैतन्य प्रतिबिम्बित हो जाता है, जिसके कारण यह भी उसी प्रकार चेतन के 
समान कार्य करने लगता है, जिस प्रकार सूर्य-प्रतिबिम्ब से आक्रान्त सरोबर आदि का 
जल अपनी चमक दूर तक फेंकने लगता है। उस चिदात्मा के प्रतिबिम्ब को चिदाभास 
नाम से वेदान्तादि दर्शनों ने बताया है, और व्यावहारिक जीव इसी को माना है; क्योंकि 
शरीर, मन, बुद्धि आदि में चैतन्य का संचार ही चिदाभास है। इस चिदाभास का मुख्य 
उत्पादक बिम्ब, जो चिदात्मा नामसे प्रसिद्ध है, ईश्वर का अंश है। यह पहले कहा जा 
चूका है। इसे दशंनों में प्रत्यगात्मा कहा जाता है। ईश्वर सब भूतो के हृदय में विराज- 
मान है। यह यन्त्रारूढ प्राणियों को तरह अपनी माया से सबको घुमाता है । उक्त भगवद्गीत 
की उक्ति में भी यही चिदात्मा विवक्षित है.। उपनिषद्‌ में अन्तर्यामी रूप से सबमें व्याप्ता 
रहकर सबका नियमन करनेवाला इसे ही बताया गयां है । थह भी तीन रूपों में, मनुष्य 
आदि प्राणियों में व्यवस्थित है । जो रूप, विभूति, श्री और ऊज्जे के नाम से कहे जाते हैं । 

ईष्वर द्वारा उत्पादित और प्राणियों में व्याप्त तीन प्रकार के बल हैं: ब्रह्मबल, क्षत्रबल, 
और विड्बल । इनमें ब्रह्मबल का नाम विभूति, क्षत्रबल का ऊज्जे और विड्बल का 
नाम श्री है । इन बलों की विशेष अधिकता जहाँ देखी जाती है, उसे ही ईश्वरावतार 
मात्रा जाता है : ह 
यद्यड्‌ विभुतिमत्त्सत्त्य भोमबूजितमेव वा । 
तत्तदेवावगच्छ त्यं मम तेजोंशसम्मवर्म ॥ ` 
इस भगवद्गीता के पद्य में उक्त तीन बलों के कारण ही ईश्वरांश या ईश्वरावतांर 
मानना बताया गया है! : अस्तु; इसे अप्रस्तुत विषय का विस्तार करना हम यहाँ नहीं 
चाहते । उक्त प्रकरण का सारांश यह हैं कि शरीरात्मा, वैश्वानर, तैजस, कर्मात्मा, चिदा- 
भास, विभूति, ऊज्जं ओर श्री नाम से 'मूतात्मा के आठ भेदों का निरूपण हमने यहाँ किया है, 
जिनका संकेत अन्त्र-ब्राह्मणात्मक वेदों में स्थान-स्थान पर मिलता है। इनके अतिरिक्त 
भूतात्मा का सहचारी एक और हंसारमा श्रृतियों है बताया गया है : 
है ' स्वप्नेन शारीरमसि प्रहत्यासुप्तः सुप्तानमिचाकशीति । 
शुक्रमादाय पुनरेति स्थानं हिरण्मयः पौरुष एष हँस: ॥ 
प्राणेन रंक्षतवरं' कुलायं वहिःकुलायादमृतशचरित्वा । 
स ईयते अमृतो यत्र कामं हिरण्मयः पौरुष एष हंसः ॥ 
तात्पर्यं यह है कि पंचीकृत वायु के आधार पर सूर्ये-मण्डल से प्राप्त ज्योति के द्वारा 
विज्ञान-सम्पत्न और चक्रज्योति के. द्वारा. प्रज्ञान-सम्पन्न होकर यह हंसात्मा भूतात्मा के 
साथ शरीर में रहता है, किन्तु शरीर के अवयव मांस, रुधिर, अस्थि, मज्जा आदि से इसकां 
कोई सम्बन्ध नहीं और कमं जनित संस्कार भी इसपर नहीं जाते । जाग्रत्‌, स्वप्न, सुषुप्ति ये 
अवस्थाए इसकी नहीं होतीं । जब भूतात्मा सुषुप्ति-दशा में रहता है, तब भी यह जागता 
रहता है और सुप्त पुरुषों के शरीर की चौकसी करता है । यह देखा जाता है कि कोई 
से, वृश्चिक आदि जन्तु आक्रमण करने लगते हैं, तब सोया हुआ मनुष्य एकदम जग 
पड़ता है अथवा उठने के समय का अवधान करके यदि कोई मनुष्य सोवे, तो नियत समय के 
आसपास उसे अवश्य चेत हो जाता है । ये सब कार्य इसी हंसात्मा के हैं। सूर्य के प्रकाश से 
चैतन्य लेने के कारण उक्त श्रुतियों में इसे हिरण्मय कहा गया है-यह शरीर से बाहर 
निकलकर चन्द्र-मण्डल-पर्यन्त भ्रमण की शक्ति रखता है। यही बात उक्त श्रृतियों में बताई 
गई है कि यह अपने कुलाय (घोंसले), अर्थात्‌ शरीर से बाहर विचरकर फिर अपने 
कुलाय में आ जाता है भोर उसकी रक्षा करता रहता है । बाहर विचरता हुआ भी अपने इष्ट 
कर्तव्यों का: पालन करता है । यह उक्त श्रृति में कहा है कि शुक्र का ग्रहण करके यह फिर 
अपने स्थान में आ जाता है । अपना कार्य-सम्पादन ही शुक्र-ग्रहण है। बहुत लोगों का 
विचार है कि आजकल टेबिल आदि में जो आत्माओं के आवाहन की प्रक्रिया भारत में और 
अन्य देझ्षों में भी चल रही है, उसमें यह हंसात्मा ही आता है और अपने स्मरण के अनुसार 
सन्देश देता द । शरीर कै नष्ट हो जाने के अनन्तर भी यहु वायु-रूप शरीर में विचरता 

रहता है और रूप-ग्रहण का सामथ्थें भी इसमें होता है । इसके कई एक निदर्शन पुराणादि में 
प्राप्त हैं। अस्तु; पूर्वोक्त भूतात्मा के आठ भेदों के साथ इसकी भी गणना कर लेने पर नौ 
भेद भूत-परिस्थति के हो जाते हैं। पाँच देव-परिस्थिति पहले कह चुके हैं और ब्रह्म- 
परिस्थिति के पूर्वोक्त परात्पर, अव्यय, अक्षर और क्षर इन चारों भेदों को, जो कि सर्वत्र 
व्याप्त हैं, इसके साथ जोड़ लेने पर जीवात्मा के अठारह आयतन बन जाते हैं। इस प्रकार, 
आयतन-भेद से ईदवर और जीव दोनों के अठारह-अठारह भेद का श्रृतियों में विभिन्न 
स्थानों में विभिन्न प्रकार से उल्लेख प्राप्त होता है, जिसे श्रृतियों का सावधान मनन करने- 
वाले विद्वान्‌ ठीक ध्यान में ले सकते हैं। क्षरपुरुष की जो पाँच आध्यात्मिक कलाएं अभी 
पूवं बताई गई हैं, उनमें शान्तात्मा का आयतन बीज-चिति से बना है। महान्‌ आत्मा, 
विज्ञान आत्मा, प्रज्ञान आत्मा ओर प्राण आत्मा देव-चिति के आधार पर अवस्थित रहते हैं । 
भूतात्मा भूत-चिति से सम्बद्ध है । प्रजा ओर वित्त ये दोनों भूतात्मा के परिग्रह हैं, जो 
शरीर से बाहर रहते हैं। प्रजा माम सन्तति का है, ओर वित्त सम्पत्ति को कहते हैं। वहाँ 
तक हमारे आत्मा की व्याप्ति है। अतएव, प्रजा और सम्पत्ति की प्राप्ति पर भूतात्मा में 
विकास और इनकी क्षति पर संकोच होता है, जिसे सुख और दुःख कहते हैं। 

इस प्रकार, पुरुषत्रय का संक्षिप्त निरूपण किया गया। यह भी कहा गया कि क्षर- 
पुरुष का विकास ही यह सम्पूर्ण प्रपंच है। वह विकास किस प्रकार होता है, इसका भी 
दिग्‌-दरशंन आवश्यक है । 


सुक्ष्म प्रपंच को उत्पत्ति 


क्षरपुरुष की सबसे प्रथम कला 'प्राण' नाम की बताई गई है। वह अति सूक्ष्म 
कला है ओर अन्य कलाओं की जननी है । 
सूक्ष्म कला से सूकम जगत्‌ बनता है और स्थूल कलाओं से स्थूल। सूक्ष्म जगत्‌ के 
मुख्य तत्त्व ऋषि, पितृ, देव, असुर ओर गन्धव हैं। 'प्राण' से ही सुक्ष्म जगत्‌ के ऋषि 
आदि की उत्पत्ति होती है। स्मरण रहे कि ऋषि, पितृ, देव आदि शब्द श्रुति में कई 
अर्थो में व्यवहृत होते हैं। जगत्‌ के भूल तत्त्व भी ऋषि, पितृ, देव आदि कहलाते हैं, 
जैसा कि भगवान्‌ मनु ने मनुस्मृति के तृतीय पाद में बताया है : 
ऋ विभ्यः पितरो जाता पितूभ्यो देवदानवाः । 
देवेभ्यश्च जगत्‌ सवं घरस्थाण्यनुपुवंशञः ॥ 


ऋषियों से पितर उत्पन्न हुए, पितरों से देवता ओर असुर, देवता ओर असुरों से 
स्थावर-जंगमात्मक सम्पूणं जगत्‌ उत्पन्न हुआ है। यह मनु का कथन शृतिमूलक है। 
शतपथब्राह्मण के षष्ठ काण्ड के आरम्भ में ही कहा गया है कि यह सम्पूर्ण जगत्‌ पहले 
असत्‌ था, अर्थात्‌ इस रूप में नहीं था । जिज्ञासा होगी कि फिर किस रूप में था ? तो 
इसका उत्तर : ॒ 

ऋषयो वाव तेऽग्रे असदासीत्‌ । 
(शत० ६।१) 

अर्थात्‌, इस जगत्‌ को पूर्वावस्था में ऋषि थे, उन्हें ही असत्‌ नाम से यहाँ कहा 
गया है। पुनः जिज्ञासा होती है कि वे ऋषि क्या थे? जो कि सम्पूर्ण जगत्‌ के 
प्रारम्भ में थे । क्योंकि, मनुष्य-रूप ऋषि तो प्रारम्भ में कैसे हो सकते हैं। तब इस 
जिज्ञासा का उत्तर वहीं दिया गया है कि 'प्राणा वा ऋषयः', अर्थात्‌ वे ऋषि प्राण- 
स्वरूप थे। आगे उनके कई विभाग इस प्रकरण में लिखे गये हैं और उनमें देवताओं की 
उत्पत्ति का भी संकेत है। अस्तु; यहाँ ऋषियों की प्राणख्पता स्पष्ट बताई गई है और 
उनको ही जगत्‌ के मूलतत्त्व माना है। “ऋतव: पितरः' इत्यादि श्र,ति में ऋतुओं के 
उत्पादक प्राणतत्त्वों को पितृ कहा गया है, और देवों की प्राणरूपता भी शतपथब्राह्मण में, 
चोदहें काण्ड में, जनक के यज्ञ के प्रकरण में, याज्ञवल्क्य और शाकल्य के शास्त्रार्थ में 
स्पष्ट हो जाती है। शाकल्य ने जब प्रश्‍न किया कि देवता कितने हैं? तब याज्ञवल्क्य ने 
अनेक प्रकार से इस प्रश्नका उत्तर! दिया- एक, डेढ़, तीन, छह, तेतीस और तेतीस 
सहस्र, तैंतीस लक्ष आदि देवताओं की संख्या बतलाई। पुनः उसका स्पष्टीकरण पूछने पर 
याज्ञवल्क्य ने विवरण क्रिया कि एक देवता, जो प्राण-स्वरूप है, उसी का आगे विस्तार 
होता है । प्राण से ही राय (मैटर) उत्पन्न होती है। इसलिए रयि को प्राण का अर्धभाग 
मान लें, तो डेढ़ देव हो जाते हैं। पृथ्वी, अन्तरिक्ष ओर द्य, ये तीन देव हैं। इनके अधिष्ठाता 
अग्नि, वायु और सूर्य को इनके साथ पृथक्‌ गिन दिया जाय, तो लोक और लोकाचिष्ठाता 
मिलाकर छह देव हो जाते हैं । इनमें अग्नि के आठ भेद हैं, जिन्हें आठ वसु कहा जाता है। 
वायु के ग्यारह भेद हैं, जो ग्यारह रुद्र कहे जाते हैं। आदित्य के १२ भेद हैं, जो द्वादश 
आदित्य नाम से प्रसिद्ध हैं । ये सब ३१ हुए, और इनके साथ प्रजापति और इन्द्र नाम की 
केन्द्र-शक्ति मिला दिये जायं, तो ३३ देव हो जाते हैं (कहीं प्रजापति ओर वषट्कार बतलाये 
गये हैं, वह नाम-भेदमात्र है), इनमें एक-एक के अनन्त कार्य हैं। उस कार्यरूप उपाधि के 
भेद से इनकी पृथक्‌ गणना को जाय, तो ३३ हजार ३३ लाख वा ३३ कोटि कुछ भी कह 
सकते हैं। इस प्रकरण से देवों को प्राणरूपता और सर्वजगत्‌ की उत्पादकता स्पष्ट हो 
जाती है । इसी प्रकार असुर, गन्धव की प्राणरूपता भी भिन्न-भिन्न प्रकरणों से सिद्ध होती है। 
अब, इन तर्वों की जिन प्राणियों में प्रधानता है, वे लोकान्तरों के (पृथ्वी से ऊपर के श्वय 
आदि लोकों के) प्राणी भी इन्हीं नामों से कहे जाते हैं, और तारामण्डलों में जहाँ-जहाँ ये 
तत्त्व प्रधान रूप से मिलते हैं, उन ताराओं को भी ऋषिदेव आदि नामों से और उनके 
अवान्तर भृगु, वसिष्ठ, इन्द्र, वरुण आदि नामों से भी कहा जाता है, एवं इन तत्त्वों के 
आविष्कारक मन्त्द्रष्टा मनुष्यविशेष भी ऋषि और देव कहे जाते हैं। इस प्रकार, इनकी अनेक- 


१. अथ दैनं विदग्धः शाकल्यः पभ्रच्छ कति देवा याज्ञवल्क्येति ! स दैतयैन निबिदा प्रतिपेदे यावन्तो 
वैश्वदेबस्थ निविद्यच्यन्ते त्रयश्च त्रच शता, त्रयश्च त्रच सहस्रे त्योमिति होबाच । कत्येव देवा 
घाञ्ञवल्वय, त्रयक्चिदशद्त्यो मिति होवाच । कत्बेब देवा याज्ञबल्क्य, षडित्योमिति होबाच । कत्येव 
देना याज्ञवल्क्य, त्रय इत्योमिति होवाच। कत्येव देना याज्ञबल्बय, द्वाबित्यो मिति होबाच) एक 
इत्योमिति होबाच, अद्ध इत्योमिति होबाच इत्यादि । 

— बुझदारण्यक-उपनिषद्‌ : अध्याय १, ब्राह्मण ६, कण्डिका १। 

रूपता श्रूतियों से ओर स्मृति-पुराणों से सिद्ध है। मुख्य ऋषि, पितृ, देव आदि प्राण-रूप 
ही हैं। उनके सम्बन्ध से ही इन नामों का अन्यत्र भी व्यवहार हुआ है। इनमें ऋषि ७, 
पितृ ६, देव ३३, असुर ९९ ओर गन्धर्व २७ हैं । ये पूर्ण प्रजापति के रूप हैं । अतएव, इनका 
आयतन पूर्णवृत्त-मण्डल (गोलाकार)-रूप होता है । अक्षरपुरुष के निरूपण में बताई गई 
प्रक्रिया के अनुसार जब इन्द्र अक्षरपुरुष के द्वारा चारों ओर प्राण प्रसारित किये जाते हैं, 
तब एक तरफ जानेवाले प्राणों का समूह, एक अनु नाम का प्राण पृथक्‌ बन जाता है। वह 
वृत्ताकार नहीं होता । एक तरफ जानेवाला अद्ध वृत्ताकार प्रलम्ब-रूप में बनता है, इसे अद्ध न्दु 
कहते हैं। इसके भी दो भेद होते हैं : एक आग्नेय प्राण और दूसरा सोम्य प्राण । आग्नेय 
प्राण पुरुष कहे जाते हैं, ओर सोम्य प्राण स्त्री । इन्हीं की प्रधानता से प्राणियों में पुरुष और 
स्त्री ये दो भेद हो जाते हैं । इसी आशय को श्रुति ने बताया है : “प्रजापति ने अपने शरीर 
को दो भागों में विभक्त किया । वे दोनों पति-पत्नी-रूप हुए । इसीलिए, पुरुष और स्त्री एक 
चने को दो दाल की तरह आधे-आधे हैं। इनमें प्रत्येक पृथक्‌ सृष्टि करने में असमर्थ है । 
विवाह द्वारा जब दोनों संयोजित किथे जाते हैं, तब उस पुरुष के अद्धं भाग को स्त्री पूर्ण कर 
देती है, ओर वे दोनों मिलकर यज्ञ के अधिकारी कर. सृष्टि में समर्थ हो जाते हैं।”! 
इसीलिए, प्राणियों की सृष्टि मैथुनी सृष्टि कहलाती है। मिथुन नाम दो का है। दो के योग से 
जो सृष्टि हो, वह मंथुनी सृष्टि हुई । 

इस मनु-प्राण के भी पाँच भेद हैं : पुरुष ( मनुष्य), अरव, गो; अज और अवि, 
जैसा कि क्षरपुरुष विराट्की सृष्टि बताते इए पुरुषसूक्त में आनात है : - 
तस्मादश्वा अजायन्त ये के चोभयादत: । 

गावो ह जज्ञिरे तस्मातस्माज्जाता अजावयः । । 

(त्र०, १०।९०।१०) 

इसका पूर्वोक्त ही आशय है कि विराट्‌ से अश्व, दोनों तरफ दाँतवाले (मनुष्यादि), 
गो, अज और अवि उत्पन्न हुए । आजकल के कई विद्वान्‌ इससे यह कल्पना करते हैं कि 
वैदिक काल में आयों को चार ही पशुओं (अस्व, गो, बकरा और भेड़) का परिचय था | 
अन्य पशुओं को बे नहीं जानते थे । अतएव, मन्त्र में चार का ही नाम लिया है। किन्तु, 
वैदिक परिभाषा को जो समझते हैं, उनकी दृष्टि में यह कल्पना निरी उपहासास्पद हुँ 
वेद ने तो प्राणों के विस्तार के प्रसंग में पांच नाम लिये हैं, जिसका यह आसय है कि 
मनु-प्राण पाँच प्रकार का ही होता है। उनके ही परस्पर-सम्बन्ध और तारतम्य से अनन्त 
प्राणी बन जाते हैं । इसीलिए, इनके ही सम्बन्ध से रासभ (आदि का नाम भी शतपथ आदि 
ब्राह्मणों में स्पष्ट लिया गया है । मन्त्रनसं हिताओं में भी ग्राम और आरण्यक पशुओं के नाम 
बहुषा प्राप्त होते हैं : | 
१. सबै नेब रेमे, तस्मादेकाकी न रमते। स दिलीयमैच्छत्‌ । स हैतावानास यथा खीषुमांसौ 

सम्परिष्वक्तौ । स इममेवात्मानं दरे घाऽपातयत्ततः पतिश्च पत्नी चाऽभबतां, तस्मादिदमद्ध बृगलमिब 


श्व इति इ स्माइ याशवल्वयः, तस्मादयमाकाशः खिया पूर्यते । 


¬ वृहदारण्यकोपनिषद्‌, अध्याय ३, राण ४, कण्डिका ३३ 


क्षि १३३ 
महिषासो मायिनहिचित्रमानबो गिरयो न स्वतवसो रघुष्यदः । 
मुगा इव हस्तिनः खादथा यना यदारुणोषु तविषीरयुग्ध्वम्‌ ॥ 
(ऋ०, १।६४।७) 
इस एक मन्त्र में महिष, मृग, हस्ती आदि कई पशुओं के नाम आये हैं : 
्रहित्वा पूषन्नजिरं न यामनि स्तोमेभिः कृण्व ऋणवो यथा 
मृष उष्ट्रो न पीपरो मुधः । (ऋ० १।१ ३८।२) 
उदानट्‌ ककुहो दिवमुष्ट्रान्‌ चतुयु जो ददत्‌ । 
श्रवसः याह जनम्‌ । (ऋ० ८।६।४९) 
इत्यादि में उष्ट्र का नाम बहुधा आया है। 
या व्याध्र' विघूचिकोमौ वृकञ्च रक्षति । 
इयेनं पतत्त्रिणं सिंहम्‌ । (यजुः, १९१०) 
इसमें व्याघ्र, बुक, सिह आदि के भी नाम स्पष्ट हैं | 
हि इससे यह सिद्ध नहीं होता कि चार या पाँच पशुओं का परिचय ऋषियों को था । 
वेद की परिभाषा न जानने के कारण ही वेद के सम्बन्ध में ऐसी ऊटपटाँग कल्पनाए बहुत 
चल रही हैं। अस्तु; अपने प्रसंग पर आइए । अब हम ऋषि, पितृ और देव का संक्षिप्त 
विवरण उदाहरण-रूप में कर देते हैं। 
ऋषि | 
कहा जा चुका है कि क्षरपुरुष की जो प्रथम कला प्राण नाम से कही गई है,, उसका 
प्रथम रूप ऋषि ही है। इसमें शतपथब्राह्मण का प्रमाण भी पूर्व उद्घृत कर चूके हैं। इन 
ऋषियों के सम्बन्ध में शतपथब्राह्मण के षष्ठ काण्ड के आरम्भ १ में ही बताया गया है कि ये 
सात रूप में विभक्त होकर रहते हैं । इनमें दो-दो मिलकर चार मध्य में रहा करते हैं ओर 
दो उनके पक्ष-रूप से बाहर निकले रहते हैं।* मन्त्र में भी इन सातो की स्थिति का संकेत है। 
यही पक्षियों में पक्ष पैदा कर देते हैं, इसलिए सामान्यतः इन दो को पक्ष हो कहा जाता है 
मौर एक पुच्छ-रूप से अकेला नीचे को लटक जाता है और इन सातों का सार भाग श्री-रूप से 
ऊपर निकलकर शिर के रूप में बन जाता है । वह सबकी श्री है, इसीलिए उसका नाम शिर 
हुआ है । इसका निदर्शन अपने-अपने शरीर में देखिए । मनुष्य के शरीर में चार पृथक्‌-पृथक्‌ 


न रक लन 
१. स योऽयं मध्ये प्राणः एष एवेन््रस्तानेष प्राणान्मघ्यत इन्द्रियेणैन्ध, यदैन्ध, तस्मादिन्ध, इन्धो ह 
गै तमिन्द्र इत्याचक्षते परोक्षं, प्रोक्षं कामा हि देवास्त इद्धा सप्त नाना पुरुषानसजन्त । तेऽन्‌,बन्‌ 
न वा इत्यं सन्तः श्यामः प्रजनयिवुमिमान्त्सप्त पुरुषानेक पुरुषं करवामेति) त एतान्त्सप्त पुरुषानेकं 
पुरुषमकरोत्‌ । | 
--शतपथ०, काण्ड ६, अध्याय १, ब्राह्मण १ । 
२- साकञ्जानां सप्तथमाहुरेकर्ग षडिद्‌ थमा ऋषो देवजा इत्तिं। 
तेषामिष्टानि विहितानि धामशः स्थात्रे रच्जन्ति बिकृतानि रूपशः ॥ 


—ऋग्वेद-सं हिता, १।१ ६४१५ 


१३४ वैदिक विज्ञान और भारतीय संस्कृति 


विभाग हैं, जो चार गुहा नाम से कहे जाते हैं। सबसे ऊपर शिरोगुहा, दूसरी उरोगुहा, 
तीसरी उदर-गुहा और चौथी पाद-गुहा । इन चारों गुहाओं में उक्त प्रकार से सात-सात 
प्राणों की स्थिति है और उनकी श्री के रूप में एक ऊपर निकला हुआ है। शिरोगुहा में दो 
आँख, दो नासिका के छिद्र, ये चार आत्मा-स्थान में हैं। दो कान पक्षरूप से बाहर निकले 
हुए हैं ओर एक मुख पुच्छ के स्थान में नीचे चला गया है । इन सातों की श्री से सबका सार 
भाग ब्रह्मरन्ध्र है, जिसका सूर्य-प्राण से निरन्तर आवागमन-सम्बन्ध है और जिसपर 
घ्वजा-रूप शिखा हम लोग रखा करते हैं। वही इन सातों का सार है और सबको बल 
देता है । ये शरीर के जो अवयव यहाँ बताये गये, वे उन आठ प्राणों के आयतन, अर्थात्‌ 
स्थान हैं। इनमें बैठकर काम करनेवाली शक्तियाँ प्राण के भेद हैं। इसी प्रकार आगे की 
गुहाओं में भी स्थानों का निर्देश किया जायगा । उनसे उनमें रहनेवाली प्राण-शक्तियाँ समझ 
लेना उचित होगा। दूसरी, उरोगुहा में दो फुफ्फुस (फेफड़े), दो स्तन ये चार आत्म- 
स्थानीय हैं । पक्ष-रूप दो हाथ बाहर निकले हुए हैं। पूच्छु-रूप हृदय नीचे की ओर लटक 
गया है ओर सातौं की श्री कण्ठ-कूप है । वहाँ भी एक प्राण प्रतिष्ठित रहता है, वही मुख्य है। 
उसपर आघात लगते ही मनुष्य की शीघ मृत्यु हो जाती है । यहाँ पुच्छ कहने से उस प्राण 
की अवज्ञा न समझी जाय। श्रृति ने पुच्छ को प्रतिष्ठा-रूप कहा है । उसके ही आधार से 
स्थिति होती है । विना उसपर अवलम्ब दिये, कोई प्राणी बैठ नहीं सकता । तीसरी, उदर- 
गुहा में दो क्लोम, दो यकृत्‌ ओर प्लीहा आत्मस्थानीय हैं, दो पावे पक्ष-रूप से कुछ बाहर 
की ओर निकले हैं। सातवों नाभि पुच्छ-रूप से नीचे को लटकी है। इन सातो की श्री हृदय 
ही है, जो कि पूवंगुहा के पुच्छ के साथ मिल गया है। चौथी, पादगुहा में मूत्रेन्द्रिय एवं दो 
अण्डकोश ये चार आत्मस्थानीय हैं, पक्ष के स्थान में दो पेर बाहर निकल गये हैं और पुच्छ- 
रूप में सातवीं प्रतिष्ठा-रूप मलत्यागेन्द्रिय है । सातों की श्री के रूप में मस्तकस्थानीय वही 
नाभि है, जो पुवंगुहा के पुच्छ के साथ सम्मिलित हो गई है। यह पृरुष-शरीर की स्थिति 
एक दृष्टान्त-रूप है । इसी प्रकार, समस्त पदार्थो में ऋषि-प्राणों की स्थिति है ओर इसका 
ज्ञान प्राप्त कर लेनेवाले उन सारे पदार्थो से आध्यात्मिक भाग में बहुत-कुछ सहायता ले 
सकते हैं । ये ही क्रम से देवता-रूप में परिणत हो जाते हैं, जैसा कि आत्मस्थानीय प्राणों को 
इन्द्र कहा जाता है, अर्थात्‌ वे इन्द्र देवता के आविर्भावक हैं ओर पुच्छस्थानीय प्राण को वाक्‌ 
या अग्नि कहते हैं, वही अग्नि, देवता की आविर्भावक है । 


यह प्राण-रूप ऋषियों का विवरण हुआ । तारा-मण्डल में ध्रुव के चारों ओर 
चमनेवाले जो सप्ताषि नाम के सात बड़े-बड़े तारे दिखाई देते हैं, उनकी भी स्थिति इसी 
प्रकार है। उनमें चार एक चतुष्कोण बनाकर आत्मा-रूप से अवस्थित हैं। दो पक्ष-रूप से 
अलग बाहर निकले हैं ओर एक पुच्छ-रूप में नीचे को झुका है। पूर्वोक्त ऋषि-प्राणों की इन 
ताराओं में बहुलता है, यही परीक्षा करके इन्हें सप्तधि नाम दिया गया है । इनके नाम पूव 
दिशा से आरम्भ कर क्रमशः १ मरीचि, २ वसिष्ठ, ३ अंगिरा (ये ३ त्रिकोण में) ४ अत्रि, 
५ पुलस्त्य, ६ पुलह, ७ क्तु (चतुष्कोण में), ये शास्त्रों में प्रसिद्ध हैं । इन्हीं नामों के मनुष्य- 


पितृ-विचार १३५ 


विशेष भी ऋषि कहलाये हैं, जो इन तत्त्वों के आविष्कारक थे । इनके अतिरिक्त आकाश- 
मण्डल के मध्य में विषूवत्‌ वृत्त के समीप भी मत्स्य, वसिष्ठ और अगस्त्य नाम के तारे ऋषि 
कहलाते हैं । अगस्त्य दक्षिण में अधिष्ठित माने जाते हैं, वसिष्ठ उत्तर में और मत्स्य मध्य 
में। यही अगस्त्य ऋषि समुद्र का पान करनेवाले पुराणों में बताये गये हैं। इस कथा का 
आशय यही है कि वर्षाकाल का अन्त समीप होने पर इस अगस्त्य तारा का दर्शन होता है और 
उदित होते ही अन्तरिक्ष में जो सूक्ष्म जल भरा रहता है, उसे यह सोख लेता है, और शीघ्र 
ही वर्षा बन्द हो जाती है। अन्तरिक्ष का भी नाम वैदिक परिभाषा में समुद्र है, उसी समुद्र 
का शोषण इस तारा से होता है । इसलिए, अगस्त्य ने समुद्र-पान किया, यह कथा अवश्य 
सुसंगत है । किन्तु, कोई मनुष्याकारधारी अगस्त्य नाम का व्यक्ति इस पाथिव समुद्र को 
अपने चुल्लू से पी गया, ऐसा समझना रान्ति कही जायगी । इन तारा-मण्डलों के अतिरिक्त 
मनुष्यों से भी ऋषि तीन प्रकार के कहलाते हैं : सृष्टि-प्रवत्तेक, गोत्र-प्रवत्तंक ओर मन्त्र 
प्रवक्ता । इनका भिन्न-भिन्न वर्णन धमंचास्त्र ओर पुराणों में विस्तार से है, और गोत्रप्रवत्तेक 
ऋषियों के नाम से ही आज भी द्विजातिथों के गोत्र चलते हैं । 
पितृ-विचार 

जैसा कि पहले भृगु ओर अंगिरा के निरूपण में स्पष्ट कर चुके हैं, ऋषि-प्राण से 
आगे दो विभाग हो जाते हैं । एक सौम्य प्राण, दूसरा आग्नेय प्राण । यद्यपि दोनों में दोनों 
अँश सम्मिलित हैं, परन्तु प्रधानता से व्यवहार हुआ करता है। इसलिए, सोम-तत्त्व की जिनमें 
प्रधानता है, वे सोम्य-प्राण कहलाते हैं, और अग्नि-तत्त्व की प्रधानतावाले आग्नेय:प्राण . 
कहलाते हैं । अग्नि और सोम अक्षरपुरुष को कलाएं हैं, इन्हीं की प्रधानता से क्षरपुरुष में 
आग्नेय प्राण और सौम्य प्राण विभक्त होते हैं और आगे यही अग्नि और सोम के जनक 
होते हैं। इन अग्नि ओर सोम को क्षरपुरुष की कलाओं में अन्नाद ओर अन्न नाम से कह 
चुके हैं । इनमें सोम्य-प्राण पितृ-प्राण कहलाते हैं और आग्नेय-प्राण देव । सोम-प्रधान 
वस्तुओं मं इन सौम्य-प्राणों का अधिक सम्बन्ध रहता है और अग्नि का प्रज्वलन भी सोम 
की आहुति से ही होता है । इन सब विषयों का संकेत करने के लिए आठ प्रकार के पितृ- 
गण में अग्निष्वात्ता, बहिषद्‌, आज्यपा, सोमपा, ऊष्मपा आदि नाम-निर्देश हैं। जो अग्नि में 
गृहीत होकर अग्नि के प्रज्वलन का कार्यं करते हैं, वे अग्निष्वात्ता कहे जाते हैं । उनका वर्णन 
श्रुतियों में किया गया है कि 'यानग्निरेव दहत्‌ स्वदयति, अर्थात्‌ अभ्नि-जिनका दाह करता 
हुआ स्वाद लेता है, वे अग्निष्यात्ता हैं। बहि, अर्थात्‌ कुशाओं में अनुप्रविष्ट पितृ-प्राण 
बहिषद्‌ कहलाते हैं। घृत में रहनेबाले आज्यपा, सोम में रहनेवाले सोमपा, अन्न की उष्णता 
को जो पी जाते हैं, अर्थात्‌ समाप्त कर देते हैं, वे ऊष्मपा इत्यादि हैं । इन सौम्य-प्राणों के 
सम्बन्ध से ही ऋतुओं में परिवर्तन होता है, इसलिए “ऋतवः पितरः' ( ऋतु ही पितर हैं), 
यह भी श्रुतियों में कहा गया है, ओर उनमें भी सोम-तत्त्व प्रबल होकर अग्नि-तत्त्व को 
जिन ऋतुओं में दबा देता है, वे शरत्‌, हेमन्त, शिशिर ऋतुएं विशेष कर पितु-सम्बन्धी 
ऋतुएं मानी जाती हैं । इसी कारण से शरद्‌ ऋतु के आरम्भ में हमारे यहाँ पितृ-पक्ष माना 
जाता है और पितरों की तृप्ति के लिए उस समय श्राद्ध किये जाते हैं। उसी समय से पितृ- 

सम्बन्धी ऋतुओं का आरम्भ होता है । यह ऋतुओं का वर्णन हम आगे देव-निरूपण में करेंगे। 
इसी प्रकार, मनुष्य के शरीर में अन्न का रस, रुधिर, मांस, मेदा, अस्थि, मज्जा-रूप में होकर 
सातवाँ परिणाम शुक्र होता है, उसमें भी सौम्य प्राण की प्रधानता है । अतः, वह भी पितृ- 
नाम से कहा जायगा; क्‍योंकि वही भाग तो पुत्रादि के नये शरीर का उत्पादक बनता ह । 


पूर्वोक्त ऋषि आदि की तरह पितरों ओर उनके विशेष नामों में भी भिन्न-भिन्न 
प्रक्रियाएँ हैं । अभी हमने जिन पितरों का विवरण किया, वे प्राण-रूप पितर हैं । इन प्राणों 
की जिनमें प्रधानता है, वे चन्द्रलोक आदि के प्राणी भी पितर कहे जाते हैं। कह चूके हैं 
कि सोमतत्त्व की प्रधानतावाला पिण्ड चन्द्रमा ही है, अतः सौम्य प्राण जिनमें प्रधान है, वे 
प्राणी चन्द्र-मण्डल या उसके आसपास के लोकों में ही रहते हैं। उनमें भी फिर दो प्रकार के 
भेद हो जाते हैं, जिन्हें दिव्य पितर और प्रेत पितर नाम से संकेतित किया गया है। जो 
चन्द्र-मण्डल या उसके आसपास के लोकों में सृष्टि के आदि से रहते हैं, वे दिव्य पितर कहे 
जाते हैं और मनुष्य-लोक से मरकर जो पितर उन लोकों में पहुंचते हैं, उन्हें प्रेद-पितर 
नाम से सम्बोधित किया जाता है। वे वहाँ स्थायी नहीं रहते । आवागमन के चक्र में रहते हैं, 
जैसा कि अभी आगे निरूपण करेगे । इनके अतिरिक्त विशेष विद्वत्ता के कारण मनुष्य-वर्ग 
में भी पितर माने गये हैं । 
स्मृति और पुराणों में पितरों की उत्पत्ति की तीन प्रकार की प्रक्रियाएँ मिलती हैं । 
मनुस्मृति में कहा गया है कि 'ऋषियों से पितर होते हैं और पितरों से देव और असुर ।' 
याज्ञवल्क्य-स्मृति में कहा है कि: 
बसुरुद्रादितिसुताः 'पितरः' श्राद्धदेवताः । 


इसका आशय है कि वसु, रुद्र ओर आदित्य नाम के जो देवता हैं, वे ही पितर हैं 
और हरिवंश के पितु-कल्प के आरम्भ में एक कथा है कि किसी समय देवता लोग वेद भूल 
` गये । उन्होंने जब प्रजापति से निवेदन किया कि हम लोगों को वेद विस्मृत हो गया, तब 
प्रजापति ने उन्हें आदेश दिया कि तुम अपने पुत्रों से पढ़ लो । उनके पुत्र वेदों के विद्वान्‌ थे । 
उनसे पिताओं ने पढ़ा । पुत्रों ने उन्हें पढ़ाकर उनसे कहा कि पुत्रो ! जाओ, अब 
तुम विद्वान्‌ हो गये । तब उन्हें चित्त में खेद और क्रोध हुआ, वे फिर प्रजापति के पास गये 
ओर उनसे कहा कि हमारे पुत्रों ने हमें पुत्र कहा-ऐसा विपरीत भाव का अनर्थं क्यों ? इस- 
पर प्रजापति ने उन्हें समझाया कि जो तुम्हारे पुत्रों ने कहा, वह ठीक ही है; क्योंकि ज्ञान” 
प्रदाता पिता होता है, ओर उससे सीखनेवाला पुत्र । जब तुमने उनसे विद्या प्राप्त की, तो 
वे पिता हो गये । अब वे लोग पितृ-नाम से ही प्रसिद्ध होंगे ओर तुमलोग देव-नाम से कहे 
जाओगे । इस कथा का संकेत मनुस्मृति में भी है।' 
१. अध्यापथामास ह. अध्यापयामास पितृन्‌ शिशुराङ्गिरसः पुरा । 
पुत्रका इति द्ोबाच ज्ञानेन परिगृह्य तान्‌ ॥ 


ते तमर्थमपृच्््यन्त _देवानागतमन्यबः । 
. देवाश्च तान्‌ समेत्थोचुन्या्यं वः सिशरुक्तवान्‌ ॥ इत्यादि । ¬ मदुः, अ° ३। 

इन निरूपणों में परस्पर विरोध प्रतीत होता है । मनु के पूरवंकथन के अनुसार 
पितर देवों के उत्पादक हैं। याज्ञवल्क्य की उक्ति के अनुसार पितर और देवता एक हैँ एवं 
हरिवंश की कथा के अनुसार पितर देवताओं से उत्पन्न हुए हैं। ऐसी बातों का समाधान 
भगवान्‌ यास्क ने किया है कि प्राण-रूप देवता आदि में एक दूसरे के जनक ओर कहीं उससे 
उत्पन्न हुआ करते हैं। क्रमिक धारा में एक से दूसरे की उत्पत्ति होती रहती है, इसमें 
सन्देह नहीं । तत्त्वों में ऐसी बात प्रत्यक्ष भी देखी जाती है । अग्नि से जल उत्पन्न होता है— 
प्रचण्ड ग्रीष्म में अग्नि की अधिकता होने पर वह जल-रूप में परिणत हो नीचे गिर जाता है, 
जिसे वर्षा कहते हँ और वही जल फिर बाष्प-रूप होकर उड़ जाता है, तो अग्नि जल का 
उत्पादक भी हुआ ओर उससे उत्पन्न होनेवाला भी । इसी प्रकार, कहीं वायु से जल बनता है, 
कहीं जल फिर वायु-रूप हो जाता है। इस प्रकार, भौतिक तत्त्वों में परस्पर जन्य-जनक- 
भाव प्रत्यक्ष देखा जाता है । इसी प्रकार, प्राण-रूप देव, पितृ आदि में परस्पर जन्य-जनक- 
भाव हुआ करता है। पितृ-प्राण से जब देव-प्राण बन गये, तब वे पितु-प्राण देव-प्राण में 
ही अनुप्रविष्ट हो गये । इसलिए, भगवान्‌ याज्ञवल्क्य ने देवों को ही पितर कहा, तो इसमें 
कोई विरोध नहीं हो सकता ; क्योंकि देवन्प्राण में अनुप्रविष्ट होने के कारण पितृ-प्राण इस 
समय देव ही कहे जा सकते हैं। आगे यदि कोई वैज्ञानिक प्रक्रिया से पितु-प्राणों को पृथक्‌ 
निकालना चाहे, तो वह देव-प्राणों में से ही निकालेगा । जैसे, जल आदि तत्त्व विद्युत्‌ से ही 
बने हैं, किन्तु जब हमें विद्युत्‌ की आवश्यकता होती है, तब जल में से ही निकालते हैं । 
इसलिए, अब उसे जल से उत्पन्न भी कह सकते हैं। यों, तत्त्वों में परस्पर जन्य-जनक-भाव 
होता रहता है, इसमें सन्देह का कोई स्थान नहीं । १ ' 

कई विद्वान्‌ पूर्वोक्त शंका का समाधान इस प्रकार भी करते हैं कि प्राण-रूप पितृ 
और देतों में मनु का क्रमस मझना चाहिए । अर्थात्‌, पितृ-प्राण से ही देव-प्राण उत्पन्न होता है 
और श्राद्ध-कर्म की प्रक्रिया में देवता ही पितृ-रूप हैं; क्योंकि वे ही अपने अन्तर्गत प्रेत-पितरों 
का पालन किया करते हैं और मनुष्य-रूप पितरों में जो अधिक विद्वान्‌ हों, वे ही अपने से 
बड़ों के भी पितर कहलाते हैं। इस प्रकार, विषथ-भेद से परस्पर विरोध नहीं है । अस्तु । 

प्रेत-पितु-निरूपरण | 
(मृत्यु के अनन्तर की दजा) 

मृत्यु के अनन्तर इस लोक से पितृलोक में मनुष्य किस प्रकार जाते हैं, फिर वहाँ से 
कैसे लौटते हैं, इस आवागमन-प्रकिया का पूर्ण विवरण सामवेद के वाण्डचमहाब्राह्मण के 
छान्दोग्य-उपनिषद्‌-भाग में स्पष्ट (पंचम प्रपाठक, तृतीय खण्ड से दशम खण्ड कक) किया 
गया है, वहाँ मृत्यु के अनन्तर तीन प्रकार की गति बतलाई गई है: अचिर्माग, धूममाग 
और दोनों से अतिरिक्त तीसरी उत्पत्ति-विनाश-मागं । पूर्व के दो मार्गो को ही देवयान और 
पितृयान-मार्ग कहा जाता ह । आत्मनिरूपण में हमने स्पष्ट किया है कि शरीर से निकलकर 
जानेवाली देवचिति-रूप क्षरपुरुष की कला है, जिसमें श्राणात्मा, प्रज्ञानात्मा, विज्ञानात्मा 
और महानात्मा सम्मिलित रहते हैं। दार्शनिक भाषा में इस देव-चिति का सूष्मशरीर 

हप 

नाम से निर्देश किया जाता है । मुख्य नित्य विम्‌ आत्मा जिसे कहते हैं, वह तो व्यापक है । 
वह कहीं जा-आ नहीं सकता ओर स्थूल शरीर की यही प्रत्यक्ष तीन गतियां देखी जाती हैं, 
जिन्हें कृमि-कीट और भस्म नाम से वैराग्यशास्त्रवाले कहा करते हैं, अर्थात्‌ यदि अग्नि में 
स्थूल शरीर जला दिया गया, तो भस्म-रूप हो जाता है। यदि कोई मांसाशी जन्तु उसे खा 
गया, तो विष्ठा-रूप होकर उसके उदर से निकलेगा । और, यदि कोई स्थूल शरीर पड़ा ही 
रह गया, या भूमि में गाड़ दिया गया, तो वह कृमि (कीड़ों) के रूप में परिणत हो जाता है, 
अर्थात्‌ उसमें हजारों कीड़े-ही-कीड़े पड़ जाते हैं । अस्तु; कहना यही है कि न स्थूल शरीर 
कहीं जाता-आता है और न मुख्य विमु, आत्मा; क्योंकि व्यापक में गति हो ही नहीं सकती । 
तब शरीर से निकलकर लोकान्तर वा जन्मान्तर में जानेवाला सूक्ष्म शरीर ही है, जिसमें 
पाँच ज्ञानेन्द्रियाँ, पाँच कर्में निद्रियाँ, पाँच प्राण, मन और बुद्धि यह १७ तत्त्व सम्मिलित हैं। 
इन्हीं में रहनेवाले चैतन्य का प्राणात्मा, परज्ञानात्मा आदि नामों से हमने पूर्व में निरूपण 
किया है । अब वैज्ञानिक प्रक्रिया से विचारना चाहिए कि यह सूक्ष्म शरीर कहाँ जायया ? 
वैज्ञानिकों की प्रकिया कई बार हम बता आथे हैं कि विज्ञान में सजातीय आकर्षण-सिद्धान्त 
मुख्य माना जाता है । प्रत्येक वस्तु अपने सजातीय घन की ओर स्वभावतः जाती है । व्यष्टि 
समष्टि की ओर जाया करती है । जैसे, मिट्टी का ढेला पृथ्वी की ओर आता है। उक्त १७ 
तत्वों में मन प्रधान है, और वह चन्द्रमा का अंश है, इसलिए चन्द्रमा के आकर्षण में बंधकर 
वह चन्द्रलोक में ही पहुँचेगा, वही दिव्य पितरों का निवास है, वही मुख्य पितृलोक है, 
इसलिए स्वभावतः मृत पुरुषों की पितूलोक-गति सिद्ध हुई । किन्तु, यदि मन की प्रधानता न 
रहे और सुक्ष्म शरीर का कोई ओर ही भाग प्रधान बन जाय, तो फिर उसके अनुसार गति 
होगी । मन के अनुसार चन्द्रलोक-गति नहीं बनेगी । मन की प्रधानता दो प्रकार से दबती है। 
जो तपस्वी, योगी या प्रबल उपासक होते हैं, वे विज्ञानात्मा या बुद्धि-शक्ति को प्रबलकर 
मन को दबा देते हैं। विज्ञानात्मा या बुद्धि-तत्त्व सूर्य का अंश है, इसलिए वैज्ञानिक 
प्रक्रिया के अनुसार बुद्धि-प्रधान होने के कारण उनपर सूर्य का आकषंण हो जाता है और वे 
सूर्य-मण्डल की ओर चल पड़ते हैं । सूयं-मण्डल देवघ्राणों की समष्टि है, और स्वयं प्रकाश- 
मान है, इसलिए इस मार्ग को देवयान-मार्ग या अचिर्माग भी कहां गया है। तीसरी गति 
जघन्य है। पृथ्वी के पदार्थ घन, पशु, गृह आदि में हो जिसका मन अधिक फंस गया, वहाँ 
पृथ्वी का आवरण मन पर चढ़ जाता है और जैसे तुम्बे में तैरने की शक्ति होने पर भी यदि 
उसे मिट्टी से खूब लपेट दिया जाय, तो जल के ऊपर आने की शक्ति उसकी दब जाती है । 
वह जल में डूब जाता है । इसी प्रकार, पार्थिव वस्तुओं की वासना प्रबल होने पर मन की 
शक्ति दब जाती है, और चन्द्रलोक-गति उसकी नहीं बनती । भूमि के पदार्थों की वासना 
प्रबल होने के कारण भूमि का ही आकर्षण उस सूक्ष्म शरीर पर पड़ता है, और वह 
भूमि में बार-बार उत्पन्न होनेवाले और दिन में सैकड़ों बार मर जानेवाले कीट-पतंगों . के 
प्रवाह में पड़ जाता है, इसे ही श्रुति में जायस्व म्रियस्व' कहकर तीसरी गति बताई गई है । 
जिसका अर्थ है कि बार-वार पैदा होना ओर मरते जाना । श्रुति ओर शास्त्रों ने इस गति 
`को बहुत ही बुरी गति माना है । इससे उद्धार पाना बहुत ही कठिन है । यहाँ जीव अपने-आप 

कुंछ कर नहीं सकता । चौरासी के चक्र में पड़ा रहता है, प्रकृति-माता की ही जब कभी 
कृपा हो, तब वह क्रम से निकलता-निकलता कालान्तर में मनुष्य-योनि तक आ पाता है। 
इसीलिए, भारतीय संस्कृति में सब लोग कहा करते हैं कि मृत्यु के समय भूमि के पदार्थों में 
मोह करानेवाली बातें उस मुमूषु के समीप नहीं करनी चाहिए । उसे मोह से छुड़ाने के 
लिए जहाँतक बने, भगवान्‌ का स्मरण ही कराना चाहिए । 


इसो विषय को वेदिक परिभाषा में इस प्रकार कह सकते हैं कि विद्या और कमं ये 
दोनों आत्मा के साथ रहते हैं : “तं 'विद्याकर्माणी' समन्वारभेते "पुव ्रज्ञा' च” (श्रुति) । 
अर्थात्‌, विद्या और कमं एवं पुर्वंसंस्कार आत्मा के साथ चलते हैं। बृद्धि के दो भेद शास्त्रों में 
माने गये हैं : सत्त्वप्रधान, और तम:प्रधान । सत्त्वप्रधान बृद्धि के चार रूप होते हैं । ज्ञान 
(विद्या) वैराग्य, ऐश्वर्य ओर घमं एवं तमःप्रधान बुद्धि के भी इनके विपरीत चार रूप 
होते हैं: अविद्या (अज्ञान), अवैराग्य (राग और द्वेष), अनैश्वर्य (अस्मिता ) ओर अधमं 
(अभिनिवेश)! इनमें सामान्य रूप से सात्त्विक रूपों को विद्या और तामस रूपों को अविद्या 
कहा जाता है । अविद्या का ही कर्म नाम से भी श्रृतियों में व्यवहार है; क्योंकि आत्मा को 
कमं में प्रवृत्त करने के कारण वे अविद्या के ही चार रूप होते हैं, वे कर्म के कारण होने से 
कमं शब्द से कहे जाते हैं । विद्या और कमं इन दोनों धर्मों का इस गति से अधिक सम्बन्ध है। 
विशेषतः, इस आत्मा में जितना कर्म का कषाय बढ़ता जाता है, उतना ही आत्मा कषाय के 
परतन्त्र होकर उसीके अनुसार न्यूनाधिक ऊपर-नीचे गति पाता है ॥ किन्तु, विद्या या ज्ञान की 
वृद्धि से वह कषाय निवृत्त होकर आत्मा को बिशुद्ध बनाता है, तो उस समय आत्मा का निज- 
स्वरूप जो विद्या है, वह प्रबल हो जाती है, जिससे आत्मा व्यापक बन जाती है और आत्मा 
का गति-क्रम भी जाता रहता है। तात्पर्यं यह है कि जबतक आत्मा में विद्या और कर्म इन 
दोनों का न्यूनाधिकता से समुच्चय रहता है, तबतक आत्मा की गति होती है, जिसमें विद्या 
की अधिकता से ब्रह्मगति या स्वगं-गति ओर कमं को अधिकता से पितृगति या नरक-गति 
होती है। इन दोनों दशाओं में आत्मा विद्या ओर कमं से युक्त रहता है। किन्तु, यदि इस 
` प्राणी के बहुत छोटे निकृष्ट कर्मों की इतनी प्रबलता हो जाय कि जिसे आत्मा की विद्या का 
अत्यन्त न्यून आभास होता हो अथवा सर्वथा नष्ट हो गया हो, तो इन दोनों दशाओं में 
आत्मा अत्यन्त दुर्बल और कर्म के कषाय का भार अत्यन्त प्रबल हो जाने से भी आत्मा की 
ऊर्ध्वगति वा अधोगति दोनों बन्द हो जाती है। इन दोनों में विद्या का आभास रहने की 
दशा में नीचे के वे क्षुद्र जीव उत्पन्न होते हैं, जिनमें अस्थि नहीं होती । जैसे : दंश (डाँस) , 
मञ्चक (मच्छर), यूक (जू), लिक्ष (लीख), मत्कुण (उटकन, खटमल) आदि और दूसरे, 
जिनमें विद्या का कुछ भी आभास नहीं है, कमं के दबाव से स्वंथा विद्या का आवरण 
रहता है, वह सुनी हुई आत्मा ओषधी या वनस्पति-रूप में चली जाती है। जिनका पौधा 
फल देकर नष्ट हो जाता हो, वे चावल, गेहूं, जव आदि ओषधि कहलाते हैं और जिनका 
वृक्ष तो चिरस्थायी रहे, किन्तु फल नष्ट हो जाते हों, वे (आम, अमरूद, केला आदि ) 
वनस्पति कहलाते हैं। ये भी जीव की योनियाँ हैं, किन्तु इनमें चैतन्य अत्यन्त ही दबा 

हुआ है। इन दोनों प्रकार के जीवों की अगति होती है । अर्थात्‌, ये जीव इस पृथ्वी में 
जनमते-मरते योनि बदलते रहते हैं। किन्तु, पृथ्वी को छोड़कर ऊपर को सबसे समीप 
चन्द्रमा में भी नहीं जाते और न कहीं नीचे के लोकों में जाते हैं। यदि ये अगतिवाले जीव 
भी देवयोग से ऐसा सुयोग प्राप्त करें कि धीरे-धीरे ऊँचे वृक्ष, गूलर इत्यादि उत्पन्न होकर 
कुछ-कुछ अंशों में कृमि, कीट बन जाये और फिर उसी सुयोग कर्म से अस्थिवाले जीव की 
दशा में आ जाये, तो फिर गति के मार्ग में ऊपर या नीचे जाने योग्य हो जाते हैं। किन्तु, 
जबतक वृक्ष को या अनस्थि की दशा में रहते हैं, तबतक उनकी गति को अगति ही कहते हैं । 


विद्या और कमें में इतना विशेष है कि विद्या आत्मा का स्वरूप है। यद्यपि यहाँ 
विद्या शब्द सें बुद्धि की सात्त्विक वृत्तियाँ ली जाती हैं-यह कह चूके हैं, किन्तु सत्त्व के अति 
निर्मल होने के कारण उनमें चिदात्मा का पूर्ण प्रकाश रहता है। अतः, उन्हें आत्मा का 
स्वरूप ही कह सकते हैं। तामस रूपों में मलिन होने के कारण आत्मा का प्रतिबिम्ब नहीं 
होता, इसलिए वे आत्मविरोधी धम पर-सम्बन्ध से आये हुए आगन्तुक कहे जाते हैं । विद्या की 
विरोधी जो अविद्या अनिवंचनीय रूप से आत्मा में अकस्मात्‌ उत्पन्न होती है ओर जो आत्मा से 
भिन्न-भिन्न है, उसी के द्वारा आतमा में क्लेश, कम, विपाक और आशय उत्पन्न हो जाते हैं । ये ही 
सब उस अविद्या के मुख्य स्वरूप हैं। इसीलिए, विद्या इनका विरोध करती है। जितनी ही 
विद्या बढ़ती है, उतना ही कर्म का बल घटता रहता है। यदि विद्या का प्रभाव आत्यन्तिक 
पराकाष्ठा को पहुँच जाय, तो सब कमं निःशेष विलुप्त हो जाते हैं और आत्मा विशुद्ध हो 
जाता है । किन्तु इसके विपरीत कमं कितना भी बढ़ जाय विद्या का नाश नहीं होता, केवल 
कर्मजन्य कषाय में उसका आवरण होता है। आवरण की मात्रा बढ़ते-बढ़ते सम्भव है कि 
: विद्या पूर्ण आवृत होकर विलुप्तप्राय हो जाय, ऐसी अवस्था में यद्यपि उसमें किसी प्रकार का 
ज्ञान अणुमात्र भी नहीं होता, तथापि बह्‌ दूसरे के ज्ञान का प्रमेय अवश्य रहता है । ज्ञान का 
विषय होकर विद्या से विषय-सम्धन्ध अवश्य रहता है, किन्तु उसमें स्वयं बृद्धि न होने से 
बिद्या का लोप कह सकते हैं। इस प्रकार, इस आत्मा की तीन अवस्थाएँ सिद्ध होती हैं । 
एक वह, जिसमें कर्म ही कमं हैं, कमं के आवरण से विद्या लुप्तवत्‌ हो गई है। दूसरी 
अवस्था बह है, जिसमें विद्या और कमं दोनों तारतम्य से विद्यमान दीखते हैं । तीसरी अवस्था 
वह है, जिसमें कमं सर्वथा लुप्त होने से आत्मा विशुद्ध विद्यारूप रह जाता है। इन तीनों में 
दुसरी जो मध्यम अवस्था है, जिसमें विद्या और कम इन दोनों का समुच्चय है, केवल उसी 
अवस्था में आत्मा की गति होती है। इस मध्यम अवस्था को छोड़कर शेष दोनों में आत्मा 
गतिशून्य हो जाता है। कर्म की अधिकता में कषाय के भार से आत्मा इतना भारी हो 
जाता है कि उसमें स्तम्भन (ठहराव) होने से गति लक्षित हो जाती है, उसको भी उपयुक्त 
रीति से अगति ही कहते हैं । किन्तु जब कमं का सर्वथा लोप होकर आत्मा विशुद्ध हो 
जाता है, तब उस व्यापक आत्मा को सीमाबद्ध परिच्छिन्न बनानेवाला कोई नहीं रहता, 
इसलिए कमं-आवरण के क्षय होने से जीवात्मा अपने स्वरूप से व्यापक हो जाता है। जैसे, 
आकाश जो एक ' घड़े में घिरा हुआ है, वह घड़ा फूटने पर महाकाञ में ही मिल जाया 

करता है । तब व्यापक की गति होना असम्भव है, इसलिए उसकी गति नहीं होती । इसी 
अभिप्राय से उस निष्कर्म आत्मा के लिए वेद कहता है : 
न तस्य प्राणा उत्क्रामन्ति अत्रव समवनीयन्ते। . 
(बृष उप० ) 

अर्थात्‌, 'उस आत्मा का उत्क्रमण नहीं होता, यहाँ ही वह आत्मा परमात्मा में मिल 
जाता है।” इस प्रकार, स्वर्ग वा नरक किसी भी लोक में ऊपर या नीचे कहीं न जाकर 
परिच्छिन्न क्षुद्र यह जो जीवात्मा अपने ही स्थान में सवंजगतू-व्यापकता को पा जाता है, 
उसको समबलय गति कहते हैं: (सम्‌ = अच्छी तरह, अब = वहाँ का वहाँ, लयः लीन होना)। 
इसी का नाम परम-मुक्ति वा विदेह-मुक्ति है। यह दो प्रकार की अगति का विवरण हुआ। 

अब फिर गति की ओर आइए । कह चूके हैं कि विद्या की प्रधानता में सूर्याभिमुख 
गति होती है और विद्या के अविद्या द्वारा दबा दिये जाने पर चन्द्राभिमुख गति । अचिर्माग को 
शुक्लमार्ग ओर घूममागं को कृष्णमागं कहा जाता हूँ । यही अचिर्मागे ओर धूममागं है। 

आत्मा मन, प्राण, वाक्‌ इन तीनों से त्रिधातु है । इनमें मन ज्योति-स्वरूप है, किन्तु 
शेष अज्योति है । यह सम्पूर्ण जगत्‌ ज्ञान, क्रिया, अर्थात्‌ इन तीन स्वरूपो में बंटा हुआ है, 
और ये तीनों ही मन, प्राण, वाकू से उत्पन्न होते हैं, इनमें ज्ञान का भाग प्रकाश-स्वरूप होने 
से शुक्ल कहा जाता है, ओर अर्थ अज्योति होने से कृष्ण कहलाता है। किन्तु, प्राण दो 
प्रकार का है--जो मन के भावों को पुष्ट करता है, वह 'अच्छ' है, वाक्‌ की पुष्टि करनेवाला 
'अनच्छ' है । इसी कारण प्राणजन्य ध्म भी दो प्रकार के हुए। ज्ञान को उत्पन्न करनेवाले 
अथवा ज्ञान के सहकारी कर्मों को पुण्य कहते हैं, और आत्मविरोधी धर्मो को उत्पन्न करने- 
वाले अथवा ज्ञान का नाश करनेवाले कर्मों को पाप कहते हैं । पुण्य शुक्ल और पाप कृष्ण है। 
काम और शुक्र और भूतो के पांच गुण ये तीनों ही वाक्‌ के विकार हैं, इसलिए पाप होने 
पर भी ज्ञान के सम्बन्ध होने, न होने से इनमें भी तारतम्य है । अर्थात्‌, काम 'अच्छ' है, 
भूत-गुण 'अनच्छ' है, किन्तु पुण्य-क्मो का शुक्र 'अच्छ' और पाप-कर्मो का शुक्र 'अनच्छ' है । 

प्रत्येक जीवात्मा अपने इन्द्रिय ओर शरीर के कारण कुछ-म-कुछ कर्म सदा करता ही 
रहता है। प्रत्येक कर्म करने के पश्चात्‌ उस कमे से उस आत्मा पर कुछ-न-कुछ प्रभाव 
| पहुंचता है और उसी प्रभाव को संस्कार कहते हैं। यह संस्कार यदि देव-प्राणों का संग्रह 
करनेवाला है, तो उस कमं को पुण्य-कमं कहेंगे । किन्तु यदि वह संस्कार आसुर प्राण से बना 
हुआ है, तो उससे आत्मा कृष्ण हो जाता है, इसलिए उस कमें को पाप कहते हैं। पुण्य के 
बल से आत्मा हल्का होता है ओर वह देवता की ओर जाना चाहता है। किन्तु, पापकर्म से 
आत्मा भारी होता है, और वह ऊपर न जाकर पृथ्बी की ओर नीचे ही गिरना चाहता है, 
इसी लिए पाप को पातक, अर्थात्‌ गिरानेवाला कहते हैं । यदि आत्मा में पुण्य-कर्मो का संस्कार है, 
तो वह शुक्ल-मार्ग से जाथगा और पाप-कर्मो के संस्कारवाला आत्मा कृष्ण-मार्ग से जायगा । 


इन कर्मों में ज्ञानपूर्वक यज्ञ, तप, दान, योग, उपासना आदि--ये ही पाँच कमं ऐसे हैं, 
जिनमें आत्मा शुक्लमार्ग से चलकर देवलोक में जाता है । किन्तु, इष्ट (स्मात्त॑यज्ञ), आपूत्त 


१४१ वैदिक विज्ञान और भारतीय संस्कृति 


(वापी-कूपादि बनाना), दत्त (भूखों को अन्नादि बाँटना) ये तीनों कमं भी उत्तम कर्म 
माने जाते हैं, किन्तु इनसे कृष्णमागे में प्रवृत्त आत्मा नरक जाने की अपेक्षा पितृलोक में 
जाता है। इन दोनों प्रकार के कर्मों के अतिरिक्त जो कमं हैं, उनको पाप कहते हैं। इनके 
करने से आत्मा में आसुर प्राण का संस्कार होकर भारीपन आ जाता है। वह ऊपर सूर्य की 
ओर न जाकर पृथ्वी से नोचे गिरता है और यही अधोगति कहलाती है । यह मुख्य कृष्ण- 
मार्ग है। इस प्रकार, कमं से शुक्लमागं और क्ृष्णमार्थ का भेद जानना चाहिए । पातकों में 
भी अतिपातक, महापातक आदि प्रबल पातक-कर्मों से नरक-गति होती है। इसी प्रकार, 
शुक्‍्लमार्ग में भी दो गतियाँ हैं--एक, भ्रह्मलोक-पयेन्त गति और दूसरी, देवलोक-गति । 
ब्रह्मलोक-गति सर्वोत्तम गति होती है। वहाँ पहुंचकर फिर पृथ्वी-लोक में कोई जीवात्मा नहीं 
आ सकता; क्योंकि वह पृथ्वो के आकर्षण से बाहर निकल गया । अब पृथ्वी से उसका फिर 
सम्बन्ध नहीं जुड़ सकता । किन्तु, जो ब्रह्मलोक तक नहीं पहुंचते, उससे नीचे देवलोक में रह 
जाते हैं। वे पुण्यक्षीण होने पर फिर भी पृथ्वी-मण्डल पर आ सकते हैं । ब्रह्मलोक की गति 
उग्र तप, योग या प्रबल उपासना द्वारा ही प्राप्त होती है। इसे वेदान्तादि शास्त्रों में 'क्रम- 
मुक्ति नाम से भी कहा जाता है। 

इस प्रकार, सब मिलाकर आत्मा का आठप्रकार का परिणाम सिद्ध हुआ : चार 
गति और चार अगति । यति में प्रथमतः शुक्लमार्ग या "देवयान और कृष्णमाग या 
पितृयान, ये दो भेद होते हैं । शुक्लमार्ग में ब्रह्मलोक-गति ओर देवलोक-गति ये दो अवान्तर 
भेद हैं। कृष्णमागं में भी पितृलोक-गति और नरक-गति ये दो अवान्तर भेद हैं। अगति भी 
प्रथमतः दो प्रकार की है : जघन्यरूपा 'जायस्व ख्रियस्व' गति और कैवल्य या मुक्ति। 
इनमें प्रथम जघन्य गति दो प्रकार की है: अस्थिरहित कीट, वृक्षादि रूप में जन्म और 
अस्थिवाले पशु आदि में जन्म । मुक्ति में भी प्रकार-भेद है : क्षीणोदकं ओर भूमोदकं । 
कुटुम्ब, शरीर, मन, प्राण इन्द्रिय आदि सबको आत्मा की व्याप्ति से निकालकर निगुण 
निराकार-रूप आत्मा का ज्ञान प्राप्त करने के बाद जो मूक्ति होती है, वह क्षीणेदक-रूप 
मुक्ति है । ओर, कुटुम्ब में, ग्राम में, नगर में, देश में वा सम्पूर्ण भू-मण्डल में आत्मबुद्धि 
का आत्मा के विस्तार से जो मुक्ति प्राप्त की जाती है, वह भूमोदर्क नाम की मुक्ति है। जैसा 
गोस्वामी तुलसीदासजी ने कहा है : 


सियाराममय सब जग जानी, करों प्रनाम जोरि जुग पानी । 


सम्पूर्ण जगत्‌ में ईरवर-भावना या आत्मा की भावना करना भूमोदर्क हुआ। मुक्ति के 
कैवल्य-रूप में कोई भेद नहीं, किन्तु साधना में भेद होने के कारण भेद-व्यवहार किया जाता है। 

इन आगे के आठ परिणामों के पूवं वर्त्तमान शरीर से जीवात्मा या सूक्ष्म शरीर का 
उत्क्रमण कसे होता है, उसका भी संक्षिप्त विवरण आगे किया जा रहा है। 


उत्क्रसण या शरोर-त्याग . 


सूर्य का रस-रूप विज्ञानात्मा यद्यपि असंग है, तथापि उसका मृत्युभाग, जो आसक्ति- 
मान्‌ है, उसमें प्राज्ञ आत्मा परिष्वक्त (पकड़ा हुआ), अर्थात्‌ आलिंगित रहता है, उसीके 

कारण यह विज्ञान आत्मा भी शरीर के भीतर प्रवेश करके शरीर बनता है और शरीर में 
रहने के कारण कितने ही पाप्मा (मलिन), अर्थात्‌ ज्ञान-विरोधी जड-घमं, अर्थात्‌ जिसके 
संसर्ग से ज्ञान कलुषित होकर मलिन हो जाय, ऐसे धर्मो से संसृष्ट हो जाता है। जबतक 
प्राणी का जीवन रहे, तबतक यह (मिला हुआ) विज्ञान आत्मा इसी प्रकार कलुषित होकर 
अल्पज्ञ रहता है । किन्तु, मृत्यु के समय जिस प्रकार फल अपने बन्धनों से मुक्त हो जाता है, 
उसी प्रकार यह विज्ञान आत्मा भी जो प्रत्येक अंगों से बंधा हुआ था, सबसे बन्धन तोड़कर 
संकुचित होकर प्राज्ञ आत्मा-सहित सब इन्द्रियों को साथ लिये हुए केवल एक हृदय के अग्र- 
भाग में आ ठहरता है। उस समय शरीर के किसी अंग में यदि स्पर्श करे, तो बोघ नहीं होता, 
न बोलता है, न देखता है, न सुनता है, किन्तु केवल उसका हृदय छूने से धड़कने का आभास 
होता है। अर्थात्‌, उस समय सब प्राणों को साथ लिये हुए विज्ञानमय मुख्य प्राण केवल हृदय में 
अपना व्यापार करता है । मुमूषु (मरनेवाला) के मरण से कुछ पूर्व तक हृदयमात्र में अन्तर्बोध 
रहता है। उसी ज्ञान-प्रकाश के साथ सब इन्द्रियां प्राणों को लिये हुए मुख्य प्राण ब्रह्मरन्ध्र के 
छिद्र से निकलती हैं । यदि उस विज्ञान से मिले हुए प्रज्ञात्मा में पापरूपी दुर्वासनाएँ भरी हों, 
तो उसी दुर्वासना की मात्रा के अनुसार भारी होकर वह विज्ञानमय प्राण नीचे की ओर झक 
जाता है । इसलिए, ब्रह्मरन्ध के द्वार से न निकलकर कदाचित्‌ चक्षुसे वा और किसी 
शरीर के भाग से निकलता हुआ देखा गथा है। मृत्यु के समय जिस अंग से आत्मा निकलता है, 
उस अंग में कुछ-न-कुछ विकार अवश्य हो जाता है। जो आत्मा निकल जाता है, उसमें सब 
` ज्ञानेन्द्रिय, सब कर्म न्द्रिय, मुख्य प्राण, विज्ञान आत्मा और प्रज्ञान आत्मा और भूतों का 
अनुशय इतने साथ होकर सम्मिलित रूप में उत्क्रमण करते हैं । स्वप्न-काल में जिस प्रकार का 
बा जितना बोघ प्राणी का रहता है, उसी प्रकार का उतना ही बोष उत्क्रमण के पोछे भी 
रहता है । यह इतनी आत्मा की मात्रा सूर्य, चन्द्रमा और चिदात्मा के रसों से बनी हुई 
होती है, वह अत्यन्त मंगल और अत्यन्त पवित्र है। जबतक वह आत्मा शरीर में रहता है, 
तबतक शरीर के अपवित्र भागों को भी पवित्र रखता है । नख, केश, मांस, शोणित आदि 
सब शुद्ध रूप में ज्ञात होते हैं । किन्तु ये सब जीवित शरीर से भी अलग करने पर अपवित्र हो 
जाते हैं, और शरीर से आत्मा के उत्क्रमण होने से मृत्यु होने पर इस शरीर के सभी अंग- 
्रत्यंग उसी समय सड़ने लगते हैं। थोड़े ही समय में अत्यन्त दुर्गन्ध निकलकर बाहर के वायु 
तक को गन्दा कर देती है। यह सड़ना या दुर्गन्ध होने की क्रिया जीवित दशा में भी अवश्य 
ही जारी रहती होगी । किन्तु, इसी पवित्र आत्मा के कारण ये सब दोष दूर होकर यह शरीर 
अत्यन्त सुन्दर निमंल और पवित्र बना रहता है। इसी शरीर की पवित्रता से उस आत्मा की 
पवित्रता सिद्ध होती है । 
इस प्रकार, शरीर को छोड़कर निकला हुआ व्यावहारिक आत्माओं का समूह 
जिन शुक्ल-कृष्ण नाम के दो मार्गों से जाता है, उनमें शुकक्‍्लमागं का वर्णन छान्दोग्य में 
इस प्रकार किया गया है कि पहले वह अचि, अर्थात्‌ प्रकाश में जाता है। उसके अनन्तर 
महः, अर्थात्‌ दिन-भाग में ओर दिन-भाग से शुक्लपक्ष के भाग में फिर उत्तरायण के छह 
मासों में, उनके अनन्तर संवत्सरास्नि में, संवत्सराग्नि से सूर्य-मण्डल में, सुयं-मण्डल से 

चन्द्रमा में और चन्द्रमा से विद्युत्‌ में जाता है! वहाँ विद्युत्‌ में मानस-पुरुष आकर इस मागं 
के प्राणियों को ब्रह्मलोक में पहुँचा देता है।' 


ब्रह्मलोक से पुनरावृत्ति नहीं होती । यह सर्वोत्तम गति वा क्रम-मुक्ति है। यहाँ जो 
दिन, मास, पक्ष आदि नाम आये हैं, वे कालविशेष के वाचक नहीं, किन्तु आतिवाहिक, 
अर्थात्‌ मृतात्मा को ले जानेवाले देवताओं के नाम हैं । यह वेदान्त-सूत्रों में निणंय किया 
गया है । इन प्राण-रूप देवताओं का स्वरूप जानना आवश्यक होगा । 


संवत्सराग्नि 


_ वेदों में संवत्सर नाम बार-बार माता हे। वहाँ वह संवत्सर शब्द केवल कालवाचक 
नहीं होता । किन्तु, सूये-मण्डल से जो अग्नि पृथ्वी पर निरन्तर आता रहता है, उसी को 
वैश्वानर और संवत्सराग्नि शब्दों से कहा गया है। एक वर्ष में जितनी मात्रा सौर अग्नि की 
आई, वह एक संवत्सराग्नि हुआ । आगे दूसरे वर्ष में उसकी दूसरी मात्रा आयगी । हमारे 
शरीर में जो वैहवानराग्नि काम करती है, वह उसी सौर अग्नि का एक अंश है, यह 
वैदिक विज्ञान का सिद्धान्त है। यज्ञ के द्वारा यजमान के शरीर में स्थित वैश्वानराग्नि को 
संस्कृत कर सूर्य-मण्डल की पृथ्वी-व्याप्त संवत्सराग्नि के साथ मिला देना ही यज्ञ का उह श्य 
होता है, जिससे कि वह उस अग्नि के उद्भव-स्थान सूर्य-मण्डल वा स्वगं-लोक में जा सके । 
संवत्सर को यदि सबसे छोटे रूप में देखना चाहे, तो संवत्सर का वह सबसे छोटा विभाग 
वैदिक परिभाषा और लोकिक व्यवहार में भी 'अहोरात्र' कहलाता है। पूरे संवत्सर में ३६० 
अहोरात्र होते हैं । इनमें भी दो-दो अंश होंगे : एक अहः, दूसरा रात्रि। एक दिन में सूर्ये 
` जितना प्रकाश देता हैं, वह एक अहः का शुकल-चक्र हो गया । उसके अनन्तर प्रकाश नहीं 
आता, तम आता है, वह कृष्णवर्ण का रात्रि-चक्र हो गया । यों, एक-एक के क्रम से ३६० 
शुक्लचक्र और ३६० कुष्णचक्र हुए । सब मिलाकर ७२० का पूरा संवत्सर हो गया। 
इनमें शुक्लचक्रो में सूयं-मण्डल से आई हुई प्राण-रूप अग्नि व्याप्त है । वही गति-प्रक्रिया में 
अहः शब्द से लिया गया है और कृष्णचत्रों में व्याप्त प्राण रात्रि शब्द से। यद्यपि यह प्रश्‍न 
होगा कि रात्रि-चक्रों में तो सौर प्राण नहीं है, फिर रात्रि शब्द किस प्राण का ग्रहण 
करेगा ? किन्तु, यह प्रश्न नहीं बनता; क्योंकि प्रकाश की तरह छायांश में भी उसका 
विरोधी पाथिव प्राण रहता है, जिसे पितुप्राण वा असुर-प्राण कहते हैं । वही गति-प्रक्रिया में 
रात्रि शब्द से लिया जाता है। काले ओर श्वेत अंशों के इस एकोत्तर क्रम पर भू-भ्रमण- 
वादियों की ओर से एक शंका उठाई जाती है कि संवत्सर का सबसे छोटा जो विभाग 
अहोरात्र के नाम से वैदिक परिभाषा तथा अन्य शास्त्रों में व्यवहृत हुआ है, वह सूर्य के 


RS 

१. तद्य इत्यं बिदु्ये चे मेऽरण्ये श्रद्धा तप इत्युपासते तदचिषममिसम्मवन्ति । अचिषोऽद्दा, अङ्ग आपूर्य- 
माणपक्षम्‌, आपूर्थमाणपक्षात्‌ यान्‌ षडुद्ङङेति मासाँस्तान्‌, मासेभ्यः संवत्सरम्‌, संवत्सर” 
दादित्यम्‌, औं दित्याच्चन्द्रमसम्‌, चन्द्रमसो बिद्य तम्‌, तत्पुरुषो मानबः, स एतान्‌ ब्रह्म गमघति, अयं 
देबसानः पन्था इति । -खान्दोग्य उ०, प्रपा ५, खण्ड १० कण्डिका १, १। 

कारण नहीं हैं, वह होता हैं पृथ्वी के कारण । तात्य यह है कि' इस अहोरात्र की: नि्थितः 
पृथ्वी के परिभ्रमण का ही परिणाम है, न कि सूर्य के प्रभाव का । आकाश. के जिस विभाग-में 
पृथ्वी का यह गोला स्थित हैं, वहाँ निश्चित ही पृथ्वी: का सूर्योन्मुख आधा विभाग शुक्ल या 
सुफेद' और पीछे का विभाग कृष्ण या काला' रहेगा । अर्थात्‌, - उस विभाग में काली छाया 
रहेगी । पृथ्वी-पिण्ड यर्ष-भर में आकाश के चाहे किसी भी प्रदेश में रहे, वहाँ उसके सूर्य के 
सम्मुखवाले विभाग में सफेद और पीछेवाले विभागः में” काली छाया रहेंगी। इस प्रकर, 
पृथ्वी जिसे स्थान पर स्थित है; उसके स्थान पर पृथ्वी को एक पृच्छ पर एक ही काली 
छायो रहेंगी ।' उसके पहले' जो काले विभाग रहेंगे, वे सब सूर्य के साममै' होते' ही लुप्त हो 
जायेंग्रे, अत: संवंत्सर के पूर्ण क्रम में जो एकाम्तर से काला और संकेद' का विभाग दिखाया 
गया! है-वह ठीक नहीं: उतश्ता ।: इस प्रदन का -खमाधान यह है किः संवत्सर के नहो- 
रात्रात्मक -ये!।७२० विभाग दर्शक यज्ञकर्ता मामब्रों की दृष्टि से है! हमारे अनुभव में' प्रति 
२४ घष्टे में बह बाते आती है कि जब हम: सूर्य: के साममे रहते: हैं;ःतब प्रकाश का अनुभव 
करते हैं। पृथ्वी जितना सूर्याभिमुख दिशा की ओर अग्रसर होती है, उतने की उज्ज्वल बा 
श्वेत-कल्पना की जाती है । हस प्रकार) दर्शक के दूसरी! दिशा : में होने परः वह: पृथ्वी जितने 
आकाश-प्रदेश' में अग्रसर होती है,. उतने! प्रदेश को: हम, काला कहते हैं । पृथ्वी का गतिक्रम 
२४ घण्टे में बणना. करके जोः निकलता: है, .. वही एक. अंशः कहलाता है।॥ तब'एक' अंश की 
भत्तिवाले: आकाश में उज्ज्वलः और तम या . शुक्ल-कृष्ण. दो . भाग: हमारी दृष्टि से माने जा' 
सकते *हैं । प्रत्येक अंश के शुक्ल-कृष्ण-भेद् से दो भाग होने, पर तीन ,सौ सात: अंशोगाले 
संवत्सर के ७२० भाग हो. ज़ाते हैं। इन्ही अंशों को अहोरात्रनविभाग कहते हैं:। यह प्रथम 
प्रकार अहोरात्र-क्रम दिखाया गया। का ४ ” 
२. संबत्सर! के स्वरूपों में पहला विभाग ऊपर दिखाया गया--नलोे रा्र-विभामः। 
दूसरा विभाग महीने का होमाः। इसको उपपत्ति चन्द्रमा:से सम्बन्ध रखती है । चन्द्रमा 
आकाश में पृथ्वी के चारों ओर घूमता है ।. जवः वह चन्द्रमा - सुर्य और पृथ्वी के मध्य में 
पहुँचकर अदृश्य हो जाता है, उसके दूसरे दिन पृथ्वीःओर चन्द्रमा दोनों के मतिक्रम से जब 
पृथ्वी के दूसरे छोर पर चन्द्रमा आ. जाता है भौर सूर्य तथा चन्द्रमा के मध्य, में पृथ्वी: आ 
जाती है, तब इतने समय में १५ दिन हो ,ज़ाते हैं। इस प्रकार, समय के इम अन्तराल में 
पृथ्वी का गतिक्रम जब पुर्वाभिमुख होता है,. तब, शुक्लपक्ष : होता, है। यहः शुक्लपक्ष उससे 
आकाशको: संज्ञा है। इसी प्रकार, चन्द्रमा: गतिक्रम से १५ दिन में सूर्य और पृथ्वी के मध्य में 
आ जाता है; इस समय में पृथ्वी जितना पुत्र की ओर आगे बढ़ती है, उसे. कृष्णपक्ष की संज्ञा 
दी जाती है:।' इस! प्रकार, शुक्लपक्ष और कृष्णपक्ष के क्रम से पन्द्रह-पन्द्रह दिन का एक-छक 
भाग -बमता है; तब एक वर्ष में २४ भाग वन जाते हैं ।: इनमें बारह शुक्ल ओर बारह हो 
कृष्णपक्ष एकः के बाद एक के क्रम से: रहते हैं सूर्य और चन्द्रमा के योग होमे से पृथ्वी 
आकाशः के; जिस! बिन्दु पर' होती. है; -बहाँ'से आरम्भ करके फिर सूर्य और चन्द्र के दूसरे ओगः 
तक पृथ्वी जहाँ चली जाती है, उस बिन्दु तक संवत्सर का बारहवाँ भाग होताः है॥ इसके! 

माख अथवा महीमा. कहा जाता है ।; इसमें परिव्याप्त सूये-प्राण और पृथ्वीत्द्राणः गति-क्रम. में 
जुन्रासक्ष ' कर. कष्पक्ष नामः से। कहे गये: हैं। उस एक. मास में शुक्ल ओर कृष्ण दो-दो 
भाग, होने से संवत्सर के २४ विभाग बन जातेः हैं । यही संवत्सर का, दूसरा विभाग है ।. 

३. ऋतु-कप्त,से संवत्सर का तीसरा: विभाग: होता. है। तीन ऋतुएं प्रधात्नतया 
होती... हैं-+भीष्म, वर्षा. और शीत । प्रत्मेक ऋतु चाह-चाह महीनों की होती है । इसलिए, 
त्रहुतुन्कम;से संवत्सर के. तीन भाग्र, हो: जाते: हैं । हि 

. _ ४, अग्रन के क्रम से संवत्सर; का चतुर्थ: भाग होः जता है। प्रत्मेक संवत्सर में 
छह महीनों तक्र: सूम: विषुवद्‌-वृत्त सेः उत्तर की) ओह रहता है। इसमें ऐसी,प्रतीति होती है कि 
पृश्वीः नीचे: कीः ओर हैः और सूर्म ऊपर को। परन्तु, दुसरे छह महीनों ; में ; सूम. विषुव्रद्‌-वृःतः से 
दक्षिल्न की ओर: रहता है । सूर्य या पृथ्वी को इसी गति के कारणः पूरेः संवत्सर के दक्षिणाप्रन, 
उत्तशाप्रण भेह सेःदोः विभाग हो जाते हैं'। सूरं की उत्तरायण-गति को। शुक्ल, तथा: दक्षिमायन- 
गति; को कृष्ण: कहा ज़ाता' है!। इनमें परिव्याप्त प्राण अवन. शब्द से गतिः्प्रक्िया में: कहे 
` फु. संवत्सरका जो पाँचवाँ विभाग है, वह पूर्ण है, अर्थात्‌ एक हैः। 
संवत्सरः के इन पाँच प्रकार के विभागों में भिन्न-भिन्न रूपों को! पाँच। प्रकार को 
अग्ति है।. भिन्न-भिन्न: अग्नियों में भिन्न-भिन्न प्रकार से ही आहुतियाँ देकर सोमयज्ञ सम्पन्न 
किये जाते हैं। यह सोमयाग चार प्रकार का होता है-एकाह, अहीन, रात्रि-सत्रः ओर 
अयम+सकः। एकाह' वह है; जों यज्ञ एक ही अहोरात्र में पूर्ण हो जाता है। दस अहोरात्रों में 
पूर्ण: होनेषाेः यज्ञ को अहीन कहा जाता है, दशाह भी उसका एक नाम है। शत अहो- 
रात्रों में पूणं होनेवाले यज्ञ को रात्रि-सत्र की संज्ञा दी जाती है तथा एक सहस्र अहोरात्र में 
पूर्णता को प्राप्त करनेवाला सत्रः अयन-सत्र नाम से सम्बोधित है। इनः सारे यज्ञों का तात्पर्य 
संवत्सर के छोटे और बड़े भागों के संस्कार या उनकी शुद्धि है। इन सेजंसे किसी-न-किसी 
प्रकार संवत्सर का ही संस्कार होता है। सेंवत्सर के संस्कार करने। की योग्यता! प्राप्त 
करने के लिए ही' छोटे-छोटे यज्ञ किये जाते हैं। इनको १: अभ्निहोत्र, २: दर्शपूर्णमास, 
३, चातुर्मास्य और ४. पशुबन्ध कहते हैं । इनमें अम्निहोत्र नाम के यज्ञ से संवत्सर के 
अहोरात्र-विभाग का' संस्कार होता है, दर्शपूर्ण मास से पक्ष या मासों का संस्कार सम्पन्न 
होता हैं; चातुर्मास्य से' ऋतु-विभाग का तथा पशुबन्ध से अयनः का ' संस्कारः होता है। 
ठदिवन्तर; किरः सेम-यागागुष्ञान से पूणं संवत्सरः का संस्कार होता' हैः ।: ये' हीं यज्ञः हैं । 
के ग्रद्धिरिक्त जितने प्रकार के आय यज्ञ शास्त्रों में आते हैं; वे सब इन्हीं: यज्ञों के 
जम्मु हैं। यज्ों: से: स्वरग-कामना की सिद्धिवाली जो बात है, उसका तात्पयं यह है कि 
बूत के अनुष्ठान से सूर्य-संवतसर के अमुसार यजमान के रीरस्य वैश्वानहाग्नि भी 
संस्कारगुक्त होः जाती है ओर शरीर छोड़ने के बाद वह वैश्वानरः सूयंम्संवत्सर में 
खह्षिशितःहो जाता है। इसी सम्मिलन' से: सवर्थृसुख; सम्भवः हैः।' यः संत्ररसराम्मि। का 
_ स्एसएद्‌ हुमा. त पा? है हि 


पितृलीक्र-गति १४७ 
इस स॑वस्सरास्नि के शुक्ल भाग में हो 'जिमकी क्रमिक गति होतो है, उनका 'क्बिरण 
पूर्वोक्त उपभिषद्‌ में किया गया॥ यहाँ सुयं-मण्डल से ऊपर जो चन्द्रमा बताया है, वह 
परमेष्ठी-मण्डल है । सोमप्रधान होने के कारण उसे भी चन्द्रमा कहा जाता 'है। उसके आगे 
“विद्युत्‌ की प्राप्ति कही गई है । विद्य,.त्‌ तपः जा तपोलोक नाम से जो छठाँ लोक “हमने 
सात लोकों के 'प्रकरण में (क्षरपुरुष की आधिभोतिक कलाओं में) बताया है, बह यहाँ 
विद्युत्‌ नाम से कहा गया है। क्योंकि, उसी खोक में सबसे प्रथम विद्युत्‌ का प्रादुर्भाव 
होता है। यह सौम्य विद्युत्‌ है, जिसका -सिरूपश आगे देव-प्रकरण में किया जायगा । 
मानस-पुरुष स्वयम्मुन्मण्डल का अधिष्ठाता है 
पितुलोक-गति 
अब कृष्ण-मार्ग की गति का विवरण छान्दोग्य-उपनिषद्‌ में इस प्रकार है कि जॉ 
विद्यारहित इष्टापूर्तादि उत्तम कर्मो' का ही अनुष्ठान अपने जन्म में करते रहते हैं, वे 
आत्मा शरीर से निकलकर प्रथमतः धूम में जाते हैं। इसका आशय कुछ विद्वान्‌ यों 
लगाते हैं कि मृत शरीर का जब दाह किया जाता है, तष शरीर को छोड़कर भी उसपर 
मडराता हुआ जो सूकम शरीर अग्नि की ज्वाला में होकर निकलता है, वह तो शुक्लमागे का 
'पथिक हुँऔ और जो घुआ में होकर निकलता है, 'वह -कुष्णमार्ग का पथिक बनता है। 
'जर्घन्य तृतीय गति में जानेवाला दोनों ही से नहीं निकलता, किन्तु अस्म में अनुप्रविष्ट रहकर 
'तृथ्वी में हौ रह जाता है। इससे यह भी श्रुति का आशय सिद्ध होता है'कि शुक्ल-कृष्ण-गति 
'उन्हीं की बंनती है, जिनका शरीर जलाया जाता है। कुछ विद्वान्‌ अचिऔर घुम का अर्थ 
केवलं प्रकोश और तम ही करते हैं। उनकी व्याख्या के अनुसार जगनि में दाह न होनें पर भो 
कर्मानुसार ये गतियाँ हो जाती हैं। अस्तु; कृष्णमार्ग वा धूमभार्मे का क्रम इस प्रकार है कि 
धुम से रात्रि में, रात्रि से कृष्णपक्ष में, कृष्णपक्ष से देक्षिणायन के मासों में गति होती है। 
संवत्सराग्नि में अभिव्याप्त रूप से ये आत्मा नहीं जा सकते, कुंष्णभांग में हौ रहते हैं । 
दक्षिणायन के भासो से पितृलीक में, पितृलोकों से चन्द्र-मण्डल के समीपवर्ती लोकों में चले 
जाते है। वहाँ से आकाश में होकर चन्द्र-मण्डलं में पहुँच जाते हैं, कंद्धन्मंडल में पहुँच. 
वहाँ के सोम के साथ मिल जाते हैं. ओर अपने पुण्य के अनुसार वहाँ भोगकर फिर पृथ्वी पर 
'लौट आते हैं । यहाँ यह प्रश्‍न हो सकता है कि अपने किये कर्मों का भोग जब चन्द्र-मण्डल में 
समाप्त हो गया, तब फिर भूमि में कौन-से कर्मों के भोग के लिए जन्म लेगा। वैदिक 
सिद्धान्त में विना कर्मफल के तो कोई अन्म होता ही नहीं । कंर्माघीन ही सब जंन्म हैं, तब 
कमफल भोगने के अनन्तर फिरे जन्म कैसे ? इसका उत्तर शास्त्रा में दियो भया है कि कैम 
विभिन्न प्रकार के होते हैं। कितमे कमं ऐसे होते हैं, जिनका फल परलीक में ही भोगना 
१. "अथ य हमे आमे इष्टापू त्ते , दत्तिमित्युपासते ते धूमममिसम्मवन्ति । धूमाद्रात्रिम्‌) रात्र रपरपक्षम्‌, 
- -अप्रपक्षात्तः यान्‌ षड्‌ दक्षिण इति मासांस्तान्‌, नेते संवत्सरमभिब्याप्नुबन्ति मासेभ्यः पितृलोकम्‌ 
- परितृ्लोकादाकाशम्‌, आकाशाच्चन्द्रमसम्‌, एष सोमो राजा | [ 
--छान्दोगथ उप०, प्रपा० ५, खण्ड १०, कण्डिका ह ३, ४ । 

'होता है, और कोई कर्म ऐसे भी हैं, जिनका फल इसी मू-लोक -में भोमना आवश्यक होता है। 
मनका कर्म में जैसा अभिनिवेश हो और कमं जितना और जिस प्रकार का हुआ हो, उसकी 
परिस्थिति के अनुसार ही उसका भोग भी परलोक में वा इस लोक में हुआ करता है! तब 
परलोक के भोग्य जो कमं थे, उनका भोग पितृलोक वा देवलोक में हो जाता है.। किन्तु 
जिनका फल इसी लोक में भोगना हो, वे कमं तो बचे ही रहते हैं। संचित, प्रारब्ध और 
क्रियमाण आदि भेदों से भी कर्मों के बहुत प्रकार हैं। अनादि काल से जो कर्म अभी तक 
भोग देने का अवसर ही न पा सके, वे संचित कर्म कहलाते हैं। एक शरीर से भोगने के 
लिए जो कमं नियत होते हैं, वे प्रारब्ध कमं कहे जाते हैं, अर्थात्‌ वे फल देने का प्रारम्भ कर 
चुके और फिर उस शरीर से जो कमं होंगे, बे क्रियमाण हैं, वे भी आगे संचित और प्रारब्ध 
कर्मों में मिलते जायेंगे। इस प्रकार, कमं की गति बड़ी गहन है: 'गहना कर्मणो 
ग्रति:।' अस्तु । |: | 
इस मागं में भी पूर्ववत्‌ रात्रि, कृष्णपक्ष आदि नाम कालविशेष के नहीं, किन्तु 
आतिवाहिक देवताओं के ही हैं। .संवत्सराग्नि के जो अवयव बताये जा चूके हैं, वे ही 
प्राण-रूप देवता हैं। जो इन मृतात्माओं को आगे बढ़ाते हैं, आगे बढ़ने का कारण आकषण है— 
यह हम आरम्भ में ही बता चूके हैं। भुख्थ पितृलोक चन्द्रललोक है, क्रिन्तु उसके आसपास के 
। प्रदेश भी. पितृलोक कहे जाते हैं, जैसे झुक्लमार्ग में तारतम्य बत्नाया गया है कि जिनके कर्म 
“जितने प्रबल हों, उतनी ही उच्च. गति उनकी होती है। इसी प्रकार, इस मार्ग में भी 
' कारतम्य है कि जितने उच्च कमं हों, उतनी ही उच्च गति मिलती है। सामान्य कर्मोवाले 
पूर्ण उच्चक़ा नहीं पा सकते ॥ : चन्द्र-मण्डल के इदे+गिदं ही रह जाते हैं, इसलिए इदं-भिदं के 
साथ ही पिकूलोक कहलाते हैं। जिनके पुण्य की अपेक्षा पाप-कमे अधिक हैं, वे तो पितृलोकों को 
'भी प्राप्त नहीं कर सकते। दक्षिणायन मासों से ही शनिग्रह के मण्डल की ओर झुक 
जाते हँ शनिन्मण्डल के आसपास के लोक नरक कहलाते हैं। उसी मागं में बैतरणी नदी 
भी है। वहाँ जाकरः प्पियों को .अपने पापों का फल भोगना पड़ता है । । 
. आक्राश के कौन-कौन से प्रदेश देवयान और कौन-कौन से पितृयान कहलाते हैं, 
इनका भी विवरण शास्त्रों में स्पश्ट मिलता है । 
प्राकाश-प्रदेश का विवरण | 
| इस पृथ्वी के पूर्वापर-वृत्त के द्वारा पाँच भाग क्रिये जाते हैं । सम्पूर्णं खगोल के 
मध्य का पूर्वापर-बृत्त विषुवत्‌-वृत्त, कहलाता है । विषुवत्‌-वृत्त के दोनों ओर चौबीस-चौबीस 
अंश पुर दक्षिण और उत्तर में जो ककं और मकर्‌-वृत्त हैं, उन दोनों के बीच में उष्ण 
कटिबन्धः है, उसमें ग्रहों का संचार होने के कारण सूर्यकी किरणों का दबाव अधिक 
रहता है, इसलिए उस मार्ग में होकर आत्मा को जाने में बाघा होती है। इसी प्रकार, दोनों 
धुवो से चौबीस-चोबीस अंश तक शीत कटिबन्ध है, वहाँतकः वक्र भागं हीने के कारण 
आत्मा नहीं पहुँच सकला । अगत्या उष्ण-कटिबन्ध और शीत-कटिबन्ध के बीच में, अर्थात्‌ 
मध्य-कटिबन्ध में होकर ही आत्मा जा सकता है। वे मध्य-कटिबन्ध दो हैँ-उत्तर और 

दक्षिण । शुक्ल मागे का आत्मा उत्तर मागं से जाता है, और कृष्ण मार्ग का आत्मा दक्षिण 
मार्ग से यही दिक्‌ का सियम है । इन दोनों मार्गों का निर्देश पुराणों में इस प्रकार है : 

मागबोब्युत्तर यञ्च सप्तषिभ्यङच दक्षिणम्‌ । 

उत्तरः सवितुः पन्था देवयान इति स्मृतः ॥ १॥ 

उत्तर यबयध्त्यस्य अजवीध्याइच दक्षिणम्‌ । 

पितृयानः स वे पन्था वेश्वानर पथाव्‌ बहिः ॥२॥ 

अर्थात्‌, नागवीथी से उत्तर ओर सप्तषि से दक्षिण सूर्य का जो उत्तर की तरफ 

मागं है, उसे देवयान कहते हैं। अगत्स्थ के तारे से जो उत्तर और अजवीथी दक्षिण है, 
वह वैश्वानर-मार्ग से बाहर पितृयान का मार्ग है। | | 
विषुवत्‌-वृत्त के दोनों तरफ चोबीस-चौबीस अंश तक जितना प्रकाश-मण्डल है, 
उन्ही में सब नक्षत्र-मण्डल वा ग्रह-मण्डल विद्यमान हैं। नक्षत्र २७ हैं । उनमें नौ-नो नक्षत्र के 
हिसाब से ४८ अंश का पूर्वोक्त आकाश-मण्डल तीन भागों में बाँटा जाता है। उत्तरवाले 
तृतीयांश को ऐरावत-मार्ग' और मध्यवाले तृतीयांश को 'जरद्गव-मागं' और दक्षिण 
तृतीयांच को 'वैशवानर-मागं’ कहते हैं। इन तीनों मार्गों में से हर एक तीन-तीन भाग में 
बेटा हुआ है। उन भागों को 'वीथी' (गलौ) कहते हैं। इस प्रकार, तीन मागं और नौ 


शावर 


'बीथियाँ हैं। जिनमें 'ऐरावत-मार्भे' में उत्तर से दक्षिण की ओर क्रम से 'ना[ग-वीथी LE 


चक 


गज-वीथी” और 'ऐरावत-वीथी' थी' और 'ऐरावत- 


हैं और मध्य के 'जरदुगव-मार्ग' में 'ऋषभ-वीथी' 


| 'गो-वीथी' और 'जरद्गव-वी र “जरदगव-वीथी' हैं एवं वैश्वानर-माग में 'अंज-वीथी' हे शेणवी, 4 खातरी 


इस प्रकार, सबसे उत्तर नाग-वीथी है, जिसके उत्तर देवयान है और मध्याकाश में 
सबसे दक्षिण वैश्वानर-मार्गवाली अज-वीथी है, उससे भी दक्षिण पितृयान है । है 
इसका स्पष्टीकरण यों है कि आकाश में सूर्य जहाँ स्थिर है, वहाँ से वह चारों ओर 
किरणों को फेकता हुआ प्रकाश का एक महाविशाल मण्डल बनाता है। पुराणों में इसीको 
ब्रह्माण्ड कहते हैं । इस ब्रह्माण्ड का सिर सूर्य है, किन्तु यह प्रकाश-मण्डल चारों ओर जहाँ 
समाप्त होता है, उस सीमा को लोकालोक (प्रकाश-अप्रकाञ्) कहते हैं। यही लोक-अलोक 
ह्माण्ड का 'पाँव' है। सूयं से लोकालोक तक जो आकांक्ष है, उसीके भीतर कहीं यह हमारी 
पृथ्वी है। इस पृथ्वी के कारण उस आकाश के दो भाग होते हैं। एक पृथ्वी से सूर्य तक, 
जो कि सिर की ओर होने के कारण ऊँचा कहलाता है, ओर दूसरा पृथ्वी से लोकालोक तक, 
जिसे पाँव की ओर होने के कारण नीचा कहते हैं। ऊँचा आकाश उत्तर-मार्ग है, वही 
देवयान है और नीचा आकाश दक्षिण-मागं है, वही पितृयान है। इस पृथ्वी से जब कोई 
आत्मा उत्क्रमण करेगा, तब उसके लिए आकाश के दो ही मार्ग हो सकते हैं--उत्तर, अर्थात्‌ 
सूर्यं की ओर अथवा दक्षिण, अर्थात्‌ लोकालोक को ओर । सूर्य की और जाने को उत्तम 
मार्ग और ऊध्वंगति कहते हैं, किन्तु उसके विरुद्ध जाने को अघम मार्ग या अघोगति कहूते हैं। 
इसीलिए, वेद में लिखा है: | [ [ VU 
हे सतो अभ्यूणवं, पितृ नाम हूं देवानामुत मर्स्पनान । 
_ तास्यामिव विइवमेजत्‌ समेति यदन्तरा (पितरं मातरं थाहा 

अर्थात्‌, जो सूयं पिसा ओर पृथ्बी 'माता के'घीच में जहाँ जो कुछ है, षह सारा विश्व 
पृथ्वी को छोड़कर यदि जाय, तो उसके लिए मैंने दो ही मागं सुमे हैं। एक पितरों का ओर 
दूसरा देवों का, अर्थात्‌ 'पितृयान ओर देवयान ये दो ही मार्ग मरणधर्मा जीवों के लिए 
निश्चित हैं । 

इस प्रकार, लोकान्सर-गति का स्पष्ट विवरण बैदिक विज्ञान में प्राप्त होता है, जो 
अन्यत्र कहों नहीं मिल सकता । 


लोकान्तर जानेवाला शरीर 


अब प्रदन यह है कि सूक्ष्म शरीर वा प्राणात्मा, विज्ञानात्मा आदि केवल शक्ति- 
विशेष हैं । वे विना भूतों के कंसे रह सकते हैं, और कंसे लोकान्तर वा स्थानान्तर में जा 
सकते हैं ? इसका उत्तर श्रुति के आधार पर विचार कर वेदान्त-दर्शन के ब्रह्मसूत्रों' में इस 
प्रकार किया गया है कि जिन पदार्थों का परस्पर साथ रहता है, वे यदि अलग भी किये 
जायें, तो एक का अनुशय-रूप कुछ अंश दुसरे के साथ देर तक बना रहता है। जसे, एक 
लोटे में यदि हम धी भर दें, तो घी के निकाल लेने पर भी लोटे में चिकनाई बहुत देर तक 
बनी रहेंगी । वह घृत का अनुशय वा अंश है और पुष्पों के पास .होकर निकलनेवाला वायु 
पुष्पों के कुछ अंश को अपने साथ ले जाया करता है । जिसके कारण हमें वाग्रु में सुगन्ध प्रतीत 
' होने लगती है । इसी प्रकार, चिरकाल तक जिस स्थूल शरीर में सूकम शरीर मे वास किया है, 
उसके कुछ अंश को वह साथ लेकर ही निकलता है। उसी सूक्ष्म अंश का माम श्रृतियों ने 
अनुशय वा श्रद्धा रखा है। इसको श्रृति-स्मृतियों में अंगुष्ठ-परिसित बल्तामा है, अर्थात्‌ 
इस सम्पूर्ण शरीर के फैले हुए अनुशय क्रो यदि इकट्ठा किया जाम, जिस शङीर से यह 
निकला है, उसके हाथ के अँगुठे के बराबर इसका परिमाण होगा । इसका स्पष्टीकरण यों है 
कि पहले आत्मनिरूपण-प्रकरण में भूतात्मा के जो तीन भेद बताये जा चूके हैं, वश्वानर 
तैजस और प्राज्ञ, उनमें वैश्वानर प्राण और प्राज्ञ ये दोनों साथ ही शरीर में प्रवेश करते हैं 
साथ ही रहते हैं और साथ ही शरीर से बाहर जाते हैं, ऐसा ही कौषीतकि उपनिषद में 
निरूपण किया गया है । उसमें प्रज्ञा से चेतना बनी रहती है, और वैशवानर-अरिन के सम्बन्ध 
से पाँचों भूतों का अनुशय साथ रहता है । क्योंकि, वैश्वानर का भूतों से ही विशेष 
सः .( , इसी अनुशय के साथ आकाश में आते समय वायु के द्वारा पाँचों भूतों के कुछ- 
कुछ अंश अपने-आप उस अनुशय में आ लगते हैं, सम्बद्ध हो जाते हैं। जिस प्रकार वायु 
द्वारा आकर वस्त्र पर या धर में गदे जम जाती है, उसो प्रकार पंचभूतों का एक स्तर जम 
जाने से वही उस वैश्वानर या प्रज्ञात्मा का शरीर बन जाता है। इस शरीर को यातना- 
` शरीर वा भोग-शरीर कहते हूं । जबतक दूसरे लोक में वहाँ के तत्त्वों को लेकर आत्मा नया 
शारीर ग्रहण न करे, तबतक यह भोग-शरीर नहीं मिटता, किन्तु नरक-लोक में जाने 
पर यह नया शरीर महीं छूटता, इसी भोग-शरोर से नरक का भोम पाता है, इसीलिए इस 
१. तदन्तरप्रतिपत्तौ रहित सम्परिष्बक्तः ्ररननिरूपणाभ्याम्‌ । 
१. तस्मन्नेतस्मिनग्नौ देवाः अद्भाच्जुब्बति । -छान्दाग्य-उपनिषद्‌, प्रपाठ १, खण्ड ४। 

भोग-शरीर को विशेषा रूप से यातना-क्वरीर कहते हैं |: इसी प्रकार सूर्य, चन्द्र आदि. लोकों सेः 
्रत्यावत्तन के समय' जब यह आत्मा पृथ्वी की ओर आता है, तब फिर वायु द्वारा पूर्ववत्‌ 
नया भोग-झरीर उत्पन्न हो जाता है । कुछ विद्वानों का मत है कि यह वायु पृथ्वी से ऊपर 
बहुत: ही थोड़ी दूर है; चन्द्रमा में वायु संथा नहीं है, परन्तु यह मत विशेष आदरणीय: नहीं है। 
वैदिक सिद्धान्त है कि आकाश का तिललमात्र प्रदेश भी कहीं वायु से शून्य नहीं है 4 पृथ्वी, 
चन्द्र, सूर्य आदि घन-पिष्डों के चारों: ओर वह वायुः्स्तर' कुछ स्थूल' हो जाता हे, किन्तु शेष 
स्थानों में अति सुक्ष्म रूप से स्तब्ध रहता: है । इसी कारण, आधुनिक यन्त्रों में वायु का 
संचार स्पष्ट रूप से नहीं मालूम होता है, यह सम्भव है । पर्वेतों' के उच्च' शिखर पर जाने से 
इवास में बाधा पड़ती है, वह आंक्सोजन. की: कमी के कारण. है, न कि सर्वथा वायु के अभाव 
से। चन्द्रमा में भी वायु है ओर वहाँ भो जीव है । विष्णुपुराण में लिखा है 


अङ गुलस्याष्टमागोऽपि. न सोऽस्ति मुनिसत्तम । 

न सन्ति प्राणिनो यत्र कर्मवन्धनिबस्धनाः॥ १.॥: 

स्थले: सुक्ष्मेस्तथा सूक्ष्म: सूक्ष्म: सृक्ष्मतररपि । ह 

_स्थूले: स्थूलतरेश्चतत्‌, सर्वे प्राणिश्रिरावृतम्‌ ॥- २ ॥ 

, इस सिद्धान्त के अनुसार पृथ्वी से चन्द्रमा तक जानेः में अथवा चन्द्रमा से पृथ्वी तक 
आते में पंचभूत के संयोग से, एक कल्पित शरीरः हो जाता है । किन्तु, उस शरीरः मे विश्वेषता 
यह है कि.पृम्वी पर जन्म लेने: केपरचातू यह भौतिक शरीर जिस प्रकार जीवन-काल में. 
बढ़ता-घदका रहता है. उस प्रकार यह; भोतिक शरीर नहीं बढ़ता है। पाषाण-सण्ड की तरह 
तेरह मासः तक़-समान भाव से रहता है; अर्थात्‌ इसमें बाल्य, युवा आदि. अवस्था का. परिवत्तेन 
नहीं: होता । ज़िस;अव्रस्थाः का आद्मा:प्रेत होता है, उसी अवस्था में रहता है, इसका कारण 
यहः है किदष्त। भूतात्मा में जिस प्रकार वैद्वानर और प्राज्ञ आत्मा बने: रहते हैं, उस प्रकार 
तैजस आत्मा नहीं रहताः।। तैज़स-अआत्मा: सुमन, चन्द्र, और विद्युत्‌: से बना हुआ: है। तेजस 
आत्मा.में सूर्रं-चन्द्र का भाग, अलग होकर केवल विद्य_त्‌:का भाग ही साथ रहता है । किन्तु, 
बढने-घटने की. शक्ति वक्षयया प्राणियों का ऊपर की ओर उठाया शरीर: का फैलाव इस 
क्िद्व त्‌ः में सूयंल्चन्द्र केः रस के याज्ञिक संयोग से होता है-। प्रेतात्मा: में सूर्य-चन्द्र. के! रस नष्ठ 
होने।से उसके ऊपर. जाग्ने: की शक्ति: जाती रहती है । इसलिए, यह.यातबा-शरी र: ज्यों'का-त्यों 
समान भाव से बना रहता है । इस सम्बन्ध में यातना-शरीर की उत्पत्ति या परिवत्तेनः का क्रम 
` मनुस्मृति के १२वें अध्याय में १६ से .२२ श्लोक तक विझदः रूम से निरूपित किया गया है । 
यतमा. के-शरीरः की स्थिति हुई । लोकान्तरों में उनके अनुकूल ही शरीर बनता है। जब- 
तक पितृलोक और देवलोक में रहे; तबतक. वह शरीर रहता है। कर्म ही उन लोकों की 
स्थिति के कारण है ।. जैसे, पृथ्वी पर आने के बाद-भौतिक अनुशय-ही पृथ्वी से पंचभूतों 
को अहण करके नया: शरीर बसाता-है ओर इस्च प्रकार शरीर संयुक्त होने को-ही पृथ्वी पर 
जन्म कहते: हैं। किन्तु, पृथ्वी :सेःदूसरेः लोकों में :जाते के सः पृष्वी"का  भोतिक शरीर पृथ्वी 
'परही रह जाता है । केवल अनुशब' लेकर चन्द्रमा में जाता है, वहाँ भी चन्द्रमा का रस सोम- 

भाग इससे सम्मिलित होकर एक सोमिक शरीर बनाता है। उसी शरीर से चन्द्रमा में कुछ 
समय तक जीवन-निर्वाह करता है, वह घरीर भी चन्द्रमा से अन्यत्र नहीं जा सकता । इसी 
कारण, चन्द्रलोक से दूसरे लोक में जाते समय उसः शरीर को छोड़कर केवल अनुशय को लेकर 
सूर्य याःपृ्व्री में जाताः है । सूर्य में भी वहाँ के अनुशय-के कारण सूर्य का रस मिश्रित होकर 
सौर शरीर बनाता है, और, उसी शरीर से कुछ समय तक सूर्य में स्थिति रहती है । किन्तु, 
सूयं से दूसरे लोक मे जाते. समयः उस' सौर शरीर को वहीं छोड़कर केवल वहाँ के अमुशय को 
लेकर जाता है और यही कमं-बन्धन-चक्र में परिभ्रमण का क्रम है, भिन्न-भिन्न तीन शरीर इन 
तीनों. लोकों मे: जीवन के लिए: स्थिति के कारण हैं । 


पृथ्यो पर लौटने का मांगें 


चन्द्रलोक से लोटकर वह सूक्ष्म शरीर फिर किस मार्ग से पृथ्वी पर आता है ओर 
कँसे जन्म लेता है, यह मार्ग भी छान्दोग्य-उपनिषद्‌* के पूर्वोक्त प्रकरण में बताया गया है 
कि चन्द्रलोक में अपने उत्तम कर्मों का फल भोगकर फिर जीवात्मा उसी मागं से लोटता है। 
वह चन्द्र-मण्डल से आकाश में, आकाश से वायु में, वायु से विरल बाष्प-रूप में और फिर 
बाष्पघन-रूप में होकर मेध-मण्डल में आ जाता है और मेघ के जल के साथ भूमि पर गिरकर 
अन्न, फल, घास आदि के रूप में प्रविष्ट हो जाता है। यह प्रक्रिया भी विज्ञानसिद्ध है । 
मेघ-बध्डलःसोम से ही बमता है, इसलिए उसके उत्पादन में सोम घन चन्द्रमा का बहुत अंश 
लगता है। तब चन्द्र-मण्डल में! रहनेबाला मन:प्रधान सूक्ष्म शरीर उस सोम के साथ मेधः 
मण्डल में चला आये, यह युक्तिसिद्ध'ही है ओर मेघ के जल के द्वारा जो अन्न, तृण वा-फल 
उत्पन्नः होते हैं, उनमें उसका प्रवेश भी युक्तिसिद्ध है। अब आगे फिर कमं की महिमा 
चलती है । अपने कर्मानुसार' जिस योनि में जिस व्यक्ति के यहाँ उसे जभ्म लेना है, वही 
व्यक्ति उस अन्न, फल वा तृण को खायगा । यदि मनुष्य-योनि में जाना है, तो अन्न में प्रविष्ट 
सेऊूज बन्‌ सुक्ष्म शरीर मनुष्य-रूप पिता के स्थूल शरीर में पहुँच जायगा, यदि पशु-योनि में 
जाना है, तों तृण आदि के द्वारा उसी पशु के स्थूल शरीर में पहुंच जायगा, जिसके यहाँ 
कर्मानुसार जन्म लेना है । इसी प्रकार, फलादि के रूप में पक्षी-शरीर में भी जा सकता है । 
वर्षा से ही सब वस्तुएँ उत्पन्न होती हैं, और वर्षा के जल कें साथ आये हुए सूक्ष्म शरीर का 
उन अन्नादि के द्वारा भनुष्यादि के शरीर में प्रविष्ट हो जाना स्वाभाविक है । इसी आशय से 
श्रुति'कहती है कि : ` 
| _ | पुर्व हु वा अमावितो गर्मो मवति । ` 
| (ऐ० उप० ५१) ` 
१. तस्मिन्‌ य [तिमुषित्वा अयैनमध्वानं पुननिंबत्तन्ते, यथेतम्‌ , आकाशम्‌, आकाशाद्वायुम्‌, 
बःयुभै त्या घूमो मबति । धूमो भूत्वाऽ्र मवति। अञ्ज' भत्बा मेघो भबति । मेषो भूत्वा वर्षति 
त इह त्रीहिर्यबा, ओषधिबनस्पतयस्तिलभाषा इति जायन्ते। अत्तो बै खलु दुनिष्मपतरम्‌, 


यो थो हाम्नमत्ति, यो रेतः सिज्चति तद्‌ भुय एब भवति। तय इह रमणोयचरणा' इत्यादि । 
000 “छान्दोग्य, प्रप्रा०. ५, खं: १०, कण्डिका, १, ६, ७) 

अर्थात्‌, 'पहले पुरुष गर्भ घारण करता है।' जब से सूक्ष्म शरीर का पुरुष के स्थूल 
शरीर में प्रवेश हो गया, तभी से पुरुष को गर्भ धारण हो गया । अब आयुर्वेद की प्रक्रिया के 
अनुसार उस अन्नादि से क्रमशः सात धातु बनेंगे। अन्न से रस, रस से रुधिर, रुघिर से मांस, 
मांस से मेदा, मेदा से अस्थि, अस्थि से मज्जा (ताँत = अस्थि का बन्धन करनेवाला कठिन 
भाग) और मज्जा से भौ आगे शुक्र । अन्न-परिपाक से शुक्र बनने तक वह पिता के शरीर में 
घृमता रहता है। फिर, पिता के द्वारा माता के गर्भाशय में पहुँच जाता है ओर वहाँ कलिल, 
बुद्बुद आदि के क्रम से स्थूल शरीर धारण कर लेता है । जहाँ जन्म लेना है, वहीं पहुँचा 
देना कमं की विचित्र महिमा है । शास्त्र में इसका दृष्टान्त दिया जाता है कि जिस प्रकार एक 
वत्स हजारों गोओं में भी अपनी माता को दू ढ़ लेता है, उसी प्रकार कम अपने उपयुक्त स्थान 
को ढूढ़कर वहाँ सुक्ष्म शरीर को पहुँचा देता है। इस प्रक्रिया को उपनिषदों में पंचाग्ति- 
विद्या नाम से उपदेश किया गया है । सोम-रूप सुक्ष्म शरीर जिन-जिन स्थानों में जाता है, 
उनको ही अग्नि नाम से और इस पूक्ष्म शरीर की गति को आहुति नाम से उपनिषदे 
कहती हैं । इसके अनुसार पहली अग्नि चन्द्रमा है, जिसमें श्द्धा-रूप भूतानुशय के साथ सूक्ष्म 
शरीर की आहुति हुई । दूसरी अग्नि मेघ-मण्डल, तीसरी पृथ्वी, चौथी पुरुष का शरीर और 
पाँचवीं माता का गर्भाशय है । वहाँ आकर पुनः पुरुषाकार बन जाता है। यही श्रृति ने 
कहा कि पाँचवीं आहुति में पुनः पुरुषरूपता हो जाती है । 


श्राद़ को उपपत्ति 


भारतीय संस्कृति में जो थाद्ध-प्रक्रिया चलती है, उसका मुख्य रूप से वैज्ञानिक. 
सम्बन्ध इस चन्द्रलोक-गति के साथ ही है। क्योंकि, श्राद्ध के भोक्ता पितर हैं ओर वे चन्द्र- 
मण्डल में ही रहते हैं। उक्त प्रक्रिया में जो श्रद्धा-रूप मूतों का अनुशय हम बता आये हैं, 
उसके पोषण के लिए ही यह श्राद्ध कम किया जाता. है । मृत्यु के अनन्तर दाह होकर सबसे 
पहले दस दिनों में दशगात्र-पिण्ड दिये जाते हैं। गात्रपिण्ड शब्द का अर्थ है, गात्र = अर्थात्‌ 
शरीर के बनानेवाले पिण्ड । कह चूके हैं कि सूक्ष्म शरीर स्थूल शरीर का अंगुष्ठ-मात्र भाग 
अनुशय-रूप से लेकर चला है । यज्ञ-प्रक्रिया में यह भी बताया जा चूका है कि प्रत्येक वस्तु में 
निगमन के द्वारा क्षीणता होती है । उसकी पुत्ति का भी आयोजन होना चाहिए । अपने शरीर 
को ही देखिए, मध्याह्न में पेट भरकर भोजन कर लिया, किन्तु रात्रि को फिर भूख लग 
जाती है और फिर भोजन की आवश्यकता आ पड़ती है। इसका कारण यही तो है कि 
प्रकृति के नियमानुसार जो अन्न हमने खाया था; वह रूपान्तर में चला गया और शरीर में 
पुनः क्षीणता आ गई। इसी प्रकार, एक वृक्ष में प्रातःकाल खूब जल दे दिया, किन्तु 
सायंकाल फिर जल-सेचन की आवश्यकता हो जाती है। तात्पर्यं यह है कि प्रकृति के 
नियमानुसार आवागमन-प्रक्रिया से क्षीणता प्रत्येक पदार्थ में आती रहती है। हम समर्थ हैं। 
हमारे हाथ-पैर काम देते हैं, इसलिए अपनी क्षीणता की पुत्ति अपने उद्योग से आहार द्वारा 
कर लेते हैं । किन्तु, जो मृतात्मा लोकान्तर में जा रहे हैं, उनमें वाहिक शरीर में जो प्रकृति- 
नियमानुसार क्षीणता आयगो, उसकी पुत्ति करने की शक्ति नहीं । कदाचित्‌ कहा जाय कि 

प्रकृति-नियमानुसार ही क्षीणता की पूर्ति भी होती रहेगी, जैसा पूर्व बताया जा चूका है कि 
प्राकृत वायुः मण्डल उनसे चिपककर उनमें भूतों का संश्लेष कराता रहता है! ठीक है, 
किन्तु इसमें बड़ी हानि यह है कि यदि वायु-मण्डल की मात्रा ही उनमें बढ़ जायगी और 
सूर्ये-चन्द्र के अंश बुद्धि वा मन वायु से आक्रान्त होकर दब जायेगे, तो सूर्य-चन्द्र का आकर्षण 
उनपर न रहने से उनको सूर्याभिमुख वा चन्द्राभिमुख गति रुक जायगी । विज्ञान के नियमा- 
नुसार सजातीय पर ही आकर्षण होता है। मन और बुद्धि चन्द्रमा और सूर्ये के अंश हैं 
अतः इन पर चन्द्रमा और सूर्यं कः आकर्षण हो सकता है। वायु पर उनका कोई आकर्षण 
नहीं हो सकता । यदि सूर्याभिमुख वा चन्द्राभिमुख उन आत्माओं की गति रुक गई, तो वे 
उन लोकों में न जाकर वायु में ही इतस्ततः भ्रमण करते रहँगे । वायवीय शरीर प्रेत 
पिशाचादि का होता है, अतः वे भी प्रेत-पिशाच-योनि में ही माने जायेंगे । इसी कारण, 
सनातन धमं के अनुयायियों में प्रसिद्धि है कि अमुक व्यक्ति का श्राद्ध नहीं हुआ, वह तो 
वायु में उड़ता-फिरता है। इसी आपत्ति से, पिता-माता के सूक्ष्म शरीरों को बचाने के लिए 
वेद भगवान्‌ पुत्रों को सम्बोधित करता है कि स्मरण करो, जिस समय तुम शरीर-विरहित थे, 
उस समय पिता-माता ने ही अपने अंझों से तुम्हारा शरीर बनाया था । आज वे पिता-माता 
शरीर-रहित होते जा रहे हैं, तो इस समय तुम्हारा काम है कि उनका शरीर बनाओ । 
इसी वेद की आज्ञा के अनुसार चावल आदि के पिण्डों में से सोम-भाग पहुंचाकर श्र द्धा-रूप 
अनुशय भाग की पुष्टि करना ही गात्र-पिण्डों का उह श्य है, जिससे उनका सोम-भाग 
परिपूर्ण होता रहे, ओर चन्द्र-मण्डल का आकर्षण उनपर पड़ता रहे । इसका संकेत वेद- 
मन्त्र में भी स्पष्ट है : 
यद्‌ वो अग्विरजहादेकमङ्भ' पिठृम्यो' गमयन्‌ जातवेवाः । 
तव्‌ व एतत्‌ पुनरप्याययामि साद्भा पितरः स्वर्गे मादयध्वम्‌ ॥ 
(अथव ०; १८।४।४) 

'हे पितुलोक के पथिको ! अग्नि ने तुम्हारा एक शरीर जलाकर तुमसे छीन लिया है 
और सूक्ष्म शरीर से तुम्हें पितृलोक में भेजा है। उस तुम्हारे छीने हुए शरीर को मैं 
पुनः पुष्ट कर देता हूँ । तुम सांग बनकर स्वगे में आनन्द करो। यह पिण्ड देनेवाला 
पुत्र कहता है । 

तपस्वी, संन्यासी आदि जो देवयानसे जा रहे हैं, उन्हें सोम द्वारा इस शरीर- 
पुष्टि की आवश्यकता नहीं होती । वे स्वयं अग्नि-रूप हैं। उनपर सूर्यं के आकर्षण को 
कोई भूत रोक नहीं सकता । इसलिए, संन्यासियों के गात्र-पिण्ड नहीं किये जाते। भू 
वायु का प्रभाव जहाँतक है, वहाँतक वायु का प्रभाव बचाने को सोम की पुष्टि अत्यावश्यक 
होती है, इसलिए दस दिन तक प्रतिदिन पिण्ड दिया जाता है। आगे जब वे भू-वायु के 
दबाव से निकलकर पितृलोक के पथ पर लग गये, तब प्रतिदिन आवश्यकता नहीं, प्रतिमास 
श्राद्ध किया जाता है । प्रतिदिन भी कुछ अन्न और जल-घट के दान का विधान है, जिससे यदि 
कुछ न्यूनता हो, तो पुष्टि होती रहे । 

थेह भी विचारने की बात है कि श्राद्ध में उन्हीं वस्तुओं को प्रशस्त माना गया है, : 
जिनमें सोम की प्रधानता है। चावल आदि ओषधियों में सोम अधिक है और गोदुग्ध में 
बहुत ही अधिक है। इसलिए इन वस्तुओं को श्राद्ध में अति प्रशस्त माना जाता है; क्योंकि 
शरीर-पोषण के लिए सोम के ही पहुँचाने की आवश्यकता है और सोमप्रधान अन्न दुग्धादि 
से ही सोम जा सकता है। यदि यह प्रश्न हो कि हमारे दिये अन्न आदि में सोम की 
प्रधानता रहे, किन्तु उनके उस सोमांश को ऊपर पहुँचानेवाला कौन होगा, तो इसका उत्तर है 
कि जिन चन्द्र-सूयै की किरणों की सहायता से मृत व्यक्ति के शरीरों का आकर्षण हुआ था, 
वे ही किरणें इन पदार्थों से भी सोम अंश को ले जायेंगी और उन शरीरों से मिला देंगी । 
सूर्य या चन्द्र की किरणों के साथ यहाँ के पदार्थों का सम्बन्ध जोड़नेवाली अग्नि है । 
उसका भी सम्बन्ध श्राद्ध-प्रक्रिया में रहता है । अन्ततः, एक प्रज्वलित दीपक तो श्राद्ध में 
अत्यावश्यक माना जाता है। वह दीपकादि की अग्नि अन्न के अंश का सम्बन्ध किरणों से 
जोड़ देती है। इस पर कई सज्जन ऐसा कुतर्क उठाते हैं कि यदि हमारे दिये हुए पिण्ड 
आदि का कुछ अंश किरणों के आकर्षण से ऊपर चला गया, तो उनमें न्यूनता प्रतीत होनी 
चाहिए । यदि सूक्ष्मता के कारण उस न्यूनता का आँख से ग्रहण न भी हो सके, तो यन्त्र से 
तौलकर देखिए, परिणाम में तो कुछ न्यूनता होनी चाहिए। किन्तु, पिण्ड तो जिस आकार का 
और जितनी तौल का रखा जाता है, वैसा ही बना रहता है, कोई न्यूनता उसमें नहीं 
आती । तब कैसे मान लिया जाय कि इसमें से अंश सूर्य-चन्द्र को किरण ले गये । इसका 
उत्तर वेदानुयायी विद्वान्‌ यह देते हैं कि भ्रमर वा मधुमक्खी पुष्प आदि पर बैठकर उसका 
रस ले लेते हैं, यह तो सभी को मानना पड़ेगा । क्योंकि, वे उसे इकट्ठा कर मधु का एक 
छत्ता तक बना देते हैं, जिसमें से बहुत-सा मधु प्राप्त कर लिया जाता है। तब भ्रमरादि के 
बैठने से पहले और उसके पीछे क्या पुष्प आदि में आपको कुछ न्यूनता प्रतीत होती है ? वा 
किसौ यन्त्र से तौलकर भी आप उस न्यूनता के परिमाण का पता लगा सकते हैं? इसपर 
यही कहना पड़ेगा कि युक्ति द्वारा न्यूनता होना तो सिद्ध है, किन्तु अति सूक्ष्म न्यूनता को 
तोलने का अभी तक कोई यन्त्र निकला नहीं । बस, जब आप भ्रमर, मधुमक्खी आदि के 
द्वारा की गई पुष्प, रस आदि की न्यूनता को भी तोलने में असमर्थ हैं, तो सूर्य-चन्द्र की 
किरणों द्वारा होनेवाली उस अति सूक्ष्म न्यूनता को तौलने का कंसे साहस कर सकते हैं। 
पुराने चार्वाक आदि नास्तिको ने श्राद्ध पर जो यह प्रश्‍न उठाया था कि : 


मृतानामिह जन्तूनां श्राद्धं चेत्‌ तृष्तिकारणम्‌ । 
प्रस्थितानां हि जन्तुनां वृथा पाथेयकल्पनम्‌ ॥ 


इसका आशय है कि मृत पुरुषों की तृप्ति यदि श्राद्ध में दिये अन्न के द्वारा हो जाती है, 
तो जो मनुष्य विदेश जाते हों, वे अपने साथ भोजनादि ले जाने का कष्ट न करे, घर के 
लोगों को कह जाया करें कि हमारा श्राद्ध कर देना | यदि विदेश में जानेवालों को श्राद्ध का 
अन्न नहीं पहुँच सकता, तो लोकान्त्गेत मृतात्माओं को पहुँचेगा, यह केवल आडम्बर-मात्र है । 
यह उनका कुतर्क भी व्यर्थं है । क्योंकि, सूर्यचन्द्रादि की किरणों द्वारा अति सूक्ष्म अन्नादि का 

अंश सूक्ष्म शरीरों को पहुंचा दिया जाता है। बे इतने से ही तृप्त हो जाते हैं । किन्तू, बिदेश 
जानेवालों को तो स्थूल शरीर को तृप्त करने के लिए प्रचुर स्थूल अन्न की आवश्यकता है । 
वह किरणों द्वारा कैसे पहुंचाया जा सकता है । 

पुनः श्रश्न उठता है कि पितृलोक के मार्ग में शतशः-सहस्रशः सूकम शरीर जा रहे 
होंगे, और पितृलोक में भी हजारों निवास कर रहे होंगे, तब एक व्यक्ति का दिया हुआ अन्न- 
पानादि उसके पिता-माता को ही प्राप्त हो, यह नियम किस आधार पर होगा । इसका 
वैज्ञानिक उत्तर हैं कि पिता-माता का सुव पुत्र आदि के साथ बंधा हुआ है। वह सूत्र ही 
उस अन्न-पांनादि को इसके माता-पिता के पास ही पहुंचा देता हं । इसका विवरण इस 
. प्रकार हैँ कि प्रत्येक मनुष्य का, सन्तानोत्पादन की शक्ति रखनेवाला जो शुक्र है, उसमें 
चौरासी अंश होते हैं, जिन्हें वैदिक विज्ञान में सह; नाम से कहा जाता हें । इनमें छप्पन 
अंश पूर्वपुरुषों से प्राप्त हुए हैं ओर २८ अंश इसके अपने अन्नपानादि द्वारा उपाजित हैं । 
५६ अंश जो पूर्वपुरुषों के बताये गये, उनमें से २१ इसके पिता के, १५ पितामह के, १० 
प्रपितामह के, ६ चतुर्थ पुरुष के, ३ पंचम पुरुष के और १ छठे पूर्वपुरुष का है । इन 
चौरासी अंशों में से यह भी सन्तानोत्पादन के लिए ५६ अंश का शुक्र-निर्वाप करेगा, जिनमें 
२१ अंश इसके अपने उपाजित २५ में से जायेंगे और ३५ पूरव पुरुषों के ५६ में से जायेंगे। 
उनमें भी १५ इस पिता के अपने पिता के होंगे । १० पितामह के, ६ प्रपितामह के, ३ चतुर्थ 
पुरुष के और एक अपने से पूर्व के पंचम पुरुष का होगा । अपने से पूर्व के पष्ठ पुरुष का जो 
एकमात्र अंश इस व्यक्ति में था, वह सूक्ष्म होने के कारण इसकी सन्तान में नहीं जायगा । 
यही क्रम भगे पोत्रादि में भी चलेगा, अर्थात्‌ इस व्यक्ति के पौत्र में इसके १५ अंश, प्रपौत्र में 
१० अंश, चतुर्थ सन्तति में ६ अंश, पंचम सन्तान में ३ अंश ओर षष्ठ सन्तान में एक अंश 
पहुँचेगा । इसी सूत्र के कारण शास्त्रों में एक व्यक्ति को मध्य में रखकर उसका ६ पुवं- 
पुरुषों से ओर ६ आगे की सन्तति से सापिण्ड्य माना जाता है । अपने-आप १ ओर आगे के 
६ सन्तान यों सात पुरुष तक सापिण्ड्य चलता है-'सापिण्ड्यं साप्तपौरुषम्‌” । अपने से अष्टम 
पुरुष में जाकर सापिण्ड्य निवृत्त हो जाता है; क्योंकि वहाँ इसका कोई अंश नहीं पहुंचता । 
इनमें भी १० या इससे अधिक अंश जिसमें गये हैं या जिन पूर्वपुरुषों के अपने-आप में है, वे 
ऊपर ओर नीचे के तीन-तीन पुरुष मुख्य सपिण्ड हैं, अर्थात्‌ १० तक अंश का घनी भूत होने के 
कारण पिण्ड नाम पड़ जाता है। इसलिए, श्राद्ध में पिण्ड तीन ही पुरुषों को दिया जाता है। 
आगे के ६, ३ और १ अंशवाले केवल लेपभाक्‌, “अर्थात्‌ लेपमात्र से तृप्त होनेवाले कहे 
जाते हैं : 

लेपमाजशचतुर्याधाः पित्राद्याः पिण्डमागिनः । 
सप्तमः पिण्डद तेषां सापिण्ड्यं साप्तपोर्षम्‌ ॥ 


इसका अर्थ ऊपर किया जा चूका है । यही सापिण्ड्य-सूत्र का वर्णन है। भारतीय 
संस्कृति में विवाह श्राद्ध और अशौच के विचार में इसी सापिण्ड्य को देखना पड़ता है । 
जिस कन्या के साथ सात पुरुष तक अपना सम्बन्ध मिलता हो, उसके साथ विवाह करना 

भारतीय संस्कृति में निषिद्ध माना गया है; क्योंकि एक ही पुरुष के अंश का सम्बन्ध वर- 
कन्या दोनों में रहने के कारण-ये दोनों आता ओर भगिनी कहलाने के अधिकारी हैं। 
विवाह-सम्बन्ध इनका नहों हो सकता। इसी प्रकार, सात पुरुषों तक जिनका परस्पर 
सम्बन्ध है, उनके यहाँ मृत्यु वा बालक के जन्म होने पर सात पुरुषों के वंश के सब अशुचि हो 
जाते हैं । सूत्र-सम्बन्ध से एक का अशौच, भर्थात्‌ अपवित्रता सबमें पहुंच जाती है ओर 
पिण्डदान भी इसी सापिण्ड्य के अनुसार होता है । यह विवाहादि का वर्णन प्रसंगागत किया 
गया, प्रकृत विषय में -यही वक्तव्य है कि पिता-माता आदि तीन पुरुषों के साथ अपना 
सम्बन्ध-सूत्र घनिष्ठ रूप से बंधा हुआ है और सामान्य सम्बन्ध-सूत्र सात पुरुषों तक है, बही 
सम्बन्ध-सूत्र हमारे दिये अन्नपानादि को हमारे ही पूवंपुरुषों में पहुँचाता है। और, सम्बन्धः 
सूत्र के आधार पर श्राद्ध -प्रक्रिया की सपिण्डन-विधि भी चलती है । अर्थात्‌, मासिक श्राद्धों का 
भोग करता हुआ सूक्ष्म शरीर-्प प्रेतात्मा एक वर्ष में चन््र-मण्डल तक पहुँच जाता है । तब 
वहाँ जो इसके पूर्वपुरुष पहले से विद्यमान हैं, उनके साथ इसका सम्बन्ध जोड़कर इसे भी 
पितृ-श्रेणी में मिला देने का नाम सपिण्डीकरण है। जिस सप्तम पुरुष का अब कोई अंश 
पृथ्वी में नहीं रहा, वह इस लोक से मुक्ति पा जाता है । कर्मानुसार ऊपर चला जाता हैया 
पृथ्वी पर लौट आता है। यह चक्र बराबर चलता रहता है। यह भी स्मरणं रहे कि श्राद्ध 
प्रक्रिया में सौर तिथि वा दूसरे समाजों की तारीख नहीं ली जाती, किन्तु चन्द्र-तिथि ही ली 
गई है । अर्थात्‌, श्रावण शुक्ल पंचमी को जिसका देहावसान हुआ, उसका श्राद्ध एक वषं तक 
प्रतिमास की शुबल-पंचमी को और आगे प्रति वर्ष श्रावण शुक्ल-पंचमी को ही होगा। यदि 
देहान्त के दिन मान लें कि १७ जुलाई थी या कर्क-संक्रान्ति का १० दिवस था, तो भागे 
श्राद्ध में ककं के दस अंश वा १७ जुलाई से कोई सम्बन्ध नहीं रहेगा । क्योंकि, चन्द्रमा और 
पृथ्वी का जैसा सम्बन्ध इस वषं की श्रावण शुक्ल-पंचमी को है, वैसा सम्बन्ध फिर अगली 
श्रावण शुक्ल-पंचमी को ही होगा और इसीलिए चन्द्र-मण्डल का मृत सूक्ष्म शरीर को ले 
जाते समय जैसा आकर्षण था, वैसा आकर्षण श्राद्धान्न के सोम-रस पर उसी दिन पड़ सकेगा, 
जिससे वह श्राद्धान्न का सोम चन्द्र-मण्डल में पहुंचकर श्राद्धकर्ता के पितरों का तृष्तिकारक 
होगा । इस अन्न-जल का पितरों से सम्बन्ध कराने का वर्णन अनेक वेद के मन्त्रों में है । 
और, ब्राह्मण-भाग में भी दिव्य पितर और प्रेत पितरों के अन्नादि-प्राप्ति का स्थान-स्थान में 
उल्लेख है । 


१. स्बधा पितृभ्यः पृथिवीषद्‌ भ्यः । स्बधापितृभ्य अन्तरिक्ष सदभ्यः । 
स्बधा पितृभ्थः दिविषद्‌ भ्यः । ¬अथ०, का० १८, अलु० ४, मं? ७८-८० । 
थेच जीवा थे च मृता यै जाता ये च थज्ञियाः। . ५ 
तेभ्यो इतस्थ कुल्यैतु मधुधारा व्युन्दती ! --अथ०, का? १८, अनु० २, मं० ३४। ३. 
ये निखाता ये परोप्ता ये दग्धा ये चोद्धिताः । ५ 
सर्ब स्तानग्न आवह पितृन्‌ हविषे अत्तवे । --अथ०, का? १८, अनु? २, मं० ३४। 
आयन्तु नः पितरः सोऽम्यासोऽग्निष्वात्ताः पथिमिर्दे बथाने -- 
अस्मिन्यजझञे स्बधया मदन्तोऽधिन्र बन्तु तेऽवन्त्वस्मान्‌ । ¬ यजु०, १९।१८ । 

अमावस्या भी श्राद्ध का एक विशेष दिन माना गया है। इसका कारण है कि अमॉ- 
वस्या पितरों का मध्याह्न है ओर मध्याह्न ही भोजन का समय होता है । इसलिए, भोजन के 
समय पर भोजन पहुंचाना उचित है। । 
हम लोगों का एक मास पितुलोक का एक अहोरात्र कहा जाता है। दिन और रात्रि 
की परिभाषा यही है कि जिसको जितने काल तक सूर्य का दर्शन होता रहे, उतने काल तक 
उसके लिए दिन है और जितने काल तक सूर्य का दर्शन न हो, वही उसके लिए रात्रि है। 
हम लोगों के दिन-रात इसी आधार पर होते हैं--यह सभी जानते हैं। चन्द्र-मण्डल के 
ऊपरी भाग में (हमारी दुष्टि के विपरीत भाग में) रहनेवाले पितरों को १५ दिन बराबर 
सूय-दर्शन होता रहता है, और १५ दिन नहीं होता । सूर्य का भ्रमण माननेवाले बता के 
कारण इसका उपपादन कर देते हैं कि अर्द्धाकाश दुश्याकाश है, उस भाग में जबतक सूर्य 
और चन्द्रमा दोनों रहे, तबतक चन्द्र-मण्डल-स्थित प्राणियों को सूर्य का दर्शन होता रहता है 
और दूसरे गोलाद्ध में चले जाने पर वक्रता के कारण वे सूरये को नहीं देख सकते । कृष्ण- 
पक्ष की अष्टमी से शुक्लपक्ष की अष्टमी तक उन्हें सूर्य-दशंन होता है; क्योंकि उतने समय 
सूर्यं ओर चन्द्रमा एक गोलाद में रहते हैं। शुक्लपक्ष की अष्टमी से कृष्णपक्ष की अष्टमी 
तक भिन्न गोलाद्ध में रहने के कारण चन्द्र-मण्डल-स्थित प्राणी सूर्य को नहीं देख सकते, 
अतः उनकी यह रात्रि है। अमावस्या के दिन सूर्य ओर चन्द्रमा का एक साथ उदय होता है। 
चन्द्रमा के ठीक मस्तक पर उस दिन सूर्यं रहता है । इसलिए, चन्द्र-मण्डल के ऊर्ध्वं भाग में 
रहनेवालों के लिए वह मध्याल्व है और चन्द्रमा का हमारी ओर का भाग सूर्य का प्रकाश न 
पड़ने से उस दिन अप्रकाशित रहता है, इसलिए अमावस्या को हम चन्द्रमा नहीं देख सकते । 
भूमि का भ्रमण माननेवाले इस बात को यों कहेंगे कि भूमि सूर्य के चारों ओर 
घुमती है और चन्द्रमा भूमि के चारों ओर । जबतक चन्द्रमा भूमि ओर सूर्य के मध्य भाग में 
कहीं रहता है, तबतक उसमें रहनेवाले प्राणियों को सूयं-दर्शन होता है और चन्द्रमा के 
अंशों पर सूर्य का प्रकाश पड़ने के कारण हम भी चन्द्रमा को देखा करते हुँ । किन्तु, जब 
चन्द्रमा घूमता हुआ सूर्य की विपरीत दशा में आ जाता है, अर्थात्‌ सूर्यं और चन्द्रमा के बीच में 
पृथ्वी आ जाती है, तब चन्द्र-मण्डल-स्थित प्राणियों को सूर्य का दर्शन नहीं होता । अमावस्या 
को चन्द्रमा ठीक सूर्ये के सामने रहता है, इसलिए वह पितरों का मध्याह्न है और हमारी 
ओर के चन्द्रमा के भाग पर सूर्य-किरण न पड़ने से वह अप्रकाशित रहता है, इसलिए हमें 
अमावस्या को चन्द्र-दर्शन नहीं होता । अस्तु; किसी प्रकार मान लीजिए, अमावस्या को 
पितरों का मध्याह्न होना दोनों ही मतों में सिद्ध है । इसीलिए, उस दिन श्राद्ध आवश्यक 
माना गया है। अन्यान्य श्राद्ध के विशेष दिनों को भो उपपत्ति इसी प्रकार विचार करने से 
हो सकती है । आश्विन मास के कन्यागत श्राद्धों की उपपत्ति पहले बता चुके हैं । 
दिन-रात्रि का विवरणा 
यहाँ प्रसंगागत अन्यान्य अहोरात्रो की संगति भी समझ लेवी चाहिए । देवताओं का 


अहोरात्र हमारे एक वर्ष का माना जाता है । देवताओं का निवास सुमेरु पर (धव तारा के 


मन्त्रभाग में गति-विवरण १५९ 


ठीक नीचे) माना गया है । वहाँ के प्राणी जबतक सूर्य उत्तर गोल में रहे, तबतक उसे देख 
सकते हैं। दक्षिण गोल में सूर्य के चले जाने पर उन्हें सूर्य-दर्शंन नहीं हो सकता । क्योंकि, 
अपनी स्थिति से पूर्वं और पश्चिम नब्बे-नब्बे अंश का दृश्य होता है। सूर्य मेष से तुला 
राशि तक ६ मास उत्तर गोल में रहता है, और तुला से मीन तक ६ मास दक्षिण गोल में, 
अतः देवताओं का मेष से कन्या के अन्त तक दिन और तुला से मीन तक रात्रि होती है। 
मकर-संक्रान्ति के दिन, जो देवताओं का दिनोदय माना जाता है, अद्ध रात्रि से दिन मान 
लेने का संकेत है। मकर-संक्रान्ति के दिन सूर्य उत्तर की ओर झूक जाता है, इसलिए उस 
दिन देवताओं का दिनोदय कह देते हैं, किन्तु वास्तविक दिनोदय मेष-संक्रान्ति को होता है । 
इसी प्रकार, पितरों का भौ दिन क्रृष्णपक्ष को बताते हैं, किन्तु उनका वास्तविक दिनोदय 
कृष्णपक्ष की अष्टमी को है । पूणिमा को तो उनकी अद्ध रात्रि है। जिस प्रकार अन्य 
प्राणियों के लिए दिन और रात्रि का विभाग शास्त्रों में किया गया है, उसी प्रकार ब्रह्मा के 
भी दिन ओर रात्रि का विभाग है। ब्रह्मा की स्थिति स्वयं भूलोक में बता चूके हैं, जिस 
लोक के पेट में सम्पूर्ण ब्रह्माण्ड है, तब सूर्य कहीं भी रहे, ब्रह्मा के लिए तो अदृश्य हो नहीं 
सकता । उनके लिए तो उसी दिन अदृश्य होगा, जिस दिन सूयं न रहेगा । बस इस आधार 
पर एक सूर्य की स्थिति का काल ही ब्रह्मा का एक दिन है । जिसका परिणाम हमारी एक 
हजार चतुयु गी है। सत्थयुग, त्रेतायुग, द्वापरयुग और कलियुग, यह एक चतुयुंगी तैतालीस 
लाख बीस हजार मानुष वर्षों में पुरी होती है। ऐसी एक हजार चतुयु'गी सूयं की आयु का 
ब्रह्मा का एक दिन है, यह हमारे शास्त्र बताते हैं। इतने ही काल तक ब्रह्मा की. रात्रि. 
रहती है, अर्थात्‌ सूर्यं नहीं रहता, फिर दूसरा सूर्यं बन जाने पर उनका दिनोदय हो जाता है। 
ऐसे तीन सौ साठ दिन“रात्रि व्यतीत होने पर ब्रह्मा का एक वर्ष, ऐसे सो वर्ष व्यतीत होने 
पर एक ब्रह्मा की आयु पुणं हो जाती है । इसे ही पराधे संख्या कहते हैं। यह भारतीय 
शास्त्रों की गणना है । अस्तु; यह प्रसंगागत विषय कहा गथा है। प्रस्तुत विषय पितृश्राद्ध 
का हे। 

अन्यान्य देवलोकादि जातियों में भी (मुक्ति को छोड़कर) श्राद्ध का फल प्राप्त होना 
शास्त्रों में माना गया है। सूक्ष्म जयत्‌ के परिचालक देवताओं की व्यवस्था के अनुसार 
हमारे दिये हुए अन्नपानादि, जिस योनि में हमारे पिता-माता हों, उसी योनि के खाद्य-रूप में 
परिणत होकर उन्हें प्राप्त हो जाते हैं। ऐसा वैदिक विज्ञान मानता है; किन्तु श्राद्ध का 
मुख्य वैज्ञानिक सम्बन्ध पितरों से ही है और वे चन्द्रमण्डल में स्थित हैं, इसलिए उनके 
सम्बन्ध में उपपत्ति का विशेष विवरण किया गया । दिव्य पितरों के लिए भी श्रौत यागों में 
पिण्डादि दिये जाते हैं। वे सोमाकषंण-क्रम से ही उन्हें प्राप्त होते हैं। यह पितरों का 
संक्षिप्त वर्णन हुआ । 

मन्त्र-साग में गति-विवररत 

परलोक-गति का जो विवरण इस प्रकरण में दिया गथा है, वह विषय उपनिषदों में 

विस्तार से निरूपित है। इसे पंचाग्नि-विद्या कहा जाता है । जैविलि क्षत्रिय से गौतम 

गोत्र के उद्दालक ऋषि ने यह विद्या प्राप्त की थी-यह छान्दोग्य, बृहदारण्यक आदि 
उपनिषदों में आख्यात है। बहीं यह भी कहा गया है कि यह विद्या पहले क्षत्रियों के पास 
ही थी । उपनिषद्‌ के उपाख्यान का वक्ता कहता है कि इसके पहले यह विद्या ब्राह्मण के 
पास नहीं गई। इसी आधार पर कई पाश्चात्य विद्वानों ने यह सिद्ध करने की चेष्टा की है 
कि आत्मगति-विद्या या पंचाग्नि-विद्या का प्रचलन इस देश में क्षत्रियों से ही आरम्भ हुआ। 
किन्तु, अन्वेषण से विदित हो जाता है कि इस विद्या के सिद्धान्त मन्त्र-भाग में भी स्पष्ट 
पाये जाते हैं ओर वे मन्त्र प्रायः ब्राह्मण-ऋषियों के ही दृष्ट हैं। इसके प्रमाण-स्वरूप हम 
यहाँ ब्राह्मण-ऋषियों के द्वारा दृष्ट कतिपय मन्त्र उपस्थित करते हैं। ऋग्वेद के १०वें 
मण्डल के १७वें सूक्त का तृतीय मन्त्र है : 
पृषात्वेतशचावयतु प्रविद्वाननष्टपशुभु घनस्य गोपाः । 
सस्वैतेम्यः परिददत्‌ पितृम्यो अग्निर्देवेभ्यः सुविदत्रियेस्यः ॥ 
इस मन्त्र के ऋषि देवश्रवा हैं । इसमें मृत पुरुषों को उद्देश्य करके कहा जाता है 
कि सारे पशुओं तथा भूवन का रक्षक पूषा देवता (पृथ्वी का अधिष्ठाता देवता) तुमको 
इस लोक से प्रच्युत करे ओर अग्निदेव तुमको शोभन ज्ञान-सम्पञ्न देवताओं अथवा पितरों में 
पहुंचावें । | 
इससे देवयान और पितृयान दोनों प्रकार के मार्गों का निर्देश हो जाता है। इसी 
प्रकार ऋग्वेद (मण्डल १०, सूक्ता ८८, मन्त्र १५) में देवयान तथा पितृयान का स्पष्ट 
निर्देश है : | 
द्रे सृती अध्यूणबं पितृ णामहं देवानामुत मर्त्यानाम्‌ । 
ताम्यामिदं विइवमेजत्‌ समेति यदन्तरा पितरं मातरं च ॥ 
अर्थात्‌, हमने मनुष्यों के दो मार्ग ज्ञात किये हैं, एक देवताओं का, दूसरा पितरों का। 
इस सम्पूणं विश्व के प्राणी जब यहाँ से चलते हैं, तब उन्हीं मार्गों में होकर माता और 
पिता, अर्थात्‌ पृथ्वी ओर स्वर्गं के मध्य में अन्तरिक्ष से जाते हैं । 
` अथवे ०, कां० १८, अध्याय १ का मन्त्र है : 
परेहि प्रेहि पश्चिलि: पुर्व्येसियेत्रा नः पुर्व पितरः परेथुः। 
उमा राजाना स्वघया मदन्ता यमं पइयाति वरुणं च देवम्‌ ॥ 
अर्थात्‌, जिस मार्गं से हमारे पिता, पितामह आदि गये, उसी मार्ग से तुम भी 
जाओ । यम तथा वरुण राजा का दर्शन करो । इन मन्त्रों से पितृलोक-गति का विवरण 
स्पष्ट प्राप्त होता है । 
अथर्व, १८।१ का एक ओर मन्त्र है। यहं मन्त्र ऋग्वेद के १०वें मण्डल के १४वें 
सूक्त में भी है: [ 
संगच्छस्व पितृभिः संयभेनेष्टापूत्तन परमे व्योमन्‌ । 
हित्वायावद्यं पुनरस्तमेहि संगच्छस्व तन्वा सुवर्चाः ॥ 

अर्थात्‌, हे मृत पुरुष ! तुमने समस्त पापों को छोड़कर इष्टापूत्ते आदि कर्मों का. 
अनुष्ठान किया है, उनके कारण अस्त होने के, अर्थात्‌ मरने के अनन्तर यम और उनके 
शासित पितरों के साथ तुम्हारा समागम हो और वहाँ के कर्मभोग के अनन्तर फिर तुम 
तेजस्वी शरीर को प्राप्त करो । 
ऋग्वेद, १०।१६।५ का मन्त्र है कि : 
अवसृजत्पुनरग्रे पितृभ्यो यस्त आदुतइचरति स्वधाभिः । 
आपुर्वेलान उपवेतु शेष: संगच्छतां तम्वा जातवेदाः ॥ 
अर्थात्‌, हे अग्ने ! इस मृत पुरुष को, जिसने कि स्वधा-मन्त्रोच्चारणपूर्वंक आदर- 
सहित तुम्हारी परिचर्या की है, पहले ले जाकर तुम पितरों से मिलाओ और फिर यह शेष 
कर्मों के साथ इस लोक में सुन्दर शरीर में जन्म धारण करे तथा अपनी आयु का उपभोग 
करे । इन मन्त्रों में पितृलोक से पुनरावृत्ति होकर पृथ्वी में शरीर ग्रहण का भी स्पष्ट 
वर्णन है । 
अथर्ववेद के काण्ड १८, अध्याय २, मन्त्र ७ में भी मरते हुए पुरुष को उद्देश्य कर 
कहा गया है कि : 
सूर्यं चक्षुषा गच्छ वातमात्मना दिवं च गच्छ पृथिवी च घमंमिः । 
अपो घा गच्छ. यदि तत्र ते हितमोषधीषु प्रतितिष्ठा शरीरे: ॥ 
। (अथवं ०, १८।२।७) 
अर्थात्‌, तुम अपनी नेत्रेन्द्रिय के द्वारा सूयंलोक में जाओ, अपने धर्माचरण द्वारा 
स्वर्गलोक या पृथ्वी की गति प्राप्त करो । तदनन्तर, पुन: शरीर की प्राप्ति के लिए (मेघ- 
स्थित) जल को प्राप्त करो। आगे सूक्ष्म शरीर द्वारा चावल, गेहूँ आदि ओषधियों में 
स्थित रहो । 
इस मन्त्र के पूर्वार्ध में भिन्न-भिन्न लोकों की गति बताई गई है, जैसी पंचाग्नि- 
विद्या के द्वारा कही गई है। उत्तराधे में परलोक से लोटते समय जल और ओषधियों में 
आने का वर्णन किया है : 
द्योने: पिता जनिता नाभिरत्र बन्धुर्नो माता पृथिवी महीयम्‌ । 
उत्तानयोइचम्वोर्योनिरन्तरत्रा पिता दुहितुगर्भसाधाब्र ॥ 
(ऋग्वेद, १।१६४।३३) : (अथ०, कां० ९, अनु ५, सू० १०।१२) 
इस मन्त्र में कहा गया हुँ कि दु, अर्थात्‌ स्वगंलोकस्थ सूर्य-मण्डल हमारा, उत्पन्न 
करनेवाला पिता है । उससे सम्बद्ध तथा अन्तरिक्ष में विस्तृत किरण हमारे बान्धव हैं। 
यह पृथ्वी हमारी माता है । ऊध्वंमुख इन दोनों लोकों के मध्य में हमारा स्थान है, और यहीं 
पिता सूर्य ने गर्भाधान किया है । इस मन्त्र से पुनरावत्तेन का क्रम स्पष्ट होता है : 
पु'सि बै रेतो भवति तत्त्त्रयामनुषिच्यते । 
तद्व पुत्रस्य वेदनं तत्प्रजापतिरब्रवीत्‌ ।। 


[ (अथ०, ६।१।११।२) 
३१ 

अर्थात्‌, पहले सूकम शरीर पुरुष में प्रविष्ट होकर वीर्य-रूप बनता है। वही स्त्री के 
गर्भाशय में निषिक्त होकर पुत्र की उत्पत्ति का कारण बनता हँ। इस मन्त्र में पुरुष और 
त्री में होनेवाली दोनों आहुतियों का वर्णन हूँ । 

इस प्रकार, पंचारिमि-विद्या के सिद्धान्त मन्त्र-भाग में भी प्राप्त हो जाते हैं। और, 
हम मन्त्रों के द्रष्टा ब्राह्मण ही हैं-इससे ब्राह्मण लोग आत्मविद्या वा आत्मयति-विद्या से 
वंचित थे, यह तो सिद्ध नहीं होता । उपनिषद्‌ में जो कहा गया है कि यह विद्या इसके 
पूर्व ब्राह्मणों में नहीं थी; यह किसी कालविशेष का ही वर्णन हो सकता है। सम्भव है, कोई 
समय ऐसा आया हो कि ब्राह्मण इस विद्या के सिद्वान्तों को भूल गये हों, और उस समय 
जैविलि क्षत्रिय से ही यह विद्या गौतम द्वारा ब्राह्मणों में आई हो । किन्तु, बहुत पूर्वकाल में 
तो ब्राह्मणों द्वारा ही इस विद्या का भी आविष्कार हुआ था, अथवा यह भी सम्भव है कि 
मन्त्रों में प्रकीण रूप से प्राप्त इन सिद्धान्तों का संकलन कर क्षत्रियं ने उन्हें एक विद्या का 
रूप दिया हो--ओर पंचाग्नि-विद्या इसका नाम क्षत्रियों ने ही रखा हो। विद्या-रूप में 
संकलित सिद्धान्तों को उद्दालक गोतम ने जैविलि क्षत्रिय से प्राप्त किया हो । इसी प्रकार, 
अन्यान्य एक-दो विद्याओं में भी ब्राह्मणों का क्षत्रियों से सीखना उपनिषदों में कहा गया है, 
किन्तु उनके भी मुल सिद्धान्त ब्राह्मण-दृष्ट मन्त्रों में प्राप्त हो जाते हैं। आत्मविद्या वा 
ईइवर-विया तो मन्त्र-भाग में पूर्ण विस्तार से है, अतः आत्मविद्या से ही ब्राह्मणों को वंचित 
कहना तो निरी मनगढ्न्त कल्पना है । वस्तुतः, ब्राह्मणों और क्षत्रियों का सदा सहयोग ही 
वेदों से सिद्ध होता है, परस्पर विद्याओं का आदान-प्रदान भी इनमें सदा से चलता रहा। 
किन्तु, विद्या के सम्बन्ध में क्षत्रिय सदा ही ब्राह्मणों का आदर करते रहे, यह उक्त प्रकरणों से 
ही सिद्ध हो जाता है। वहाँ भी जैविलि आदि ने स्पष्ट कहा है कि “ब्राह्मण क्षत्रिय का शिष्य 
बनें, यह विपरीत बात है । हम जो जानते हैं, वह निवेदन-रूप में आपके सामने उपस्थित 
कर देंगे-' इत्यादि । यह प्रसंगागत विषय था । आगे क्रमःप्राप्त देव-निरूपण किया जाता है। 


देव-निरूपरा 

पितृ-प्राण से देव-प्राण का उद्भव होता है। ऋषि और पितू शब्दों की तरह देव 
शब्द भी अनेक स्थानों में क्रमशः व्यवहार में आ गथा है। मुख्य देव प्राण-रूप हैं, जिसमें 
शतपथब्राह्मण के चौदववें काण्ड का प्रमाण हम पूर्व उद्घृत कर चुके हैं। वे प्राण जिन 
प्राणियों में प्रधान रूप से रहते हैं, वे सूयं-मण्डल ओर उसके समीपवत्तीं लोकों के प्राणी भी 
देव कहलाते हैं। देव-प्राणों की जिनमें विशेषता है, वे तारा-मण्डल भी देव और उनके विशेष 
वाचक इन्द्र, वरुण आदि शब्दों से कहे जाते हैं एवं इन विद्याओं के पूर्णतया जाननेवाले को 
भी मनुष्य देव शब्द से ब्राह्मणों में कहा गया है। इनके अतिरिक्त पुर्व युगों में इस हमारी 
पृथ्वी में ही त्रिलोकी की कल्पना हुई थी । पृथ्वी पर ही स्वगं, भूमि, पाताल आदि के प्रदेश 
बनाये गये थे । शर्थ यावत पर्वत से उत्तर के सुमेरु तक का प्रदेश स्वर्गे माना जाता था और 
उस प्रदेश के निवासी प्राणी देव शब्द और उसके विशेष वाचक इन्द्र, वरण, यम, कुबेर, 
अग्नि आदि नामों से व्यहृत होते थे। इनके विरोधी असुर, राक्षसादि शब्दों से कहे जाते थे। 

इनके संग्रामो का विस्तृत वर्णन वेदों में है और भारतीय राजा दशरथ, दुष्यन्त, अजु न आदि 
स्वग-लोक में जाकर जिन देवों के सहायक बने, या जिनके पास अध्ययन किया और जिनसे 
सत्कार पाया, वे देव इसी उत्तर खण्ड के निवासी थे । किन्तु, यह सब विषय ऐतिहासिक है, 
अतः इस वैज्ञानिक निबन्ध में अप्रस्तुत समझकर हम उसका यहाँ विवरण नहों करेंगे । 
उस ऐतिहासक विषय के लिए एक स्वतन्त्र महानिबन्ध की आवश्यकता है। सूयं-मण्डल के 
समीपवत्तीं देवलोक के प्राणियों अष्टसिद्धि जन्म से ही प्राप्त है, अतः बे भी यथेच्छ 
मनुष्याकार धारण कर पृथ्वीलोक में आते हैं, जिनका विवरण भी श्रुति, पुराणादि में 
प्राप्त होता है और सांख्यदशंन में भी उनका विवरण है । किन्तु, वह भी एक प्रकार का 
ऐतिहासिक विषय है । वैज्ञानिक विषय में हमें प्रधानतया प्राण-रूप देवताओं का ही विवरण 
करना है । 


प्राण-रूप देवता निरुक्तकार के मतानुसार मुख्यतः तीन हैं-पृथ्वी का देवता अग्नि, 
अन्तरिक्ष का वायु और स्वगं वा चूलोक का आदित्य । सूयं-मण्डल के अधिष्ठाता देवता का 
इन्द्र शब्द से भी व्यवहार बहुधा देखा गया है। अन्य समस्त देवता ,नके ही अवान्तर विशेष हैं । 
इन देवताओं की स्तुति वेद-मन्त्रों में बहुत अधिक प्राप्त है और स्तुति में विशेषणों के द्वारा 
इन देवताओं का विज्ञान भी संकेत-रूप में प्रकाशित किया गया है । इनके कतिपय उदाहरण 
यहाँ प्रस्तुत किये जाते हैं । प्रथमतः, अग्नि-देवता का प्रधान मन्त्र, जो ऋग्वेद-संहिता के 
आरम्भ में ही आता है, उसी का विवरण देखिए। 


। श्रग्निदेव 

कहा जा चूका है कि वेद विज्ञान की उच्च पुस्तक है । उसमें बड़े संक्षेप में संकेत- 

मात्र से बड़े-बड़े विज्ञान बताये गये हैं । देवताओं की स्तुति का भाग ही वेद-संहिताओं में 

(खासकर ऋग्वेद में) प्रधान है और देवताओं के विश्ञेषणों पर गम्भीर दृष्टि डालने से 

पता चलता है कि थोड़े अक्षरों में बहुत-सी बातें कही गई हैं। गागर में सागर भरा 
गया है। 

मन्त्र का पाठ यों है : 
3% अग्निमीले पुरोहितं यज्ञस्य देवमृत्विजम्‌ । होतारं रत्नघातमम्‌ ॥ 

यह अम्निदेव की स्तुति हुँ । अग्नि के कई विशेषण इस मन्त्र में हैं। उनमें से 

विशेषण है, 'पुरोहितम्‌' । इसका शब्दार्थं है आगे रखा हुआ। पहले कई बार कहा जा 

चुका है कि *अग्नि' यह नाम अनेक देवताओं के लिए व्यवहार में आया है । पृथ्वी की अग्नि, 

अन्तरिक्ष की विद्युद्र प अग्नि और झुलोक की सूर्य-रूप अग्नि तीनों अग्नि ही हैं । उनमें से 

ऋग्वेद इस पाथिव अग्नि को मुख्य आधार मानकर, इसके सम्बन्ध में सब देवताओं का 

विज्ञान प्रकट करता है; यजुर्वेद मध्यम नटनाय वा विदत्‌ को वायु वा विद्युत्‌ को मुख्य आधार रखता है 

भर सामवेद सूर्य-रूप अग्नि के सम्बन्ध से सब विज्ञान प्रकट करता है। इसका संकेत 


तीनों वेदों के आरम्भ में है। ऋग्वेद का भी प्रारम्भ अग्नि पद से है--“अग्निमीले पुरोहितम्‌” 

और सामवेद का भी आरम्भ अग्नि पद से है--'अग्न आयाहि वीतये'। किन्तु, सामवेद में 
कहा जाता है कि हे अग्ने ! तुम हमारी रक्षा के लिए आओ । इससे ही सिद्ध हो गया कि 
वह आनेवाले अग्नि से सम्बन्ध रखता है । सूर्याग्नि बाहर से हमारे पास आता है। किन्तु, 
ऋग्वेद प्रारम्भ में ही कहता है कि 'अग्निमीले पुरोहितम्‌', अर्थात्‌ मैं अग्नि की स्तुति 
करता हूँ, जो हमारे आगे विद्यमान है। इससे यह स्पष्ट हो गया कि एक अग्नि सदा हमारे 
पास है, और एक ऊपर से अनिवाली है। इन दोनों में भी आपस में जन्य-जनक-भाव है, 
एक दूसरे से पैदा होता है, अतएव मूल में दोनों एक ही हैं। यह दूसरी ऋचाओं में प्रकट 
किया गया है। किन्तु, कार्य दोनों का भिन्न-भिन्न है, इसलिए यहाँ प्रसिद्ध भेद के ही आधार 
पर दोनों को पुषक्‌-पृथक रखा हूँ । अस्तु; 

फिर उसी 'पुरोहितम्‌' विशेषण पर विचार कीजिए । “अग्नि पुरः-अग्ने, हित-- 
स्थापित है', अत: जो कुछ हमारे सामने है, वह सब अग्नि है। इस पुरोहित विशेषण के 
साथ भगवान्‌ यास्क की उस उक्ति को मिलाइए 'यक्तिङ्चिद्वाष्टिविषयकम्‌, अग्निकमेव तत्‌” 
(निरु०, अ० ७), अर्थात्‌ जो कुछ दृष्टि में आता है, वह सब अग्निकर्म है। जितने पार्थिव 
पदार्थ हैं, उन सबमें अग्नि व्यापक है, वा यों कहें कि वे सब अग्नि ही हैं। अग्नि ही भिन्न- 
भिन्न पदार्थ के रूप में हमारे सामने रखी हुई है । यही मौलिक तत्त्व-रूप अग्नि है, उष्णता 
या दाह इसी को एक अवस्था है । वही अग्नि-प्राण जब एक गति-विशेष धारण करता है, 
तब उष्णता प्रकट हो जाती है और जिसमें वह प्रकट होता है, बह सम्पूर्ण वस्तु मौलिक 
अग्नि के रूप में चली जाती है। यों, 'पुरोहितम्‌' यह चार अक्षर का विशेषण अग्नि-तत्त्व की 
व्यापकता का विज्ञान हमें स्पष्ट बता देता है। इस विज्ञान को दूसरे मन्त्रों में इतना स्पष्ट 
पाते हैं कि इसपर सन्देह करने का कोई अवसर नहीं रहता । थजुवंद (अ० १२३७) में 
अग्नि की स्तुति का एक मन्त्र है : 

गर्मो अस्योषधीनां गर्मो वनस्पतीनाम्‌ । 
गर्मो विहयस्य सूतस्याग्ने गर्मो अपाभसि ॥ 
(यजु०, १२।३७) 

अर्थात्‌, हे अग्ने, तुम ओषधियों के गर्भ में हो, वनस्पतियों के गर्भ में हो, सब भूतों के 
गर्भ में हो ओर जल के भी गर्भे में हो । कितने स्पष्ट अक्षर हैं। ऋग्वेद की एक ऋचा और 
भी विस्तार से कहती हे 

गर्मो यो अपां गर्भो यनानां गभहच स्थातां गर्भशचरथाम्‌ । 


अद्रो चिदस्मा अन्तढु रोणे विशां न विश्वो अमृतः स्वाधीः ॥ 
(ऋ०, १।७०।२) 


न केवल व्यापकता, किन्तु वृक्ष, लता का बढ़ना, फॅलना इसी मौलिक तत्त्व-रूप 
अग्नि के कारण होता है । यह भी मन्त्र में स्पष्ट कहा है : 
प्रमातुः प्रतर गुह्यमिच्छन्‌ कुमारो न वीरुधः सपंदुर्वीः । 


सस॑ न पक्वमविदच्छ्यन्त रिरिह्वां सं रिप उपस्थे अन्तः ॥। 
(ऋ०, १०।७९।३) 

सायण-भाष्य के अनुसार इस मन्त्र का अर्थ है कि माता पृथ्वी को बहुत-सी लताओं में 
और उन लताओं के उत्कृष्टतम गुद्यस्थान मूल में इच्छा करती हुई अग्नि, बच्चे की तरह 


सरकती है, और वह पके हुए अन्न की तरह आकाश का आस्वादन करनेवाले शुद्ध नीरस 
वृक्ष को पृथ्वी के भीतर के भाग में प्राप्त होती है। 


यहाँ विचार करने पर स्पष्ट विदित होता है कि तृतीय और चतुर्थ पाद को मिला 
देने से अर्थ असमंजस हो गया है। दोनों को पृथक्‌-पृथक्‌ रखने पर स्पष्ट अर्थ यह होगा कि 
अग्नि पक्क शुष्क वृक्ष से भी किसी रूप में सम्बन्ध रखती है ओर जो पृथ्वी के भीतर से 
रस ले रही है, उस वृक्ष से भी (पुर्वोक्त) प्रकार से सम्बन्ध रखती है । 

वृक्ष, लता आदि का बढ़ने का वैज्ञानिक कारण पहले लिख चुके हैं कि जो जल 
इनकी जड़ में दिया जाता है, उसके रस को स्वाभावतः सूय-किरण ऊपर खींचती है। 
अग्नि से उसका सम्बन्ध हो चुका है, इसलिए पृथ्वी के रस को लिये हुए यह अग्नि भी साथ 
ही ऊपर को सरकती जाती है। यही ऋचा के पूर्वाद्ध में गृह्य मूल से अग्नि का सर्पण स्पष्ट 
अक्षरों में कहा है । फलतः, ऊपर की गर्भी से ऊपर का भाग सूखकर एक पतले तने (टहनी ) के 
रूप में चला जाता है ओर भीतर से रस चलता ही रहता है। यों ही ज्यों-ज्यों अधिक रस 
खिचता जायगा, वृक्ष-लता. आदि भी बढ़ते ही जायेंगे तथा पुष्ट भी होते जायेंगे । ऊर्ध्वं- 
प्रसरण से वृद्धि और तियंक्‌-प्रसरण से पुष्टि होती है। रस के तिर्यक्‌ फैलने से ही पत्ते 
आदि बनते हैं। किन्तु, यह सब मूल स्थान के प्रजापति पर अवलम्बित हैं, जिसे ऋचा में 
'्रतरम्‌'--उत्कृष्टतर कहा है। उस प्रजापति में जितना और जिस प्रकार का बल होता है, 
उतना और उसी प्रकार का वृक्ष, लता आदि का प्रसरण होता है। यह भी यज्ञ-प्रत्रिया में 
कह आये हैं कि पृथ्वी-रस का रूप कृष्ण है, और सुं के उत्ताप का परिपक्व रक्त या पीत ! 
जैसे, 'पिशङ्ग द्वापि प्रतिमुञ्चते कविः’ (ऋ०, ४।५३।२) इस ऋचा में स्पष्ट किया गया है। 
दोनों के मेल से लता-पत्र आदि में हरित रूप होता है। किन्तु, जब कारण पाकर नीचे से 
पृथ्वी का रस जाना बन्द हो जाता है, तब हरित रूप रह जाता है। केवल उत्ताप का पीत 
रूप ही भासित होने लगता है। उस समय उस वृक्ष आदि का अन्तःस्थित अग्निमूल पाथिव 
अग्नि से सम्बन्ध तोड़ लेता है और वृक्षादि के ऊपर स्वतन्त्र रूप से स्थिर हो जाता है। ये 
ही अग्नि की दोनों दशाएँ ऋचा के उत्तराड़ में बताई गई हैं । 


यह वृक्षादि का विज्ञान ब्राह्मणों में अधिक स्पष्ट रूप से निरूपित है और 'अग्निवे 
शर्माण्यत्रादीनि प्रयच्छति’ (ऐतरेय ब्रा०, २।१।९ ) इत्यादि वाक्यों में अग्नि को स्पष्ट अन्नादि 
सब पदार्थों को उत्पन्न करनेवाला बताया गया है। जीवधारी मनुष्य, पशु आदि के शरीर 
की रचना भी गर्भाशय की अग्नि की ही महिमा है । तात्पर्यं यह कि पृथ्थी में जो कुछ है, 
वह अस्नि-कमं या अग्नि-रूप है । इसलिए, अग्नि ही पुरोहित है। 

ऋग्वेद की प्रथम ऋचा में अग्नि का दूसरा विश्लेषण है 'यज्ञस्य देवम्‌'--यज्ञ का 
अधिष्ठाता वा प्रकाशक । यज्ञ का विज्ञान संक्षेप में पूवं बता चुके हैं। हर एक चेतन या 
अचेतन जगत्‌ की वस्तु ओरों से कुछ लेती है, और औरों को कुछ देती है। हमारी पृथ्वी 

अन्तरिक्ष और सूर्ये से बहुत-कुछ प्राप्त करती और अपने यहाँ से उन लोगों को बहुत-कुछ 
देती भी है, यही यज्ञ है। और, यही वेद का मुख्य विज्ञान है। उस यज्ञ का मुख्य आधार 
अग्नि ही है। अग्नि के द्वारा ही हब्ष दूसरे लोकों के पदार्थों को प्राप्त करते हैं और अग्नि के 
द्वारा ही वहाँ पहुँचा सकते हैं। मौलिक तत्त्व-रूप अग्नि ताप देनेवाली यौगिक वैश्वानर अग्नि 
को उत्पन्न करती है, और उस बैँश्वानर से सब का प्रकार यज्ञ होता है। ऐतरेय ब्राह्मण में 
कहा है : 'यदाग्निः प्रवानिव दहति तदस्य वायव्यं रूपम्‌', (३।१।४), अग्नि गमनशील 
होकर दाह जिस समय करने लगती है, वह इसका वायु-देवता के सम्बन्ध का रूप है। यों 
ही भिन्न-भिन्न देवता-सम्बा्ध से भिन्न-भिन्न अग्नि के रूपों का वहाँ वर्णन है। अस्तु; यह 
'यज्ञस्य देवम्‌' विशेषण ब्रहुत गम्भीर ओर वैदिक विज्ञान का सार है। 


आगे अग्नि का तीसरा विशेषण है “ऋत्विजञम्‌', इसका अर्थ है 'ऋतुमियंजति', 
ऋतुओं से मिली हुई भ्रयवा ऋतुओं--अब फिर 'वसन्त' में दूसरी संवत्सराग्नि उत्पन्न होने 
लगी ! विज्ञ पाठक समझ गये होंगे कि वसन्त आदि नाम मुख्यतः ऋतु-अग्नि के ही हैं । 
उसके सम्बन्ध से क्राल (ऋतु) वाचक हो गये हैं। इस अग्नि के द्वारा जिस-जिस समय में 
जो-जो पदार्थ प्रधानता से इस भू-मण्डल की वस्तुओं में आविभू त होते हैं, उनके सम्बन्ध से 
बारह महीनों के वेदिक नाम हुए हैं । चेत्र आदि मासों के वैदिक नाम क्रमशः इस प्रकार हैं: 
१. मधु, २. भाधव, ३. शुक्र, ४. शुचि, ५. नश्र, ६ नभस्य, ७. इष, ८. ऊजे, ९. सह, 
१०. सहस्थ, ११. तप और १२. तपस्य । आप चमत्कार के साथ देखेंगे कि दो-दो महीनों के 
जोड़े का सम्बन्ध नामों से कैसी अच्छी तरह प्रकट होता है। 


प्रथम दो महीनों (चैत्र-वैद्याख) में सूर्याग्नि के द्वारा मधु विशेषतया आता है, आगे 
शुक्र और शुचि (ज्येष्ठ-आषाढ) में उष्णता-रूप अग्नि की प्रधानता रहती है । शुचि नाम 
अग्निविदोष का ही है। फिर, नभ और नभस्य (श्रावण-भाद्रपद) में वही अग्नि जल-रूप 
होकर सब पदार्थों में रस देती है। आगे इष और ऊर्ज (आइिविन-कात्तिक) में जल-रस 
अन्न के रूप में परिणत होता है और उसके द्वारा बलाधान होने लगता है (इष नाम अन्न का 
और ऊर्ज नाम बल का है) । आगे सह-सहस्य (मागंशीषं-पौष) में बल की ही प्रधानता 
रहती है। इन दिनों सौराग्नि के द्वारा हमें बल मिलता है (सह नाम बल का है) । फिर, 
तप और तपस्य (माध-फाल्गुन) में ऊष्मा का आरम्भ हो जाता है । अनुभव से और वेद्यक- 
शास्त्र से इन सब बातों की पुष्टि हो सकती है । अस्तु; इस ऋताग्नि के सम्बन्ध में ही पूर्वादध 

मन्त्र बड़ी उत्तम रीति से लग जाता है। 

सारांश यह कि सूर्य-मण्डल और पृथ्वी के परिवर्तनशील सम्बन्ध के अनुसार भिन्न- 
भिन्न स्थिति से, सूर्ये-मण्डल से उत्पन्न होकर ब्रह्माण्ड के प्रत्येक पदार्थ में प्रविष्ट होनेवाले 
और सब पदार्थो का धारण करनेवाले सबमें शक्ति प्रदान करनेवाला प्राण-रूप अग्नि का ही 
नाम ऋताग्नि या संवत्सराग्नि है। एक वर्ष तक एक संवत्सराग्नि की स्थिति है, और इस 
बीच में वह क्रमशः परिवत्तित होता रहता है । इसी के सम्बन्ध से भिन्न-भिन्न समय (मौसम) 
का नाम ऋतु पड़ता है। साथ ही यह भी कहा जा चुका है कि मकर-संक्रास्ति से कर्क- 


अग्निदेव १६७ 


संक्रान्ति तक इस अग्नि का उन्नति-काल है, और करक से मकर तक क्रमशः ह्वास-काल । - 
इस सम्बन्ध में इतना और ध्यान में रखना होगा कि जब सौर अग्नि का उन्नति-काल होता है, 
तब पार्थिव अग्नि का ह्वास-काल होता है, और जब सौर अग्नि का हास-काल होता है, 
तब पाथिव अग्नि का उन्नति-काल होता है । यह विज्ञान, आयुर्वेद भादि प्रायः सभी शास्त्रों 
का सिद्धान्त है, और अनुभवसिद्ध भी है; क्योंकि ग्रीष्मकाल में पृथ्वी के भीतरी भाग में 
ठण्ड और शीत-काल में गरमी रहती है। सौर अग्नि को उन्नति-काल में ऋत शब्द से, और 
क्षय-काल (ह्वास-काल) में सत्य शब्द से कहते हैं। अथवा, यों कहें कि सौर अग्नि को ऋत 
से और पथिव अग्नि को सत्य शब्द से कहा जाता है; क्योंकि सौर अग्नि की ह्वास-दशा में 
पार्थिव अग्नि ही उन्नति पर रहती है । उस समय वही सब पदार्थों का प्राण है। अस्तु; किसी 
भी प्रकार से हो, अग्नि की ये दोनों अवस्थाएँ ऋत और सत्य शब्द से कही गई हैं । ऋत और 
सत्य अग्निविशेष के ही नाम हैं। यह वैत्तिरीय शाखा में स्पष्ट रूप से निरूपित हुआ है। 
वस्तुत:, वैदिक परिभाषा में 'ऋत' उसे कहते हैं, जो प्रकीणं भाव में रहे, अर्थात्‌ केन्द्र बनाकर 
न रहे और [ सत्य उसे कहते हज केन्द्रबद्ध , जो केन्द्रबद्ध हो । जल केन्द्र बनाकर नहीं रहता, प्रकी्णभाव में 
रहता है, इसलिए वह “ऋत” है, और पृथ्वी वा पार्थिव पदार्थ सदा केन्द्र बनाकर ही रहते हैं 
इसलिए वे 'सत्य' शब्द से कहे जाते हैं। पहले जिन पाँच मण्डलों का हम वर्णन कर आये हैं, 
उनमें एक-एक ऋत और एक-एक सत्य का क्रम है। स्वयम्भू-मण्डल्‌ सत्य है ओर परमेष्ठी सोम 
प्रधान होने के कारण ऋत दै । फिर, सूर्य-मण्डल सत्य और अन्तरिक्ष का वायु ऋत है । आगे 
पृथ्वी सत्य है । इन दोनों शब्दों से इनका बहुधा वर्णन श्रुति में हुआ है। अस्तु; सूर्य-मण्डल 
से आई हुई अग्नि प्रकीणे भाव में ही रहती है, केन्द्र नहीं बनाती, इसलिए वह ऋत है और 
पार्थिव अग्नि पृथ्वी केन्द्र में है, इसलिए वह सत्य है । 

यह भी स्पष्ट है कि अग्नि की उन्नति के समय को दिन ओर ह्लास (अवनति-- 
क्षय)के समय को रात्रि कहते हैं। ये दिन ओर रात्रि शब्द भी तीन अर्थो में प्रयुक्त होते हैं । 
एक, हम लोगों के दिन ओर रात प्रसिद्ध ही हैं! दूसरा, शुक्लपक्ष को दिन ओर कृष्णपक्ष को 
रात्रि कहते हैं। यह दिन-रात्रि-विभाग चन्द्रमा या चन्द्रमा से सम्बन्ध रखनेवाले पितरों के 
सम्बन्ध से है। तीसरा उत्तरायण को दिन और दक्षिणायन को रात्रि कहा जाता है । यह 
विभाग भगवान्‌ सूर्य या सूर्यं से सम्बद्ध देवताओं में होता है। प्रकृत मन्त्र की व्याख्या में 
सौर अग्नि का सम्बन्ध होने के कारण एक वर्ष के दो विभाग-रूप उत्तरायण और दक्षिणा- 
यन को ही मुख्यतया दिन और रात्रि समझना विशेष उपयुक्त होगा । वैदिक भाषा में दिन का 
नाम 'शब्द' और रात्रि का नाम 'सगरा' है। 

वेद के कोष-निघण्टु में अन्तरिक्ष (आकाश) का नाम समुद्र और सागर भी 
आया है। किन्तु, वैज्ञानिक सूक्ष्म विचार के अनुसार इनमें इतना अन्तर अवश्य है कि 
अन्तरिक्ष का वह गोलाद्ध, जिसमें सूर्य-मण्डल की स्थिति हो, समुद्र शब्द से कहा जाना 
चाहिए, और सूर्यमण्डल-रहित गोलाद्ध सागर या अर्णव शब्द से फलतः, जब मकर-वृत्त 
पर सूर्ये हो, तब मकर से ककं तक का प्रदेश समुद्र कहलायगा, और कर्क से मकर के पूर्व 

तक का सागर या अर्णव कहा जायगा । यह विभाग भी उक्त सौर अग्नि के सम्बन्ध से ही 
होता है। जिस अन्तरिक्ष-विभाग में ऋताग्नि पूर्ण व्याप्त है, वह समुद्र और जिसमें उसका 
ह्लास है, वह सागर या अर्णव है। इस प्रकार अग्नि, अग्नि-सम्बन्धी काल और उस अग्नि 
की व्याप्ति का प्रदेश इन तीनों का विवरण उक्त अघमर्षणसूक्त के मन्त्रों में किया गया है।' 

अब “ऋतं च' इत्यादि पूर्वलिखित मन्त्रों का अक्षरार्थ स्पष्ट और सरल ही है कि 
(अभीद्ध) प्रदीप्त, अर्थात्‌ सूयं-समाक्रान्त (तपसः अधि), अर्थात्‌ माघ मास से आरम्भ कर 
ऋत और सत्य नाम की अग्नि उत्पन्न होती है। (अभौद्ध) प्रदीप्त विशेषण देने से तात्पयें 
यही है कि यथार्थ में सूर्य से ही अग्नि की उत्पत्ति है, माघ मास-रूप काल तो निमित्तमात्र है। 
(ततः) उसी अग्नि के कारण रात्रि उत्पन्न होती है, अर्थात्‌ दिन और रात्रि का विभाग 
होता है, जैसा कि पहले कहा गया। अथवा (ततः) उस अग्नि की उत्पत्ति के अनन्तर 
रात्रि (अजायत) समाप्त हो जाती है, अर्थात्‌ दिन आरम्भ होता है। 'अजायत' भूतकाल का 
प्रयोग है-इससे उत्पन्न हो चुका, अर्थात्‌ अब नहीं है-इससे समाप्ति व्यंजित होती है। 
अस्तुः ओर (ततः) उसी अग्नि के कारण समुद्र और अणंव ये दोनों अन्तरिक्ष के प्रदेश 
विभक्त होते हैं। इस प्रकार अग्नि, काल और प्रदेश के दोनों विभागों को पूर्णता के अनन्तर 
(समुद्रादर्णवादधि) अणंव और समुद्र की स्थिति पूर्ण होने पर (संवत्सरो अजायत) वर्ष 
पूर्ण हो जातो है। यों ही इस चेष्टा-युक्त संसार का वशी-स्वामी ईश्‍वर दिन और रात्रि को 
उत्पन्न करता हुआ उनके कारणभूत सूयं ओर चन्द्रमा को (यथापूर्वमकल्पयत्‌) फिर पहले के 
समान चला देता है । जिससे फिर उसी क्रम से दिन ओर रात्रि का क्रम चलने लगता है । 
अर्थात्‌, फिर वही अग्नि की उत्पत्ति, स्थिति आदि होने लगती है। दिन्‌, पृथ्वी, अन्तरिक्ष, 
स्वगं आदि सब उसी के शासन में कल्पित हैं । 

यह सौर अग्नि, ऋताग्नि या संवत्सराग्नि ही हम लोगों का परम आराध्य है। यही 
सबका प्राणप्रद है । यह पवित्रों का भी पवित्र है। इसी के सम्बन्ध से सबमें पवित्रता 
आती है। यह सब पदार्थों के मल का शोधक है। अतएव, इस अग्नि का प्रतिपादक 
अघमषंण सूक्त परम पवित्र और सर्वपाप-नाशक माना गया है । अघमर्षणसूक्त के जप की 
स्भृतियों में बहुत अधिक प्रशंसा है । किन्तु, 'ग्रदेव विद्यया करोति, तदेव वीर्यवत्तरं भवति’; 
ज्ञानपूवं क कर्माचरण से ही यथार्थ सिद्धि प्राप्त होती है। अतः, यदि इसके तत्त्वज्ञान ओर 
मननपूर्वक हम लोग इसका जप करें, तो अवश्य ही परमात्मा की कृप! से परम पवित्रता का 
लाभ कर सकते हैं। 


यह ऋतु-विज्ञान के प्रसंग ने अघमर्षणसूक्त की व्याख्या हो गई। आगे उसी 
्हत्विजम्‌' विशेषण पर ध्यान आकृष्ट कीजिए । 

यह सिद्ध हुआ कि सूर्याग्नि ऋतुओं का कारण है। सूर्याग्नि एकाकी एकरूप रहती 
हुई भिन्न-भिन्न ऋतुओं को बना नहीं सकती, जबतक कि उसमें किसी दूसरे पदार्थं का 
योग न हो । दूसरा पदार्थे है सोम, वह चन्द्रमा से प्राप्त होता है, इसीलिए ऋतु का उत्पादक 
चन्द्रमा बताया जातारंहै ; 

पुर्वायरं चरतो माययेतो शिशु क्रीडन्तो परियातो अध्वरम्‌ । 
विइवान्यन्यो भूवनामिचष्टेऋतु' रन्यो विदधज्जायते पुनः ॥। 
[ (ऋ०, १०।८५।१८) 
ये दोनों अपनी शक्तियों से बालकों कौ तरह खेलते हुए आगे-पीछे विचरते हैं और 
यज्ञ में आते हैं । इनमें एक, अर्थात्‌ सूयं सब लोकों को प्रकाशित करता है और एक, अर्थात्‌ 
चन्द्रमा ऋतुओं को उत्पन्न करता हुआ फिर-फिर पैदा होता हूँ इससे आगे भी 'नवो नवो 
भवति जायमानः आदि चन्द्रमा के वर्णन हैं। अस्तु; 
चन्द्रमा के सोम की. न्यूनाधिका से सूर्याग्नि द्वारा ऋतुएँ बनती हैं, यह सिद्ध हुआ; 
किन्तु इन दोनों का पृथ्वी पर जो प्रभाव पड़ता है, पृथ्वी में जो फल, पुष्प, ओषधि आदि 
इनके कारण उत्पन्न होते हैं, वे विना इस पार्थिव अग्नि के सम्बन्ध के नहीं हो सकते, इसलिए 
यह अग्नि भी 'ऋत्विज्‌' है । ऋतु से मिला हुआ हँ, अथवा ऋतुजन्य फलों का देनेवाला है । 
ूर्याग्नि ओर चन्द्रमा का सोम इनपर प्रभाव डालते हैं और वह उनके योग से सब 
पार्थिव भोगों का उत्पादक होता है । यह विज्ञान “ऋत्विजम्‌” विशेषण ने ब्रतलाया । 


आगे चोथा विशेषण है—'होतारम्‌' । इसपर अब अधिक विस्तार नहीं करू गा । 
इसका सीधा अर्थ यही है कि 'होम का साधन’--अग्नि में ही हम हवन कर सकते हैं। इसके 
विना हवन नहीं बनता अथदा यह देवताओं को बुलानेवाला हुँ। होता शब्द 'ह्वाता' से 
बनता है, यह ब्राह्मणों में स्पष्ट हुँ । अस्तु; 

पाँचवाँ विशेषण है--'रत्नघातमम्‌' । यह स्पष्ट बिज्ञान का प्रकाशक है। इसका 
अर्थ है 'रत्नों का धारण या पोषण करनेवाला’ अथवा 'देनेवाला' । जितने सुवर्ण, मणि 
आदि पदार्थ पृथ्वी में उत्पन्न होते हैं, उनका मूल कारण पार्थिव अग्नि है । यह अर्थं इस 
विश्वेषण में साफ झलक रहा है। इसी विज्ञान के आधार पर हमारा न्यायशास्त्र भी सुवणं, 
मणि आदि पदार्थों को तैजस कहता है । 


तैत्तिरीय ब्राह्मण में तो सुवणं की उत्पत्ति के बैज्ञानिक प्रकार का भी लौकिक भाषा में 
स्पष्टीकरण किया गया हुँ: ॒ 
आपो वरुणस्य पत्न्य आसन्‌, ता अग्नि अम्यध्यायन्‌ । 


. ताः सममवन्‌ तस्य रेतः परापतत्‌, तद्धिरण्यममयत्‌ ॥ 
(तँ० ब्रा०, ११३) 


रसभाग में अग्नि के वीर्य का सम्बन्ध होने से सुवर्ण की उत्पत्ति होती है, यह 
इसका अर्थ है, इसीसे संस्कृत में अग्नि का नाम है-हिरण्येरताः। किन्तु, इन बातों का स्पष्ट 
अनुभव प्रयोग-परीक्षा-प्रकार (१२ ५ /०एलिमेण्ट) के विना नहीं हो सकता । यों, इस अग्नि 
को प्रथम ऋचा ने कितने विज्ञान के सूत्र हमें सिखाये, यह आप अनुभव कर सकते हैं और 
इसीसे वेदिक विज्ञान की गम्भीरता जान सकते हैं 

३३ 

वायुदेव 
इसी प्रकार अब वायुदेवता का यजुर्वेद का प्रारम्भिक मन्त्र देखिए : 
इष त्वोर्जे त्या वायवःस्थ देवो वः सबिता। 
प्रापयतु श्रेष्ठतमाय कर्मण आप्याययध्वम्‌ ॥--इत्यादि । 
पुराने भाष्यों में यज्ञ के कत्तेव्य-सम्बन्ध में ही इस मन्त्र को लगाया है। किन्तु, 
शतपथब्राह्मण के आधार पर इसका वैज्ञानिक भाव यह होता है कि इष नाम अन्न का और 
अकं नाम बल का है। वृष्टि के द्वारा वायु अन्न का कारण होता है और सब प्राणियों को 
बल भी वायु से मिलता है। साथ ही वायु में जो क्रिया है, उसका कारण सूर्य है । सूयं- 
किरणों की प्रेरणा से वायु में गति होती है। यह विज्ञान "दिवो वः सविता प्रापंयतु' (हे 
बायु ! सूर्यदेव तुम्हें गतिशील करे), इन पदों से स्पष्ट किया गया है। इसकी व्याख्या में 
शतपथब्राह्मण लिखता है--'सविता वे देवानां प्रसविता”, सूर्य ही सब देवताओं को प्रेरणा 
देनेवाला है और ऐतरेय में तो बहुत ही स्पष्ट अक्षरों में बताया गया है कि 'सवितृप्रसूतो हां ष 
एतत्यवते' (ऐ०, ३।१), अर्थात्‌ सूर्यं द्वारा चालित यह वायु चलकर सब जगत्‌ को पवित्र कर 
रहा है। आगे 'श्रेष्ठतमाय कमंणे' की व्याख्या में शतपथ में कहा है कि 'यज्ञो वै श्रेष्ठतमं 
कमं’, अर्थात्‌ यज्ञ के लिए वायु के परिपुष्ट रूप में चलने की आवश्यकता है । पूर्वोक्त प्रकृति 
का यज्ञ वायु के चलने से ही होता है। और, जगत्‌ का आप्यायन करना वायु का काम है । 
यों वायु वृष्टि का, बल का और जगत्‌ के आप्यायन-पोषण का कारण है, सूर्व-किरणों से 
इसमें गति होती है । इसके द्वारा आदान-प्रदान-रूप जगत्‌ का यज्ञ सम्पन्न होता है-इत्यादि 
कई विज्ञानों की शिक्षा इस वायुदेवता के मन्त्र से मिल जाती है । 
सूर्य-विज्ञान 
सूर्यं का विज्ञान वेद-मन्त्रों में बहुत आया है। वेद सूर्य को ही सब चराचर जगत्‌ का 
उत्पादक कहता है-'नूनं जना: सूर्थेण प्रसूतः ओर इसको ही “प्राणः प्रजानाम्‌ ' कहा जाता है । 
बतला चुके हैं कि सूर्य को इन्द्र शब्द से भी वेदों में कहा गया है। उस इन्द्र नाम से 
ही सूर्य की स्तुति का मन्त्र यहां उद्धृत करते हैं: 
इन्द्राय गिरो अनिशितसर्गा अपः प्रेरणं सगरस्य बुध्नात्‌ । 
यहाँ इन्द्र शब्द सूर्यं का बोधक है। इन्द्र शब्द अन्तरिक्ष के देवता विद्यूत्‌ के लिए भी 
प्रयुक्त है और यलोक के देवता सूर्य के लिए भी । इन्द्र शब्द का दोनों ही प्रकार का अर्थ 
सायण-भाष्य में भी प्राप्त होता है । इन्द्र १४ भेद से श्रृति में वागत है। उन भेदों का संग्रह 
'ब्रह्माविज्ञान' के इस पद्य में किया गया है : 
इन्द्राहि वाक्प्राणघियो बलं गति- 
विद्युत्‌-प्रकाशेश्वरता - पराक्रमाः । 
शुक्लादिवर्णा रविचन्व्रपुरुषा- 
वृत्साह आत्मेति मताइचतुर्दश ॥ 


सूयं-विज्ञार्न १७१ | 


१. वाक्‌, २. प्राण, ३. मन, ४. बल, ५. गति, ६. विद्युत्‌, ७. प्रकाश, ५. ऐइवयं, 
९. पराक्रम, १०. रूप, ११. सूर्य, १२' चन्द्रमा, १३. उत्साह और १४. आत्मा, इन १४ के 
लिए इन्द्र शब्द श्रुति में भिन्न-भिन्न स्थानों पर आता है । इन्द्र का विज्ञान श्रृति में सबसे 
गम्भीर है। अस्तु; दो विशेषण इन्द्र के आते हैं, एक सहस्वान्‌ और एक मरुत्वान्‌ इन्द्र 
अन्तरिक्षस्थ वायु वा विद्युत्‌-स्वरूप है ओर सहस्वान्‌ इन्द्र सूर्य-रूप है । यहाँ भी यह सूक्ष्म 
विभाग है कि सूर्यमण्डल को द्युलोक कहा जाता है ओर उसमें प्रतिष्ठित प्राणशक्ति देवता को 
इन्द्र कहा जाता है । श्रुति में अति स्पष्ट इसका उल्लेख है : 'यथार्निगर्भा पृथिवी तथा द्यौरिन्द्रण 
अस्तु; गाभिणी', जैसे पृथिवी के गर्भ में अग्नि है, वैसे द्युलोक (सूर्य-मण्डल)के गभं में इन्द्र है। 
तात्पर्यं यह कि पूर्वोक्त मन्त्र में इन्द्र पद का अर्थ सूर्य है। तब मन्त्र का स्पष्टार्थं यह हुआ 
कि 'यह महान्‌ स्तुति-रूप वाणी इन्द्र के लिए प्रयुक्त है। इन्द्र अन्तरिक्ष के मध्य से जल को 
प्रेरित करता है और अपनी शक्तियों से पृथ्वीलोक और यलोक दोनों को रोके हुए है, जैसे 
कि अक्ष रथ के चक्रों को रोके रहता है! विचारिए कि इससे अधिक आकषण का स्पष्टी- 
करण क्या हो सकता है ? फिर भी, यहाँ केवल इन्द्र शब्द आने से यदि यह सन्देह रहे कि 
यहाँ इन्द्र सूर्ये का नाम है या वायु का, तो इसी सूक्त का, इससे दो मन्त्र पूर्व का मन्त्र देखिए, 
जिसमें सूर्य शब्द स्पष्ट है : 


स सूर्यः पुरू वरांसीन्द्रो ववत्याद्रथ्येव चक्रा । 
अतिष्ठन्तमपश्यं न सग कृष्णा तमांसि त्विष्या जघान ॥ 
(ऋ०, १०।८९।२) 
यहाँ श्रीमाधवाचार्य 'वरांसि’ का अर्थं तेज बतलाते हैं। उनके मतानुसार, मन्त्र का 
अर्थ है कि वह सूर्य-रूप इन्द्र बहुत-से तेजों को इस प्रकार घुमाता है, जिस प्रकार सारथी रथ 
के चक्रों को घुमाता है ओर यह अपने प्रकाश से कुष्ण वर्ण के अन्धकार पर इस प्रकार आघात 
करता है, जैसे तेज चलनेवाले घोड़े पर चाबुक का आघात किया जाता है। किन्तु, सत्यव्रत 
सामश्रमी महाशय यहाँ 'वरांसि' का अर्थ नक्षत्र आदि का मण्डल बताते हैं, जो कि यहाँ 
सुसंगत है, और तब मन्त्र का अर्थ स्पष्ट रूप से यह हो जाता है कि सूर्य-रूप इन्द्र सब महान्‌ 
मण्डलों को रथ-चक्र की तरह घुमाता है। इससे आकर्षण का विज्ञान अधिक स्पष्ट हो 
जाता है और श्रीमाधवाचार्य के अर्थ के अनुसार भी तेजोमण्डल का घुमाना और इन्द्र शब्द 
का अर्थ सूर्यं होना अभिव्यक्त ही है। ओर भी सन्देह हो, तो सूर्य सबके मध्य में और 
सबका आकर्षक है, इस विज्ञान को और मन्त्रों में भी स्पष्ठ देखिए : 
बहबानर नामिरसिक्षितीनाम्‌ विश्वस्य नामि चरतो ध्र वस्य । 
(ऋ०, १०।५।३) 
दिवो घर्तता भूवनस्य प्रजापतिः । (४।५३।२) 
यत्रेमा विश्वा भुवनानि तस्थुः। (१।१६४।२) 
“उत्यादि बहुत-से मन्त्रों में सूर्ये भगवान्‌ का नाभिस्थान पर, अर्थात्‌ मध्य में रहना और 
सब लोकों का धारण करना स्पष्ट रूप से कहा गया है। 

और भी देखिए: | 
तिस्रो मातृसत्रीन्‌ पितू न्‌ बिश्रदेक ऊष्वंस्तस्थो नेममवग्लापयन्ति । 
मन्त्रयन्ते दिवो अमुष्य पृष्ठे विश्वविदं वाचमयिइवमिन्वाम्‌ ॥ 
(ऋ०, १।१६४।१०) 
मातु शन्द पृथिवी और पितु शब्द य का वाचक है, जो वेद में ब्रहुधा प्रयुक्त होता है । 
इस मन्त्र का अर्थ यह है कि एक ही सूर्यं तीन पृथिवो और तीन द्युलोको को धारण करता 
हुआ, ऊपर स्थित है। इसको कोई भी ग्लानि को प्राप्त नहीं करा सकते, अर्थात्‌ दबा नहीं 
सकते । उस द्युलोक के पृष्ठ पर सभी देवता संसार के जानने योग्य सर्वत्र व्याप्त न होने- 
वाली वाक को परस्पर बोलते हैं । 
तिस्रो सुभीर्धारयन्‌ त्रोरुत झन्‌ त्रोणि व्रता विदथे अन्तरेधाम्‌ । 
ऋतेनादित्या महि वो महित्वं तदर्यमन्‌ वरुण मित्र चारु ॥ 
(ऋ०, १।२७।८) 
इसका अर्थ थह है कि आदित्य तीन भूमि और तीन द्यलोको का धारण करते हैं, 
इन आदित्यों के अन्तर्ज्ञान में बा यज्ञ में तीन प्रकार के व्रत, अर्थात्‌ कमं हैं। हे अर्यमा, 
वरुण, मित्र नामक आदित्य-देवताओं ! ऋत से तुम्हारा सुन्दर अतिविशिष्ट महत्त्व है। 
इस प्रकार, कई एक मन्त्रों में तीन भूमि, तीन द्यलोकों का धारण सूर्य के द्वारा 
बताया गया है। सत्यव्रत सामश्रयी महाशय का विचार है कि ये छहों ग्रह यहाँ सूर्य के 
आकर्षण में स्थित बताये गये हैं। पृथिवी और सूर्य के मध्य में रहनेवाले चन्द्रमा, बुध 
ओर शुक्र तीन भूमियों के नाम से कहे गये हैं और सूर्य से ऊपर के मंगल, बृहस्पति और 
शनि द्य, के नाम से कहे गये हैं। यों, इन सब ग्रहों का धारणाकर्षण सूर्यं के द्वारा सिद्ध हो 
जाता है ॥ 
श्रीगुरुजी तीन भुमि, तीन द्युलोक की यह व्याख्या उपयुक्त नहीं मानते; वयोंकि यों 
विचार करने पर ग्रह-नक्षत्र आदि भूमि बहुत हैं। तीन-तीन का परिच्छेद ठीक नहीं 
बंठता । यहाँ तीन भूमि और तीन लोक का अभिप्राय दूसरा है । छान्दोग्योपनिषद्‌ में 
बताये हुए तेज, अप्‌, अन्न के त्रिवृत्करण के अनुसार प्रत्येक मण्डल में तेज, अप्‌, अन्न तीनों 
की स्थिति है, ओर प्रत्येक मण्डल में पृथिवी, चन्द्रमा और सूर्य यह त्रिलोकी नियत रहती है । 
इस त्रिलोको में भी प्रत्येक में तेज, अपू, अन्न तीनों का भाग है। उनमें से अन्न का भाग 
पृथिवी, अपू का भाग अन्तरिक्ष और तेज का भाग द्यू कहलाता है । तब तीनों मण्डलों में 
मिलाकर तीन भूमि और तीन द्य हो जाते हैं। ये तीनों भूत और रवि हैं और इनका 
धारण करनेवाला प्राण-रूप आदित्य-देवता है, जो 'तथा दोरिन्द्रोण गभिणी' में बताया 
गया है । । 
अथवा, दूसरा अभिप्राय यह है कि छान्दोग्योपनिषद्‌ में सत्‌ से जो तेज, अप्‌ और 
अन्न की सृष्टि बतलाई गई है, उनमें प्रत्येक फिर तीन-तीन प्रकार का होता है। तेज के भी 
तीन भेद हैं-तेज, अप्‌, अन्न । अपू के भी तीन भेद हैं--तेज, अपू, अन्न ओर अन्न के भी 

तीन भेद हैं-तेज, अप्‌, अन्न । इनमें प्रथम वर्ग की अन्न-अवस्था और द्वितीय वर्ग को तेज- 
अवस्था एकरूप होती है, अर्थात्‌ तेज-वग का अन्न और अप्‌ के वर्गे का तेज एक ही है । 
यों ही अपू के वर्ग का अन्न ओर अन्न के वर्ग का तेज एक ही है, तब नो में से दो घट जाने 
पर सात रह जाते हैं। ये ही सात व्याहृति या सात लोक प्रसिद्ध हैं--भू:, भूवः, स्वः. महः, 
जनः, तपः, सत्यम्‌ । वहाँ भूः पृथिवी है । भूवः जल है या जल-प्रधान अन्तरिक्ष है। स्वः 
तेज वा तेज:प्रधान चुलोक है । महः वायु वा केवल वायुप्रधान लोक है । जनः आकाश था 
वायुमण्डल-बहिभू त शुद्ध आकाशलोक है। तपः क्रिया वा सकल क्रिया के मूल कारणभूत 
प्राण-प्रजापति का लोक है। सत्यम्‌ सत्‌ की पहली व्याकृत अवस्था मन वा मनोमय 
परमेष्ठी का लोक है। अब इनमें भू: भूवः स्वः ये तीनों पृथिवी कहलाते हैं। स्व: महः जनः 
ये तीनों अन्तरिक्ष कहलाते हैं और जनः तपः सत्यम्‌ ये तीनों यु: हैं, जिनका धारण पूर्वोक्त 
मन्त्रों में सूर्य द्वारा बताया गया है। अब चाहे संसार में सँकड़ों-हजारों मण्डल या गोल बन 
जाय, अनन्त पृथिवी-गोल हों, किन्तु तत्त्व-विचार से सात व्याहृतियों से बाहर कोई नहीं हो 
सकता । अतएव, यह व्यापक अर्थ है । श्रीमाधवाचार्य ने भो 'तिस्रों भूमी: से व्याहृतियां 
ही ली हैं । अस्तु; चाहे कोई भी अर्थ स्वीकार कीजिए, किन्तु सूर्य का घारणाकषण-विज्ञान 
इन मन्त्रों में अवश्य ही मानना पड़ेगा । नौ भूमि या सँकड़ो-हजारों भूमियों का इन्द्र या 
सूर्यं के अधिकार में बद्ध रहना भी मन्त्रों में बताया गया है, और सूर्य का चक्र की तरह 
सबको घुमाना और स्वयं भी अपनी घुरी पर घूमना पूर्वोक्त मन्त्रों में ओर “विवर्तते अहनी 
चक्रियेव’ इत्यादि बहुत-से मन्त्रों में स्फुट रूप से कहा गया है । 
भूमि के भ्रमण का भी संकेत मन्त्रों में कई जगह प्राप्त होता है । केवल इतना' ही 
नहीं, भूमि अपनी घुरी पर क्यों घूमती है । इसका कारण एक मन्त्र में विलक्षण ढंग से प्रकट 
किया गया है : 
यज्ञ इन्द्रमवद्धंयद्‌ । यद्‌ भूमि व्यवत्त थत्‌ । 
कुर्वाण ओपशं दिवि । (ऋह० म०, ८।१४) 
मन्त्र का सीधा अर्थ यह है कि यज्ञ इन्द्र को बढ़ाता है, इन्द्र लोक में ओपश, अर्थात्‌ 
भ्यु ग बनाता हुआ पृथिवी को विर्वात्तत करता है, अर्थात्‌ घुमाता है। किरण जिस समय 
किसी भूर्तं पदार्थं पर आघात करके लौटती है, तब उसका गमन-मार्ग आगमन-मार्ग से कुछ 
अन्तर पर होता है, उसे ही वैज्ञानिक भाषा में श्यूग या ओपश कहते हैं। तब किरणों के 
आघात से पृथिवी का घूमना इस मन्त्र से प्राप्त होता है । अवश्य ही यह उन्मत्त-प्रलाप 
नहीं है, किन्तु इसके स्पष्टीकरण के लिए गहरी परीक्षा की आवश्यकता है । सम्भव है कि 
किसी समय परीक्षा से यह विज्ञान स्फुट हो जाय ओर कोई बड़ी गम्भीर बात इसमें से 
प्रकट हो पड़े । ॒ 
ओर भी सूर्य का, ओर सूर्य के रथ और अदवों का भी वर्णन देखिए : 
सप्त युञ्जन्ति रथमेकचक्रमेको अश्वो वहति सप्तनामा । 
त्रितामि चक्रमजरमनर्व यत्रेमा विद्या भुवनानि तस्थुः । 
(ऋ०, १।१६४।२) 

एक पहिये के सूर्य के रथ में सात घोड़े जुड़े हुए हैं। वस्तुतः (घोड़े सात नहीं) एक 
ही सात नाम का या सात जगह नमन करनेवाला घोड़ा इस रथ को चलाता है। इस रथचक्र 
की तीन नाभि हैं, यह चक्र (पहिया) शिथिल नहीं, अत्यन्त दुढ है, और कभी जीणं नहीं 
होता, इसी के आधार पर सारे लोक स्थिर हैं। यह हुआ सीधा शब्दार्थ । अब इसके विज्ञान 
पर दृष्टि डाली जाय । 

निरुक्तकार यास्क कहते हैं कि देवताओं के रथ, अश्व, आयुध आदि उन देवताओं से 
अत्यन्त भिन्न नहीं होते, किन्तु परम ऐश्वयंशाली होने के कारण उनका स्वरूप ही रथ, अश्व, 
आयुध आदि रूपों से वर्णन किया जाता है । अर्थात्‌, आवश्यकता होने पर वे अपने स्वरूप से 
ही रथ, अश्‍व आदि प्रकट कर लेते हैं, मनुष्यों की तरह काष्ठ आदि के रथादि बनाने की 
उन्हें आवश्यकता नहीं होती । अतएव श्रुति रथ, अश्‍व, आयुध आदि रूप से देवताओं की ही 
स्तुति करती है। अस्तु; इसके अनुसार यहाँ रथ शब्द का सूर्यं के ही वर्णन में तात्पर्यं है । 
रथ शब्द की सिद्धि करते हुए निरुक्तकार ने कहा है कि यह स्थिर का विपरीत है, अर्थात्‌ 
स्थिर शब्द ही वर्ण-विपय॑य होकर रथ शब्द के रूप में आ गया है । अतः, सूर्य की स्थिरता 
का भी प्रमाण कई विद्वान्‌ इससे निकालते हैं । 

रथ और रथी में भेद की ही यदि अपेक्षा हो, तो सौर जगन्मण्डल-सूर्यकिरण-क्रान्त 
ब्रह्माण्ड--सुर्य का रथ मानना चाहिए। पुराण में सूये की गति के प्रदेश क्रान्तिवृत्त को सूर्यरथ 


बताया गया है : 
श्यशीतिमण्डलशत काष्ठयोरन्तरं द्योः । 


आरोहणावरोहाम्यां मानोरब्देन या गतिः ॥ 
स रथोऽधिष्ठितो देवेरादित्यऋ षिभिस्तथा ।--इत्यादि । 
(वि० पु०, अं० २, अध्या० १०) 
संवत्सर इस रथ का चक्र (पहिया) माना गया है। वस्तुतः, संवत्सर-रूप काल ही 
इस सब जगत्‌ को फिरा रहा है, काल के ही कारण जगत्‌ घूम रहा है। परिणाम होना-- 
एक अवस्था से दूसरी अवस्था में चला जाना ही जगत्‌ का जगतूपन है, उसका कारण 
काल ही है। सुतरां, सोर जगत्‌ का पहिया संवत्सर-रूप काल हुआ। इस संवत्सर-रूप 
चक्र का मन्त्र के उत्तरार्घ में वर्णन हुआ । तीन इंसकी नाभि हैं, एक संवत्सर में तीन बार 
जगत्‌ की स्थिति बिलकुल पलट जाती है, बे ही तीन ऋतुएं (शीत, उष्ण, वर्षा) यहाँ चक्र को 
नाभि बतलाई गई हैं । पाँच या छह ऋतुओं का जो विभाग है, उसके अनुसार अन्यत्र पाँच 
या छह अरा बताये जाते हैं : 
त्रिनाभिमति पञ्चारे षण्नेमिन्यक्षयात्मके । 
संवत्सर मये कृत्स्नं कालचक्र प्रतिष्ठितम्‌ ॥ 
(वि० पु०, आअं० २, अ० षः) 
अथवा तीन--भूत, वत्त॑मांन, भविष्यत्‌-भेद से भिन्न काल इस चक्र की नाभि हैं। 
जो व्याख्याता चक्र पद से भी सौर जगत्‌ (ब्रह्माण्ड) का ही ग्रहण करते हैं, उनके मत से 
| भूमि, अन्तरिक्ष, दिव्‌ नाम के तीनों लोकों की तीन नामि हैं। | 

और, इस चक्र का विशेषण दिया गया है--अनवंम्‌'। इसकी व्याख्या करते हुए 
निरुक्तकार कहते हैं कि 'अभत्युतमन्यस्मिन्‌' अर्थात्‌ यह सूर्य-मण्डल किसी दूसरे आधार 
पर नहीं । और, यह 'अजर' है, अर्थात्‌ जीर्ण नहीं होता और इसी के आधार पर सम्पूर्ण 
लोक स्थित है। इस व्याख्या के अनुसार सूर्य-मण्डल के आकर्षण से सब लोग बंधे हुए हैं. 
एवं सूर्य अपने ही आधार पर है, वह किसी दूसरे के आकर्षण पर बद्ध नहीं । यह आधुनिक 
विज्ञान स्फुट हो जाता है। संवत्सर-रूप काल को चक्र मानने के पक्ष में भी इन तीनों 
विशेषणों की संगति स्पष्ट है। काल के ही आधार पर सब हैं, काल किसी के आधार पर 
नहीं, और काल कभी जीर्णं भी नहीं होता ! 


भेद माननेवाले वायु को सूर्य-अश्व कहते हैं, अर्थात्‌ वायुमण्डल के आधार से सूर्य 
चारों तरफ घूमता है। वह वायु वस्तुतः एक है, किन्तु स्थान-भेद से उसकी आवह-प्रवह 
आदि ७ संज्ञाएँ हो गई  हैं। अतएव, कहा गया कि 'एक ही सात नाम का या सात स्थानों में 
नमन करनेवाला अश्व वहन करता है ।' किन्तु, निरुक्तकार के मतानुसार अशन, अर्थात्‌ सब 
स्थानों में व्याप्त होने के कारण सूर्य ही अश्व है। किन्तु, सूर्य-मण्डल हमसे बहुत दुर है, 
उसे हमारे समीप सूर्यं की किरणें पहुंचाती हैं। सूयं अश्व है, तो किरण वल्गा (लगाम) हैं, 
जहाँ किरण ले जाती है, वहीं सूर्य को भी जाना पड़ता है । (लगाम ओर किरण दोनों का 
नाम संस्कृत में रश्मि है, यह भी ध्यान देने की बात है ।) इससे सूर्य के वहन करनेवाली 
किरणें ही सूर्याश्‍व हुई । कई भावों से मन्त्रों का विचार होता है। कहीं सूर्य अश्व तो रश्मि 
वल्गा, कहीं सूर्य अश्वारोह, तो किरण अश्व आदि। वह किरण भी वस्तुतः एक, अर्थात्‌ एक 
जाति की है, किन्तु सात भी किरणें कही जा सकती हैं । सात कहने के भी अनेक कारण हैं । 
किरणों के सात रूप होने के कारण भी उन्हें सात कह सकते हैं। अथवा संसार में वसन्त, 
ग्रीष्म, वर्षा, शरद्‌, हेमन्त, शिशिर ये छह ऋतुएं होती हैं और सातवीं एक साधारण ऋतु । 
इन सातों का कारण सूर्य की किरणें ही हैं। सूर्य-किरणों के ही तारतम्य से सब परिवर्तन 
होते हैं । इसलिए, सात प्रकार का परिवर्तन करानेवाली सूर्य-किरणों की अवस्था भी सात 
हुई । अथवा भूमि, चन्द्रमा, बुध, शुक्र, मंगल, बृहस्पति और शनि इन सातों ग्रहों और 
लोकों में, या भू: भूवः स्व; आदि सातो भवनों में प्रकाश पहुँचावाले और इन सभी लोकों से रस 
आदि लेनेवाली सूर्य-किरणें ही हैं। अतः, सात स्थानों के सम्बन्ध से इन्हें सात कहा जाता है, 
यह बात 'सप्तनाम' पद से और भी स्फुट होती है। सूर्यं की किरणें सात स्थानों में नत 
होती हैं, प्रकारान्तर में यह 'सप्तनामा' पद सूर्य का विशेषण है, अर्थात्‌ सात रश्मि सूर्य से 
रस प्राप्त करती रहती हैं। सातों लोकों से इसका आहरण सूर्य रश्मि द्वारा होता है, अथवा 
सातों ऋषि सूर्य की स्तुति करते हैं। यहां भी ऋषि से तारा-रूप ग्रह भी लिये जा सकते हैं 
ओर वसिष्ठ आदि ऋषि भी । इस प्रकार, मन्त्राथ का अधिकतर विस्तार हो जाता है । 


अब पाठक देखेंगे कि पुराणों और वृद्ध पुरुषों के मुख से जिन बातों को सुनकर 
आजकल के विज्ञमानी सज्जनों का हास्य नहीं रुकता, वे ही बातें साक्षात्‌ वेद में भी आ गई, 
ओर उनका तात्पर्यं भी ऐसा निकल पड़ा कि बात-की-बात में बहुत-सी विद्या का ज्ञान हो 

जाय । क्या अब भी ये हँसी उड़ाने की ही बातें हैं ? क्या पुराणों में भी इनका यही स्पष्ट 
अभिप्राय उद्घाटित नहीं है? शोक इसी बात का है कि हम इधर विचार नहीं करते । 
अब इन तीनों देवताओं का परस्पर कैसा सम्बन्ध है, इसका प्रतिपादक एक मन्त्र भी 
यहाँ उद्धृत किया जाता है : 
अस्य वामस्य पलितस्य होतुस्तस्य खाता मध्यमो अस्त्यइनः । 
तृतीयो आता धृतपृष्ठो अस्यात्रापइयं विश्वपति सप्त पुत्रम्‌ ॥। 


(ऋ०, म० १, अनु० २२, सू ० ८, म० १) 


दीर्घतमा ऋषि के द्वारा प्रकाशित इस मन्त्र का निरुक्तकार ने केवल अधिदैवत 
(देवता-पक्ष का) अर्थ किया है ओर भाष्यकार श्रीसायणाचार्य ने अधिदेवत और अध्यात्म 
दो अर्थ किये हैँ । पहला अधिदैवत अथं इस प्रकार है कि : 


(वामस्य) सबके सेवा करने योग्य, या सबको प्रकाश देनेवाले, (पलितस्य) सम्पूर्ण 
लोक के पालक (होतुः) स्तुति के द्वारा यज्ञादि में आह्वान करने योग्य, (तस्य अस्य) 
सुप्रसिद्ध इन प्रत्यक्ष देव सूर्य का (मध्यमः भ्राता) बीच का भाई अन्तरिक्षस्थ वायु अथवा 
विदयुत्‌-रूप अग्नि (अशनः अस्ति) सवंव्यापक है । (अस्य तृतीयः भ्राता) इन्हीं सूर्यदेव का 
तीसरा भाई (घृतपृष्ठः) घृत को अपने पृष्ठ पर धारण कनेवाला घृत से प्रदीप्त 
होनेवाला अग्नि है। (अत्र) इन तीनों में (सप्त पुत्रम्‌) सर्वत्र फैलनेवाले सात किरण-रूप 
पुत्रों के साथ सूर्यदेव को ही मैं विश्वपतिम्‌) सबका स्वामी और सबका पालन करनेवाला 
(अपश्यम्‌) जानता हूं । इस अर्थ से सिद्ध हुआ कि अग्नि, वायु और सूर्यं ये तीनों लोकों के 
तीन मुख्य देवता हैं। इन तीनों में परस्पर सम्बन्ध है, ओर सूर्य सबमें मुख्य है। इस मन्त्र 
में विशेषणों के द्वारा कई एक विशेष विज्ञान प्रकट होते हैं, उन्हीं का संक्षेप नीचे लिखा 
जाता है। 

बामस्थ-निरुक्तकार वन्‌ घातु से इस शब्द की सिद्धि मानते हैं। धातु का अर्थ है-- 
संभक्ति, अर्थात्‌ सम्यक्‌ भजन या सं विभाग--बाँटना । इससे सिद्ध हुआ कि सूर्य सबको अपना 
प्रकाश और वृष्टि-जल आदि बाँटते रहते हैं। इतर सब सूर्यं के अधीन रहते हैं । यज्ञ में भी 
सूर्य की ही प्रधान स्तुति की जाती है। 

पलितस्थ-निरुक्तकार इसका पालक अर्थ करते हैं। अर्थात्‌, सूर्यं सबका पालन 
करनेवाले हैं । किन्तु, पलित शब्द श्वेत केश का भी वाचक है और इवेत केश के सम्बन्ध से 
कई जगह वृद्ध का भी वाचक हो जाता है। अतः, इसका यह भी तात्पर्यं है कि सूर्य सबसे - 
वृद्ध (प्राचीन) है। | 

होतुः-यह शब्द वेद में हु! धातु और 'ह्वा' धातु दोनों से बनाया जाता है। हु धातु 
का अर्थे है-दान, अदन और प्रीणन । ह्वा धातु का अर्थ है-स्पर्द्धा, आह्वान ओर शब्द । 
अतः, इस विशेषण के अनेक तात्पर्य हो सकते हैं! जैसा कि सूर्य हमें वृष्ट-जल का दान 
करते हैं, पृथ्वी में से रस का हरण (भोजन) करते हैं और सबको प्रसन्न रखते हैं । सबं 

ग्रह-उपग्रहों के नाभि-रूप केन्द्र-स्थान में स्थित रहकर मानों उनसे स्पर्द्धा कर रहे हैं। सब 
ग्रह-उपग्रहों का आह्वान-रूप आकर्षण करते रहते हैं, और ताप के द्वारा वायु में गति उत्पन्न 
कर उसके द्वारा शब्द भी कराते हैं। चतुर्थ पाद में भी दो सूयं के विशेषण हैं । 

विशवपतिम्‌-प्रजाओं को उत्पन्न करनेवाले और उनका पालन करनेवाले । “नूनं 
जनाः सूर्येण प्रसुताः” इत्यादि श्रुतियों में स्पष्ट सूर्यं को सबका उत्पादक कहा है । 

सप्त पुत्रम्‌-यहाँ पुत्र शब्द का रहिमयों से ही प्रयोजन है । यह सभी का अभिमत है। 
अतः, इसका तात्पर्ये हुआ कि रश्मियाँ (सप्त) बड़े वेग से फैलनेवाली हैं। और उनमें सात 
भाग हुआ करते हैं सूर्य अदिति के सप्तम पुत्र है-यह ऐतिहासिक पक्ष का अर्थ भी यहाँ 
घ्यान देने योग्य है । । 

आता-इसका निरुक्तकार अर्थ करते हैं कि भरण करने योग्ये अथवा हरण 
करनेवाला । इससे यह तात्पयं सिद्ध होता है कि अपनी रश्मियों के द्वारा आकृष्ट रस को 
सूयंदेव वायु में समपित करते है, वायु को गति आदि भी अपनी किरणों द्वारा देते हैं, अथवा 
वायु सूर्य से अन्तरिक्षस्य रस को हरण कर लेता है, मानों तीनों लोकों के स्वामी सूर्यदेव 
ही थे, उनसे अन्तरिक्ष स्थान वागु ने छीन लिया । । 

मध्यम--पद से विद्युत्‌ (बिजली की आग) का ग्रहण करने पर भी ये अर्थ इस 
प्रकार ही ज्ञातव्य हैं। उसकी उत्पत्ति में भी निरुक्तकार सूर्य को कारण मानते हैं। और, 
वह भी मध्यम स्थान का हरण करता है। 

अइनः-इससे वायु और विद्युत्‌ को व्यापकता सिद्ध होती है। इनके विना कोई. 
स्थान नहीं, सवित्र वायु और विद्युत्‌ अनुस्यूत रहते हैं। | 

 आता-इसका अभिप्राय भी पूववत्‌ है। सूर्य अपने प्रकाश द्वारा इसका भरण 

करते हैं। अर्थात्‌, अग्नि में तेज सूर्य से ही आया है। और, यह भी सूर्य के राज्य में से 
पुथिवी-रूप स्थान छीन लेता है । 

घृतपृष्ठ:--घृत से अग्नि की वृद्धि होती है । अथता घृत शब्द द्रव्य का वाचक 
होने से सोम का उपलक्षण है। अग्नि सदा सोम के पृष्ठ पर आरूढ रहता है । विना सोम के 
अग्नि महीं रह सकती, भौर विना अग्नि के सोम नहीं मिलती : 'अग्निपोमात्मकं जगत्‌ ।' 


इस प्रकार, देवताओं के विश्ञेषणों से छोटे-छोटे शब्दों में विज्ञान की बहुत-सी बाते 
प्रकट होती हैं। देवता-विज्ञान ही श्रुति का मुख्य विज्ञान है। ऐसे मन्त्रों के अर्थ सम्यक्‌ 
समझकर आधुनिक विज्ञान से उनकी तुलना करने पर हमारे विज्ञान से उक्त आधुनिक विज्ञान 
का जितने अंश में भेद है, वह भो स्पष्ट हो सकता है। इस प्रकार की चेष्टा से हम भी 
अपने शास्त्रों का तत्व समझ सकेंगे, और आधुनिक विज्ञान का लाभ भी अल्प नहीं होगा; 
क्योंकि आधुनिक विज्ञान का अभी कोई सिद्धान्त स्थिर नहीं हुआ, सम्भव है, उनको भी 
इन प्राचीन सिद्धान्तों.से बहुत अंश में सहायता मिले । अस्तु; अब संक्षेप में उक्त मन्त्र का 
आध्यात्मिक अथं भी लिखा जाता है । न 

(वामस्य) सब जगत्‌ को उद्गिरण करनेवाला, अर्थात्‌ अपने शरीर में स्थित जगत्‌ 
को बाहर प्रकाशित करनेवाला (पलितस्य) सबका पालक, अथवा सबसे प्राचीन (होतुः) 
सबको फिर अपने में ले लेनेवाला, भर्थात्‌ संहार करनेवाला, सृष्टि, स्थिति, लय के कारण 
वरमात्मा का (आता) भाग हरण करनेवाला, अर्थात्‌ अंश रूप (अशनः) व्यापनशील 
(मध्यमः अस्ति) सबके मध्य में रहनेवाला सूत्रात्मा है। और, (अस्य) इसी परमात्मा का 
(तृतीयः आता) तीसरा ्राता (घृतपृष्ठः अस्ति) विराट्‌ है। घृतपृष्ठ शब्द जल का भी 
थाचक है, ओर जल से उस जल का कार्य स्थूल शरीर लक्षित होता है। उस शरीर का 
स्पशं करनेवाला स्थूल शरीराभिमानी विराट्‌ सिद्ध हुआ । (अत्र) इन सबमें (विश्वपतिम्‌ ) 
सब प्रजाओं के स्वामी (सप्त पुत्रम्‌ )सातों लोक जिसके पुत्र हैं, ऐसे परमात्मा को (अपश्यम्‌) 
जानता हूँ । अर्थात्‌, उसका जानना परम श्रेयस्कर है। इसका तात्पर्यं यही है कि सम्पूर्ण 
जगत्‌ का स्वाधीन कारण एक परमात्मा है, और सूत्रात्मा एवं विराट्‌, जो सुक्ष्म दशा ओर 
स्थूल दशा के अभिमानी, वेदान्त-द्शन में, माने गये हैं, दोनों इसी परमात्मा के अंश हैं। 

अब आप लोगों ने विचार किया होगा कि बेद में विज्ञान प्रकट करने की शैली कुछ 
अद्भूत है ओर ऊपर से देखने पर जो बात हमें मामूली-सी दिखाई देती है, वही विचार करने 
पर बड़ी गहरी सिद्ध हो जाती है। इसका एक रोचक उदाहरण आपके सामने रखता हू । 
अश्वमेध यज्ञ में मध्य के दिन एक ब्रह्मो का प्रकरण है । एक स्थान पर होता, अघ्वयु, 
उद्गाता, ब्रह्मा इन सबका परस्पर प्रश्नोत्तर होता है। इस प्रश्नोत्तर के मन्त्र ऋग्वेदसंहिता 
और यजुवेंदसं हिता दोनों में आये हैं । उनमें से एक प्रश्नोत्तर देखिए : 


पृछामि त्या परमन्तं पृथिव्याः पृष्छामि यत्र भुवनस्य नामिः । 
(ऋ०, १।१६४।३४; यजु०, २३।६१) 
बह यजमान और अध्वयु का संवाद का है । यजमान कहता है कि मैं तुमसे पृथवी 
का सबसे अन्त का भाग पूछता हूँ ओर भूवन, अर्थात्‌ उत्पन्न होनेवाले सब पदार्थो को नाभि 
जहाँ हैं; वह पूछता हू । इनमें दो प्रन हुए-एक यह कि पृथिवी की जहाँ समाप्ति होती है 
वह अवधि-भाग कौन-सा है, और उत्पन्न होनेवाले सब पदार्थों की नाभि कहाँ है ? अब उत्तर 
सुनिए । अघ्वयु कहता है ; 
. इयं वेदिः परो अन्तः पृथिव्याः । 
आयं यजो भुवनस्य नामिः॥ 
(पूवं से आगे का मन्त्र) 
यज्ञ की वेदी को दिखाकर अध्वयु कहता है कि यह वेदी द्वी पृथिवी का सबसे अन्तिम 
अवधि-भाग है .&, और, यह यज्ञ सब मुवनों की नाभि है । स्थूल दृष्टि से कुछ भी समझ में 
दहीं आता । बात क्या हुई ? भारतवर्ष के हर एक प्रान्त में हर एक देश में यज्ञ होते थे । 
सभी जगह कहा जाता है कि यह वेदी पृथिवी का अन्त है । भला, सब जगह पृथिवी का अन्त 
किस तरह आ गया । 

यह तो एक विनोद जैसी बात मालम होती है । दो गाँववाले एक जगह खड़े थे । 
एक अपनी समझदारी की बड़ी डींग मार रहा था । दूसरे ने उससे पूछा--अच्छा, तू बड़ा 
समझदार है, तो बता, सब जमीन का बीच कहाँ है? पहला था बड़ा चतुर । उसने झट से 
अपनी लाठी एक जगह गाड़कर कह दिया-यही कुल जमीन का बीच है। दूसरा पूछने 
लगा--कैसे ? तो पहले ने जवाब दिया कि तू जाकर नाप आ । गलत हो, तो मुझसे कहना 
अब वह न नाप सकता था, न पहले को बात झूठी हो सकती थी । वह एक उपहास का गल्प 
प्रसिद्ध है। तो क्या वेद भी ऐसी ही मजाक की बातें बताता है। नहीं, विचार करने पर 
आपको प्रतीत होगा कि इन अक्षरों में वेद भगवान्‌ ने बहुत-कुछ कह दिया है । पहले एक 
मोटी बात लीजिए। आदि, अन्त, समतल, लम्बे, चौकोर प्रभति रूप पदार्थों के नियत 
होते हैं। किन्तु, गोल वस्तु का कोई आदि-अन्त या ओर-छोर नियत नहीं होता। जहाँ से 
भी प्रारम्भ मान लें, उसके समीप ही अन्त आ जायगा । भूमि गोल है, इससे इसका आदि- 
अन्त नियत नहीं। जहाँ से एक मनुष्य चलना आरम्भ करे, उसके समीप भाग में ही प्राप्त 
होकर वह अपनी प्रदक्षिणा समाप्त करेगा । ऐसा अवसर नहीं आयगा कि जहाँ जाते-जाते 
वह रुक जाय और आगे भूमि न रहे। इससे अध्वयु' यजमाने को बताता है कि भाई ! भूमि 
का अन्त क्या पूछते हो, वह तो गोल है । हर एक जगह उसके आदि-अन्त की कल्पना की जा 
सकती है । इससे तुम दूर क्यों जाते हो समझ लो कि तुम्हारी यह वेदी ही पृथिवी का 
अन्त है। जहाँ आदि कल्पना करोगे, वही पर अन्त ही बन जायगा । इससे वेद भगवान ने 
एक रोचक प्रश्नोत्तर के रूप में पृथिवी का गोल होना हमें बता दिया । 


अब याज्ञिक प्रसंग में इन मन्त्रों का दूसरा भाव देखिए । यज्ञ के कुण्डों और वेदी का 

सन्निवेश प्राकृत सन्निवेश के आधार पर कल्पित किया जाता है। सूर्य के सम्बन्ध से पृथिवी 
पर जो प्राकृत यज्ञ हो रहा है, उसमें एक ओर सूर्य का गोला है, दुसरी ओर पृथिवी है और 
मध्य में अन्तरिक्ष है। अन्तरिक्ष द्वारा हो सूर्य-किरणों से सब पदार्थे पृथिवी पर आते हैं। 
इस सन्निवेश के अनुसार यज्ञ में भी ऐसा सञ्चिवेश बनाया जाता है कि पूर्व में आहवनीय 
कुण्ड, पश्चिम में गाहंपत्य कुण्ड ओर दोनों के बीच में वेदी । तब यहाँ आहवनीय कुण्ड 
सूर्य के स्थान में है, गाहपतय पृथिवी के स्थान में और वेदी अन्तरिक्ष के स्थान में । इस 
विभाग को दृष्टि में रखकर जब यह कहा जाता है कि यह वेदी ही पृथिवी का अन्त है, तब 
उसका यह अभिप्राय स्पष्ट समझ में आ सकता है कि पृथिवी का अन्त वहीं है, जहाँ से 
अन्तरिक्ष का प्रारम्भ है। वेदी-रूप अन्तरिक्ष ही पृथिवो का दूसरा अन्त है। इसके अतिरिक्त 
पृथिवी का और कोई अन्त नहीं हो सकता । . 


इन मन्त्रों को समझाने का एक तीसरा भी प्रकार है, और वह इन दोनों से 
गम्भीर हे । ऋग्वेद-भाष्य में इस मन्त्र की व्याख्या करते हुए श्रीमाघवाचायं ने यह ब्राह्मण 
की श्रुति उद्धृत को है ! 


एतावती वे पृथिवी यावती वेदिरिति श्रुतेः । 

अर्थात्‌, जितनी वेदी है, उतनी ही पृथिवी है । इसका तात्पर्ये यह है कि सम्पूर्ण 
पृथिवी-रूप वेदी पर सुय्यं-किरणो के सम्बन्ध से आदान-प्रदान-रूप यज्ञ बराबर हो रहा है । 
अग्नि पृथिवी में अभिव्याप्त है, ओर अग्नि चिना आहुति के कभी ठहरता नहीं है । वह 
अश्नाद है। उसे प्रतिक्षण अन्न की आवश्यकता है। इससे वह स्वयं बाहर से अन्न लेता 
रहता है और सूर्याग्नि आदि को अन्न देता भी रहता है । जहाँ यह अन्न-अन्नादभाव अथवा 
आदान-दान की क्रिया न हो, वहाँ पृथिवी रह ही नहीं सकती । उससे स्पष्ट ही सिद्ध है कि 
जहाँतक प्राकृत यज्ञ की वेदी है, वहाँतक पृथिवी भी है। बस, इसी अभिप्राय को मन्त्र ने 
भी स्पष्ट किया है कि वेदी ही पृथिवी का अन्त है । अन्त पद आदि का भी उपलक्षण समझना 
चाहिए । पृथिवी का आदि-अन्त जो कुछ भी है, वह वेदिमय है । यह वेदी जहाँ नहीं, वहाँ 
पृथिवी भी नहीं । ह 
- आजकल का विज्ञान जिसको मुख्य आधार मान रहा है, उस विद्युत्‌ का प्रसंग वेद में 
किस प्रकार है यह भी देखिए : 
अप्स्वग्ने सधिष्टव सौषधीरनुरुध्यसे । 
गभे सन्‌ जायसे पुनः । 
(यजु०, १२।३६) 
अर्थात्‌, हे अग्निदेव ! जल में तुम्हारा स्थान है, तुम ओषधियों में भी व्याप्त रहते हो 
और गर्भ में रहते हुए भी फिर प्रकट होते हो । ऐसे मन्त्रों में अग्नि सामान्य पद है और 
उससे पार्थिव अग्नि और बैद्युत अग्नि दोनों का ग्रहण होता है । किन्तु, इससे भी विद्युत्‌ का 
जल में रहना स्पष्ट न माना जा सके, तो खास विद्युत्‌ के लिए ही यह मन्त्र देखिए : 
यो अनिध्यो दीदृयदप्स्वन्तये विप्रास ईल्‌त अध्वरेषु । 
अपां नपान्मधुमतीरपो दा यामिरिर्द्रो वावृधे वीर्याथ ।। 
+ (ऋ०, १०।३०।४) 

- जो विना ईन्धन की अग्नि जल के भीतर दीप्त हो रही हैं, यज्ञ में मेधावी लोग 
जिसकी स्तुति करते हैं, वह “अपां नपात्‌' मधुयुक्त रस हमें देवें । जिस रस से इन्द्र वृद्धि को 
प्राप्त होता है और बल के कार्य करता है। इस सन्त्र में विना ईन्धन के जल के भीतर 
प्रदीप्त होमेवाली जो अग्नि बतलाई गई है, वह विद्युत्‌ के अतिरिक्त कौन-सी हो सकती है, 
यह आप ही विचार करें । फिर भी, कोई सज्जन यह कहकर टालने का यत्न करें, कि जल में 
वडवानल रहने का पुराना खयाल है, यही यहाँ कहा गया होगा, तो उन्हें देखना होगा कि 
इसमें उसे अग्नि को 'अपां नपात्‌? देवता बताया गया है और 'अपां नपात्‌ निघण्टु में 
अन्तरिक्ष के देवताओं में ही आता है। तब “अन्तरिक्ष की अग्नि जल के भीतर प्रज्वलित', 
इतना कहने पर भी यदि विद्युत्‌ न समझी जा सके, तो फिर समझने का प्रकार कठिनता से 


मिल सकेगा । 5 । 
: अभिप्रवन्त समनेव योषाः कल्याण्यः स्मयमानासो अग्निम्‌ १ 
कृतस्य धारा: समिधो नसन्त ताणुषाणो हर्यति जातवेदाः ॥ 

(ऋह०, ४।५८।८) 


मनोविज्ञानं १५१ 


इस मन्त्र में भी भगवान्‌ यास्क ने विद्युत्‌ का विज्ञान और जल से उसका उद्धव 
स्पष्ट ही लिखा है । विस्तार की आवश्यकता नहीं । यह स्पष्ट प्रमाणित होता है कि विद्युत्‌. 
और उसकी उत्पत्ति आदि का परिचय वेद में स्पष्ट है। प्रत्युत, जहाँ आजकल का विज्ञान 
विद्युत्‌ पर सब कुछ अवलम्बित करता हुआ भी अभी तक यह न जान सका कि विद्युत्‌ 
वस्तु क्या है? वह 'मैटर' है या नहीं ? इसका विवाद अभी निर्णय पर ही नहीं पहुंचा, 
वहाँ वेद ने इसे ईन्द्र देवता' का रूप मानते हुए इसका प्राणविशेष 'शक्तिविश्ेष' (एनर्जी) 
(अनमेटेरियल) होना स्पष्ट उद्घोषित कर रखा है । (देवता प्राणविश्लेष है, यह पूर्वं कहा 
जा चुका है) और इसे सूर्य का शता कहते हुए सूर्य से ही उसका उद्धव भी मान रखा है । 
यों जिन सिद्धान्तों का आविष्कार वैज्ञानिकों के लिए अभी शेष ही है, वे भी वेद में निश्चित 
रूप से उपलब्ध हो जाते हैं । 

रूप के सम्बन्ध में वत्तेमान विज्ञान का मत है कि जिन वस्तुओं में हम रूप देखते हैं-- 
उनमें रूप नहीं । रूप सूर्यं की किरणों में है । वस्तुओं में एक प्रकार की भिन्न-भिन्न शक्ति है, 
जिनके कारण कोई वस्तु सूयं-किरण के किसी रूप को उगल देती है, और शेष रूपों को खा 
जाती है। तात्पयं यह कि रूपों का आधार--रूपों के बनानेवाली सूर्य-किरणें हैं। आप 
देखिए--वेद भी रूप-विज्ञान के सम्बन्ध में उपदेश करता है : 

शुक्र ते अन्यद्‌ यजतं ते अन्यद्‌ विष्णुरूपे अहनी द्योरिवासि । 
विइवा हि माया अवसि स्वधावो मद्रा ते पूषन्निह रातिरस्तु :। 
' | (ऋ०, ६।५०१) 

इस मन्त्र में भाष्यकार श्रीमाधवाचायं ने भी शुक्त-शुक्ल-रूप और यजत-कृष्ण-रूप 
यही अर्थं किया है । पूषा देवता की स्तुति है कि रूप तुम्हारे हैं, तुम्हीं इन दोनों के द्वारा 
भिन्न-भिन्न प्रकार की सब मायाओं को बनाते हो या रक्षा करते हो । 

इससे यह भी प्रकट किया गया है कि रूप मुख्यत: दो ही हैं, शुक्ल और क्कृष्ण । 
उन्हीके संमिश्रण से सन्धि-स्थान रक्त-रूप और फिर परस्पर मेल से नाना रूप बन जाते हैं । 
यों, यहाँ 'पूषा' देवता को रूप का कारण माना गया है और : 

इन्द्रो रूपाणि कनिक्रदचरत्‌ । 

तैत्तिरीय संहिता इत्यादि में इन्द्र को सब रूपों का बनानेवाला कहा गया है। 
तात्पर्यं यही कि सूर्य-किरण-संसक्त देवता ही रूपों के उत्पादक हैं। यह विज्ञान हमें इन 
मन्त्रों में मिल जाता है । यों, भौतिक विज्ञान का संक्षिप्त वर्णन किया गया । अब मनोविज्ञान 
का भी निदर्शन देखिए । 

ा मनोविज्ञान 


पाइचात्य वैज्ञानिकों ने कुछ काल, से परचित्त-विज्ञान की प्रकिया ढू ढ़ निकाली है । 
मनुष्य के आन्तरिक विचार जैसे होते हैं, उनके अनुसार उसके वातावरण ( वायुमण्डल) में 
वैसे ही परिवर्तन होते रहते हैँ । वातावरण की परीक्षा से मनुष्य के विचार मालूम कर 
कर लिये जाते हैं कि मह क्रोधी है, मानी है, कामी है, या शान्त है इत्यादि । 


१५२ वैदिक विज्ञान और भारतीय संस्कृति 

हमारे यहाँ बहुत पुराने समय से दूसरे के मन की बात जान लेने की विद्याकी 
चर्चा हे। किन्तु, हम लोगों का प्रायः यही विश्वास है कि आध्यात्मिक शक्ति से परचित्त- 
ज्ञान होता था । हमें आश्चयं होता है, जब कि हुम अथवंसंहिता के एक मन्त्र के आधार 
पर शतपथब्राह्मण में आधिभोतिक रीति से वैज्ञानिकों के तरीके से ही परचित्त-विज्ञान की 
बात स्पष्ट पाते हूं । शतपथ के का० ३, अ० ४, ध्र० २, कण्डिका ६ में लिखा है: 

मनो देवा मनुष्यस्याजानन्तीति, मनसः सङ्कल्पयति तत्प्राणमभिपद्यते, प्राणो वातम्‌, 
वातो देवेभ्य आचष्टे, तथा पुरुषस्य सनः । तस्माउेत दृ विणाभ्यन्‌कम्‌-- 

मनसा सङ्कल्पयति तदहातमपि गच्छति । 
वातो देवेम्य आचष्टे यथा पुरुष ते मनः ॥। 

इसका स्पष्ट सीधा-सादा अक्षरानुवाद यह है कि देवता लोग मनुष्य के मन को 
जानते हैं, मनुष्य जो कुछ मन में संकल्प (विचार) करता है, वह उसके प्राण में चला 
जाता है, और प्राण बाहर के वायु में आता है । वह वायु देवताओं को बता देता है, जैसा कि 
पुरुष का मन है। इस अर्थ में अथरवंसंहिता का मन्त्र (का० १२।४।४) प्रमाणस्वरूप 
उपस्थित किया जाता है-'मनसा सङ्कुल्पयति' इत्यादि। इसका भी यही अर्थ है कि मन से जो 
विचार किया जाता है, वह वायु में प्राप्त हो जाता है और वायु देवताओं से कह देता 
जँसा कि पुरुष का मन है। 

इन बातों को सुनकर बहुत से सज्जन उपहास करते हैं कि वेद मदारी का थैला है, 
या भानमती का पिटारा है। जो कुछ बात देखी-सुनी, वह सब वेद में निकल पड़ती है । 
किन्तु, इस उपहास के भय से स्पष्ट अक्षराथ को कँसे छिपाया जाय । कोई सज्जन कृपाकर 
यह बतावें कि इस श्रृति का अर्थ फिर है कया ? सिद्धान्त तो सब स्पष्ट ही वेद में हमें प्राप्त 
होता है । हाँ, प्रयोग (एवसपेरिमेंण्ट) हम नहीं जानते, यह हमारा दोष है, इस कारण जो भी 
कुछ कहा जाय, वह हमें सुनना होगा । 

प्राण-रूप देवताओं का दिग्दर्शन अनेक मन्त्रों द्वारा हमने कराया । अब तारा-रूप 
देवताओं के विवरण का भी एक मन्त्र उपस्थित कर देते हैं । 


तारा-विज्ञान 


स्वस्ति न इन्द्रो वृद्धश्ववाः स्वस्ति नः पूषा विशववेदाः । 

स्वस्ति नस्तादर्यो अरिष्टनेमिः स्वस्ति नो बहस्पतिदंघातु ॥ 
(यजु० सं ०, २५।१९) 
यह मन्त्र सनातन-धर्मानुयायियों में इतना प्रसिद्ध है कि तिलक आदि करते समय 
आशीर्वाद के रूप में बाह्याण इसी का प्रयोग करते हैं। द्विजों में विशेषतः कर्मकाण्डियों में. 
आबाल-वृद्ध प्रायः सभी इससे परिचित हैं। मन्त्र का सायण आदि भाष्यकारों की रीति से 
सरल अर्थ यह है कि (वृद्धश्रवाः) बड़ा यशस्वी वा अधिक घनवाला इन्द्रदेव हमारा कल्याण- 
कारकं हो, सबका जाननेवाला वा सवंधनयुक्त पूषा देवता भी हमारे लिए शुभ करे । 
(अरिष्टनेमिः) जिसके प्राण, पक्ष आदि कभी नष्ट नहीं होते, ऐसा ताक्ष्ये (गरुड़) हमारे 
लिए शुभप्रद हो, और बृहस्पति भी हमारे कल्याण को परिपुष्ट करें । बड़े ही परल अक्षरों में 


तारा-विज्ञान १८३ 


सीधी-सी बात कही गई हैं। जगच्चक्र के चलानेवाले महाशक्तिशाली देवताओं से मनुष्य 
अपनी शुभकामना करते हैं ओर उनकी शुभभावना के अनुसार देवता भी उनके लिए शुभप्रद 
होते हैं, इसमें कोई सन्देह नहीं । किन्तु, वेद सब प्रकार के विज्ञान की निधि है, भिन्न-भिन्न 
श्रेणी के अधिकारों को अपने-अपने अधिकार के उपयुक्त सब प्रकार की शिक्षा दे देना वेद 
का ही महत्त्व है। उच्च कक्षा के अधिकारी जब इसका मनन करेंगे और विचारेगे कि 
इन्द्र, पूषा, ताक्ष्य और बृहस्पति इनको साथ-साथ इस मन्त्र में कहने का क्या तात्पर्यं है, तब 
अंगों को सहायता से उन्हें यहाँ उन्हें एक विचित्र ही चमत्कार प्रतीत होगा । ममन से 
'विदित होगा कि इस मन्त्र में तारा-सम्बन्धी विज्ञान है। इसके ठीक समझने के लिए ज्यौतिष- 
विद्या की आवश्यकता है । किन्तु, संक्षेप में यहाँ कुछ लिखा जाता है। 
भूगोल की शिक्षा जिस प्रकार भूमि को कई भागों में विभक्त कर सुगमता से दी 
जाती है, उसी प्रकार मान्य महषियों ने शिक्षा की सुगमता के लिए खगोल के भी अनेक, भाग 
कल्पित किये हैं । सम्पूर्ण खगोल के ३६० कल्पित अंश हैं, उनमें से ३०-३० अंश की एक-एक 
मेष, वृष आदि राशि बनाकर १२ भागों में सम्पूणं खगोल बाँटा गया है। दूसरे प्रकार से 
१३ अंश २० कला का एक भाग मानकर २७ भाग खगोल के किये जाते हैं, जिनको अश्विनी, 
भरणी आदि नक्षत्र कहते हैं। उक्त अन्तर पर जो बड़े-बड़े तारे हैं, उनकी पहचान के 
लिए वे उन नामों से पुकारे गये हैं। कहीं समानान्तर पर कोई बड़ा तारा नहीं मिला, तो 
कुछ न्यूनाधिक अन्तर का तारा भी संकेत के लिए ले लिया भया है। इन २७ भाग-रूप 
नक्षत्रों में से कुछ कम ७ नक्षत्रों पर खगोल का एक चतुर्थांश (९० अंश का) पूर्ण हो जाता है । 
इसी प्रकार के ९०-९० अंश के ४ खगोल के भाग इस मन्त्र द्वारा हमें बताये गये हैं। 
कई नक्षत्र एक-एक तारा के हैं, और कई दो-दो और बहुत-बहुत ताराओं की समष्टि- 
रूप हैं। इनमें भी एक प्रधान तारा उन-उन नक्षत्रों का योग-तारा कहलाता है, उन प्रधान 
ताराओं को वेद में इन्द्र, अग्नि, विष्णु, बृहस्पति आदि देवताओं के नाम से निदिष्ट किया 
गया है। इसका कारण किचित्‌ गूढ़ है। इतना अवश्य स्मरण रहे कि ज्योतिःशास्त्र के 
“मुहृ्तेचिन्तामणि' आदि ग्रन्थों में उन-उन नक्षत्रों के वही स्वामी माने गये हैं, जो उनके 
प्रधान ताराओं के वैदिक देवता-संकेत हैं। इसके अनुसार चित्रा नक्षत्र का स्वामी तैत्तिरीय 
शाखा में इन्द्र है, वही इस मन्त में प्रथम निर्दिष्ट हुआ है। यह चित्रा नक्षत्र २७ नक्षत्रों 
में से मध्य का नक्षत्र है। मन्त्र में इसका 'वृद्धश्रवाः' विशेषण इसके तारा-संनिवेश-रूप 
आकार के कारण दिया गया है। 'वृद्धश्चवाः' का अर्थ है लम्बे कानवाला । भारत के और 
दूसरे देशों के भी पुराने चित्रों में चित्रा नक्षत्र का आकार लम्बे कान के उळूक जैसा बनाया 
हुआ मिलता है; क्योंकि कौशिक नाम उलूक का भी है। अस्तु; इसके ठीक सम्मुख अद्ध 
समानान्तर पर रेवती नक्षत्र है, जिसका देवता पुषा है। नक्षत्र-विभाग में अन्तिम नक्षत्र 
होने के कारण इस मन्त्र में “विश्ववेदाः” (सवंद्रव्य-युक्त या स्ंज्ञान-युक्त) कहा गया है। 
मध्य में चित्रा से प्रायः चतुर्थांश (९० अंश) दूरी पर श्रवण नक्षत्र है, जो इस मन्त्र में 
'ताक्ष्यं' शब्द से युक्त है । श्रवण नक्षत्र में तीन तारे हैं, तीन ताराओं को संस्कृत में तुक्ष' 
कहते हैं, और तृक्ष का ही स्वाथिक तद्धित प्रत्यय से 'ताक्ष्ये' रूप बना लिया गया है। 

यह भी स्मरण रहे कि इस नक्षत्र का स्वामी विष्णु है, और ताक्ष्यं (गरुड) विष्ण का 
वाहन है । यह नक्षत्र सूर्य के क्रान्ति-वृत्त की अन्तिम सीमा पर पड़ता है, अत: इसे 'अरिष्ट- 
नेमि' कहा है। अरिष्ट, अर्थात्‌ सब आपत्तियों के विनाशक सूर्थरथ-चक्र की यह नेमि 
(परिधि) पर है । इसके अरद्ान्तर पर रेवती से चतुर्थाश दूरी पर पुष्य नक्षत्र है। जिसका 
स्वामी बृहस्पति इस मन्त्र के चतुर्थ पाद में निर्दिष्ट हुआ है। इस प्रकार पुष्य, चित्रा, श्रवण 
रेवती इन चार समानान्तर विभागों में विभक्त कर सम्पूर्ण खगोल को अपना कल्याणकारक 
बनाने की मनुष्य-समाज की ईश्वर से प्रार्थना है। हमारा सब शुभ-अशुभ अन्तरिक्षस्थ 
देवताओं पर अवलम्बित है। सम्पूणं आकाश-मण्डल हमारे लिए शुभप्रद रहे, यह गम्भीर 
भाव की प्रार्थना इस मन्त्र द्वारा प्रकट होती है। इतनी विस्तृत नक्षत्र-विज्ञान की मूलभूत 
विद्या को बड़े सरल ओर अल्प अक्षरों में ईश्वर से ऋषिगण द्वारा प्रकट किया गया, यह 
छोटा मन्त्र कण्ठस्थ रखने पर खगोल के सब विभाग मानों हमारी दृष्टि के सामने रहते हैं । 


वेदों में बेज्ञानिक शिल्प 
वेदों में विज्ञान के जो सिद्धान्त हैं, उनका दिग्दर्शन संक्षेप में किया गया । अब 
वेद में जो वैज्ञानिक शिल्प के बहुत-से वर्णन यत्र-तत्र मिलते हैं, उनमें से भी एक उद्धरण 
यहाँ दिया जाता है : 
अनईवो जातो अन मोशुरुक्थ्यो रथस्त्रिचक्रः परिवत्त ते रजः । 
महत्तद्दो देव्यस्य प्रवाचनं द्याम्‌ भवः पृथिवों यच्च पुष्यथ ॥ 
(ऋ०, ४।२२। १) 


रथं ये चक्र: सुव्रतं सुचेतसोऽविद्वरन्तं मनसस्परिध्यया । 
ताँ ऊन्वस्य सवनस्य पीतये आवो वाजा ऋमवो वेदयामसि ॥ [ 
(ऋग्वेद, मण्डल ४, सूक्त २६) 
इन मन्त्रों के द्रष्टा वामदेव ऋषि हैं । ये ऋभू देवताओं की स्तुति के मन्त्र हैं। 
ऋण देवताओं का इतिहास भी बहुत-कुछ कई मन्त्रों में बताया गया है, और उसके सम्बन्ध में 
यह भो कहा गया है कि इन्होंने मनुष्य-योनि से देव-भाव प्राप्त किया था: 
मर्तासः सन्तो अमृतत्वमानशुः । 
एवं इनकी मनुष्य-दशा के या देव-भाव के विविध हिल्पों का वर्णन ऋक-सं हिता के 
बहुत-से सृक्तों में मिलता है। भाष्यकार श्रीमाघवाचार्य के लेखानुसार प्रकृत मन्त्रों का 
अभिप्राय यह है कि हे ऋभ्‌ देवताओं ! आपने जो रथ बनाया है, वह घोड़े आदि वाहन की: 
और लगाम आदि उपकरण की कोई अपेक्षा नहीं रखता । अतएव, वह सर्वथा स्तुति 
योग्य है। तोन पहिये का वह रथ अन्तरिक्ष-लोक में भ्रमण करता है। यह आपका बड़ा 
भारी काम, आपके देव-भाव का प्रख्यापक है (अर्थात्‌, ऐसे ही बहुत-से महत्त्व के कार्यों से 
आपको देव-भाव प्राप्त हुआ है) और ऐसे कार्यों से आप पृथ्वी और दयु (स्वगे) दोनों को 
“पुष्ट करते हैं।। १ ॥ 


भारतवर्ष और उसकी प्राचीन सीमा १८५ 


हे क्रभूदेवताओ ! बड़े विचारशील जिन आप लोगों ने अपने मन के विचार से 
विना प्रयत्न ही (अल्प प्रयास से ही) सुन्दर गोल और अकुटिल (सीधा) रथ बनाया है, 
उसको हम अपने इस यज्ञ में सोमपान करने के लिए निमन्त्रित करते हैं ॥२॥ 

एक वेद-मन्त्र में ऐसे रथ का भी वर्णन है, जो भूमि, अन्तरिक्ष और जल तीनों में 
समान गति रखता है। एवं क्रभ्‌-देवताओ ने एक ऐसा चमस बनाया, जो एक रूप भी 
रहता था और चार रूपों में प्रकट कर दिया जाता था, ऐसा वर्णन भी मन्त्रों में आता है। 
किन्तु, अब विस्तार बहुत हो चुका, अतः इस विषय को यहीं समाप्त करते हैं । 

वेद ओर विज्ञान इन दोनों शब्दों का अथं-निरूपण कर, वेद में जो विज्ञान प्राप्त 
होते हैं, उनका दिग्दशंन अबतक कराया गया । वेद तो अनन्त विज्ञानों की निधि है । मनु 
आदि परमाचाये कहते आभे हैं कि : । 

सूतं भवद्‌ भविष्यच्च सवं वेदात्‌ प्रसिद्धघति । 

अर्थात्‌, सब कालों के ज्ञान-विज्ञान वेद से ही सिद्ध होते हैं। उनका विवरण किसी 
एक व्यक्ति के लिए सर्वथा कर देना कैसे सम्भव है। मैंने तो गुरुकृपा से जो कुछ इस 
विषय को प्राप्त किया, उसका कुछ अंश स्थालीपुलाक-न्याय से यहाँ उपस्थित किया । 

अब निबन्ध के दूसरे शीर्षक भारतीय संस्कृति का विवरण आरम्भ करते हुए, 
'भारत' और संस्कृति’ शब्दों के अर्थ का विस्तृत अध्ययन करना पहले आवश्यक हो 
जाता है । इसलिए, प्रथमतः 'भारत' शब्द के अर्थ पर ही विचार किया जाता है। 


सारतदर्ष श्रोर उसकी प्राचीन सीमा 

भारत का विचार करते समय प्राचीन भारत कहाँतक था, उसकी सीमा क्या थी,. 
यह जबतक स्पष्टतया न जान लिया जाय, तबतक भारतीय संस्कृति का विस्पष्ट चित्र 
सामने आना कठिन है । इसका कारण यह है कि जितने भी भारतीय आचार, व्यवहार, 
कला, कोशल आदि हैं, वे सब प्राचीन ग्रन्थों में उपनिबद्ध हैं । उन ग्रन्थकर्ताओ ने अपने 
समय के भारत का चित्र अवश्य प्रस्तुत किया है। आज का भारत उसकी अपेक्षा बहुत 
संकुचित हो गथा है। उसे तो जाने दीजिए, भारत का जो भूगोल आज से २० वर्ष 
पहले था, वह भी आज नहीं है । 

प्राचीन वाङमय के भारतविषयक अनुशीलन से पता चलता है कि भारत की पूर्वीय 
और परिचिमीय सीमाएँ बहुत अधिक विस्तृत थी । भारत की पूर्वीय सीमा चीनसागर था । 
इस सीमा के अन्तर्गत ब्रह्मदेश, जिसे आजकल बर्मा कहा जाता है, स्याम, रंगून आदि 
सम्मिलित थे । भारत की पश्चिमी सीसा लालसागर (भूमध्यसामर) तक चली गई थी । 
इस सीमा में वत्तेमान पाकिस्तान, बिलोचिस्तान, ईरान, मेसोपोटामिया और अरब भी 
सम्मिलित थे ।. इस प्रकार, पूर्वी चीन-समुद्र से पश्चिम में लालसागर तक भारत कहा 
जाता था। इस विषय में अनेक प्रमाण हैं, जिनमें से कतिपय प्रमाणों का यहाँ उल्लेख किया 
जाता है। भारत की दक्षिणोत्तर सीमा तो हिमालय और कन्याकुमारी तक प्रसिद्ध ही है। 

१. प्रथम प्रमाण मनु का आर्यावत्त-सीमा-निर्देश है : रा 

आसमुव्रात्त, वे पुर्वादासमुव्रात्‌, पड्चिमात्‌ । ` 
२४ तयोरेवान्तरं गिर्योरार्याद्तः बिदुबु धाः ॥ 

अर्थात्‌, हिमालय भोर विन्ध्याचल के मध्य में पूर्व समुद्र से पश्चिम समुद्र तक 
'आर्यावत्ते' कहा जाता है । 

यह भारतवषं के अन्तगंत आर्यावत्तं की सीमा का निर्देश है। यहाँ पूर्व समुद्र और 
परिचम समुद्र शब्द से बंगाल की खाडी और अरब सागर अभिप्रेत नहीं हो सकता, अपितु 
चीनसागर और लालसागर से ही तात्पयं है। भूगोल के नक्शे में विन्ध्याचल और 
हिमालय के मध्यभाग से पूर्व और पश्चिम की तरफ सीधी लाइन ले जाइए, तो उपयु क्त 
दोनों समुद्र ही दोनों सीमाओं में पहले आयेंगे। बंगाल की खाड़ी और अरबसागर इस 
लाइन से दक्षिण भाग में रह जायेगे। मनु का यह साक्ष्य पुर्वं और पश्चिम सीमा का 
विस्तार स्पष्टतया प्रकट करता है। 

२. व्याकरण-महाभाष्यकार भगवान्‌ पतंजलि ने भी अपने महाभाष्य में भारतवर्ष की 
सीमा का निर्देश इस प्रकार किया है : 

प्रागादर्शात्‌ प्रत्यक कालकवनात्‌ दक्षिणेन हिमवन्तमुत्तरेण पारियात्रम्‌ । 


अर्थात्‌, आदर्शं से पूवं, कालकवन से पश्चिम, हिमालय से दक्षिण ओर पारियात्र से 
उत्तर भारत कहलाता है । 

इसमें आदर्श से तात्पर्यं भूमघ्यसागर के उत्तर-प्रान्त में स्थित तारस पर्वत से है। 
अथवा तुरस पर्वत को (जिसका नाम सिनाई पवत भी है) आदशं पंत के नाम से गृहीत 
किया जा सकता है । यह आदश पर्वत पश्चिम समुद्र या यहूदी नाम के यवनदेश के 
समीप है । कुछ विद्वान्‌ महाभाष्य के इस आदश शब्द से सिन्धु नदी के दक्षिण में स्थित 
सुलेमान पर्वत को लेते हैं । परन्तु, यह युक्तियुक्त नहीं; क्योंकि पश्चिम सीमा में जो 
यवनदेश का और समुद्र का निर्देश किया गया है, वह सुलेमान पंत के 'आदशं' से गृहीत 
होने पर उत्पन्न नहीं होता । तारस नाम के सिनाई पर्वत का आदश नाभ से गृहीत होना 
अक्षर-साम्य भी रखता है । 

३. मात्स्य, मार्कण्डेय आदि पुराणों में भारतवर्ष के पूर्व में किरात और पश्चिम में 
यवनों का होना बताया गया है । पुराणादि में यवम शब्द से मुसलमान जाति का ग्रहण 
करना तो भ्रान्तिमात्र है; क्योंकि यह जाति तो हजरत मुहम्मद का मत स्वीकार करने के 
कारण बनी है, जिसके जन्म की यह चौदहवीं शताब्दी है। इनका निर्देश पुराणों में 
सम्भव ही कहाँ है। वहाँ तो यवन शब्द से यवनदेश ही लिया जाता है। यवनदेश भी 
केवल यूनान या ग्रीस का ही नाम नहीं है, अपि तु भूमध्यसागर के पाइवंवर्ती यहूदी जाति के 
निवासस्थान यहूदिपा और कोण्डिया आदि प्रदेश यवन शब्द से ही कहे जाते थे। इसके 
अनेक प्रमाण हैं। उनके समीप तक आर्यावत्तं वा भारतवर्ष की सीमा फैली हुई थी । 


१. योजनानां सहस्न' वे ढरीपोऽयं दक्षिणोत्तरः । 

आयतस्तु कुमारीतो, गङ्गायाः प्रवहावधिः ॥१॥ 

द्वीपो ह्य पनिबिष्टोऽयं म्लेच्छे रन्तेघु सबंशः । 

थवनाइ्च किराताश्च तस्थान्ते पूबेपरिचमे ॥२॥--माल्स्थ, ११४ । 
२. योजनानां सहस्र बे द्वीपोऽयं दक्षिणो त्तरम्‌॥। 

पूर्व किराता यस्थान्ते पश्चिमे यवनास्तथा ॥३॥- माक ० ५५ । 

पूर्व में जो किरात बताये गये हैं--उनके सम्बन्ध में भी ऐतिहासिको का यही अनुमान है कि 
वह चीनसागर के पूव॑वर्त्ती देशों की ही निवासिनी जाति थी। इससे भी भारत की पूवोक्त 
सीमा ही सिद्ध होती है । 


४. पद्मपुराण और मत्स्यपुराण में पृथ्वी को चार दल का कमल बतलाया गया है। 
प्रमाण इस प्रकार है : 
पदा नास्युट्ूवं चेक समुत्पादितवांस्तत: । 
सहस्रवर्ण' विरजं मास्कराभं हिरण्मयम्‌ ।। 
पद्म हिरण्मये तस्मिन्नसृजद्‌ मुरिवचंसम्‌ । 
स्रष्टारं सवंलोकानां ब्रह्माणं सवंतोमुखम्‌ ॥ 
तच्च पद्म पुराभृत॑ पृथिवीरूपभुत्तमस्‌ । 
यत्पद सा रसादेवी पृथिवी परिकथ्यते ॥ 
एवं नारायणस्यार्थ महो पुष्करसम्मवा । 
प्रादुर्मावोञ्प्ययं तस्माञ्ञाम्ना पुष्करसंज्ञितः ॥ 
(पद्म पु०, सु० अ० ४० : मत्स्य» पु०, अ० १६९) 
इसका अर्थं है कि नाभि से भगवान्‌ ने एक पद्म को उत्पन्न किया, जो हजारों 
वर्णो का था, जिसमें रज नहीं था, अर्थात्‌ जो विशुद्ध था, सूर्य के समान उसकी आमा थी, 
वह हिरण्मय था! उस हिरण्मय पद्म पर महृततेजस्वी, सारे संसार के निर्माता, चारों ओर मुख 
रखनेवाले ब्रह्मा को उत्पन्न किया। वही पद्म आगे चलकर पृथ्वी रूप में परिणत हुआ । 
वही पद्म रसादेवी, पृथ्वी कहा जाता है। 
वह पद्म चार दल (पंखूड़ियों) वाला था, इस विषय में मार्कण्डेयपुराण कहता है : 
तदेतत्पर्णथवं पद्मं चतुष्पत्रं मयोदितम्‌ । 
मद्राइवमारताद्यानि पत्राण्यस्य चतुदिश्ञाम्‌ ॥ 
अर्थात्‌, यह जो पृथ्वी-पद्म है, जिसको हमने चतुष्पत्र बतलाया है, उसके भद्राइव, 
भारतादि चार पत्ते हैं । यहाँ दो ही पत्रों का नामतः निर्देश है । ब्रह्मपुराण में चारों का 
निर्देश किया गया है : 
भारताः केतुभालाइच मद्राइवा: कुरवस्तथा । 
पत्राणि लोकपद्मस्य मर्यादा झैलबाह्यतः ॥ 
इसमें भारत, केतुमाल, भद्राश्‍व और कुरु ये पृथ्वी-पदा के चार दल कहे गये हैं। 
दूसरे शब्दों में उस समय सारो पृथ्वी इन्हीं चार भागों में विभक्त थी । यहाँ कुरु शब्द से 
उत्तर कुरु, अर्थात्‌ सुमेरु-प्रान्त का ग्रहण है। ये चारों परिमाण की दृष्टि से समान थे, जो 
भूगोल-खगोल के कल्पित ९०-९० अंशों में विभक्त थे। इसका साक्ष्य 'सूर्यसिद्धान्त' के भूगोला- 
ध्याय में इस प्रकार है : 
सुवृत्तपादे पूर्वस्यां नवकोटीति विश्व ता। 
अद्राइववर्षे नगरी स्वणंप्राकारतोरणा ॥ 
याम्यायां भारते वर्ष लङ्का तद्वम्महापुरी । 
पदिचमे केतुमालाख्ये रोमकाल्या प्रकोत्तिता ॥। 

भुव॒त्तपादविवरास्ताइचान्योन्यं प्रतिष्ठिताः । 
तासामुपरिगो याति विषुवस्थो दिवाकरः । 
न तासु विषुवच्छाया नाक्षस्योत्नतिरिष्यते ॥ 

इसके अनुसार लंका ओर सुमेरु का स्पशं करती हुई जो रेखा है, उसको भारतवर्ष की 
मध्य रेखा कहा गया । अतः, उसके पूर्वे के पँतालीस अंश और पश्चिम के पैतालीस अंशों से 
व्याप्त जो भूभाग है, वही भारतवर्ष है-यह सिद्ध हुआ। भारतवर्ष से नब्बे अंश पूव में 
भद्राइव वर्ष है और भद्राश्व से नब्बे अंश उत्तर की ओर उत्तर कुरु वर्ष है। उसके उतने ही अंश 
बाद केतुमाल वर्ष आता है। इस प्रकार, भू-पद्म के चार दलों का वर्णन मिलता है। भारतवर्ष 
को मध्य रेखा उज्जयिनी पर मानी गई है । यह उज्जयिनी २३।९ उत्तर अक्षांश में स्थित,है । 
पाश्चात्य विद्वान्‌ ग्रीनविच नाम की मध्यरेखा से देशान्तर की गणना किया करते हैं। 
उज्जयिनी के ऊपर होकर गई हुई भारतीय मध्यरेखा और पाश्चात्य विद्वानों की सम्मत 
ग्रीनविच मध्यरेखा में ७५।४३ अंशों का अन्तर है। इस प्रकार, भूमध्यरेखा पर स्थित 
उज्जयिनी से ४५ अंश पश्चिम तक भारत की पश्चिमी सीमा सिद्ध होती है ओर वह प्रदेश 
भूमघ्यसागर के समीप ही ठहरेगा । 

५. भारतवर्ष के ९ उपद्वीप पुराणों में प्रसिद्ध हैं-( १) इन्द्रद्वीप, (२) नागद्दीप, 
(३) सौम्यद्वीप, (४) गान्धर्वे द्वीप, (५) वारुण द्वीप, (६) कशेरुमान्‌, (७) गभस्तिमान्‌, 
(८) ताम्रपर्ण-सिहल ओर (९) कुमारिका । इन उपद्वीपों को वत्तंमान में इन नामों से कहा 
जाता है-(१) अण्डमन, (२) नीकोबर, (३) यवद्वीप, (४) फिलीपाइन द्वीप-संघ, 
(५) बोनियो, (६) कसेरू, (७) मलका, (5) सौलोन और (९) कुमारी । इन सब 
उपट्ठीपों का विस्तृत विवरण पुराणों में प्राप्त होता है । जब इतने दूर के देश उपद्वीप माने 
गये, तब अवश्य ही भारतवर्ष का बहुत विस्तृत होना सिद्ध होता है; क्योंकि सीमा के समीप- 
वाले मिले हुए देश ही तो उपद्वीप कहला सकते हैं । 

६. ऋग्वेद के मण्डल १० के सुक्त ८६ से प्रारम्भ कर आगे के सूक्तों में एक वाक्‌-कलह 
का संकेत प्राप्त होता है । ऋश्राश्‍व ऋषि का दौहित्र एक जरथुस्त्र नाम का व्यक्ति हुआ, 
उसके हृदय में स्वभावतः उस काल के अन्य ब्राह्माणों से द्वेष था । ब्राह्माण-द्वेष के कारण ही 
उसने ब्राह्मी लिपि के विरुद्ध उल्टी लिखी जानेवाली खरोष्ठी लिपि का प्रसार किया। उसीके 
समय वाह्लीक देश में ऋषियों में एक विचार-संघ्ष और वाग्युद्ध उठ खड़ा हुआ । सोत्रामणि 
इष्टि (यज्ञ) में ऋषि इस विषय पर आपस में झगड़ पड़ें कि इन्द्र को प्रधान देवता माना 
जाय, अथवा वरुण को। जरथुस्त्र ने परम्परा से चले आते हुए इन्द्र के प्राधान्य को अस्वीकार 
किया और उसके स्थान पर वरुण के प्राधान्य को प्रतिष्ठित किया। इसका संकेत ऋक्‌- 
संहिता में नेन्द्र देवममंसत” इस मन्त्रांश में पाया जाता है। उपस्थित ऋषियों में नृमेधा, 
हिरण्यस्तूप, वामदेव, गार्ग्यं आदि ने इन्द्र का पक्ष लिया और सुपर्ण, काण्व, भरद्वाज आदि ने 
वरुण का पक्ष लिया, वसिष्ट आदि ऋषियों ने अपने-अपने स्थान पर दोनों को समान माना। 
इस सम्बन्ध के भिन्न-भिन्न ऋषियों के सूक्त वही हैं और इन्द्राणी का क्रोध एवं इन्द्र-कत और 
अन्य ऋषि-कृत उसको सान्त्वना के मन्त्र भी हैं॥ यह विरोध बहुत अधिक बढ़ गया, तब 
मनुष्यावतारधारी ब्रह्मा ने, जो बड़े विद्वान्‌ महाप्रभावशाली और महातेजस्वी थे, भारत के दो 

विभाग कर दिये । सिन्धु नदी से पश्चिम का भाग वरुण को प्रधान मानमेवालों को दिया 
तथा पूर्वं का भाग इन्द्र को प्रधान माननेवालों को दिया । इस घटना से भी भारतीय 
सीमा के अति विस्तृत होने का प्रमाण मिलता है; क्योंकि इससे सिद्ध हो जाता है कि सिन्धु 
नदी भारत के मध्य में हँ-न कि पश्चिम सीमा पर। सिन्धु को मध्य में मानने पर जितना 
प्रदेश सिन्धु के पूर्व में है, उतना ही पश्चिम में मानना पड़ेगा ओर वह भाग भूमध्यसागर 
तक ही पहुंचेगा । 

७. आरत को सीमा प्राचीन काल में अत्यधिक विस्तृत थी, इस विषय में प्राचीन 
काल ओर आधुनिक काल में प्रचलित संज्ञा शब्द भी प्रमाण हैं । हम ऊपर लिख आये हैं 
कि इन्द्र और वरुण को प्रधान मानने के विचार-विरोध में ब्रह्मा ने भारत के दो विभाग 
कर दिये। एक सिन्धु नदी के उस पार का लालसागर तक का प्रदेश, और दूसरा सिन्धु के 
पूर्व का प्रदेश । इस प्रकार, विभाग होने के अनन्तर सिन्धु के पारवाले लोग पूर्वीय तटवालों 
को सिन्धुस्थानीय कहने लगे । इसी शब्द का भाषावैज्ञानिक ढंग से विक्त होनेवाला रूप 
आज 'हिन्दुस्तानी' हो गया । इसी प्रकार, पूर्वीय तटवाले लोग पश्चिम के निवासियों को 
पारस्थानीय कहने लगे । यही शब्द विकृति-प्रकिया द्वारा आज पारसी रूप में उपस्थित 
हुआ है । इस प्रकार, प्राचीन वाङमय में प्रमुक्त ये सिन्धुस्थान और पारस्थान शब्द आपेक्षिक हैं, 
और भारत की पश्चिमी सीमा के विस्तार का निर्देश करते हैं । इसी प्रकार, पूर्वीय भाग के 
लिए आर्यावत्ते संज्ञा प्रसिद्ध हुई, और पश्चिम भारत का निर्देश 'आर्यायण' शब्द से हुआ । 
आवत्ते ओर अयन शब्द का एक ही तात्पर्यं है। वही भार्यायण झब्द भाषा-नियम से 'ईरान' 
बन गया। ये दो संज्ञाएँ दोनों भागों में आर्यों की स्थिति और उनकी प्रधानता का संकेत 
करती हैं और भारत के सीमा-विस्तार को पुष्ट करती हैं । 

लालसागर से पूर्वं ओर सिन्धु नदी से पश्चिम कास्पियन सागर के दक्षिण भाग के 
प्रदेश के पुराने लोग ओरियन्स (07९75) शब्द का व्यवहार करते थे । वह शब्द 'आये वंझ' 
शब्द का अपञ्रश प्रतीत होता है। यह भी अनुमान है कि ब्राह्मण-विरोधी जरथुस्त्र के 
अनुयायी लोग विपरीतगामी होने के कारण 'वामग' कहलाये-- उसी का 'वा' टूटकर 'मग' 
जाति प्रसिद्ध हुई और प्राचीन आयो के विरोधी होने के कारण उन्हें आर्यों का बाधक 'आर्य- 
स्पश' कहा गया । उनका देश भी 'आयंस्पश' कहलाथा । वही शब्द 'आर्यस्प' और धीरे-धीरे 
'ओरियन्स' के रूप में आ गया। जो भी हो, इस प्रकार से वह ओरियन्स देश--'आर्यो का 
निकेतन', सिद्ध होता है और इस संज्ञा से भी पर्चिम विभाग में आर्यों का निवास स्फुट 
अनुमित होता है। 

एरियाना शब्द, जो कि पश्चिम देशों के लिए प्रयुक्त है, वह भी आर्यनिवास-भूलक 
ही है। इण्डिया ओर वामनियाँ शब्द भी वहाँ आयेनिवास-मूलक ही प्रतीत होते हैं । 

वर्तमान में ओर निकट अतीत में प्रयुक्त कतिपय संज्ञा शब्द भी इस विस्तार-सीमा 
को सिद्ध करने में सहायक होते हैं। 

पश्चात्‌ प्रयुक्त होनेवाला खुरासान शब्द भी इस विषय में प्रमाण है । पश्‍्चिमी भाग 
का राजा वरुण था, वसिष्ठ ऋषि उसके बड़े मित्र थे । पुराणों में कथा प्रसिद्ध है कि कान्य- 

कुब्ज का राजा विश्वामित्र किसी समय वसिष्ठ के पास निवास करनेवाली गौ नन्दिनी को 
हरण करने के लिए प्रवृत्त हुआ । उस नन्दिनी को इच्छा विश्वामित्र के साथ जाने की 
नहीं थी । बलात्‌ हरण करने पर उसको बहुत क्रोध आया ओर क्रोधवश उसने उस भूमि को 
अपने खूरों के प्रहार से खोद डाला । इस बलात्कार से गौ नन्दिनी का अपहरण वसिष्ठ 
ऋषि भी सहन न कर सके और उन्होंने वरुण से सहायता के लिए कहा । वरुण ने पल्हव, 
पारद, यवन, शक और कम्बोजों को उसकी रक्षा के लिए भेजा। इन्होंने विश्वामित्र को 
सेना-सहित पराजित किया और गौ नन्दिनी की रक्षा की । नन्दिनी के खुरों से खोदने के 
कारण उस प्रदेश के निवासियों के नाम, खुरध, खुरद तथा कुद. हुए और इनके जनपद- 
संघों के नाम खूदं-स्थान या खुरासान हुए । यह खुरासान शब्द जिसका प्रयोग अकबर आदि 
मुगल-बादशाहों ने किया है, पश्चिमी भारत को भारत सिद्ध करने के लिए उपयोग में लाया 
जा सकता है। पश्चिम के देश के लिए प्रयुक्त होनेवाला ईरान शब्द भी आर्यायण से ही 
निष्पन्न है और वहाँ आर्यों के निवास को बतलाता है । 

यह प्रश्न उठाया जा सकता है कि जब सिन्धु से पश्चिम के लालसागर तक के 
भारतीय प्रदेशों की ईरान, फारस, खुरासान आदि संज्ञाएँ दिखाई गई हूँ, तब बहुत समय से 
ये नाम विशेष भूभाग या विशेष देशों के वाचक कंसे हुए । आज ईरान, खुरासान और 
फारस आदि शब्द लालसागर तक के प्रदेश के वाचक नहीं, अपितु संकुचित देश-बिशेषों के 
वाचक ही हैं। इसका समाधान यह है कि जिस प्रकार इन्द्रप्रस्थ, द्वारका और लंका नाम के 
प्रदेश प्राचीन काल में आज की अपेक्षा बहुत विस्तृत थे, परन्तु कालक्रम से विभिन्न राजाओं के 
अधिकार में सीमाओं का संकोच और विस्तार होते रहने से आज इनका यह छोटा सीमित 
स्वरूप रह गया है। यही बात इन पश्चिमी प्रदेशों की संज्ञाओं पर भी घटित होती है । 
विभिन्न समयों में पश्चिमी प्रदेशों में राजनीतिक उथल-पुथल के कारण अनेक राज्य वहाँ बने 
और बिगड़े । समय-समय पर शासकों ने अपनी सीमाओं के निर्धारण में संकुचित प्रदेशों के 
लिए इन संज्ञाओं को रूढ कर दिया । परन्तु, प्रारम्भ में जब ये संज्ञाएं प्रचलित हुई थीं, तब 
विस्तृत प्रदेश की ही वाचक थीं । 

हमारे पुराण आदि में पश्चिम प्रान्त में मऊ और केकय देश बहुत प्रसिद्ध हैं। ये बहुत 
बड़े प्रान्त थे । वाह्लीक देश भी पश्चिम का बहुत बड़ा प्रान्त था, जिसके प्रभावशाली राजा 
भूरिश्रवा आदि महाभारत के प्रसिद्ध योद्धा थे। वाह्लीक के प्रान्त में ही एक शाकद्वीप नाम से 
प्रसिद्ध स्थान था। वहाँ के क्षत्रिय शक कहलाते थे और जो ब्राह्मण उस प्रान्त से आकर 
बिहार के कुछ भाग में रह गये हैं, वे आज भी 'शाकट्ठीपी नाम से ही कहे जाते हैं। आज 
उस देश को स्कीथिया वा स्कीदिया कहा जाता है। इस प्रकार के बहुत संज्ञा शब्द उस देश 
को संस्कृतज्ञ आर्यो का निवास सिद्ध कर रहे हैं । और भी इस बात के बहुत प्रमाण हैं कि 
भारत पहले बहुत विस्तृत प्रदेश था। राज्य-क्रान्तियों के कारण वह पश्चिम से बहुत ही 
संकुचित होता गया और आज तो वह अतिसंकुचित दशा में पहुँच गया । अस्तु; शास्त्रो के 
अनुसार जो भारतीय संस्कृति का निरूपण होगा, उसमें इस बात का ध्यान रखना होगा कि 
यह उस विस्तृत देश की संस्कृति है और आज भारतीय संस्कृति में जिन अन्य देशों की संस्कृति 
का सम्मिश्रण ऐतिहासिक विद्वान्‌ सिद्ध करते हैं, प्राचीन शिलालेखों और नये आविष्कृत 

प्रदेशों में जिन संस्कृतियों का आभास वे पाते हैं-वे देश भारतवर्ष में ही पूर्वकाल में 
सम्मिलित थे । इसीलिए, भारतीय संस्कृति का स्वरूप बताने में इस सीमा-निदेश की 
आवश्यकता-पृत्ति की गई । 


भारतीय संस्कृति का मुल 


इस प्रकार, प्राचीन भारत का संक्षिप्त विवरण हुआ । आधुनिक भारत जो कुछ है, 
वह तो प्रत्यक्ष ही है, उसके विवरण की आवश्यकता नहीं । भारत के निवासी भारतीयों की 
संस्कृति वेदमूलक है। यद्यपि आगे चलकर भारत में ही ऐसे भी सम्प्रदाय बने, जिन्होंने 
वेदों को अपने आघार-विचारों का आधार नहीं माना; जैसे बौद्ध, जैनादि-सम्प्रदाय, सिक्ख- 
सम्प्रदाय आदि । परन्तु ये सम्प्रदाय जिन ग्रन्थों को अपने आचार-विचारों का मूल कहते हैं, 
उनमें भी, सूक्ष्म विवेचनापूर्ण दृष्टि से देखने पर, वैदिक आचार-विचारों का प्रतिबिम्ब 
स्पष्ट दिखाई देता है । किसी-किरी अंश में चाहे उनमें भेद दिखाई देता हो, किन्तु 
मौलिकता में सभी एक स्थान पर आ जाते हैं । उदाहरणार्थ, जैन तथा बोद्धों के आचार- 
विचारों का एक मुख्य आधार अहिंसा है, वह अहिंसा वैदिक आचार-विचारों में भी ओत- 
प्रोत है । समुचित युद्ध आदि के स्थल पर वे भी अहिंसा का अपवाद मानते हैं, बैदिक 
सिद्धान्त में युद्ध आदि के साथ-साथ यज्ञ को भी अहिंसा का अपवाद-स्थल गिन लिया 
गया है । तात्पर्ये यह कि भारतीयों की संस्कृति मुलतः एक ही है। हाँ, आज भारत में 
हमारे मुस्लिम बन्धु तथा ईसाई बन्धु भी निवास करते हैं। उनकी संस्कृति वैदिक 
संस्कृति से नहीं मिल पाती, किन्तु यह भी स्पष्ट है कि उनकी संस्कृति भारतीय संस्कृति के 
नाम से व्यवहृत भी नहीं हो सकती । भारत में उनका निवास भले ही चिरकालिक है ओर 
ऐसी स्थिति में भारतीय संस्कृति की कुछ छाप उनकी संस्कृति पर भी पड़ जाना स्वाभाविक है, 
किन्तु मूलतः वे अपने प्राचीन स्थान अदन आदि की संस्कृति के ही अनुयायी हैं। अतः, 
भारतीय संस्कृति वेदमूलक है । इसमें सन्देह नहीं रह जाता । 

अनेक पाइचात्य विद्वानों और उनके अनुयायी अनेकः भारतीय विद्वानों ने भी यह 
सिद्ध करने की चेष्टा की है ओर कर रहे हैं कि भारतीयों की संस्कृति कोई विशुद्ध संस्कृति 
नहीं, वह एक मिश्रित संस्कृति है । इस देश में सबसे पहले नीग्रो जाति के लोग आये। 
थे प्रायः असम्य थे, किन्तु उनके अनन्तर औष्ट्रिक या आग्नेय जाति के लोग आये, वे कुछ 
सम्य थे । उनके अनन्तर द्रविड़ ओर पीछे आये लोग आये। इन सबकी संस्कृतियों का 
सम्मिश्रण होता रहा ओर आज जो संस्कृति भारत में दिखाई देती है, वह मिश्रित संस्कृति 
ही है, किन्तु यह सब केवल कल्पना-मात्र है । इन बातों में दृढ प्रमाण उपलब्ध नहीं होते । 
ये सब ऐतिहासिकों के अपने मन्तव्य-मात्र हैं, जिनपर कुछ विद्वान्‌ ऐसी कल्पनाएं करते हैं । 
आर्यो के पूर्वंज बाहर से आये, इस अनुमान का भी अनेक भारतीय विद्वानों ने सप्रमाण 
समुचित खण्डन कर दिया है । यह कल्पना यूरोप से उठी थी, जो केवल राजनीतिक आधार 
रखती थी । अंगरेज जाति अपने राजनीतिक चातुय में विश्वविख्यात है। वहाँ के 
विद्वान्‌ भी पूणं राजनीति-कुशल होते हैं। उन्होंने भारतीयों का अपने देश पर अनुराग 
शिथिल करने के लिए यह कल्पना की थी । आये कहाँ से आये, इसपर अबतक भी एकमत 


१९२ बैदिक विज्ञान और भारतीय संस्कृति 


नहीं हुआ है। वस्तुतः, जहाँ से इनका आगमन माना जाता है, वे देश प्राचीन भारत में ही 
सम्मिलित थे, यह हम भारत-सीमा-निर्देश में सिद्ध कर चुके हैं। कई अन्यान्य देशों की 
संस्कृति का भारतीय संस्कृति से जो परस्पर मेल पाया जाता है, उसका कारण तो हमारे 
प्राचीन इतिहास-पुराणों से ही स्पष्ट हो जाता है कि अनेक भारतीय महाराजा दिग्विजय- 
यात्रा करते थे, उनके साथ बहुत-सी सेना विदेशों में जाती थी, और भारत से निकाले 
हुए भी बहुत-से ब्राह्मण-क्षत्रिय दूसरे देशों में जाकर रहे--उनकी संस्कृति का प्रभाव उन 
देशों पर पड़ा, और यो भारतीय संस्कृति का अनुकरण ही अन्य देशों में होने से मेल प्रतीत 
होता है, भारत में अन्य संस्कृति का आना इससे सिद्ध नहीं होता। सारी जातियाँ यदि 
क्रम से यहाँ आती रहीं. तो क्या प्रकृति का प्यारा यह भू-खण्ड पहिले निर्जन ही था ? क्या 
इस सवंप्रकृतिसम्पन्न देश में कोई सृष्टि हुई ही नहीं । इसे प्रकार की कल्पनाएँ तो आश्चयं 
को उत्पन्न करनेवाली होती हैं। यह विषय ऐतिहासिक है और हमारा निबन्ध विज्ञान- 
विषयक है, इसलिए हम यहाँ इस विवेचन में नहीं जायेंगे । हमारे शास्त्र यही मानते हैं कि 
आये लोग सृष्टि के आरम्भ से इसी पवित्र भूमि पर भारतवर्ष के निवासी हैं और भारतीय 
संस्कृति का मूल स्रोत वेद ही है। 
भारतीय संस्कृति 

भारतीय एवं पाश्चात्य ऐतिहासिक विद्वानों के अन्वेषणों और विचारों ने उस 
तथ्य को सभ्य संसार में भली भाँति प्रकट कर दिया है कि सारे संसार की संस्कृतियों में 
यदि कोई संस्कृति अपने-आपको सबसे पुरानी सिद्ध कर सकी है, तो वह भारतीय संस्कृति 
ही है। ग्रन्थों को देखने से अनेक प्राचीन स्थानों की खुदाई में प्राप्त वस्तुओं के परीक्षण से 
प्राचीन भारतीयों और विदेशियों, राजाओं और सम्राटों के शिलालेखों से तथा संसार के 
विभिन्न प्रदेशों से प्राप्त प्राचीन सिक्कों एवं इसी प्रकार की अनेक पुरातत्त्व-सामग्री से 
उपयुक्त तथ्य सामने आया है । वत्तंमान इतिहासज्ञों को भी अब भारतीय संस्कृति की सवं- 
प्राचीनता में विवाद का अवसर नहीं रह गया है । हमारे यहाँ के भारतीय ग्रन्थ तो इस 
संस्कृति को करोड़ों और अरबों वर्षों का सिद्ध करते हैं । 

यह भी एक विचार उठता है कि यह संस्कृति शब्द प्राचीन ग्रन्थों में उपलब्ध नहीं 
होता । यह शब्द पाश्चात्य देशों और उसकी भाषा के हमारे संसर्गे में आने के बाद उनके 
अनुकरण पर तैयार किया गया नया शब्द है । अनेक विद्वानों के विचारानुसार यह शब्द 
अँगरेजी के “कल्चर' शब्द के अनुवाद में प्रयुक्त होने लगा । परन्तु, इसके अर्थ का विचार 
करने पर ज्ञात होता है कि यह शब्द अपने-अपने देश के विचारों और व्यवहारों को प्रकट 
करता है। इसमें भारतीय प्राचीन ग्रन्थों में भी आचार-विचार शब्द का प्रयोग बहुधा सर्वत्र 
मिलता है । निष्कर्ष यह है कि भारतीय विचारों और आचरणों का समालोचन ही भारतीय 
संस्कृति का अध्ययन कहलायगा । 

हमारे विचार और आचरण प्रारम्भ से कितने दृढ रहे हैं और इसकी संस्कृति की 
धारा सवदा से कितनी प्राणवान्‌ रदी है, इसका पता भी इसकी प्राचीनता से चल जाता है। 
प्राचीन होने के साथ-ही-साथ यह उस संस्कृति की दूसरी विशेषता है कि अनेक प्रबल 
आक्रमणों ओर उखाड़ फॅकनेवाले वात्या-चक्रों से संघष करते हुए आज भी भारतीय संस्कृति 

अपने किसी-न-किसी स्वरूप में व्यवस्थित है । संसार के इतिहास में अनेक संस्कृतियों ने जन्म 
लिये। उन्होंने अपने गौरवपूर्ण समय भी देखे, परन्तु वे अपने विरुद्ध आक्रमणों का सहन न 
कर सकी और काल-कवलित होकर भी इतिहास के पृष्ठों में अध्ययन का विषय बन गई । 
रोमन देश की संस्कृति का किसी समय सारे विश्व पर प्रभाव था, यूनान की संस्कृति ने 
आज के अनेक देशों के विचारों को जन्म दिया । परन्तु, आज उन संस्कृतियों का कहीं नाम- 
निशान तक नहीं । इसी प्रकार के अनेक उदाहरण संसार के इतिहास में मिलेंगे। इसके 
विपरीत भारतीय संस्कृति, जो कि समस्त संस्कृतियों से अति प्राचीन सिद्ध हुई है, आज भी 
बहुत कुछ अपना स्वरूप रखे हुए है। इसका इतिहास भी बड़ा विकट है। बड़े-बड़े विकट 
समय के भीतर से इसे गुजरना पड़ा है। बड़े-बड़े झंझावातों ने उसे उखाड़ने की चेष्टा 
की है। इसके सिंद्धान्तों को दम भरकर झकझोरा गया है । परन्तु, आश्‍चर्य है कि यह न मिट 
सकी । भारतीय संस्कृति विश्व के समस्त उत्थान और पतनों को साक्षी बनाकर देखतो रही। 
इसका कारण क्या है कि यह न मिटी। अवश्य ही इसका कोई मौलिक कारण है। साथ ही, 
एक बात ओर ध्यान में रखनी चाहिए कि हमारी संस्कृति आज तो जिस रूप में है, सो तो है 
ही, प्राचीन समय में तो हमारे देश के विचार ही सारे संसार के मार्ग प्रदर्शक माने जाते थे । 
उसका साक्ष्य स्वयं भगवान्‌ मनु देते हैं। वे कहते हैं कि: ` 
एतद्देशप्रसुतस्य . सकाशादग्रजन्मनः । 
. स्वं स्वं चरित्रं शिक्षेरन्‌ पृथिव्यां सर्वमानवाः ॥ 

इस इलोक के अर्थ पर दृष्टि विशद होती है। मनु कहते हैं कि भारतवर्ष में उत्पन्न 
होनेवाले अग्रजन्मा से सारे भारत के लोग अपने-अपने चरित्रों को सीखें । यहाँतक भी ठीक था ` 
कि भारतवर्ष का अग्रजन्मा भारतीय व्यवहारों ओर विचारों को सिखा देता, परन्तु संसार 
के समस्त लोगों को अपने-अपने चरित्र को वह कैसे सिखा सकता था । परन्तु उत्तर स्पष्ट है, 
यह आचरण और व्यवहार इतने व्यापक और विशाल थे कि संसार के किसी देश का कोई 
सुन्दर आचरण इससे छुट ही नहीं पाता था । तब यहाँ के आदर्श अग्रजन्मा से यदि भगवान्‌ 
मनु सबको सीखने का आदेश देते हैं, तो यह आश्चर्यं की कोई बड़ी बात नहीं है। 

वत्तंमान समय में जब संस्कृति की बात उठाई जाती है, तब भारतवर्ष की प्राचीन 
स्थिति ओर नवीन परिस्थिति में अन्तर पड़ जाता है। आज संसार में अनेक सम्य कहलाने- 
वाले देश हैं कि जिनका प्रभाव भी खूब है। आज की नई-नई सम्यताएँ जो विकसित हो 
रही हैं, भारत उनसे अपेक्षाकृत कुछ पीछे ही है। हम कह सकते हैं कि आज संस्कृतियों के 
संघर्ष का समय है। अनेक संस्कृतियाँ अपने को ऊंचा उठाने और दूसरी को गिराने में 
प्रयत्नशील हैं । जहाँ कहीं संघर्ष होता है, वहाँ संघर्ष से हानि और लाभ दोनों ही होते हैं । 
संस्कृतियों के इस संघष से भी अनेक लाभ ओर साथ ही अनेक हानियाँ भी हुई हैं, जिनका 
दिग्दर्शन समय पर कराया जायगा। भारत में भी आज संस्कृति के विषय में नाना प्रकार के 
विचार सुनने में आते हैं। बहुत-से विद्वान्‌ इस विचार के हैं, जिनका कहना है कि अब पुरानी 
संस्कृति की आवश्यकता नहीं। अब समय बदल गया है। अब तो सभी संस्कृतियों को 
मिलाकर एक नई संस्कृति को जन्म देना चाहिए । संस्कृति का अब समयानुकूल नया स्वरूप 

होना चाहिए । कुछ विचारशील विद्वानों का इसके विपरीत यह कथन है कि भारत की 
प्राचीन संस्कृति सर्वथा सर्वदा उपादेय है, आज भी उसीकी आवश्यकता है । इतनी पुरातन 
संस्कृति के जो गुण हैं, वे नवीन संस्कृति में नहीं लाये जा सकते, इसलिए उनका संरक्षण 
और पालन स्वतन्त्र भारत की स्वतन्त्रता का वास्तघिक मूल्यांकन करने के लिए नितान्त 
आवश्यक है । 
पर, यह एक मौलिक प्रश्‍न खड़ा होता है कि भारतीय संस्कृति का स्वरूप क्या है? आज 
हम देखते हैं, कुछ लोगों को, जो भारतीय संस्कृति की रक्षा का दावा करते हुए सामने 
आते हैं । इसके ठोक विपरीत, दूसरों का कहना है कि ये भारतीय संस्कृति की रक्षा नहीं, 
उनका सवंनाश करना चाहते हैं। कुछ लोगों का कहना है कि व्‌र्णाश्रम-धर्म-व्यवस्था ही 
भारतीय संस्कृति की आधार-भित्ति है, तो दूसरे वण-व्यवस्था को ही आधुनिक युग में अवनति 
का सबसे बड़ा कारण मानते हैं। उनका कहना है कि वर्णाश्रम-व्यवस्था कोई शाश्वत 
या प्राकृतिक वस्तु महीं है, जो अनिवार्यः हर समय समाज का नियन्त्रण करे । यह तो 
प्राचीन समय के समाज का एक प्रयोग था, जो उस समय के समाज के लिए उपादेय सिद्ध 
हुआ, परन्तु आज के वातावरण में यह सवंथा हेय है। ओऔर-और देशों की संस्कृति के स्वरूप 
का बहुत कुछ निर्णय वहाँ के घमं-ग्रन्थों के आधार पर हो जाता है। आंग्ल-देश की संस्कृति 
बहुत कुछ बाइबिल पढ़ने पर समझ में आ जाती है। मुस्लिम-संस्कृति को भी कुरान का 
अध्ययन करके कोई थोड़ा-बहुत समझ ही लेगा । परन्तु, भारतीय संस्कृति समझने में इस 
उपाय में भी सन्देह खड़ा हो जाता है। यदि ये कहें कि वेदों में जिसका प्रतिपादन है, वही 
भारतीय संस्कृति है, तो बौद्ध, जन, सिक्ख आदि वेदों को न माननेवालों का भारतीय 
संस्कृति में समावेश नहीं होता कोई एक सर्वमान्य धम-ग्रन्य नहीं है, जिसको आधार मान- 
कर भारतीय संस्कृति को इदमित्थं भाव से समझ लिया जाय । 
हमारा अपना विचार यह है कि धम-ग्रन्थों के ऐक्य के न रहने पर भी सिद्धान्त की 
दृष्टि से भारतीय कहलानेवाले सभी आचारों और विचारों का संग्रह हो सकता है। यह 
सिद्धान्त हो सकता है-आध्यात्मिकता को सर्वमान्यता । अध्यात्मद्ष्टि पर समस्त व्यवहारों 
की हेयता और उपादेयता का निर्धारण करना, इस बात में सभी भारतीय मतों का 
ऐक्य हो जाता है । इससे यह सिद्ध हुआ कि भारतीय संस्कृति का मूलभूत स्वरूप अध्यात्म- 
प्रवीणता है । यह अध्यात्मवाद क्या चीज है और कैसे उसकी उपादेयता है! वह भारतीय 
संस्कृति का मूल कैसे है ? आज भी भारत को उसकी आवश्यकता है अथवा नहीं, इत्यादि 
प्रश्नों का विचार ही हमें भारतीय संस्कृति के समीप ले जायगा। भारतीय विचारों में 
हमेशा से पंचभूतों से तैयार होनेवाले शरीर के अतिरिक्त एक आत्मा को सत्ता मानी 
जाती है । वह आत्मा अजर-अमर है, शरीर तो बराबर बदलता रहता है। परन्तु, आत्मा. 
सदा एक स्वरूप ही बना रहता है। संसार की सभी वस्तुओं की अपेक्षा वही प्रधान है । 
वर्तमान शरीर के नष्ट होने पर आत्मा दूसरा शरीर ग्रहण करता है । यदि भारतीय संस्कृति 
का वैशिष्ट्य पुनजेन्मवोद है तो भारतीय संस्क्रि के अन्तर्गत आनेवाले बोद्ध, जैन, सिक्ख, 
आर्यसमाज, ब्राहासमाज आदि जितने सम्प्रदाय हैं, वे सभी इस पुनर्जन्मवाद को अवश्य 
स्वीकार करते हैं। इस प्रकार, आचार ओर विचार ये दो जो संस्कृति के पहलू हैं, उनमें 

विचारांश में भारतीयों का ऐक्य स्थापित है । शरीर के अतिरिक्त आत्मा है । जिस प्रकार 
शरीर के प्रति भोजनाच्छादनादि हमारे अनेक कत्तंव्य हैं, उसी प्रकार आत्मा के प्रति भी 
हमारे कुछ कर्तव्य हैं। इस प्रकार के अध्यात्म पर अवलम्बित व्यवहार ही आचारांश में 
भारतीयों की एकता को प्रतिष्ठित करते हैं । प्राचीन समय में भी भारत में अध्यात्म-दृष्टि 
प्रधान रही है । आत्मा कों उन्नत बनानेवाले आचरणों को ही घर्म कहा जाता है । आजकल 
शिक्षित लोग घंमं से चौंकते हैं । बहुत-से लोग घमं को एक हौवा समझते हैं । परन्तु, खेद है 
कि ये धमं के स्वरूप पर ध्यान नहीं देते । धमं न तो कोई हौवा है और न कोई चौंकाने- 
वाली चीज है, न वह अवनति के मागे में ढकेलनेवाली कोई वस्तु है । घर्म उसी का नाम है, 
जो उन्नति की ओर ले जाथ । धमं का लक्षण करते हुए कणाद ने स्पष्ट कर दिया है कि-- 
'यतोऽम्युदयनिःश्रेयसः सिद्धिः स घमः”, अर्थात्‌ जो क्रमशः उन्नत करता हुआ चरम उन्नति 
तक ले जाय, वही धम है। वह उन्नति न केवल संसार की ही है, परन्तु उसके साथ-साथ 
आत्मा को चरम उन्नति है, अर्थात्‌ मोक्ष भी धमे के द्वारा ही होता है । आजकल यन्त्र-युग में 
नये-नये यन्त्रों का आविष्कार ही उन्नति की ओर अग्रसर होना है । किन्तु, विचार कीजिए 
कि ये सब यन्त्रों को कौन बनाता है । मनुष्य की कल्पना-शक्ति ही इन यन्त्रों को जन्म देने- 
वाली है । यह कल्पना-शक्ति किस यन्त्र से प्रादुभू त होती है, इसका ज्ञान भारतीय संस्कृति में 
मुख्य माना गया था । यन्त्रों को जन्म देनेवाली कल्पना-शक्ति के उद्धावक मन, बुद्धि और 
सब-के-सब चंतन्यप्रद आत्मा का विचार आध्यात्मिकवाद है। भारतीय संस्कृति के नेता यही 
कहते हैं कि जो अपने-आपका परिष्कार वा सुधार न कर सका, वह अन्य वस्तुओं का निर्माता 
होने पर महतत्वशाली नहीं कहा जा सकता। इसलिए, यहाँ की संस्कृति में आध्यात्मिकवाद की 
प्रधानता हो गई है । 

कुछ लोग आक्षेप करते हैं कि अध्यात्मवाद के अनुयायियों ने धमं के आगे अर्थ और 
काम को गिरा दिथा। वे केवल धम-ही-धम को पकड़े रहे, और देश की अनेक प्रकार की 
उन्नति में बाधक सिद्ध हुए। परन्तु, भारतीय संस्कृति के विचारको को यह अच्छी तरह 
मालूम है कि हमारे यहाँ अर्थं ओर काम से विमुख होने का कहीं विधान नहीं । धम, अर्थ, 
काम और मोक्ष ये चारों हमारे यहाँ पुरुषां माने गये हैं । पुरुषार्थं का मतलब है, जो 
पुरुषों के द्वारा चाहने योग्य हों, अथवा मनुष्य के चार लक्ष्य हैं । “पुरुषे रथ्यंते', यह व्युत्पत्ति 
उपगु क्त अर्थ को सिद्ध करती है। उनमें अथं ओर काम का ही सामान रूप से समावेश है, 
तब अर्थ और काम की उपेक्षा का आरोप कंसे माननीय हो सकता है । यह बात भी नहीं है 
कि भारत में कभी अथं और काम की उन्नति हुई ही नहीं। घमंशास्त्र, अर्थशास्त्र, कामशास्त्र, 
अर्थात्‌ व्यवहार-शास्त्र और कलाशास्त्र तीनों भारत में पूर्णतया उन्नत थे । प्राचीन इतिहास 
इसका साक्षी है। सभी नीति के उपदेश यही सिखाते हैं कि त्रिवर्ग की उन्नति करनी चाहिए, 
जिससे मोक्ष की प्राप्ति सुकर हो जाय । त्रिवर्ग से तात्पयं धमं, अर्थं ओर काम तीनों से है। 
प्राचीन समय में भारत को सम्पत्ति सभी देशों के लिए स्पृहणीय थी । काम, अर्थात्‌ व्यवहार 
तो भारत से ही और देशों ने सीखा है । सुखोपभोग की सामग्री भारत में कितनी विपुल थी, 
इसका पता प्राचीन काव्यों को पढ्ने से बड़ी आसानी से लग जाता है । 


यह सब होते हुए भी भारतीय सम्यता में इतनो विशेषता अवश्य है कि यहाँ धम को 

सभी पुरुषार्थो में प्रधान स्थान दिया गया है। धम का आत्मा से सीधा सम्बन्ध है। उससे 
आत्मा बलवान्‌ होता है। जब कभी व्यवहार में धम के साथ अर्थ-काम का संघर्ष उपस्थित 
होता है, जब कभी प्रश्न खड़ा होता है कि या तो घमं को अपना लो या अर्थ को । ऐसे 
समय में हम सदा धमं को ही अपनाते हैं, यही हमारे शास्त्रकारों का उपदेश है कि: 


परित्यजेदर्थ कासौ च स्यातां घर्मर्वाजतौ । 


अर्थात्‌, धमं से विरुद्ध अर्थ और काम को छोड़ देना चाहिए) इस विषय का 
सुक्ष्म-से-सूक्ष्म विवेचन धर्मशास्त्रकारों ने किया है । भगवान्‌ मनु कहते हैं कि 


अब्रोहेणेव मुतानामल्पद्रोहेण वा पुनः । 


द्रव्योपाजंन और अपनी उन्नति का सम्पादन अवश्य ही मानव-मात्र का कर्तव्य है, 
परन्तु वह द्रव्योपाजेन या आत्मोन्नति ऐसी हो, जिससे किसी से द्रोह न हो । दूसरों को 
धक्का मारकर उपार्जन करना ठीक नहीं । प्रश्‍न होता है कि किसी भी अर्थोपाजँन या 
उन्नति में परद्रोह तो अवश्य होगा । मान लिया जाय कि किसी मनुष्य को कोई अच्छा पद 
मिला, तो कया उसका यह उपार्जन बिना द्रोह किये हो गया ? नहीं । उसी के साथ जो 
दूसरे लोग उस पद के इच्छुक थे, उनको हटाने के कारण द्रोह तो हो ही गया। तब अद्रोह से 
उपार्जन कंसे सम्भव है । इसी सूक्ष्म बात को ध्यान में रखकर मनु भगवान्‌ ने साथ ही कह 
दिया था कि 'अल्पद्रोहेण वा पुनः", अर्थात्‌ यदि द्रोह अपहरिहायं हो, तो वह बहुत कम रूप में 
लिया जाय। जैसे, पद प्राप्त होने पर जो द्रोह औरों से होता है, वह साक्षात्‌ अपकार 
करने से नहीं, अपितु दूसरों के द्वारा हुआ है । इसलिए यह अल्पद्रोह है । कारण वहाँ द्रोह 
लक्ष्य नहीं था, अपनी उन्नति ही लक्ष्य था । इस प्रकार का द्रोह उपार्जन में लक्ष्य है । परन्तु, 
साक्षात्‌ द्रोह नहीं करना चाहिए । जसे, शिकायतों ओर आरोपों के द्वारा दूसरे को पदच्युत 
करवाकर फिर स्वयं उस स्थान को लेना । इस प्रकार का उपाजन धर्म-विरुद्ध है । यह नहीं 
होना चाहिए । इस प्रकार, धामिक नेताओं ने सवंदा हमें सचेत किया है कि हम कभी 
प्रधान को, अर्थात्‌ धम को न भूलें । धर्म का ही दूसरा नाम है कत्तव्य । कत्तव्य और घमं में 
भेद नहीं । कत्तेव्य-निष्ठा ही भारतीय संस्कृति की प्रधान वस्तु है। कत्तव्य में आलस्य, 
प्रमादादि को स्थान नहीं । इस प्रकार, धमं ओर उससे अविरुद्ध अर्थ और काम का आचरण 
करने से मोक्ष नाम का परम पुरुषार्थ अपने-आप सिद्ध हो जाता है। मोक्ष को ही यह संस्कृति 
परम पुरुषार्थ कहती हवै । वह मोक्ष क्या है ? आत्मा को स्वतन्त्र बना देना ही मोक्ष है। 
कत्तव्य का आचरण करते-करते मन, बुद्धि और शरीर पवित्र हो जाते हैं। इस प्रकार के 
पवित्र मन और बुद्धि में आत्मा की स्वतन्त्र सत्ता प्रतीत होमे लगती है। वह आत्मा हमें 
: कहीं बाहर से लेने नहीं जाना पड़ेगा, वह तो सबके पास है। परन्तु, मन और बुद्धि अपवित्र 
होने से उसे ग्रहण नहीं कर पाती । जब कत्तैंव्याचरण द्वारा मन, बुद्धि पवित्र हो जाती है, 
- तब आत्मा का दर्शन होना सुगम हो जाता है। इसी को मोक्ष कहते हैं। _ 

अब प्रश्‍न यह उठता है कि यह संसार तो प्रश्नों ओर समस्याओं का जंगल है। 
यह कँसे पहचाना जाय कि अमुक कत्तव्य है, और अमुक धमं है, जहाँ कार्यों की पु खला 
; सामने खड़ी है । बहुत-से कार्य कत्तेव्य-कोटि में आते हैं, बहुत-से त्याज्य हूँ । सामान्य भानव- 

बुद्धि यह केसे समझे कि यह करना चाहिए, और यह छोड़ना चाहिए ? इस प्रश्न के अनेक 
समाधान भारतीय ग्रन्थों में मिलते हैं। अनेक ऐसी पहचान निश्चित की गई है। कत्तव्य 
और अकत्तेन्य का विचार करनेवाले पाइचात्य आधिभौतिकवादी पहले उन कार्यों को कत्त॑व्य- 
कोटि में रखते थे, जो सब मनुष्यों को लाभ पहुँचानेवाले हों । ऐसी परिभाषा बना लेने पर 
उनके सामने जब यह प्रश्न आया कि कोई कार्य ऐसा नहीं, जो सभी मनुष्यों को लाभ-ही- 
लाभ पहुँचाता है। किसी-न-किसी को किसी कार्य में हानि भी अवश्य होगी। चोरी को 
अपराध घोषित करना शायद चोरों को नागवार गुजरेगा। रोगियों की संख्या में कमी 
होना डॉक्टरों की रोजी छीनना होगा । भ्रातृ भाव और बन्धुत्व की वृद्धि और द्वेष का 
अभाव होने से वकीलों की जीविका का प्रश्‍न जा जायगा । शायद कोई वकील यह नहीं 
चाहता होगा कि मेरे मुवक्किल आपस का झगड़ा भूल जायें। ऐसी ही स्थिति में अच्छा-से- 
अच्छा माना जानेवाला कार्य भौ कत्तेव्य और धर्म नहो सकेगा; क्योंकि पाइचात्य 
विद्वानों की पूवं-परिभाषा के अनुसार वह सब लोगों का हित-सम्पादन नहीं करता । इस 
प्रश्न के सामने आने पर पश्चिमी विद्वानों ने अपनी परिभाषा बदल दी । उन्होंने कहा कि 
धर्म वह है, जो अधिकांश मनुष्यों को अधिक लाभ पहुँचानेवाला हो । लोकमान्य बालगंगाधर 
तिलक ने 'गीता-रहस्य' ग्रन्थ में इस प्रकार के समस्त पाश्चात्य मतों को सामने रखकर उनकी 
आलोचना प्रस्तुत करके यह सिद्ध कर दिया है कि घर्म-अधमं या कत्तेव्य-अकत्तंव्य का निर्णय 
भौतिक दृष्टि से कथमपि सम्भव नहीं । उनके निर्णय के लिए तो आध्यात्मिक दृष्टि को ही 
अपनाना होगा। भौतिक परिभाषा में उन्होंने अनेक दृष्टान्तों से दोष दिखाये हैं। मान 
लीजिए कि गर्मी में तृषात्तं जनों की प्यास बुझाने के लिए किसी ने प्याक लगाया। लोग 
उसके प्याक पर आते हैं ओर सुस्वादु शीतल जल पीकर अपनी प्यास बुझाते हैं। उसके 
प्याऊ पर जल पीनेवालों की भीड़ देखकर सामनेवाले दुकानदार बनिये ने भी एक प्याड 
खोल दिया, जो पानो के साथ चने भी खिलाता है। बनिये का उद्देश्य लोगों को जल से 
तृप्त करना नहीं है, अपितु अपना व्यापार चमकाना है । ज्यादा भीड़ बढ़ने पर लोग उसकी 
दूकान पर बैठकर खरीदारी भी करते हैं। अब यदि पाश्चात्य दृष्टि से कत्तेव्याकत्तव्य 
का या धर्माधर्म का विचार करें, तो बनिया ही धर्मात्मा सिद्ध होता है, जो पानी के साथ 
चने भी खिलाता है; क्योंकि वह अधिक लोगों का अधिक हित सम्पादन करता है। परन्तु, 
विवेक-दृष्टि कभी उसे वर्मात्मा नहीं कहेगी; क्योंकि उसका उद्देश्य लोगों को लाभ 
पहुँचाने का नहीं । भारतीय दृष्टि में बही धर्मात्मा है, जिसने पहले प्याऊ खोला; क्योंकि 
वह निःस्वा्थ-भावना से पिपासा-निवृत्ति के लिए जल पिलाता है । उसके कार्य में किसी 
प्रकार को दुरभिसन्धि नहीं । 


दूसरा उदाहरण लीजिए । अमेरिका में जब स्वंप्रथम ट्रामगाड़ी चलने को थी, तब 

लोग बड़े उत्सुक थे । कम्पनी ने भी पूरी तैयारी कर ली थी । परन्तु, फिर भी महीनों 
बीत गये। सरकारी आज्ञा मिलने में देर हो रही थौ । ज्यादा देर होतो देख कम्पनी के 
डाइरेक्टर ने सरकारी ऑफिसर को तगड़ी-सी रिश्वत दे दी । फलतः, ट्राम चालू करने का 
-आडंर शीक्ष प्राप्त हो गया और शीघ्र द्रामगाड़ी के चलने से जनता को आराम हो गया। 

पाश्‍चात्य परिभाषा के अनुसार उस प्रकार रिश्वत देना घमं होना चाहिए; क्योंकि वह 
अधिकांश मनुष्यों के लाभ के लिए कार्य था । परन्तु, परिणाम उसका उल्टा हुआ । वहाँ के 
हाइकोर्ट में उस रिश्वत लेने पर केस चला और अभियोग प्रमाणित होने पर देने और लेने- 
वालों को दण्ड भोगना पड़ा । इसलिए, हमारी संस्कृति के अनुसार घमं के सम्बन्ध में ऐसी 
बातें नहीं चल सकतीं । आध्यात्मिक दृष्टि से ही विचार होगा । अमुक कायं के करने में 
अमुक मनुष्य का उद्द रप क्या है, ओर उस कार्य का परिणाम क्या है। यदि उहेश्य ओर 
परिणाम बुरा है, तो अच्छा काम भी अधमं ही ठहरेगा और उद्देश्य एवं परिणाम अनुचित न 
रहने से बुरे काम भी अच्छे हो जायेगे। किसी भी कार्य में कर्ता की नीयत जाने विना 
घमं का निर्णय नहीं हो सकता । इसके लिए भी आध्यात्मिकता की ओर आना होगा । यों 
घमं और कत्तव्य के निर्णय में आध्यात्मिकता की ही कमी हुई, तब भारत की ओर ही 
सबकी दृष्टि केन्द्रित होती है। भारत सवंदा से आध्यात्मिकता दृष्टि को सर्वोपरि मानता 
आया है । उपनिषद्‌ की एक आख्यायिका है : याज्ञवल्क्य जब वृद्ध हुए, तब उन्हें घर छोड़ 
वन में एकान्तवास करते हुए ब्रह्म-चिन्तन की इच्छा हुई। उनकी दो पट्नियाँ थीं-मैत्रेयी 
और कात्यायनी । उन्होंने वन में जाने के पहले अपनी जो कुछ सम्पत्ति थी, उसको दोनों 
पत्नियों में विभक्त कर देना चाहा | उन्होने मंत्रेयी को बुलाया और उसे समझाया कि मैं, 
अपनी जो कुछ सम्पत्ति है, उसको तुम दोनों में बाँट देना चाहता हूँ। मैत्रेयी तो आयं- 
ललना थी । ऋषि की सम्पत्ति क्या हो सकती है । कमण्डलु, मृगचर्म, कोपीन, कुटिया, 
यही तो ऋषियों के आश्रम में होता था ! परन्तु मंत्रेयी ने कहा भगवन्‌ ! यदि आप मुझे 
वह सारी पृथ्वी दे दें, जो रत्नों, सुवर्णो और समस्त धन-धान्यादि से लदी हुई हो, उसको 
प्राप्त करके तो मैं अमर हो जाऊंगी न ? याज्ञवल्क्य ने कहा-सम्पत्ति से कोई मनुष्य 
अमर तो नहीं हो सकता। हाँ, जिस प्रकार घनवानों का जीवन बीतता है, सैकड़ों नौकर 
रखते हैं, तरह-तरह के वस्त्र पहन सकते हैं, सब प्रकार के स्वादिष्ठ भोजन प्राप्त हो सकते हैं, 
उस प्रकार सुख से जीवन व्यतीत हो सकता है । परन्तु, सम्पत्ति से अमरता तो नहीं मिल 
सकती । इसपर मेंत्रेयी ने कहा-जिसको लेकर अमर नहीं हो सकती, उसे लेकर क्या 
करूंगी । जिसकी खोज में आप घर को छोड़कर वन में जा रहे हैं, अपने उस लाभ में आप 
हमें भी हिस्सेदार बनाइए । तब याज्ञवल्क्य ने उसको ज्ञानोपदेश देना प्रारम्भ किया । तात्पर्य 
यह कि प्राचीन काल में भारत की स्त्रियों में भी आत्मतत्त्व के सामने समस्त संसार की 
सम्पत्ति को भी तुच्छ समझने को भावना थी । 

आध्यात्मिकता का एक स्वरूप कत्तंव्य-निष्ठा भी है । यह कर्ततव्य-निष्ठा ही भारत की 
देन है। कत्तेव्य-निष्ठा की शिक्षा गुरुओं द्वारा आश्रमों में दी जाती थी। वचनों में 
शक्ति भी इसी निष्ठा से उत्पन्न होती है । कौन-सी वह शक्ति है, जो पुत्र से पिता की, 
शिष्य से गुरु की आज्ञा का पालन करा देती है। यह शक्ति कत्तेग्य-निष्ठा ही है। कत्तेव्य- 
निष्ठा का तात्पर्यं यह है कि किसी भी कार्य को इसलिए करना कि वह कत्त॑व्य है। इसलिए 
नहीं कि उसके करने से अच्छा फल मिलेगा। चाहे फल हो या नहीं, पिता और गुरु की 
आज्ञा का पालन करना ही होगा। आजकल अंगरेजी में इसे 'डध.टी' शब्द से कहा जाने 

लगा है। भारतीय चरित्रों में आपं इस कत्तंव्य-निष्ठा के जगह-जगह दर्शन करेंगे । भारत का. 
एक सुन्दर सन्दर्भ है। वन में क्षत्राणी द्रोपदी ने महाराज युचिष्ठिर को छेड़ दिया कि. 
आप जो घमं को इतना श्रेष्ठ कहा करते है, वह बात तो व्यवहार में ठीक नहीं जँचती । 
आप स्वयं इतने धर्मात्मा, यज्ञ, दान, ब्रत पालन करनेवाले वा नियमों से रहनेवाले वन में 
भटकते हैं, और दम्भ की प्रतिमूत्ति, निरन्तर पाप-कर्मों में लीन रहनेवाला दुर्योधन संसार- 
भर का ऐश्वर्य भोग रहा है । तब क्या यह समझा जाथ कि यदि वनों में भटठकना हो, तो 
घर्म से ताल्लुक रखो और यदि उन्नति करना हो; तो छल-कपट, दम्भ को अपनाओ । इसका 
बडा अच्छा उत्तर युधिष्ठिर ने दिया कि द्रौपदी ! तुमको यह किसने बहका दिया कि मैं 
फल की इच्छा से कमें करता हूँ। यह स्पष्ट समझो कि मैं दान, यज्ञादि कर्मफल की 
आकांक्षा से कभी नहीं करता। दान करना चाहिए, इसलिए दान करता हूँ। यज्ञ करना 
चाहिए, इसलिए यज्ञ करता हूँ : 0 
नाहूं धर्मफलाकाड क्षी राजपुत्रि चरामि मो । 
ददामि देयमित्येव यजे यष्टव्यमित्युत ॥ 

इस उत्तर से स्पष्ट सिद्ध होता है कि भारत के महापुरुष कत्तंव्य-निष्ठा से प्रेरित होकर 
कर्मे किया करते थे । भगवद्गीता में भगवान्‌ कृष्ण ने भी कमं की यही युक्ति अजुन को 
बताई है और इस प्रकार किया हुआ कर्म आत्मा को आबद्ध करनेवाला नहीं होता-- 
यह स्पष्ट उपदेश किया है । [ 

सारांश यह है कि भारतीय संस्कृति आध्यात्मिकता पर अवलम्बित है और कमं 
करने में कत्तेव्य-निष्ठा को इसमें मुख्य स्थान दिया गया है । यदि आध्यात्मिकता न रहे, तो 
समझ लेना होगा कि भारतीय संस्कृति का लोप हो चुका। अतः, भारतीय संस्कृति के 
रक्षकों को आध्यात्मिकता को ओर अवश्य ध्यान देना चाहिए । वर्तमान युग में जो 
एकमात्र पेट की चिन्ता ही संसार में सब कुछ बन गई है, वह भारतीय संस्कृति की सर्वथा 
विघातिनी है । मनुष्य-जीवन का लक्ष्य केवल पेट भर लेना नहीं है । आत्मिक उन्नति ही 
मनुष्य-जोवन का मुख्य फल है। यही प्रवृत्ति जनता में फैलाने से भारतीय संस्कृति बच 
सकेगी । और, यह भी स्मरण रखना चाहिए कि कत्तेव्य-निष्ठा वर्णाश्मम-व्यवस्था के आधार 
पर ही स्थित हो सकती है, अन्यथा कत्तव्य का ज्ञान ही किस आधार पर हो सकेगा ? वर्ण- 
व्यवस्था ही अपने-अपने वणं के अनुसार प्रत्येक व्यक्ति का कर्तव्य निश्चित करतो है। जिस 
वर्ण का जो धमं है, उसमें फल का कुछ भी विचार न करते हुए प्रत्येक व्यक्ति को प्रवृत्त होना 
चाहिए । यही कत्तंव्य-निष्ठा है। [ 

भारतीय संस्कृति के मुख्य ग्रन्थ भगवद्गीता में भी कत्तंव्य-बुद्धि को ही मुख्य माना 
गया है, और फल को अपेक्षा न कर कत्तंव्य-पालन का नाम ही कर्मयोग रखा है। कर्मयोग 
एक बहुत उच्च कोटि की वस्तु है, जो क्या सामाजिक, क्या राजनीतिक, क्या धार्मिक सभी 
विषयों में अत्यन्त उपादेय सिद्ध होती है, किन्तु जब यह प्रश्‍न उठाया जाय कि फल की 
इच्छा न करे, तो किस कार्य में प्रवृत्ति करें ? क्योंकि प्रवृत्ति का क्रम तो शास्त्रों में यही 

निर्धारित किया गया है कि पहले फल की इच्छा होती है, तब उसके साघन-रूप से उपाय की 
इच्छा और उपाय की इच्छा से आत्मा में प्रयत्न होता है। प्रयत्न नाम की एक प्रेरणा 
उठती है और उस प्रेरणा से हाथ-पैर आदि इन्द्रियाँ प्रवृत्त होती हैं। यदि फलेच्छा ही न 
होगी, तो आगे का क्रम चलेगा ही कैसे ? और, प्रवृत्ति ही क्यों होगी ? तब इसका उत्तर 
यही हो सकता है कि जिसके लिए जो कमं नियत है, उसमें उसे प्रवृत्त रहना चाहिए । 
“नियतं कुरु कम त्वम्‌’, यही भगवद्गीता का आदेश है। परन्तु, किसके निए कौन-सा कर्म 
नियत है-इसका उत्तर तो वर्ण-व्यवस्था ही दे सकती है । उसमें ही भिन्न-भिन्न वणों के 
अपने-अपने कमं नियत हैं, उनका अनुष्ठान विना फल को इच्छा के ही करते रहना चाहिए । 
यदि विना वर्ण-व्यवस्था माने भी कत्तंव्य-निष्ठा का कोई समाधान करे कि जगत्‌ के लाभ- 
दायक कर्मं फल की इच्छा के विना ही करते रहना चाहिए अथवा आत्मा की आज्ञा जिन 
कर्मो के लिए मिले, वे कमं करते रहना चाहिए तो, इन पक्षों में जो दोष आते हैं, उनका 
विवरण आरम्भ में ही दे दिया गया है कि सबका लाभदायक कोई भी कम हो नहीं सकता 
और किनको लाभ पहुँचाने का यत्न करें ओर किनकी हानि की उपेक्षा करें--इसका भी 
नियामक कुछ नहीं मिल सकता । आत्मा की आज्ञा भी भिन्न-भिन्न परिस्थिति में भिन्न- 
भिन्न प्रकार की मिलती है। एक बार अनुचित कार्य करके जब आत्मा मलिन हो जाता है, 
तब वहाँ से अनुचित कार्यों की ही अनुमति मिलने लगती है । इससे आत्मा की आज्ञा पर भी 
निर्भर रहना बन नहीं सकता । सारांश यह है कि कर्मयोग-सिद्धान्त वर्ण-व्यवस्था के आधार 
पर ही बन सकता है और वह कर्मयोग-सिद्धान्त व्यवहार-क्षेत्र से पार पाने का सबसे उत्तम 
साधन है । इसलिए, कत्तेव्य-निष्ठा वा कर्मयोग की सिद्धि के लिए वर्णाश्रम-व्यवस्था को 
भारतीय संस्कृति में प्रधान स्थान दिया गया हे । 


वरपं-व्यवस्था 

वत्तेमान में वर्ण-व्यवस्था पर बहुत आक्षेप होते हैं और इसी पर भारत को अवनति 
का बहुत-कुछ दायित्व रखा जाता है। इसे दूषित करनेवाले विद्वानों का कथन है कि वर्ण- 
व्यवस्था ने ही समाज में आपस में फूट डाल दी । परस्पर ऊंच-मीच भाव पैदा कर दिया, और 
यही सब अवनति की जड़ हुई । किन्तु, विचार करने पर यह आक्षेप निमूल ही सिद्ध 
होता है । वर्ण-व्यवस्था कभी परस्पर-विरोध वा आपस की फूट नहीं सिखाती । वेद-मन्त्रों से 
स्मृति-पुराणादि तक जहाँ कहीं वर्णं-व्यवस्था का वर्णन है, वहाँ सर्वत्र सब वणो को एक 

शरीर का अंग माना गया है। 
ब्राहमाणोऽस्यमुखभासीद्‌ वाहू राजन्यः कृतः । 
ऊरू तदस्य यहौदयः पद्भ्यां शाद्रोऽजायत ॥ [ 
| (पुरुषसूक्त) 
अर्थात्‌, विराट्‌ पुरुष का ब्राह्मण मुख था, अर्थात्‌ विराट्‌ पुरुष के मुख से ब्राह्मण उत्पन्न 
हुआ था । क्षत्रिय उसके बाहु थे, वैश्य कटि वा उदर थे और विराट्‌ पुरुष के पैरों से शूद्र 
उत्पन्न हुए थे । इसी वेद-मन्त्र का अनुवाद सब स्मृति-पुराणों में है। इसका तात्पर्यं यही है 
कि प्रत्येक वंश के शरीर में जैसे प्रकृति के द्वारा चार भाग बनाये गमे हैं-शिर, वक्षःस्थल, 

उदर और पाद, वैसे ही परमात्मा का जो ब्रह्माण्ड-रूप विराट्‌ शरीर है, उसमें भी चार 
भाग हैं। हमारे शरीर के प्रथम भाग शिर में ज्ञान-शक्ति है । ज्ञान की इन्द्रियां आँख, कान, 
नाक आदि शिर में ही हैं, ओर वत्तंमान विज्ञान भी यही कहता है कि शिर में ही जञान-तन्तु 
रहते हैं, उनके अभिज्वलन से ही ज्ञान पैदा हुआ करता है । विचार का कार्थं अधिक करने- 
वालों को शिर में ही पीड़ा होती है । द्वितीय भाग वक्षःस्थल में बल की शक्ति है। बल की 
इन्द्रियाँ, जिनसे बल का काम होता है, हाथ इसी अंग में आते हैं। ओर, बल का कार्य अधिक 
करनेवाले को छाती में ही पीड़ा होती है। शरीर के तीसरे उदर-भाग में संग्रह और पालन की 
शक्ति है। बाहर से सब वस्तुओं को उदर ही लेता है और उनका विभाग करके आवश्यकता- 
नुसार सब अंगों में भेज देता है। उनके ही द्वारा सब अंगों का पालन होता है ।. अन्न-पानादि 
बाहर से पहले उदर में भी पहुँचाये जाते हैं और वहीं से विभक्त होकर सब अंगों का पोषण 
करते हैं। यहाँतक कि मस्तक में वा पैर में भी पीड़ा हो, तो औषधि उदर में ही डाली 
जाती है। वहीं से वह शिर आदि में पहुँचकर' पीडा शान्त करती है। चौथे भाग पाद में 
सेवा-शक्ति है । यह उक्त तीनों अंगों को अपने-अपने कार्य में सहायता देता है। देखने की 
इच्छा आँख को होती है । उसी को उत्तम दृश्य देखने से सुख मिलता है। मधुर गान सुनने 
की इच्छा कान को होती है, किन्तु दृश्य देखने वा गान सुनने के स्थानों में आँख वा कान को 
पैर ही पहुँचाते हैं। बल का कार्य करने के लिए और उदर-पोषण की सामग्री के लिए भी 
नियत स्थानों में पेर ही ले जायेंगे । इन्हीं चारों शक्तियों के परस्पर सहयोग से सब काम 
चलता है, और सब अंगों के अपने-अपने कार्य में व्यापृत रहने पर आत्मा प्रसन्न रहता-है। ` 
जैसे, हमारा यह व्यष्टि शरीर है, उसी प्रकार परमात्मा का शरीर यह सम्पूर्ण प्रपंच है । इसमें 
भी समष्टि-रूप से चारों शक्तियाँ भिन्न-भिन्न अवयवों में वत्तमान हैं, ओर परस्पर सहयोग से 
कार्य करती हैं। जहाँ प्रधान रूप से ज्ञान-शक्ति है, वे प्रपंच-रूप परमात्मा के शिरःस्थानीय 
बाह्मण हैं। जहाँ बल-शक्ति है, वे वक्षःस्थल-रूप क्षत्रिय हैं। संग्रह-शक्तिवाले उरु वा उदर- 
स्थानीय वैश्य हैं और सेवा-शक्तिवाले पादस्थानीय शूद्र हैं। अपनी-अपनी शक्ति के अनुसार 
ही शरीर में प्रकृति ने उच्चावच भाव से रखा है। प्रकृति का किसी के साथ पक्षपात नहीं । 
ज्ञान-शक्ति का ही यह प्रभाव है कि वह सबसे ऊंचे स्थान में बैठती है । इसीलिए, प्रकृति ने 
शिर को सब अवयवों में ऊँचा स्थान दिया है। शिर सब अवयवों से सदा ऊँचा ही रहना 
चाहता है । यदि आप सब अंगों को एक सीघ में लिटाना चाहें, तब भी एक तकिया लगाकर 
शिर को कुछ ऊंचा कर ही देना पड़ेगा । नहीं तो शरीर को चैन ही नहीं मिलेगा। यह 
ज्ञान-शक्ति की ही महिमा है। इसी प्रकार प्रपंच में भी ज्ञान-शक्ति के कारण ब्राह्मण वर्ण- 
व्यवस्था द्वारा उच्च स्थान पाते हैं। अन्यान्य शक्तियाँ भी अपने-अपने प्रभावानुसार क्रम से 
सञ्चिविष्ट होती हैं। उसी के अनुसार तत्तत्‌ शक्ति-प्रधान वर्णो का भी स्थान नियत किया 
गया है। इसमें राग-हं ष को कोई भी बात नहीं है। शरीर के अवयवों में उच्च-नीच भाव 
का कभी झगड़ा नहीं होता, सदा सबका सहयोग रहता है । पैर यदि मागे में चलते हैं, तो 

नहें मार्ग बताने को आँख प्रस्तुत रहती है। यदि पैर ठोकर खाय, तो दोष आँख पर ही 

२६ 

दिया जाता है। इसी प्रकार उदर में क्षुघा लगे, तो भोजन का सामान जुटाने को हाथ सदा 
प्रस्तुत रहते हैं और उदर में भी कभी ऐसी प्रवृत्ति नहीं होती कि जो अन्न-पान मुझे मिल गया, 
वह मैं ही रख और अवयवों के पालन में इसे वयों लगाऊँ ? यदि कदाचित्‌ ऐसी प्रवृत्ति 
हो जाय, तो उदर भी रोगाक्रान्त होकर दुःखी होगा और अन्य अंग भी दुर्बल हो जायेंगे । 
आत्मा भी विकल हो जायगा । अतः, इससे सब अवयवों के परस्पर सहयोग से ही शरीर का 
और शरीर के अधिष्ठाता आत्मा का निर्वाह होता है। शरीर के अवयवों के अनुसार वर्ण- 
व्यवस्था बतानेवाले शास्त्रों ने समाज को इसी प्रकार के सहयोग को आज्ञा दी है। अपनी- 
अपनी शक्ति लगाकर अपने-अपने कार्यो द्वारा सब वर्ण समाज का. हित करते रहें-इसीसे 
प्रपंच का अधिष्ठाता परमात्मा प्रसन्न रहता है। परस्पर राग-द्वेषका यहाँ कोई भी स्थान 
नहीं । कदाचित्‌ यह प्रश्‍न हो कि जिन-जिन में उक्त प्रकार की शक्तियाँ देखी जायें, उन्हें उन 
कार्यो में लगाया जाय, यह तो ठीक है, किन्तु केवल जन्मानुसार वण -व्यवस्था स्थिर रखना तो 
उचित नहीं हो सकता । ब्राह्मण वा क्षत्रिय के घर जन्म लेने मात्र से ही कोई ब्राह्मण वा 
क्षत्रिय क्यों हो जाय ? ओर अन्य वर्णो की अपेक्षा अपने को श्रेष्ठ क्यों मानने लगे । इसका 
उत्तर है कि कारण के गुणों के अनुसार ही कार्य में गुण होते हैँ-यह भी विज्ञान-सिंद्ध 
नियम है। काली मिट्टी से घडा बनाया जायगा, तो वह काला ही होगा। लाल धागों से 
कपड़ा बनाया जायगा, तो लाल ही होगा । मीठे भाम के बीज से जो वृक्ष बना है, उसके 
फल मीठे ही होगे इत्यादि प्रकृति-सिद्ध नियम सर्वत्र ही देखा जाता है । तब माता-पिता के 
रज-वीर्य में जैसी शक्तियाँ हैं, वे ही सन्तान में विकास पायेगी । यदि कहीं इससे उल्टा देखा 
जाय, तो समझना चाहिए कि आहार-विहार रहन-सहन आदि में कुछ व्यतिक्रम वा दोष 
हुआ है । उसका प्रतिकार करना चाहिए । विज्ञान-सिद्ध वर्ण-व्यवस्था पर क्यों दोष दिया 
जाय । शिल्पियों में आज भी परीक्षा करके देखा जा सकता है कि एक बढ़ई का पुत्र जितनी 
जल्दी लकड़ी का काम करना सीखेगा, उतनी जल्दी दूसरी जाति का नहीं सीख सकेगा । 
जब यह विज्ञान-सिद्ध नियम है, तब उच्च वर्णो में इसका व्यतिक्रम कँसे हो सकता है ? यदि 
होता है, तो अवश्य ही उसका कोई प्रबल कारण है। उस कारण को हटाने का ही यत्म 
करना चाहिए । विज्ञान-सिद्ध वणं -व्यवस्था को बिगाड़ डालना तो उल्टा मागे होगा । पहले 
शुक्र के निरूपण में कहा जा चुका है कि शुक्र ही तीन प्रकार का होता है-ब्रह्मावीर्य, क्षत्रवीर्यं 
और विड्वीयं । इनके कारण ही वर्ण-व्यर्वस्था होती है । यह वैज्ञानिक वर्ण-व्यवस्था सर्वत्र 
व्यापक है और सब पदार्थों में है। पशुओं में, पक्षियों में, औषधादि में सर्वत्र भारतीय 
शास्त्रों में वर्ण-मेद लिखा है। उसी वैज्ञानिक वर्ण॑-व्यवस्था के आधार पर सामाजिक 
रूप में भी वर्ण-व्यवस्था भारत में अनादि काल से प्रवृत्त है और उसका आधार जन्म और 
कर्म दोनों को माना गया है । आजकल के कई योग्य विद्वान्‌ भी जो यह कहने का साहस कर 
बैठते हैं कि भारतीयों में रक्त का विचार नहीं रहा। वे किसी भी रक्त को अपने में 
सम्मिलित कर लेते थे, उनमें पाचन-शक्ति थी इत्यादि । यह उन विद्वानों का कथन भारत के 
` ब्राचीन शास्त्रों द्वारा अनुमोदित नहीं होता । भारतीय संस्कृति के प्रतिपादक बेद, धर्मशास्त्र 
आदि ने रक्त-शुद्धि का पूर्ण आग्रह्‌ किया है । यजुर्वेद संहिता में मन्त्र है कि ; 

ब्राह्मणसद्यविदेयं पितृमत्तं पे तृमत्यमृषिमार्षयं सुबातुदक्षिणम्‌ । 
अस्मद्राता देवत्रागच्छत प्रदाता रमा विशत ॥। 


(यजु०, ७४६) 
अर्थात्‌, वही ब्राह्मण कहलाने का अधिकारी है, जिसका पिता भी प्रशस्त है और 
पिता का पिता, अर्थात्‌ पितामह भी प्रशस्त है। इससे कुल-परम्पराप्राप्त ही ब्राह्मणत्व 


स्पष्ट हो जाता है। और रक्त-शुद्धि का पुरा प्रमाण मिल जाता है। इसी प्रकार राज्या- 
भिषेक के मन्त्र में भी पढ़ा जाता है कि 


इस देवा असपत्क्न सुबद्ध' महते क्षत्राय महते ज्येष्ठाय महते जानराज्यायेखस्येन्द्रियाय । 
इसममुष्ये पुत्रमस्ये विश एष वोमी राजा सोमोऽस्माक ब्राह्माणानां राजा ॥ 


(यजु, १०।१८) 

इसमें भी बताया गया है कि राजसिहासन पर हम जिसका अभिषेक कर रहे हैं 

वह अमुक पिता का और अमुक माता का पूत्र है। इससे भी मातृकुल और पितृकुल 

दोनों का प्रशस्त रूप से विख्यात होना स्पष्ट सिद्ध हो जाता है। स्मृतियों में तो रक्त- 
मिश्रण वा वर्णसंकरता की बहुत ही निन्दा को गई है। मनस्मृति में लिखा है कि 


यस्मिन्न ते परिध्वंसा जायन्ते वर्णदूषकाः । 
राष्ट्रिकः सह तद्वाष्टू क्षिप्रमेव विनश्यति ॥ 


अर्थात्‌, 'जिस समाज में वर्णो को दूषित करनेवाले वर्णसंकर अधिक पैदा हो जाते हैं, 
वह समाज या वह सब राष्ट्र ही उन व्यक्तियों के साथ नष्ट हो जाता है ।' स्थान-स्थान पर 
रक्त-मिश्रण वा वणंसंकरता की घोर निन्दा है । ऐतिहासिक विद्वान्‌ जो यह सिद्ध करते हैं 
कि बहुत-सी जातियाँ भारत में आई और वे यहाँ की जाति-ब्यवस्था में ही लीन हो गई । 
उनके प्रमाण यदि पुष्ट हों, तो यही माना जा सकता है कि वे आगत जातियां अपना-अपना 
पृथक्‌ दल बनाकर भिन्न जातियों के रूप में रहीं । जैसा कि भारत के ग्रामों में जाट, गूजर, 
मीना, अहीर आदि बहुत-सी जातियाँ मिलती हैं। वे उन आगत जातियों के रूपान्तर हैं--- 
यह सम्भव है, किन्तु यहाँ के वर्णों में वे आगत जातियाँ सम्मिलित हो गई हों, यह सम्भव 
नहीं । भारत को सदा से वर्ण-व्यवस्था का पूर्ण आग्रह रहा है ओर वह व्यवस्था प्राकृतिक 
वा विज्ञानानुमोदित है । 


शरीर-संगठन की दृष्टि से बणं-व्यवस्था का महत्त्व दिखाया गया। अब समाज- 
संगठन की दृष्टि से विचार किया जायगा । 


विद्या, बल, द्रव्य आदि सब शक्तियों में दुबल किसी समाज की संगठन द्वारा उन्नति 
करने को उसके नेता प्रस्तुत हों, तो सबसे पहले उनका ध्यान शिल्प की उन्नति की ओर 
जायगा । सब प्रकार के शिल्पों की उन्नति के विना देश था समाज उन्नत हो ही नहीं 
सकता । प्रथम महायुद्ध के अवसर पर देखा गया कि भारत में वस्त्रों की कमी जो हुई, 
सो तो हुई, किन्तु वस्त्रों को सीने के लिए सुई की भी कमी हो गई। सूई भी हमें दूसरे 

देशों से लेनी पड़ती थी । भला, ऐसा समाज सभ्यता की श्रेणी में आकर उन्नति की ओर 
कैसे पैर बढ़ा सकता है। अतएव, उसके अनन्तर हमारे नेताओं की दृष्टि शिल्प की 
उन्नति की ओर गई भौर उनके उद्योग और ईद्वर-कृपा से आज भारत शिल्प में बहुत-कुछ 
उन्नत हो गया है । अस्तु; प्राचीन भारत में भी इस बात पर पूरा ध्यान दिया गया था, 


और वर्ण-व्यवस्था में प्रचुर संख्या में रहनेवाली शुद्र जाति के हाथ में शिल्प-बल दिया 
गया था । 


शिल्पर्वा विविधेर्जोवेत्‌ हिजातिहितमाचरन्‌ । 
(याज्ञवल्क्यस्मृति) 
शुद्रो में भी भिन्न-भिन्न शिल्पों के लिए भिन्न जातियों का विभाग कर दिया गया था । 
किसी जाति को वस्त्र बनाने का व्यवसाय, किसी को सीने का, किसी को लकड़ी का, ' 
किसी को लोहे का, किसी जाति को सोने का, इस प्रकार से भिन्न-भिन्न जातियों में भिन्न- 
भिन्न शिल्प बाँट दिये गये थे, जो आज भी चले आ रहे हैं। यह शिल्प-बल शुद्र-बल है । 
शुद्र के बुद्धि-विकास से शिल्पों की उन्नति यहाँ पूर्ण मात्रा में हुई । ढाके की मलमल की 
बराबरी आजतक भी पाइचात्य जगत्‌ न कर सका। प्राचीन भारत के नेता ऋषि- 
महधियों का यह भी ध्यान था कि सब प्रकार के बलों की उन्नति समाज में की जाय, 
किन्तु उन बलों के दुरुपयोग से समाज को क्लेश न हो, इसका भौ ध्यान रखा जाय । 
इसलिए, उन्होंने अपनी व्यवस्था में एक बल का नियन्त्रण दूसरे बल के द्वारा किया। 
नियन्त्रण निग्रह और अनुग्रह दोनों से होता है । हितैषिता भी हो और साथ ही दुरुपयोग से 
बचाया जाय, तभी ठीक नियन्त्रण हो सकता है। इस दृष्टि से शूद्-बल का नियन्त्रण 
व्यापार-बल के द्वारा किया गया । वह व्यापार-बल वैश्य-बल है। ओर, बर्ण-व्यवस्था में 
शूद्रों से ऊपर वैश्यों का स्थान है । शिल्पी को अपने शिल्प के अधिकाधिक प्रसार की इच्छा 
रहती है और वह प्रसार व्यापार-बल के द्वारा ही हो सकता है। एक ग्राम, नगर और 
देश के शिल्प को सँकड़ों-हजारों कोसों तक प्रचारित कर देना व्यापार-बल का ही काम है। 
इसलिए व्यापार-बल शिल्प-बल की सहायता भी करता है और आलस्यादि दुरुपयोग से 
उसे बचाता भी है । प्रसार की लालसा से शिल्पियों को अपने शिल्प-कार्य में आलस्य नहीं 
होता, और वे अपनी बनाई वस्तु का अनुचित मूल्य भी नहीं लगा सकते । इस प्रकार, 
समाज मैं दो बल सम्पन्न हुए । व्यापार-बल में लक्ष्मी (सम्पत्ति) की कृपा होती है, और 
लक्ष्मी से उन्मत्त होकर दीन-दुःखियों को त्रास देने आदि के रूप में बल का दुरुपयोग भी 
सम्भव है । इसलिए, व्यापार-बल या सम्पत्ति-बल का नियन्त्रण शासन-बल द्वारा किया गया । 
यह वणे-व्यवस्था का तीसरा क्षत्र-बल है । 
वेद के अभिषेक के मन्त्रों में स्पष्ट कहा गया है कि राजा वैश्यों का ही राजा 
होता है-'एष वो विशो राजा सोमोऽस्माकं ब्राह्मणानां राजा, हे वैश्यो ! हमारे अभिषेक 
द्वारा यह तुम्हारा राजा हुआ ! हमारा ब्राह्मण का राजा तो सोम है। यह अभिषेक 
करनेवाला ब्राह्मण कहता है। यह क्षत्र-बल भी वैश्य-बल की पूर्ण सहायता भी करता है। 


वर्ण-व्यवस्था २०५ 


उन्हें चोरी, डाके आदि से बचाना क्षत्र-बल का ही काम है और वह व्यापार-बल यदि विक्त 
होकर उपद्रव करने लगे, तो उसका नियन्त्रण भी क्षत्र-बल के द्वारा होता है । 


क्षत्र-बल वा शासन-बल भी यदि विकृत होकर रक्षा के स्थान में प्रजा को सताने 
लगे, तो उसका उपाय अन्य किसी संस्कृति में नहीं है । अन्य संस्कृति के अनुयायी तो इतना 
ही उत्तर दे देते हैं कि शासन-बल का नियन्त्रण करनेवाला कानून वा विधान है। किन्तु, 
यह उत्तर पर्याप्त नहीं । कानून वा विधान तो जड़ है और शासक के हाथ में है। शासक 
यदि उन्मत्त होकर उन्हें न माने, तो वे कानून वा विधान क्या कर सकते हैं। भारतीय 
संस्कृति ने ही उसका पूर्ण रूप से उत्तर दिया है। इस संस्कृति में शासन-बल वा क्षत्र-बल 
का नियन्त्रण ब्रह्म-बल के हाथ में रखा है। सांसारिक बल तो पूर्णरूप से राजा के हाथ में 
देना तो आवश्यक होगा। अन्यथा शासन ही कँसे चलेगा। सांसारिक बल से तो शासन 
का नियन्त्रण हो नहीं सकता । इसलिए, ब्रह्म-बल को आध्यात्मिक बल के रूप में रखा 
गया है । अध्यात्मशक्ति ऋषि-मुनि आदि में इतनी प्रबल होती थी कि वे अपनी उस 
शक्ति से लौकिक बल-सम्पन्न राजा को भी नियन्त्रित कर सकते थे। किसी भी राजा के 
उन्मार्गगामी होने पर ब्रह्म-बल से उसका नियन्त्रण किया गया । इसके बहुत-से दृष्टान्त 
भारतीय संस्कृति के इतिहास-पुराणों में प्राप्त होते हैं। अब यदि यह प्रश्न उठाया जाय कि 
ब्रह्म-बल के विकृत होने पर उसका नियन्त्रण करनेवाला कौन है ? तो, इसका उत्तर सहज 
ही है कि विकृत वा उन्मागंगामी होनेपर ब्रह्म-बल रहता ही नहीं । अध्यात्मबल तो तभी तक 
रहता है, जबतक वह पुरुष वैदिक मार्ग पर चलता हुआ सर्वेभूतों का हितकारी और सदाचारी 
बना रहे । विकार आने पर वह बल ही चला जाता है। जिसके दृष्टान्त आजकल के 
ब्राह्मण हमलोग हैं । वेदिक परम्परा छूट जाने के कारण आज हममें वह बल ही नहीं रहा, . 
तब उन्मागंगामी होने पर हमारा भी नियन्त्रण शासन-बल के द्वारा ही हो जाता है। 
यह वर्ण-व्यवस्था का दोष नहीं, हमारा अपना दोष है । वणे-व्यवस्था ने तो सामाजिक और 
राजनीतिक दृष्टि से भी ऐसी व्यवस्था कर दी थी कि सब प्रकार के बल समाज में रहें 
और वे विकृत होकर समाज का अपकार भी न कर सकें । एक-दूसरे से नियन्त्रित रहेँ । 
इसलिए, यह समाज-व्यवस्था, विचार करने पर, सब व्यवस्थाओं से उत्तम कही जा सकती है। 
कुल-क्रमागत वर्ण-व्यवस्था में नैतिक दृष्टि से यह बडा लाभ है कि आपत्ति का समय हो, 
चाहे सम्पत्ति का, शिल्प, व्यापार आदि पर इसका कोई प्रभाव नहीं पड़ सकता । जैसा 
महायुद्ध के अनन्तर कई देशों के शिल्प-व्यापार नष्ट हो गये । यह दशा भारतीय संस्कृति में 
नहीं हो सकती, यदि व्णं-व्यवस्था ठीक चलती रहे । शासन-बल युद्ध में संलग्न रहेगा ओर 
दूसरे बलों की अनुयायिनी दूसरी जातियाँ अपना-अपचा कत्तंव्य-पालन करती रहेंगी । हाँ, 
जहाँ भयानक विप्लव उपस्थित हो, वहाँ ब्राह्मणादि सब वर्गों को शस्त्र-ग्रहण करने की भी 
आज्ञा भारतीय शास्त्रों में है : 


शस्त्र द्विजातिमिर्ग्राह्वा घर्मो यत्रोपरुध्यते । 


२०६ बैदिक विज्ञान और भारतीय संस्कृति 


अर्थात्‌, जहाँ धमं वा सँस्कृति का लोप होने की सम्भावना आ जाय, वहाँ ब्राह्मणादि 
सब वर्णो को झस्त्र-ग्रहण करना चाहिए इत्यादि । | 


आजकल बहुत-से सुधारक महोदय जो ब्राह्मणों पर यह दोष लगाते हैं कि उन्होंने 
सब शक्ति अपने हाथ में ले ली, शूद्र आदि को पंगु बनाकर रखा-यहाँ उनसे पूछना चाहिए 
कि शूद्रादि की लौकिक उन्नति ब्राह्मणों ने छीन ली वा पारलौकिक । पारलौकिक उन्नति 
छीनने का ब्राह्मणों को सामर्थ्यं हो कहाँ था, वहतो ईश्वरीय देन है । उसे कौन छीन 
सकता है । सदाचारी मनुष्य परलोक में उन्नति करेगा, इस व्यवस्था को कौन हटा सकता है । 
और, लौकिक उन्नति तो शिल्प और व्यापार से होती है, उनमें शिल्प भुद्रों के हाथ में ओर 
व्यापार वैश्यों के हाथ में दिया गया। ब्राह्मणों ने अपने हाथ में लौकिक उन्नति का साधन. 
रखा ही कहाँ ? फिर, उल्टा आक्षेप क्यों ? वस्तुतः, विद्या और कला--दो ही शक्ति हैं । 
वर्ण-व्यवस्थानुसार विद्या ब्राह्मणों के हाथ में ओर कला वैश्य-शुद्रों के हाथ में है। दोनों में 
ही बुद्धि की आवश्यकता है ? और, बुद्धि के द्वारा सभी अपने-अपने कार्यों की उन्नति कर 
सकते हैं । इसलिए, यह कहना भी उपयुक्त नहीं होता कि 'निबु द्धि का नाम ही शूद्र है।' 
शूद्र यदि निबु' द्वि रहें, वा बुद्धिमान्‌ होते ही ब्रह्माणादि की श्रेणी में चले जाय, तो देश में 
शिल्प वा व्यापार की उन्नति कँसे होगी । अस्तु; सारांश यही है कि भारतीय संस्कृति का 
आधार वर्णाश्रम-व्यवस्था ही है । और, वह आध्यात्मिक, सामाजिक वा नैतिक सब दृष्टियों 
से निर्दोष है। जो दोष वत्त॑मान में दिखाई देते हैं, वे व्यवस्था की शिथिलता वा उसके 
ठीक पालन न होने से ही हैं । शास्त्र-दूष्टि से कोई भी दोष उनमें नहीं आ सकता । 


श्राश्नस-व्यवस्था 


वर्ण-व्यवस्था जहाँ सामाजिक संगठन सिखाती है, वहाँ आश्रम-व्यवस्था एक ही 
व्यक्ति को समय-भेद से लौकिक और पारलौकिक सब उन्नति का साधन करना सिखा 
देती है। केवल लौकिक उन्नति के चक्कर में पड़ हम आध्यात्मिक दृष्टि से विमुख न हो 
जायं और मनुष्य-जीवन का फल ही सवंथा न खो बैठे, इसका उपाय आश्रम-व्यवस्था कर 
देती है। | 

आश्रम-व्यवस्था में पहले ब्रह्मचर्याश्रम में विद्याध्ययन, दूसरे गृहस्थाश्रम में उस 
विद्या के उपयोग द्वारा अपनी वृत्ति चलाना, कीति प्राप्त करना, वंश-वृद्धि करना आदि कार्य 
किये जाते हैं। यह समय प्रवृत्ति-मार्ग में लगाया गया । ५० वर्ष की अवस्था तक ये दोनों 
आश्रम समाप्त हो जाते हैं। ५० वर्ष के अनन्तर वानप्रस्थाश्रम का आरम्भ है। उसमें 
निवृत्ति-मार्ग के उपयोगी अध्यात्म-विद्या का अभ्यास, उपासना और चित्तशुद्धि के लिए 
ब्रतोपवास आदि तप किये जाते हैं । इस प्रकार, निवृत्ति-मार्ग की योग्यता यदि प्राप्त हो 
जाय और संसार के लोगों से वैराग्य हो जाय, तो चतुर्थ आश्रम संन्यास में प्रवेश होता है। 
वहाँ सारे कार्य छोड़कर केवल ज्ञाननिष्ठा का प्रयत्न किया जाता है। इसके सिद्ध हो जाने 
पर मनुष्य-जन्म की सफलता पूर्ण रूप से हो जाती है। यह आदर्श भारतवर्ष में ही था कि 
राजा-महाराजा तक भी ५० वर्ष की अवस्था के अनन्तर अपना राज्य छोड़कर वानप्रस्था- 


आयं-संस्कृति के संस्कार २०७ 


श्रम में चले जाते थे। निवृत्त (२०८०१) होने की प्रथा आजकल भी है, किन्तु आश्रम- 
व्यवस्था न होने सें 'रिटायडं' पुरुष भी पुनः द्रव्य के लोभ में ही फेसकर अन्यान्य कार्य 
करते रहते हैं। भारतीय आदर्श यह नहीं था । यहाँ वृद्धावस्था में त्याग का अभ्यास ही 
मुख्य माना जाता था। इसीलिए, अर्थ ओर काम का साधन रहते हुए भी भारतीय सस्कृति में 
लोलुपता नहीं बढ़ पाई और आध्यात्मिकता नष्ट नहीं हुई । यह वर्णाश्रम-व्यवस्था संस्कारों 
पर निर्भर है, इसलिए आगे संस्कारों का विवेचन किया जाता है। 
श्रार्य-संस्कृति के संस्कार 

आयँ जाति में सोलह संस्कारों का महत्त्व सुप्रसिद्ध है। हम लोगों की मान्यता है 
कि एक बार माता के मभ से जन्म होता है और दूसरा जन्म होता है इन संस्कारों से । 
इसी आधार पर वैदिक संस्कार जिसके हुए हों, उसे द्विज, अर्थात्‌ दो बार जन्म लेमेवाला 
कहा जाता है। ये संस्कार हिन्दू-जाति की एक बड़ी विशेषता के रूप में माने गये हैं। आज 
भी कुछ जीणं-शीणं रूप में कई एक संस्कारों का प्रचार हिन्दू-जाति में देखा जाता हैं । 
किन्तु, उनका तात्त्विक विचार बहुत कम लोगों के ध्यान में आता है। यहाँ संस्कारों के 
विज्ञान पर कुछ विचार प्रस्तुत किया जाता है । 


संस्कार में दो प्रकार की वस्तुएं देखने में आती हैं-एक प्राकृत और दूसरी संस्कृत । 

प्रकृति ने जिस रूप में जिस वस्तु को पैदा किया । वह उसी रूप में यदि बनी रहे, ,तो उसे 
प्राकृत वस्तु कहेंगे । जैसे : पर्वत, जंगल के वृक्ष, नदी आदि । किन्तु, प्रकृति के द्वारा पैदा 
की हुई वस्तु का अपने उपयोग में लाने के लिए जब हम सुधार कर लेते हैं, तब उस सुधरी 
हुई वस्तु को संस्कृत कहा जाता है। वह सुधार ही संस्कार है, जो कि तीन प्रकार से 
होता है! १. दोषमाजँन, २. अतिशयाघ्रान और ३. हीनांगपूर्ति । प्रकृति के पैदा किये 
पदार्थ में यदि कोई दोष हो, अर्थात्‌ हमारे उपयोग में लेते समय कोई बाधा उसमें आई हो, 
तौ उसे दूर करना पहला दोषमाजेन-संस्कार है । उपयोगी बनाने के लिए उसमें कुछ विशेषता 
उत्पन्न कर देना अतिशयाधान-संस्कार है । फिर भी, उपयुक्तता में कोई नुटि हो, तो अन्य 
किसी पदार्थ का सम्मिश्रण कर उस त्रुटि की पूत्ति कर देना हो 'हीमांगपृत्ति' नाम का तीसरा 
संस्कार है। हम कह सकते हैं कि जिन-जिन पदार्थों को मनुष्य अपने उपयोग में लेता है, 
उन्हें संस्कार करके ही लेता है। प्राकृत पदार्थों का उपयोग बहुत ही अल्पमात्रा में किया 
जाता है । उदाहरण के लिए, पहले अन्न को ही ले लीजिए। प्रकृति खेतों में जिस दशा में 
अन्न पैदा करती है, वे उसी दशा में हमारे काम में नहीं आ सकते, हम उन्हें खाने लगें, तो 
हमारे दाँत ही पहले छिद-भिद जायें और उदर की जठराग्नि भी न उसे स्वीकार करे, न 
पचा सके । रुचि की तो बात ही क्या, शरीर-पोषण भी उससे सम्भव नहीं । इसलिए, पहले 
उसका दोषमार्जन-संस्कार करना होता है । अनुपयुक्त वस्तु जो उसमें सम्मिलित है, उन्हें 
भूसी, तुष आदि के रूप में निकाल बाहर कर दिया जाता है। आगे उस दोषरहित अन्न में 
कुटाव, पिसाव और अग्निपाक आदि के द्वारा काम में लाने योग्य विशेषताएँ उत्पन्न की 
जाती . हैं, यह अतिशयाधान हुआ। फिर भी, रुचि के लिए मधुर, लवण, शाक आदि का 

सम्बन्ध भी उन अन्नों से जोड़ दिया जाता है, यह हीनांगपूत्ति हुई। तीनों संस्कारों से 
संस्कृत होकर वे अन्न हमारे शरीर को पोषण देते हैं ओर हमारी रुचि बढ़ाते हैं। इसी 
प्रकार वस्त्र को देखिए । जो वस्त्र हम पहनते हैं, उन्हें उस स्वरूप में प्रकृति पैदा नहीं 
करती । प्रकृति ने पैदा की है कपास, जो अपने स्वरूप में हमारे उपयोग में कभी नहीं आ 
सकती । अपने उत्पत्ति-स्थान से कुछ मिट्टी आदि का सम्बन्ध जो उसमें हो गया था, जिस 
बीज से पौधा बनकर कपास पैदा हुई, वह बीज भी इसके स्वरूप में सम्मिलित है। ये वस्तुएँ 
हमारे उपयोग में बाधा देनेवाली हैं। इसलिए, पहले दोषमाजेन-संस्कार द्वारा उन्हें निकाल 
बाहर किया जाता है। फिर, जो स्वच्छ रूई तैयार हुई, उसका सूत बनाना, कपड़ा बुनना 
और कोट आदि के रूप में शरीर पर धारण करने की योग्यता उसमे ला देना, यह सब 
'अतिशयाधान' है । बाहरी वस्तु बटन आदि लगा देना 'हीनांगपुत्ति' है । इन तीनों प्रकार के 
संस्कारों से संस्कृत कर वस्त्रों को हम काम में लाते हैं । 

सभी वस्तुओं की यही दशा है। लोहा जिस स्वरूप में खान से निकलता है, उसे 
देखकर कोई यह आशा भी नहीं कर सकता कि यह वस्तु हमारे बड़े काम की होगी, किन्तु 
बड़े-बड़े कारखानों द्वारा पहले जिसका दोषमाजन होता है, उत्पत्ति-स्थान से प्राप्त मलिनता 
आदि को उसमें से निकाला जाता है, फिर लोहार द्वारा भिन्न-भिन्न रूप में गढ़वाकर वा 
तेजी के लिए धार दिलाकर 'अतिशयाधान”, अर्थात्‌ विशेषता उत्पन्न करते हैं, फिर भी 
उपयोग मं लाने के लिए चाकू में बेंट और तलवार में मूठ आदि लगाकर *हीनांगपूत्ति' भी जब 
कर ली जाती है, तब वह सुसंस्कृत लोहा हमारे सब प्रकार के काम में आता है। इन जड़ 
वस्तुओं के संस्कारों का प्रसार आज संसार में बहुत है और दिन-दिन बढ़ता जा रहा है। 
सच पूछिए, तो यही कला-कौशल है । विभिन्न जातियों और समाओं को अभिमान होता है 
कि हम जैसा चाहें वैसा, उत्तम-से-उत्तम वस्त्र बना वेते हैं। हमारे कारखानों में लोहे की 
अपुर्व वस्तुएँ तैयार हो सकती हैं इत्यादि । किन्तु, प्राचीन भारतीयों को यह भी अभिमान थां 
कि हम मनुष्य को जैसा चाहें, वैसा बना सकते हैं। इसी उद्देश्य से इनमें मनुष्यों के 
संस्कारों की भी योजना थी । बृहदारण्यक उपनिषद्‌ में एक इसी विषय का प्रकरण है कि 
यादि कोई अपने पुत्र को मेधावी पण्डित बनाना चाहे, तो इस प्रकार का संस्कार करे । यदि 
वीर वा धनी बनाना चाहे, तो इस प्रकार का इत्यादि। इससे स्पष्ट सिद्ध होता है कि 
मनुष्य में उपयुक्त गुण लाकर उसे समाज के लिए पूणं उपयोगी बना देना ही इन संस्कारों का 
उद्देश्य रहा है। 

मनुष्य के संस्कार भी उक्त तीन प्रकरणों में बाँटे जाते हैँं-दोषमार्जेन, अतिशयावान 
और हीमांगपृत्ति। जिस प्रकार अन्न, कपास, लोहा आदि अपने उत्पत्ति-स्थानों के दोष अपने 
'साथ लाते हैं, उसी प्रकार मनुष्य भी अपनी उत्पादक सामग्री वा उत्पत्ति-स्थान के दोषों से 
अत्यन्त दूषित रहता है। उन दोषों को हटाना पहले आवश्यक है । उसी के लिए जन्म क्या, 
“गर्भ में आते ही उनके संस्कारों का आरम्भ हो जाता है। स्मृतिकारों मे स्पष्ट लिखा है कि 
इन संस्कारों के द्वारा बीज और गर्भ के दोष दूर किये जाते हैं। 'बॅजिकं गाभिक चैनो 

द्विजानामपि मृज्यते’ (मनु), 'एवमेनः शमं याति बीजगर्भसमुद्धवम्‌ (याज्ञवल्क्य) । 
संस्कारों के संकल्प में भी बोला जाता है कि 'बीजगर्भ समुऱद्भवैनोनिव्णद्वारा परमेश्वर-. 
प्रीत्यर्थं मित्यादि ।' (एनस्‌ शब्द पाप वा दोष का वाचक है।) 

यों तो संस्कारों की बहुत बड़ी संख्या भी धमंशाश्त्रों में मिलती है। गौतमसूत्र के 
पर्वे अध्याय में अड़तालीस संस्कार लिखे गये हैं । 'अष्टचत्वारिशता संस्कारे: संस्कृत:' इत्यादि । 
जैसे : (१) गर्भाधान, (२) पु सवन, (३) सीमन्तोन्नयन, (४) जातकरमं, (५) नामकरण, 
(६) अन्नप्राशन, (७) चोल, (८5) उपनयन, (९-१२) चार वेदव्रत, (क. महानाम्नी ब्रत, 
ख उपनिषद्‌ व्रत, ग. महाव्रत और ध. गोदान), (१३) स्नान, (१४) विवाह, (१५-१९) 
पंच महायज्ञ (क. ब्रह्मयज्ञ, ख. देवयज्ञ, ग. पितृयज्ञ, घ. भूतयज्ञ, और ङ. मनुष्ययज्ञ, (२०-२६) 
सप्त पाकयज्ञ (क. अष्टका, ख. पावंणश्राद्ध, ग. श्रावणी, घ. आग्रहायणी, ङ, चैत्री और 
च. आश्वयुजी), (२७-३३) सप्त हवियंज्ञ (क. अग्न्याधान, ख. अग्निहोत्र, ग. दशपणं मास, 
घ. चातुर्मास्य, झ. आग्रायणेष्टि, च. विरूढ पशुबन्ध और छ. सौत्रामणि), (३४-४०) सप्त 
सोमयज्ञ (क, अग्निष्टोम, ख. अव्यर्निष्टोम, ग. उत्य, घ. षोडशी, ङ. वाजपेय, च. अतिरात्र 
ओर छ. अपयोर्याम)(४१)दया,(४२) क्षमा, (४३) अनसूया, (४४) शोच, (४५) अनायास, 
(४६) मंगल, (४७) अकापंण्य रऔ (४८) अस्पृह्य । सुमन्तु ने पच्चीस संस्कार लिखे हैं, 
किन्तु इनके अधिकतर अतिशयाधान रूप संस्कार हैं । उन्हें दैव संस्कार कहा गया है, जिसका 
तात्पर्यं यह है कि देवता बना देने के उपयोगी इन अड़तालीस संस्कारों में वेद के सब यज्ञ आदि 
भी सम्मिलित हो जाते हैं, जिनके द्वारा मनुष्य में एक दैवात्मा उत्पन्न कर दिया जाता. है, और 
वह आत्मा उसे अवश्य देवताओं में सम्मिलित कर देता है । अस्तु; यह दूर की बात है, भगवान्‌ 
व्यास ने अपनी स्मृति में इस युग के उपयोगी तो सोलह संस्कार लिखे हैं, जिनका नाम 
गौतम सूत्र के आरम्भ में आया है, जिनको आज भी हिन्दू-जाति में चर्चा है । वे भी सब-के- 
सब तो आज समाज के बहुत अल्प अंश में प्रचलित हैं, किन्तु कुछ संस्कार सभी द्विजों में 
चलते हैं । 

धर्म-ग्रन्थों में ये संस्कार आडम्बरशून्य वैज्ञानिक विधियों के रूप में हैं। किन्तु, 
आज जो संस्कार प्रचलित भी हैं, उनमें बाह्याडम्बर ने अधिक स्थान ले लिया है। 
वैज्ञानिक विधियों पर बहुत कम घ्यान रह गया है। समय-समय कई नेताओं ने इनके 
सुव्यवस्थित रूप में पुनः प्रचार करने का उद्योग किया, जँसे श्रीस्वामी दयानन्दजी ने आर्य 


जाति में संस्कारों के पुनः प्रचार करने की बहुत-कुछ योजना की, किन्तु समय के प्रभाव से 
इस अंश में उन नेताओं को सफलता न मिल सकी । 


इन संस्कारों की शास्त्रीय पद्धति पर घ्यान दिया जाय, तो विचार से स्पष्ट भाषित 
होगा कि ये विधियाँ वैज्ञानिक हैं । उनमें अधिकांश का सम्बन्ध मनोविज्ञान से है। भौतिक 
विज्ञान के आधार पर भी बहुत-से कार्य उत्तम होते हैं। प्रत्येक अंश पर विचार करने के 
लिए तो एक बड़े ग्रन्थ की आवश्यकता हो जाती है । इसलिए, इस लेख में कुछ अंशों पर ही 
प्रकाश डाला जा सकता है । बालक को सामने बैठाकर माता-पिता वेद-मन्त्रों की सहायता से 
२५ 

मन में यह भाव रखें कि हम इसका दोषमार्जन या अतिशयाधान कर रहे हैं, तो उस - 
मनोवृत्ति का प्रभाव शिशु के कोमल अन्त:करण पर अवश्य पड़ता है। यह मनोविज्ञान की 
बात है, जो कि सभी संस्कारों में अनुवत्तेमान रहती है । इसके अतिरिक्त जैसे पु सवन और 
सीमन्तोन्नयन इन गर्भावस्था के संस्कारों में गभिणी के समक्ष वीणावादन ओर सुललित 
गायन का विधान सूत्रों में देखा जाता है । उससे भी गर्भिणी के अन्तःकरण में एक प्रकार का 
प्रमोद या हर्ष होना स्वाभाविक है। ओर, उसका प्रभाव गर्भेस्थित बालक पर पड़ना मनो- 
विज्ञान की बात है। बालक के उत्पन्न होने पर सबसे पहले जातकमं-संस्कार में सुवणं का 
अंश, घृत और मधु उसे चटाने की विधि है । भौतिक विज्ञान द्वारा सिद्ध है कि ये तीनों ही 
पदार्थं शोधक हैं । ये दोष दूर कर एक प्रकार की शुद्धता या पवित्रता देते हैं। इसी कारण 
व्रत, देवपूजा आदि में सब जगह इनका प्रयोग विशेष रूप से आवृत्त हुआ है। जातमात्र 
बालक के अन्दर पहले ही इन पदार्थों को प्रविष्ट कराना, जहाँ शोधन की योजना करेगा, 
वहाँ उसके कोमल अवयवों को पुष्ट और सुदृढ बनाने में भी सहायता देगा। आगे नामकरण- 
संस्कार में किसका कैसा नाम रखा जाय, इसकी व्यवस्था होती है। शास्त्रों ने विधान 
किया है कि सामाजिक व्यवस्था भी वर्ण-विभाग के अनुसार, जिससे जैसा काम लेने की आगे 
व्यवस्था होगी, तदनुकूल ही पहले से उसका नाम रखना चाहिए। जैसा कि ब्राह्मण के 
नाम में मंगल या विद्या का सम्बन्ध हो । क्षत्रिय के नाम में बीरोचित प्रभाव प्रतीत होता हो 
और वैश्य के नाम में धन-समृद्धि की बात आती हो । जब ऐसे नामों से वह अपने जीवन में 
बार-बार सम्बोधित होगा, तो उन शब्दों द्वारा उन गुणों पर उसका चित्त निरन्तर आकृष्ट 
होता रहेगा और उसका प्रभाव बार-बार चित्तपर पड़ने से उन गुणों की समृद्धि या 
उज्ज्वलता उसमें होती रहेगी । यह भी मनोविज्ञान का विषय है। स्त्रियों के नाम ऐसे 
होने चाहिए, जिनके उच्चारण में वर्णो की कठिनता का अनुभव न हो, जिनमें क्रूरता का 
भाव बिलकुल न हो और अन्त में दीर्घ वणं आवे--जैसे सुसंगता, यशोदा आदि। यह मानी 
हुई बात है कि स्त्रियों में पुरुषों की अपेक्षा बहुत अधिक मृदुता होती है । उस कोमलता का 
आभास उनके नामों से ही मिल जाना चाहिए और परस्पर व्यवहार सें उसका बार-बार 
स्मरण होने पर मृदुता स्थिर रहेगी । 

आगे अन्नप्राशन में भी जैसा स्वभाव बनता है, उसके उपयुक्त ही अन्न आरम्भ में 
खिलाने का विधान है, जो स्पष्ट ही पदार्थ-विज्ञान से सम्बन्ध रखता है । आगे चूडाकरण वा 
मुण्डन-संस्कार का समय आता है। हमारे शरीर के सब अवयवों में एक प्रकार की 
शरीराग्नि निरन्तर श्रमण करती रहती है, और वही उन अंगों का शोधन करती है, किन्तु 
केश और नख उस अग्नि की व्याप्ति से बाहर निकल जाते हैं । इसका स्पष्ट ही प्रमाण है कि 
केशों वा नखों का छेदन करने पर भी कोई व्रण नहीं होता । इसी कारण उनके दोषों का 
शोधन शारीराग्नि नहीं करती। उनके दोष तो तभी दूर हो सकते हैं, जब उनका छेदन 
कर दिया जाय वा अंग पर से उसे हटा दिया जाय। यही दोषमार्जन मुण्डन-संस्कार का 
लक्ष्य है। साथ ही, उसमें ऐसी वस्तुओं का लेपन मस्तक पर बताया यया है, जिससे उस 
कोमल मस्तक में कोई ब्रण भी न होने पावे, और केशों के स्थान की पवित्रता भी हो जाय। 


आयं-संस्कृति के संस्कार २११ 
मन्त्रपुर्वेक हवन का भी इस संस्कार से ही आरम्भ हो जाता है, जो कि बाह्य शुद्धि ओर 
भीतर की शुद्धि का भी एकमात्र उपाय है इस संस्कार में अन्य केशों को हटाकर एक शिखा 
रख दी जाती है। यह शिखा हिन्दू-जाति का एक विशेष चिक्त माना गया है। इसका 
वैज्ञानिक तत्त्व यह है कि ब्रह्म-रन्ध्र के ठीक ऊपर शिखा रखी जाती है। सूर्य का प्राण 
ब्रह्वा-रन्छ्न के द्वारा ही हमारे भीतर आता रहता है और भीतर के प्राण उसी रस्ध्र से 
सूर्ये की ओर जाते रहते हैं। यह आवागमन-प्रक्रिया वेद-विज्ञान के प्रकरण में स्पष्ट की जा 
चुकी है। हमने कर्म या उपासना के द्वारा अन्त:करण में जो अतिशय उत्पन्न किया, वह 
यदि सूर्य के आकर्षण से सूर्य में चला जाय, तो हमारे पास कुछ न रहेगा और हमारा 
परिश्रम व्यर्थ हो जायगा । केश विद्युत्‌-शक्ति को रोकनेवाले हैं। यह वैज्ञानिक परीक्षण से 
सिद्ध है। अतएव, कर्म या उपासना के समय ग्रन्थिबद्ध शिखा ब्रह्म-रन्भ्र पर स्थापित रहने से 
हमारा अतिशय निकल कर बाहर न जा सकेगा तथा अतिशय द्वारा हम कृतकार्य होंगे। 


अब बड़े संस्कार--यज्ञोपवोत और विवाह का अवसर आता है। यज्ञोपवीत संस्कार 
दोष-मार्जन भी करता है और अतिशयाधान भी । विद्या पढ्ने का आरम्भ इसी संस्कार के 
अनम्तर होता है, इसलिए बुद्धि को पहले से सात्विक विद्या के प्रवेश के लिए विकसित कर 
देना और स्मरण-शक्ति को बढ़ा देता वा दुढ करना आवश्यक है। वह काम इस संस्कार के 
द्वारा किया जाता है। इसमें सूर्य के उपस्थान, अर्थात्‌ आराधना को प्रधानता रखी गई है । 
हमारे शास्त्रों का सिद्धान्त है कि बुद्धि सूर्य का ही एक अंश है । इसकी पुष्टि (विकास) 
सूर्य की आराधना से ही हो सकती है। अग्नि-हवन आदि तो इस संस्कार में प्रधान हैं ही, 
जो कि बुद्धि को विशद रूप से परिमाजित करते हैं, किन्तु इनके अतिरिक्त पलाझ का 'उपयोग 
इस संस्कार में विशेष रूप से माना गया है। पलाश का ही दण्ड हाथ में रहता है। पलाश 
की हो समिधाओं का हवन है। भोज्यादि पदार्थ रखने के लिए पलाश के ही पत्ते हैं, आदि- 
आदि । वस्तु-विज्ञान के आधार पर शास्त्रों का निश्चय है कि पलाश स्मरण-शक्ति बढ़ाने वा 
दढ करने में बहुत सहायता देता है । पलाश की शाखा का बार-बार सेवन करना यज्ञो- 
पवीत के समय वा उसके अनन्तर आवश्यक माना गया है । साथ ही ब्रह्माचयं की रक्षा के 
उपयोगी सूज आदि का भी उपयोग इस संस्कार में है। ये सब पदार्थ-विज्ञान से सम्बन्ध 
रखनेवाली बातें हैं । जिस प्रकार यज्ञसूत्र वा यज्ञोपवीत जिस वटु को पहनाया जाता है, 
उसमें भी बड़ा रहस्य है। भारतीय सभ्यता के अनुसार उसको वेद का अध्ययन करना है। 
वेद परब्रह्म वा ईश्वर का प्रधान रूप से वर्णन करता है । ईश्वर ने सृष्टि किस प्रकार की, 
इसका विवरण अति संक्षेप में इस प्रकार है कि ईश्वर ने तेज, अपू (जल) और अन्न (पृथ्वी) 
इन तीनों तत्त्वों को सूक्ष्म रूप में अत्पन्न किया, किन्तु ये पृथक्‌-पृथक्‌ रहकर जब आगे सृष्टि 
बनाने में समर्थ न हो सके, तब तीनों को आपस में मिलाकर प्रत्येक को त्रिवृत्त (तीन लड़) 
कर दिया, और उनमें शक्ति-रूप से स्वयं प्रविष्ट हुआ । बस, इसी तत्व का एक नक्शा 
यज्ञोपवीत के रूप में बनाया जाता है । पहले तीन जगह तीन-तीन धागे रखकर उन तीनों को 
बाँटकर तीन-तीन का एक-एक बना लेते हैं, और उन तीनों को इकट्ठा कर उनमें ईश्वर की 
स्थिति का संकेत देने की एक ब्रह्मग्रन्थि लगा देते हैं-यह नक्शा सदा गले में पड़ा रहने से 


२१२ वैदिक विज्न और भारतीय संस्कृति 


निरन्तर उस वट का ध्यान ईश्वर की सृष्टि-रचना पर जाता रहेगा और उससे वेद-विद्या के 
सीखने में शीघ कृतकार्यं होगा । 


विवाह-संस्कार भी अतिंशयाधान-रूप है, वह स्त्री में दूसरे कुल से सम्बद्ध होने का 
अतिशय उत्पन्न करता और स्त्री और पुरुष दोनों को मिलाकर एकरूप बना देने के कारण 
बह हीनांगपुत्ति भी करता है, जिससे एकरूपता प्राप्त कर दोनों पति-पत्नी गुहस्थाश्रम 
चलाते योग्य संस्थान उत्पन्न करने ओर यज्ञ-पागादि सम्पादित करने के उपयोगी बन जाते हैं। 
पत्नी के देह, प्राण, मन आदि का दृढ सम्बन्ध पति के देह, प्राण, मन से जोड़ देना ही इस 
संस्कार का लक्ष्य है, जिसकी विधियाँ भी बहुत वैज्ञानिक हैं । 


परस्पर योग-निर्माण में और उसको दृढ करने में जिन जल और अग्नि की शक्ति 
मानी जाती है, उनका उपयोग विवाह-संस्कार में पूर्ण रूप से किया जाता है। एक दूसरे से 
परस्पर हाथ मिलाने से परस्पर की विद्यूत्‌ का संयोग होता है, यह भी विज्ञान-सिद्ध है। 
अतः, वर वध का पाणि-प्रहण करता है और वध का पिता उस समय उन दोनों के मिले 
हुए हाथों पर जल-प्रक्षेप करता है। इससे दोनों बिद्यतों का संश्लेषण कर अग्नि-हुतन के 
द्वारा उसे दुढ कर दिया जाता है। विवाह में जो मन्त्र पढ़े जाते हैं, उनका भी अर्थ यही है 
कि इन दोनों के मन, प्राण, बुद्धि आदि सम्मिलित होकर एक हो जायें । यह मन की 
भावना भी अन्तःकरण के परस्पर संश्लेषण में बहुत बड़ा काम देती है। इसी आधार पर 
वैदिक मन्त्रों में माना गया है कि वधू का संश्लेष अपने गोत्र से हटकर वर के साथ जुड़ 
जाता है ओर उस दिन बहु वर के गोत्र की ही बन जाती है। इन बातों से सिद्ध है कि 
अन्यान्य जातियों की तरह भारतीयों का विवाह केवल मनमाना सम्बन्ध नहीं, किन्तु एक 
वैज्ञानिक दुढ सम्बन्ध है, जो जन्मान्तरं तक भी बना रहता है । 


ग्राचारों को वज्ञानिकता 


अन्यान्य देशों में घमं और विज्ञान प्रायः परस्पर विरुद्ध माने जाते हैं। वैज्ञानिकों और 
घाभिको के परस्पर संघषं के उदाहरण भी उनके इतिहासो में बहुत मिलते हैं। उनके घमं- 
थों में तो यहाँतक मिलता है कि शैतान की प्रेरणा से आदम ने ज्ञान-वृक्ष के फल खा लिये, 
इसलिए वह वहाँ से बहिष्कृत कर दिया गया । ऐसी कथाएं यही सूचित करती हैं कि मनुष्य 
को ज्ञान-विज्ञान की ओर बढ़ने से घामिक ग्रन्थ सदा मना करते रहे हैं। किन्तु, भारत में 
ऐसा कभी नहीं हुआ । हमारे सर्वश्रेष्ठ धमंप्रवक्ता भगवान्‌ मनु ने स्पष्ट घोषणा की है कि 
जैसे-जैसे मनुष्य ज्ञान में अग्रसर होता जाता है, वैसे-ही-वेसे उसकी ज्ञान में रुचि बढ़ती ` 
जाती है, और वही दृढ घामिक हो सकता है । धर्मोपदेश को जो मनुष्य तकंबल से भी समझ 
लेता है, वही धर्म का पूर्ण विज्ञाता होता है। यह हमारे धमं-ग्रन्थों का डिण्डिम-घोष है । 
भारत के इतिहास में वैज्ञानिकों या दाशंनिकों का धामिकों के साथ कभी संघर्ष हुआ हो, 
ऐसा कहीं नहीं मिलता । दर्शेन ही हमारे बिज्ञान हैं, और वे ही धमं के मूल हैं । धमं शास्त्र~ 
प्रवक्ताओ ने शी इसीलिए दाशेनिक विषयों को ग्रन्थों में स्थान दिया है। भगवान्‌ मनु ने 
आरम्भ के प्रथमाध्याय में और उपसंहार के बारहवें अध्याय में दोने। जगह दार्शनिक विवेचन 


अंचारों की वैज्ञानिकता । २१३ 


किया है । इससे उन्होंने स्पष्ट बतला दिया कि धमं का मूल स्तम्भ दशन-शास्त्र है । 
याज्ञवल्क्य भगवान्‌ ने भी यति-घधमं-प्रकरण में पुर्ण दार्शनिक विवेचन किया है । 

अन्यान्य देशों के साथ भारत की इस विषमता का कारण यही है कि दूसरे देशों में 
घामिक नियम कभी प्रतिष्ठाप्राप्त विवेचक विद्वान्‌ के द्वारा संघटित हुए हैं । किन्तु, भारत के 
धामिक नियम मनुष्य-बुद्धि द्वारा प्रसूत नहीं । वे प्रकृति के शाश्वत नियमों के आधार पर 
संघटित हैं। अतएव, हमारे यहाँ धामिक नियमों को 'ईश्वरीय नियम” कहा जाता है! 
प्रकृति के परिचालक का नाम ही ईश्वर है, अत: प्राकृतिक नियम कहें, चाहे ईश्वरीय नियम, 
बात एक ही होती है। हमारे छोटे-से-छोटे और बडे-से-बड़े जिन-जिन नियमों की आधुनिक 
विज्ञान ने परीक्षा की, उन्हें अपनी परीक्षा में भी उत्तीर्ण ही पाया । प्राकृतिक या वैज्ञानिक 
होने के कारण ही भारतीय धामिक नियमों में परिवर्तन का कोई स्थान नहीं । मनुष्य बुद्धि 
द्वारा संघटित नियमों का परिवर्तेन दूसरे मनुष्य की बुद्धि कर सकती है, किन्तु ईश्वरीय 
प्रकृति के द्वारा संघटित नियमों का परिवर्तन मनुष्य के द्वारा असाध्य है । ऐसा परिवत्तंन तो 
तभी कर सकता है, जब वह स्वयं ईश्वरीय बन जाय । हमारे शास्त्र तो यहाँतक कहते हैं 
कि ईश्वर भी. अपने नियमों को बदलता नहीं । यदि बदल दे, तो उसमें अज्ञानता सिद्ध हो 
जाय । पहले कोई काम भूल से कर दिया जाय, तश्र उसका परिवर्तन समझ लेने पर, 
होता है । किन्तु, जो सदा ही सर्वज्ञ है, उससे भूल कँसे हो और परिवत्तेन का स्थान ही कैसे 
प्राप्त हो ? इसके एक-दो उदाहरण देना यहाँ अप्रासंगिक न होगा । हमारे यहाँ का एक 
सामान्य नियम है कि सन्ध्या-पूजा आदि के समय हम कुशा, ऊर्णवस्त्र और रेशमी वस्त्र को 
पवित्र मानते हैं । इनका ही आसन रखते हैं ओर शरीर पर ओढ्ने की आवश्यकता हो, तो 
भी ऊर्णा वा रेशम का वस्त्र ही लेते हैं। भगवद्गीता में आसन के लिए आज्ञा है-'चॅलाजिन- 
कुशोत्तरम्‌ ।' अर्थात्‌ कुश, मृगचर्मं या उन का वस्त्र और रेशम का वस्त्र, ये क्रम से ऊपर 
रखे जाने चाहिए। साथ ही यह भी नियम है कि आवृत (आच्छादित) स्थान में बैठकर ही 
पूजा आदि करनी चाहिए, खुले अन्तरिक्ष में नहीं । वर्तमान विज्ञान को परीक्षा द्वारा सिद्ध 
हो गया है कि उक्त तीनों वस्तुएं ऐसी हैं, जिनमें होकर विद्युच्छक्ति (६।९०४८।८।५) प्रसृत 
नहीं होती । इससे स्पष्ट आशय समझ में भा जाता है किं जप, पुजा आदि के द्वारा अन्तः- 
करण में संचित हमारी शक्ति को पृथिवी अपने आकर्षण-बल से खींच न ले, इसलिए ऐसी 
वस्तुएँ बीच में दे दी जाती हैं, जिनमें होकर बिजली के आकर्षण का प्रभाव ही न पड़ सके । 
साथ ही सूर्य-मण्डल के द्वारा आकर्षण न हो जाय, इसलिए आवृत स्थान का आग्रह किया 
जाता है, जहाँ कि सूर्य का आकर्षण बहुत मन्द गति से होता है। अब इन नियमों का कोई 
परिवर्तन करना चाहे, तो वह तभी हो सकता है, जब पृथ्वी या सूर्य में से आकर्षण शक्ति में 
भी विद्यत की शक्ति प्रवाहित करने की योग्यता उत्पन्न कर दी जाय । ऐसा परिवर्तन यदि 
मनुष्य-शक्ति के बाहर है, तो इन नियमों का परिवत्तेन भी मनुष्य के द्वारा कैसे किया जा 
सकता है ?गोमय के उपलेपन की भी यही स्थिति है । उसकी भी वैज्ञानिक परीक्षा हो चुकी है । 


दूसरा उदाहरण भी देखिए । पूजा आदि प्रत्येक कार्थं को आरम्भ करने से पहले 

हमारे यहाँ आचमन करने का नियम है । इस पर शतपथब्राह्मण” के आरम्भ में ही प्रश्न 
उठाया गया है कि 'यज्ञ-कर्म के आरम्भ में आचमन क्‍यों किया जाय ?' दो कारण बतलाकर 
वहाँ इसका उत्तर दिया है । जल का स्वभाव है कि वह मलिनता को घो देता है, और दो 
वस्तुओं को आपस में संयुक्त कर देता है । या यों कहिए कि एक प्रकार का चेप उत्पन्न कर 
देता है, इसलिए जल को पवित्र और मेघ्य कहा जाता है। पवित्र शब्द का अर्थं है 'शोधन 
करनेवाला' और मेध्य शब्द का अथे है 'परस्पर योग की शक्ति पैदा करनेवाला” । यहाँ दोनों 
ही शक्तियों की आवश्यकता है । मनुष्य समय-समय पर झूठ बोल देता है, इसलिए उसके 
अन्तःकरण में मलिनता आ जाती है । मन, वाणी और कमं का एक क्रम में रहना ही शुद्धता है। 
झूठ बोलने से यह क्रम बिगड़ जाता है; क्योंकि मन में कुछ और ही है, वाणी से कुछ और 
ही निकलता है और क्रिया कुछऔर ही होती है । इन तीनों का क्रम बिगडना ही एक प्रकार 
का मैल है। इसलिए, झूठ बोलने से अन्त.करण में मलिनता आ जाती है । इसी प्रकार, 
अन्थान्य बुरे विचारों से भी उन बुरे विषयों का प्रतिबिम्ब पड़कर मलिनता आती है। उस 
मलिनता को घो डालने की आवश्यकता है और यज्ञ, पूजा आदि के द्वारा जो नये संस्कार 
उत्पन्न करने हैं, वे अन्तःकरण में दढता से चिपक जायें, इसको भी आवश्यकता है, इसलिए 
आचमन सब कर्मों के आरम्भ में आवश्यक माना जाता है । इसका यह अर्थ नहीं कि कोई भी 
बुरा काम करके हम जल पी लिया करें, तो यह पाप की मलिनता हमारी दूर हो जाय। 
बुद्धिपूवंक जो काम किया जायगा, उसका संस्कार तो बुद्धि में दृढता से बैठेगा । वह केवल 
जल से दूर नहीं हो सकता । उसके लिए तो प्रायरिचित्त-स्वरूप विस्तृत कर्म करने की 
आवश्यकता होती है । जैसे, वस्त्र या पात्र में अधिक मल लग जाय, तो वह केवल जल से दूर 
नहीं होता, उसे हटाना हो, तो मलशोधक रीठा, क्षार, साबुन आदि से रगड़ने को आवश्यकता 
होती है ! किन्तु, अज्ञानवश बहुत बार इच्छा न रहते हुए भी हमारे मुख से झूठ बात निकल 
जाती है । श्रृति में स्पष्ट लिखा है कि कौन मनुष्य सदा सत्य बोलने का दावा कर सकता हैं। 
मनुष्य का ज्ञान ही परिमित है। वह कई जगह असली बात को न समझकर उल्टा समझ 
जाता है, तब उस असत्य को यह कैसे बचा सकता है? बस, ऐसी अनिच्छापूवंक अज्ञात 
दशा में होनेवाले असत्य आदि दुष्कमों से जो अल्प मल आता है, वह आचमनादि द्वारा दूर 
कर दिया जाता है । साथ ही आचमन गंगा, विष्णु आदि के. स्मरणपूर्वेक मन्त्र से किया 
जाता है, इसलिए मन वाणी और वस्तु तीनों की शक्ति मिलकर हमारे अभीप्सित को सिद्ध 
करती है। केवल जल पी लेने से यह काम नहीं हो सकता । आधुनिक पाइचात्य विज्ञान 
केवल वस्तु-शक्ति का दिग्दर्शन करा सकता है । जल पीने से मन की उथल-पुथल दूर होकर 
शान्ति प्राप्त होना अनुभवसिद्ध है, और सबसे मल के प्रधान उत्पादक क्रोध की शान्ति तो 
जल से तुरत होती है। | 

वाक्‌ और मन की शक्ति में अभी उसका प्रवेश नहीं । इसलिए, हमारे घामिक नियमों 


का आंशिक समर्थन ही विज्ञान के द्वारा हो सका है। संस्कार आदि की प्रत्येक क्रिया हमारे 
यहाँ वाकृशक्ति, मनःशक्ति और वस्तुशक्ति, तीनों पर अवलम्बित है, इसलिए आधुनिक विज्ञान 

धामिक नियमों का पूरा पता देने में अभी अपर्याप्त है । किन्तु, वस्तुशक्ति का जितना पता वह 
दे सकता है, उससे उतने अंश में हमारे धामिक नियमों का समर्थन हो जाता है। हमारा 
विज्ञान तो तीनों शक्तियों को मिलाकर ही चलता है। मन, प्राण और वाक तीनों मिलकर : 
ही आत्मा के सहचर हैं। इसलिए, तीनों की ही प्रवणता धाभिक कार्यों में आवश्यक है। 
इसी गम्भीर विज्ञान के आघार पर घामिक नियमों का पूरा समर्थन होता है और इस विज्ञान 
का अभाव होने के कारण ही आजकल प्रत्येक बात में मनुष्यों को शंका होती है । शंका- 
निराकरण का एक ही उपाय है कि भारतीय विज्ञान का मनन हो, इसका प्रसार हो, इसकी 
परिभाषाएँ समझी जायें, तब फिर शंका का कोई स्थान नहीं रह जायगा । हमारे दशंन- 
शास्त्रों का विज्ञान इसी प्रकार का है, जिसमें मन, वाक और वस्तु, तीनों की शक्तियों का 
सम्मिश्रण है । उस विज्ञान से धमं का अट्ट सम्बन्ध है, और उस सम्बन्ध को जानकर ही 
सब शंकाएँ दूर हो सकती हैं । ह 
व्रत, उपवास ग्रादि 


इस आचमन के विधान के अनन्तर ही शतपथब्राह्मण में ब्रतोवास का प्रसंग उठाया 
गया है । इसकी उपपत्ति वहाँयोंकी गई है कि यज्ञ-रूप दर्शपौणं मासेषिट प्रतिपदा को 
होती है । किन्तु, उसके लिए तैयारी अमावास्या वा पूर्णिमा को ही आरम्भ कर दी जाती है। 
इसपर श्रृति ने विचार किया है कि देवता मनुष्य के मन की बात जानते हैं। जब उसने 
मन में इष्टि करने का संकल्प किया, तब उसका भाव जानकर देवता उसके अन्तःकरण में 
आ विराजते हैं । गृहस्थ का कत्तव्य है कि यदि कोई अतिथि अपने यहाँ आया हो, तो उसे 
विना भोजन कराये स्वयं भोजन न करे | देवताओं को उस दिन-अमावास्या वा पूर्णिमा को 
भोजन कराना, अर्थात्‌ उनके लिए आहुति देना विधिसिद्ध नहीं । क्योंकि, होम का विधान 
वेद में प्रतिपदा को है। तब कया किया जाय? विना अथितियों को भोजन कराये केसे 
भोजन किया जाय। इसका उपाय यही है कि स्वयं यजमान भी अमावास्या और पूर्णिमा को 
भोजन न करे, और यदि भोजन न करने से कोई त्रूटि की सम्भावना हो, तो ऐसी वस्तु खाथ, 
जिसे देवता न खाते हों । इससे अतिथि-रूप देवताओं की अवज्ञा न होगी । अतिथि जिस वस्तु 
को न खाता हो, उस वस्तु को यदि हम उसके सामने खा लें, तो इससे उसकी अवज्ञा नहीं हो 
सकती । क्योंकि, वह स्वयं खाना चाहता ही महीं है, तब अवज्ञा कैसी ? देवताओं को 
सोमप्रधान चावल आदि अन्न और घृत, दुग्ध आदि प्रिय हुँ, इसलिए उन वस्तुओं को छोड़कर 
अरण्य में पैदा हुए श्यामाक (सामा), निवाड़, श्रगाटक (सिंघाड़ा) वा फल आदि खा 
लेना चाहिए । क्योंकि, फल आग्नेय होने के कारण देवताओं को प्रिय नहीं हैं। 

इसी आधार पर भारतीयों में आज भी ब्रत, उपवास आदि को व्यवस्था चलती है । 
वहाँ भी लक्ष्य यही रहता है कि अस्माष्टमी, शिवरात्रि आदि को जब हमें शिव, विष्णु आदि 
की पूजा रात्रि में करनी होती है, तब दिन में ही उसकी तैयारी करनी पड़ती है, और मन 
में संकल्प का उदय होते ही भगवान्‌ मन में आ विराजते हैं, तब उनकी पूजा से पहले 
अपने-आप भोजन नहीं किया जा सकता । उपवास शब्द का अर्थ भी यही है कि हमारे 'उप', 

अर्थात्‌ समीप में ईश्वर वा देवताओं का वास हो गया है, इसलिए हमारा भोजन करना 
उचित नहीं । यदि पूर्ण उपवास की शक्ति न हो, तो फलाहार की जो सामग्री बताई गई है, 
उसका उपयोग कर लेना चाहिए । इस प्रकार, यह ब्रतोपवास आज भारतीय संस्कृति के जो 
प्रधान अंग बने हुए हैं, उसका कारण इनकी वेदम्‌ लकता ही है। 

अन्य प्रकार के भी व्रत, उपवास आदि धमंशास्त्रों में बताये गये हैं कि किसी प्रकार 
का पाप यदि अज्ञान वा प्रमाद से हो जाय, तो उसे दूर करने के लिए प्रायरिचत्त-रूप से ब्रत 
वा उपवास करना चाहिए । (एक बार भोजन वा फलहार आदि के नियम को व्रत कहते हैं 
और आहारमात्र को संथा छोड़ देने को उपवास कहा जाता है ।) हमारे उदर की वैश्वानर 
अग्नि अपने लिए अन्न चाहती है, यदि उसे अन्न न मिलेगा, तो वह सोमप्रधान मन पर अपनी 
शक्ति लगायेगी और इस प्रकार मन में स्थित पाप आदि उसके अक्रामण से जल जायेंगे । 
तीसरा एक यह भी कारण होता है कि चंचलता के कारण मन पूजा आदि के कायं में स्थिर 
नहीं होता । यदि भोजन के अभाव में उसमें कुछ दुर्बलता आ जायगी, तो उसे स्थिर करने में 
सहायता मिलेगी । मन की अन्नमयता भी वेद ने ही बताई है। इस प्रकार, व्रतोपवासादि 
भी वेदमूलक ही सिद्ध होते हैं। दस इन्द्रियाँ और मन इस एकादशी को वश करने का स्मरण 
कराने के लिए एकादशी व्रत का भी भारतीय संस्कृति में बहुत बड़ा महत्त्व है । अन्न न 
लेने से मन और इन्द्रियों में दुबेलता आती है और उन्हें वश करना आसान होता है, यह 
कहा जा चुका है। इनकी पुष्टि के लिए ही अन्न ग्रहण न करना, अपितु यज्ञार्थं अन्न प्रसाद- 
रूप से लेना यह बोघन करने को उस दिन अन्न-ग्रहण का निषेध भी विशेष रूप से किया 
गया है । तीर्थादि की वेदमूलकता गंगा के प्रकरण में दिखाई जा चुकी है । पवित्र जल वा 
पवित्र भू-भाग ही तीर्थ माने जाते हैं। आज भारतीय संस्कृति में इन ब्रत, तीर्थादि की ही 
प्रचुरता देखी जाती है, और ये भी वेदमूलक हैं। इसलिए, सिद्ध हो जाता है कि भारतीय 
संस्कृति का मूल वेद ही है। 

पर्व और उत्सव 


इसी प्रकार, भारतीय संस्कृति के पर्वोत्तवादि भी विज्ञानमूलक हैं । प्रति अमावास्था 
और पूर्णिमा को पर्व माना जाता है। सूर्य और चन्द्रमा के सम्बन्ध की स्थिति इन दोनों 
दिनों में बदलती है ! दो के मध्य में जो विभाजक भाग होता है, उसे ही पव कहते हैं । इन 
दिनों वेद में यज्ञ का भी विधान किया गया था, जिसे दर्शंपौणं सासेष्टि कहा करते हैं। आज 
भी इन दिनों में पुजा, दान, स्नान आदि का विशेष महत्त्व माना जाता है। भारत में वर्णा- 
नुक्रम से चार पर्व प्रधान माने जाते हैँ--उपाकम (रक्षाबन्धन), विजयादशमी, दीपावली 
और होलिका । 

उपाकमं 


उपाकमं तो शुद्ध वैदिक ही है, जैसे वत्तमान में ग्रीष्मावकाश के अनन्तर विद्यालयों में 
अध्ययन-सत्र का आरम्भ होता है, उसी प्रकार पुराकाल में श्रावण-शुक्ल-पुशिमा वेदाध्ययन- 
सत्र की आरम्भ-तिथि नियत थी । उस दिन से प्रारम्भ कर साढ़े पाँच महीनों तक नित्य 

वेदाव्ययन होता था और पौष की अष्टमी के अनन्तर शुक्लपक्ष में वेद और कृष्णपक्ष में 
वेदांग पढ़े जाते थे। इस आरम्भ के दिन चित्त ओर शरीर की शुद्धि के लिए विभिन्न प्रकार 
की अपामागे, दूर्वा (दूब) आदि ओषधियों से स्नान का विधान है। गोमय, भस्म आदि 
शुद्ध पदार्थो का भी उपयोग किया जाता है। इनसे शरीर और अन्तःकरण की शुद्धि कर 
वेदाध्ययन और अध्यापन में शिष्य और गुरु प्रवृत्त होते हैं। जब ओषधियाँ उत्पन्न हो जाये 
और वर्षा से ग्रीष्म का आतप शान्त हो जाय, तभी इसका विधान है। रक्षाबन्धन भी इस 
दिन बड़े महत्त्व की वस्तु है । इससे गुरु, शिष्य, आता, भगिनी आदि का सम्बन्ध दृढ किया 
जाता है। 
नवरात्र और विजयादशमी 


दूसरा उत्सव आश्विन शुक्ल की विजयादशमी है। कई एक विवेचक विद्वानों का 
कथन है कि यह संसार एक रणक्षेत्र है, प्रत्येक जीव को संसार में दूसरे जीवों से संघर्ष करना 
पड़ता है, इसलिए इसे रणक्षेत्र (मैदाने जंग) कहना युक्ति-युक्त होता है। जीव संसार में 
क्या आता है, मानों एक रणक्षेत्र में उतरता है । इस रणक्षेत्र में यद्यपि प्रत्येक जीव विजय 
चाहता है, हर एक की यह इच्छा रहती है कि मैं ही उन्नति की दौड़ में सबसे आगे रहूँ, 
किसी से एक अंगुल पीछे रहना कोई नहीं चाहता, सभी उत्सुक हैं कि विजय-श्री हमें ही 
वरमाला पहनाये, किन्तु इच्छा-मात्र रखने से विजय-श्री किसी को नहीं मिलती | विजय 
मिलना शक्ति पर अवलम्बित है, जिसमें जितनी शक्ति होगी, उतने ही दरजे तक वह संसार- 
क्षेत्र में विजयी होगा । इस सिद्धान्त को सिद्ध करने के लिए किसी युक्ति-प्रमाण की 
आवश्यकता नहीं, यह संसार में प्रति क्षण प्रत्यक्ष देखा जाता है । विशाल वृक्ष छोटे-छोटे पौधों 
की खुराक छीनकर अपना विस्तार फँलाते हैं, बड़े जल-जन्तु छोटों को निगलकर अपना 
स्वरूप बढ़ाते हैं, सबल पशु निबंलों को अपने सामने खाने तक नहीं देता, शक्तिशाली उल्लू 
अपने से अल्पशक्ति कौओ के घोंसले तोड़-मरोड़कर फेंक देता है। कहाँतक कहें, जहाँ 
शक्ति है, वहाँ विजय है, यह दृश्य चारों ओर प्रत्यक्ष दिखाई दे रहा है। इसीलिए, हमारे 
शास्त्रों ने पहले नवरात्र में शक्ति की उपासना करने के अनन्तर दशमी को विजय का उत्सव 
मनाने की शिक्षा दी है, शकत्युपासता ओर विजय का घनिष्ठ सम्बन्ध स्थापित किया है । 


हमारे शास्त्र इस जगत्‌ को दो प्रकार के भाव से देखते हैं-व्यष्टि-रूप से और 
समष्टि-रूप से । व्यष्टि, अर्थात्‌ अलग-अलग और समष्टि, अर्थात्‌ समूह, समुदाय । प्रत्येक 
जीव या जड अपनी पृथक्‌-पृथक्‌ रहने की दशा में एक-एक व्यष्टि है, किन्तु जहाँ यह पृथक्त्व 
मिटकर एकरूपता भासित होती है, वह समष्टि है। व्यष्टि जीव उपासक है, और समष्टि 
जगन्नियन्ता परमात्मा उपास्य । कहीं व्यष्टि से समष्टि बनती है ओर कहीं समष्टि से व्यष्टि 
की रचना आरम्भ होती है। एक-एक वृक्ष मिलकर वन बन गया । यह व्यष्टि से समष्टि 
की उत्पत्ति कही जाती है। किन्तु, एक अग्नि की ज्वाला से विस्फुलिङ्ग (छोटे-छोटे अग्नि- 
कण) अलग-अलग निकल पड़े, वा एक मेघ से जल बरसकर पृथक्‌-पृथक्‌ जल के स्रोत बन 
गये, या एक अनन्त आकाश से पृथक्‌-पृथक्‌ मठाकाश, गृहाकाश, घटाकाश बन गये, यह संब 
समष्टि से व्यष्टि का विकास है । ईदवर से जगत्‌ की उत्पत्ति इस दूसरे प्रकार में आती है । 

इसलिए यहाँ यों समझना होगा कि जगन्नियन्ता जगदीश्वर एक शक्तिधन है। वह अनन्त 
शक्तियों का भाण्डार है। उसी सर्वशक्तिमान्‌ से अल्प मात्रा में व्यष्टि जीवों को शक्ति 
मिली है। अब भी जोव यदि अपनी शरक्ति-मात्रा को बढ़ाना चाहे, अल्पशक्ति से महाशक्ति 
बननां चाहे, तो उसका एकमात्र उपाय परमात्मा की उपासना ही है। स्वतः कोई जीव 
शक्ति प्राप्त नहीं कर सकता, किन्तु शक्तिधन की उपासना से वह अनन्तशक्ति बन सकता है । 
यही आयौँ का दुढ सिद्धान्त है । यह विषय पहले कहा जा चुका है । 


उपासना शब्द का अर्थ है--उप = समीप में आसना = स्थिति, अर्थात्‌ अपने मन को 
किसी एकरूप में स्थिर करना या स्थिर करने का अभ्यास करना । मन को यह शक्ति है कि 
जिसमें मन लगाया जाता है, उसके गुण-धर्मो को वह अपने में लेता रहता है । स्थिर हो जाने 
पर तो फिर यह न केवल स्वयं तदाकार हो जाता है, वरन्‌ अपने अनुयायी शरीर, इन्द्रिय 
आदि को भी तदाकार बना देता है। इसके लिए शास्त्रों में एक 'कीटभ्रमरन्याय” बताया 
जाता है। 'तिलचट्टा' नाम के एक विशेष प्रकार के कीड़ों को पकड़कर भौंरा अपने घर में ले 
जाता है, फिर उनके हाथ-पैर तोड़कर उसपर चारों ओर 'भों-*भों करता मंड्राता 
रहता है । भयवश उस कीड़े की चित्तवृत्ति एकदम भ्रमराकार हो जाती है, और कुछ समय में 
वह भौंरा ही बन जाता है। ऐसी प्रसिद्धि है । अस्तु; तात्पर्यं यह है कि जिसपर मन स्थिर हो, 
उसके घमं को ग्रहण करना मन का स्वभाव है। अतएव, अनन्त शक्तियों का आविर्भाव हो 
जाना असम्भव बात नहीं । इसी मनोविज्ञान के आघार पर भारतवषं के प्राचीन ऋषि, 
अनन्त शक्तियाँ प्राप्त करते थे । योगदर्शन में इन्हीं शक्तियों का 'विभूति' रूप से विस्तृत 
वर्णन मिलता है । स्मरण रहे कि “घ्यानयोग' और 'उपासना' एक ही वस्तु है । आरम्भ में 
कुछ प्रकार, भेद भले ही हो, उद्देश्य दोनों का एक है । यह प्राचीन भारत की खास विद्या थी, 
अबतक दूसरे देशों ने इसका आभास-मात्र ही प्राप्त किया है। दुसरे देशों में अभी तक योग- 
विद्या का जो कुछ अंश गया है, वह खेल-तमाशों के उपयोग में आता है, किन्तु भारतीय इसे 
दृढ विज्ञान का रूप देकर इससे सब प्रकार की सफलता प्राप्त कर चुके थे । 


शक्ति और शक्तिमान्‌ इन दोनों में मेद नहीं होता । विना शक्तिमान्‌ के निराधार 
शक्ति नहीं रह सकती, और विना शक्ति के शक्तिमान्‌ का कोई रूप नहीं समझा जा 
सकता है ? जिस किसी पदार्थ के सम्बन्ध में जो कुछ हम जानते हैं, वह उसकी शक्ति ही को 
तो जानते हैं । अमुक पदार्थ काला है, पीला है, ठोस है, तीखा है; अमुक मनुष्य बुद्धिमान है, 
वीर है, साहसी है, यह सब शक्तियों का ही विकास है। सब शक्तियों को एक तरफ निकाल- 
कर शुद्ध पदार्थं का कोई रूप समझ में हो कभी नहीं आ सकता । ईश्वर को भी जब कभी 
हम समझने की कोशिश करते हैं, तब उसकी भी शक्तियों द्वारा ही करते हैं। ईश्वर जगत्‌ का 
बनानेवाला है, वह जगत्‌ का पालनकर्ता है, भक्तों का रक्षक है, दुष्टों का संहारक है इत्यादि 
रूप से ईश्वर को समझा जाता है। जगत्‌ को रचना, पालन, रक्षा, संहार यह सब शक्तियों 
का ही विकास है । इसलिए, शक्ति को छोड़कर ईश्वर का रूप भी अविज्ञेय (जानने के अयोग्य) 
हो जाता है । वह किसी प्रकार मन्‌ में नहीं आ सकता । विना मन में भाये उपासना हो नहीं 

सकती । इसलिए ईश्व रोपासना शक्त्युपासना से संवलित है, इसमें कोई सन्देह नहीं हो 
सकता । इसलिए, जितने भी ईश्वरोपासक हैं, वे सवंशक्तिमान्‌ कहकर ही ईश्वर की उपासना 
करते हुँ । केवल नाम में शक्ति का समन्वय रखते हैं, ऐसा हो नहीं, किन्तु रूप में भी 
नारायण के साथ लक्ष्मी, कृष्ण के साथ राधा, राम के साथ सीता, शिव के साथ पार्वती और 
गणेश के साथ ऋद्धि-सिद्धि रखकर शक्ति और शक्तिमान्‌ के नित्य सम्बन्ध की स्पष्ट घोषणा 
करते हैं । अब यह उपासकों की रुचि का भेद है कि कोई शक्तिमान्‌ को प्रधान रखकर शक्ति 
को उसके आश्रित मानकर उपासना करते हैं, ओर कोई शक्ति को ही प्रधान रूप से अपना 
उपास्य बना लेते हैं । लोक में भी कहावत प्रसिद्ध है कि 'राजा को क्या मानना है, राजा 
तो हम जैसा ही हाथ, पैर, नाक, कानवाला है, राजा की शक्ति का सम्मान है इत्यादि । 
इसी प्रकार, ईश्वर के सम्बन्ध में भी बहुत-से उपासक यही निश्चय करते हैं कि जिस शक्ति के 
कारण परमात्मा है, वही शक्ति हमारी उपास्या है । वही शक्ति जगत्‌ में व्यापक है, वही 
ईश्वर है । 

यच्च किञ्चित्‌ क्वचिद्वस्तु सदसद्दाखिलात्मिके । 

तस्य सबंस्य या शक्ति: सात्वं कि स्तूयसे तदा ॥। 


(अतीत, वर्तमान, अनागत, जो कुछ वस्तु संसार में है, उसमें सबकी जो शक्ति है, 
वही तू है, तू सबका आत्मा है, तेरी स्तुति कौन कर सकता है ।) 


वस्तुतः, ईश्वर का कोई नियत सिंग नहीं । न वह पुरुष है, न स्त्री । साथ ही वह 
पुरुष भो है, स्त्री भी है । अतएव, पिता कहकर उसकी उपासना करो या माता कहकर । 
उपासक की रुचि का भेद है, ईश्वर में कोई भेद नहीं, अतः उपासक की रुचि और अधिकार के 
अनुसार ही भिन्न-भिन्न नाम-रूप सनातन धमं में माने गये हैं । अस्तु; सब जगत्‌ की, अनन्त 
कोटि ब्रह्माण्ड को परिचालक शक्ति ईश्वर-रूप से हमारी उपास्य है। इसकी उपासना ही 
हम जीवधारियों के लिए विजय देनेवाली है, इसमें कोई सन्देह नहीं । यह शक्ति काल के 
रूप में नित्य हमारे अनुभव में आती है । ऋतु या मौसम के रूप से यह काल-रूप ईश्वर-शक्ति 
जगत्‌ में सतत परिवर्तन करती रहती है । इसका अनुभव प्रत्येक प्राणी को स्पष्ट रूप में है। 
संवत्सर काल का प्रधान रूप है। स्थूल मान से संवत्सर में ३६० दिन-रात होते हैं। इनको 
यदि ९, ९ के खण्डों में विभक्त किया जाय, तो सम्पूर्ण वर्ष में ४० नवरात्र होते हैं। नौ-नौ के 
खण्ड बनाने का अभिप्राय है कि अखण्ड संख्याओं में नौ सबसे बड़ी संख्या है, और प्रकृति वा 
शक्ति का इस संख्या से खास सम्बन्ध है । प्रकृति के सत्त्व, रज और तम नाम के तीन गुण हैं 
और ये तीनों परस्पर मिले हुए त्रिवृत होते हैं, अर्थात्‌ जैसे तीन लड़ों की एक रस्सी बनाई 
जाय, उसी तरह तीन-तीन से एक-एक विशिष्ट गुण बना हुआ है। यों समझिए कि जैसे 
यज्ञोपवीत में तीन तार हैं, और फिर एक-एक में तीन-तीन, यों मिलाकर नो तार होते हैं, यही 
प्रकृति का रूप है । प्रकृति के तीन गुण और फिर तीनों में एक-एक में तीनों सम्मिलित । अस्तु; 
उक्त चालीस नवरात्रों में से चार नवरात्र प्रधान हैं। उनका प्रत्येक तीन-तीन मास में चैत्र, आषाढ, 
आश्विन और पौष की शुक्ल प्रतिपदा से आरम्भ होता है। इन चारों महीने से भिन्न-भिन्न 

ऋतु या मौसम का आरम्भ होता है। इनमें भी दो-चँत्र और आश्विन के नवरात्र विशेष 
रूप से प्रधान हैं । ये दोनों ही ग्रीष्म और शीत, दो प्रधान ऋतुओं के आरम्भ की सूचना 
देनेवाले हैं। इस अवसर पर प्रधान शक्ति सम्पूर्ण जगत्‌ का परिवत्तेन करती है, इस समय 
उस महाशक्ति का रूप प्रत्यक्ष होता है । इसीलिए, विज्ञान की भित्ति पर प्रतिष्ठित सनातन 
धर्म में ये शक्त्युपासना के प्रधान अवसर माने गये हैं । 


दूसरी बात यह भी है कि कृषि-प्रधान भारतवर्ष में चैत्र और आश्विन में ही महा- 
लक्ष्मी का स्वरूप प्रत्यक्ष दिखाई देता है । वर्षा की फसल आश्विन में और शीत की चैत्र में. 
पककर तैयार हो जाती है। मानों, भारत की घनधान्य-समृद्धि अपने पूर्ण रूप में प्रस्तुत हो 
जाती है । जिन दिनों भारत का समय सुख-समृद्धिमय था, आज की तरह अकाल और मंहगी 
की भीषणता नहीं थी, उन दिनों आश्विन और चैत्र में घर-घर महालक्ष्मी के स्वागत की 
उत्सुकता दिखाई देती थी। इस अवसर पर कृतज्ञ भारत जगच्छक्ति-छप महालक्ष्मी की उपासना 
आवश्यक समझता है । अपना अहंकार भूलाकर, जिस परमात्मा की परम शक्ति की कृपा से 
यह सुख-समृद्धि प्राप्त हुई है, उसके चरणों में नत होना अपना कत्तंव्य मानता है। इसीलिए, 
दोनों नवरात्र उपासना के प्रधान समय माने गये हैं ! आश्विन का महीना जैसे धान्य-समृद्धि के 
लिए प्रसिद्ध है, वैसे रोगों के आक्रमण के लिए भी चिरकाल से प्रसिद्ध है। आयुर्वेद इसे 
“यमदंष्ट्रा” कहता है। इस समय प्राकृतिक आपत्ति से बचने के लिए भी महाशक्ति की 
उपासना ही एक परम अवलम्ब है । 


जिन दिनों भारत के वीर क्षत्रिय संसार-भर में विजय का डंका बजाते थे, उन 
दिनों इस आश्विन मास का और भी अधिक महत्त्व था। चातुर्मास्य में विजयऱ्यात्रा 
स्थगित रहती थी, वे धर पर विश्राम करते थे । आश्विन मास आते ही, “वर्षा विगत शरद 
ऋतु आई? होते ही शक्ति की उपासना करके वे फिर विजय-यात्रा का आरम्भ कर देते थे, 
इसलिए आश्विन मास का नवरात्र शक्ति की उपासना के लिए सबसे प्रधान है ओर इसके पूर्ण 
होते ही विजय-यात्रा का दिन (*विजयादशमी') आता है । 


शक्ति के भी सौम्य, कर आदि नाना रूप हैं और अपने-अपने अधिकारानुसार सिद्धि 
भी विभिन्न प्रकार की प्रत्येक मनुष्य चाहता है। अपनी-अपनी इच्छा और अधिकार के 
अनुसार ही रूपों की उपासना होती है । सत्त्व, रज और तम के श्वेत, रक्त और कुष्ण (काला) 
रूप शास्त्रों में माने गये हैं। स्वच्छता, संघर्ष और आवरण का बोधन कराने के लिए ही 
इन रूपों की कल्पना है । उन्हीं गुणों के रूप में यहाँ भी महाकाली, महालक्ष्मी, महासरस्वती 
की उपासना होती है। गुणों के अनुकूल ही उनके हाथों में आयुध या अन्य चिह्न भी रखे 
जाते हैं । इनकी उपासना से अपने-अपने कार्य में सबको विजय प्राप्त होती है, यही विजया- 
दशमी का लक्ष्य है । 

दीपावली 

दीपावली उन विशेष पवं-उत्सवों में एक है (सबंश्रेष्ठ कहने पर ही अत्युक्ति न 

होगी), जो भारतवासियों में मुख्य और प्राणशक्ति के संचारक कहे जते हैं। वर्ण-क्रमानुसार 

वैश्यों का यह प्रधान उत्सव है। वैद्यवर्ग के साथ मिलकर सब वर्ण-जाति के लोग इस 
दिन भगवती कमला की उपासना के आनन्द में मग्न हो जाते हैं। मनुष्यों की मुखकान्ति पर 
उनके वस्त्र, आभूषणादि पर और उनके निवास-भवनों में जिधर देखो, उधर लक्ष्मी माता 
अपना प्रभाव प्रकट करती हैं। सब दुःख-द्रन्द्ठ भुलाकर सब प्रकार की चिन्ता-बाधाओं को दूर 
कर इस दिन भारतवासी लक्ष्मी माता के स्वागत के लिए एकप्राण होकर रहते हैं । 

तेज ही संसार में सार है, तेज ही श्री का मुख्य रूप है । तेजोहीन होने पर मनुष्य 
हतश्री कहा जाता है। ईषवर ने तीन तेज हमें अपने निर्वाह के लिए दिये हैं-सूर्य, चन्द्रमा 
और अग्नि । इनकी ही सहायता से हमारे सब कार्यो का निर्वाह होता है। सूर्यं इन सबमें 
मुख्य तेज है, किन्तु गतिक्रम के अनुसार समीप ओर दूर होने से इस तेज की प्राप्ति में 
न्यूनाधिकता होती है । ज्योतिःशास्त्र में मेषरगशिस्थित सूर्ये उच्च भाव का और तुलाराशि- 
स्थित नीच भाव का माना गया है । कात्तिक मास में सूर्य तुलाराशिस्थ होने के कारण नीच 
भाव का है, अर्थात्‌ उस तेज का इस समय हम पर अत्यल्प और विकृत प्रभाव पड़ता है । 
अमावस्या के दिन चन्द्र-तेज का सवंथा अभाव ही हो जाता है। इसलिए, इस समय सर्वथा 
तृतीय तेज अग्नि ही हमारी एकमात्र शरण है । इसी वैज्ञानिक तत्त्व के आधार पर आज 
भगवती लक्ष्मी माता की उपासना में अग्नि की प्रधानता रखी गई है। यथाशक्ति खूब 
दीपावली प्रकाशित करना विविध प्रकार के बारूद के खेलों से अग्निक्रीडा करना इस दिन 
शिष्ट-सम्प्रदाय में मुख्यतया प्रचलित है । ईश्वर की दया से संसार में विज्ञान का प्रचार बढ़ 
रहा है, अविद्या की रात्रि में विज्ञान की दीपावली फिर से चमक उठी है । प्रत्येक बात के 
मूल कारण की खोज होने लगी है। हानि-लाभ की सब बातें विचारी जा रही हैं। आज 
वैज्ञानिकों की कृपा से संसार को भी यह बात विदित हो गई है कि चातुर्मास्य में (वर्षा 
ऋतु में) बिविध प्रकार के कीटाणु (सूक्ष्म रोगजन्तु) उत्पन्न हो जाते हैं, जल की बहुलता 
और सूयं-तेज का भूमि पर अति अल्प प्राप्त होना ही इनका मुख्य कारण है। इन्हीं के 
कारण शरद्‌ ऋतु में विविध प्रकार के रोग अपना प्रभाव जमाते हैं और मनुष्य-समाज 
अत्यन्त पीडा सहने के साथ-साथ संहार को भी बहुत अधिक प्राप्त होता है। जिन मकानों में 
अच्छी तरह धूप नहीं पहुँचती, वहाँ तो शीतकाल में भी उन जन्तुओं का प्रभाव रह जाता है, 
और उनसे हानि होना सम्भव है। ऐसे स्थानों को खूब स्वच्छ करना और अग्नि से उनमें 
गरमी पहुँचाना ही इस आपत्ति से बचने का उपाय हो सकता है। यही सब कार्य दीपावली के 
अवसर पर एक नियमबद्ध होकर साधारण ग्रामीण लोग तक भी करते हैं। अपने घरों को, 
घरों की सबै सामग्री को और वस्त्रादि को इस समय यथाशक्ति सब स्वच्छ करते हैं, और 
घरों में खूब दीपावली प्रज्वलित कर और अन्यान्य प्रकार से अग्नि से गरमी पहुंचाकर 
वहाँ से दरिद्रा अलक्ष्मी को नष्ट करते हुए लक्ष्मी माता का आवाहन करते हैं। साथ ही 
नवीन धान्य, जो लक्ष्मी माता की कृपा से प्राप्त हुए हैं, को समपित कर अपने उपयोग में 
लाना आरम्भ किया जाता है। कृषिप्रधान भारत में धान्य-लक्ष्मी आज घर-घर विराजित 
होती हैं। ऐसे समथ अपने अहंभाव का त्यागकर परमपिता जगदीषवर की अपार सत्ता का 

स्मरण करना, “भगवन्‌ ! तेरी ही कृपा से हम इस सब समृद्धि के अधिकारी हैं, हम तुच्छ 
जीवों में क्या शक्ति है, काठ की पुतली की तरह आपकी शक्ति से ही हम परिचालित हैं, 
आपकी दी हुई यह सब वस्तु आपको ही समपित है। निरन्तर हमारा इसी प्रकार परिपालन 
कीजिए,” इस परम शुद्ध भाव से उसके सम्मुख होना हमारे पूर्वजों ने पद-पद में सिखाया है। 
हमारे पर्व॑-उत्सवों में इस प्रकार के अनेकानेक दुष्ट और अदृष्ट गूढ प्रयोजन भरे पड़े हैं। 


होलिका 
. होली हिन्दुओं का प्रसिद्ध त्यौहार है । संस्कृत में इसका नाम 'होलिका' या 'होलाका 
कई जगह आया है। यह शूद्रों का मुख्य त्योहार माना जाता है ! किन्तु, प्रत्येक त्यौहार में 
एक-एक वर्ण की प्रधानता रहने पर भी अन्य सभी वर्ण अपने भाई उस वणं के साथ मिलकर 
सब व्यवहारों को मानते हैं। इसलिए, होली भी हिन्दू-मात्र का जातीय त्योहार है। 


यह प्रसिद्धि विना आधार की नहों है, इसमें बहुत-कुछ सत्यता है । किन्तु, इतना 
कहना ही पड़ेगा कि हमारे कई एक शास्त्रीय और सदाचारसिद्ध अनुष्ठानों का होली के साथ 
सम्बन्ध है। होली कई एक पे, उत्सव ओर श्रौत-स्मात्तं कर्मों का समूह है। जिसमें 
कालक्रम से रूपान्तर होते-होते भिन्न-भिन्न कर्मो के कुछ-कुछ चिह्न-मात्र बाकी रह गये हैं । 
वे सभी कमं केवल शूद्रों से ही सम्बन्ध नहीं रखते, किन्तु अनेक का मुख्य सम्बन्ध द्विजातियों से 
ही है । यहाँ यह देखना है, कि होली की कर्तव्यता में किन-किन कर्मों के सम्बन्ध का आभास 
मिलता है । 


यह कहा गया है कि वेद का मुख्य प्रतिपाद्य कमं यज्ञ है। उस श्रौत यज्ञ के मुख्य 
तोन भेद हैं-इष्टि, सोम ओर चयन । इनमें इष्टि अग्निहोत्र, दशेपौणंमास और चातुर्मास्य 
आदि भेदों से अनेक प्रकार की हैं । चातुर्मास्य उन यज्ञों का नाम है, जो चार-चार महीने के 
अन्तर से वर्ष में चार बार किये जाते हैं। वैसे तो ऋतु छह मानी गई हैं, किन्तु दो-दो 
ऋतुओं में समय प्रायः एक-सा रहता है । इसलिए, प्रधान ऋतु (मौसम) तीन ही हैं--- 
गर्मी, वर्षा और शीत। इनकी सन्धि में एक-एक चातुर्भास्य यज्ञ (इष्टि) का विधान 
श्रुति में है। फाल्गुन शुक्ल-पूणिमा के दूसरे दिन गरमी के आरम्भ का चातुर्मास्य याग 
होता है। यहीं से वर्ष का आरम्भ है । इसलिए, यह प्रथम चातुर्मास्य याग है, जिसका नाम 
वैश्वदेव है। आषाढी पूणिमा के दूसरे दिन 'वरुण-प्रधास” नाम का दूसरा चातुर्मास्य होता है। 
कात्तिकी पूर्णिमा के दूसरे दिन 'शाकमेघ' नाम का तीसरा और फाल्गुन के मध्य में समाप्तिका 
“सुनासीरीय? नाम का चोथा चातुर्मास्य और करते हैं! इस प्रकार, यह फाल्गुनी पुर्णिमा 
चातुर्मास्य यज्ञ के आरम्भ का प्रधान समय है। कहना नहीं होगा कि इस यज्ञ का सम्बन्ध 
द्विजातियों से ही है। 

नवीन अन्न पैदा होने पर जबतक वह यज्ञ द्वारा देवताओं को अपित न किया जाय, 
तबतक अपने काम में नहीं लिया जा सकता । यह आये जाति का प्राचीन धर्म-विशवास है । 
हिन्दुओं का पवित्र भाव है कि कृषि से जो अन्न हमें प्राप्त होता है, वह देवताओं का दिया 


होलिका २२३ 


हुआ हैं। उनके दिये हुए अन्न की भेंट पहले उन्हें ही देना आवश्यक है। भगवद्गीता में 
आज्ञा है कि: 
तेदंत्तानप्रवायैम्यो यो भुङक्ते स्तेन एव सः । 

अर्थात्‌, 'देवताओं के दिये हुए को विना उनकी भेंट किये जो स्वयं खा लेता है, वहू 
चोर है ।' इसलिए, जब-जब नया अन्न पैदा हो, तब-तब एक इष्टि (यज्ञ) होती है, जिसका 
नाम श्रौत सूत्रों में 'आग्रायणेष्टि' है। यह वर्ष में तीन बार की जाती है-भदई, धान या 
श्यामाक आदि मुन्यन्न पैदा होने के समय भाद्रपद में; धान, मक्का, बाजरा आदि पैदा 
होने के समय कात्तिक या मागंशीष में और यव, गोधूम आदि पैदा होने के समथ फाल्गुन 
या चैत्र में। इसका समय भी फाल्गुन की पूणिमा है । जिन द्विजों ने श्रौत अग्निहोत्र न 
लिया हो, वे निरग्नि कहलाते हैं। निरग्नि द्विजातियों के लिए भी गृह्यसूत्रों में इस नवीन 
अन्न पैदा होने के अवसर में एक स्मात्तं इष्टि का विधान है, बिसे 'नवान्नेष्टि' या 'नवान्न- 
प्राशन’ नाम से कहा गया है। किसी भी प्रकार हो, नवीन अन्न का पहले होम करना 
आवश्यक समझा गया है। यह कमं भी हमारे होलिका के त्योहार में ही आजकल पिला 
हुआ है। और, इसका इतना ही चिह्न शेष रह गया है कि होली की ज्वाला में गेहूँ, जो 
आदि की बाले सँक ली जाती हैं । इस स्मात्तं कमं का सम्बन्ध भी प्रधानतः ह्विजातियों से 
ही है। 

पौराणिक आख्यान प्रसिद्ध है कि हिरण्यकशिपु देत्य की बहन, जिसका नाम 
'होलिका' था, अपने भाई की आज्ञा से प्रह्लाद को गोद में लेकर उसे जलाने के लिए अग्नि में 
बैठी थी । किन्तु, जगत्‌ के एक-एक अण्‌ में ईश्वर को देखनेवाला ईश्वरभक्त प्रह्वाद न जला 
और वह होलिका जल गई। इस पवित्र अलौकिक घटना की स्मृति में आज भी ईइवर- 
विश्वासी आर्यावत्ते-निवासी होलिका को जलाते हैं, और अग्नि-ज्वाला के बीच से प्रह्लाद के 
प्रतिनिधि एक वृक्ष को निकालकर जलाशय में ठण्डा करते हैं। उसी वृक्ष को प्रह्नाद का 
प्रतिनिधि मानकर पहले पूजन भी करते हैं। यह पौराणिक अनुष्ठान है और इसका भी 
सम्बन्ध सभी वर्णो से है । 


भविष्यपुराण (उत्तरपर्व, अध्याय १३२) में एक दूसरे प्रकार का भी उपाख्यान है- 
माली नाम के राक्षस की पुत्री दुण्डा या ढीढा नाम की एक राक्षसी थी। उसने बड़ी तपस्या 
करके शिव से वर प्राप्त किया, जिससे वह शस्त्र-अस्त्रों द्वारा अवध्य हो गई। वह उन्मत्त 
(असावधान) बालकों को सताने लगी, विशेषकर ऋतु की सन्धि में उसकी पीडा होती थी । 
उसका नाश किसी शस्त्र, अस्त्र, मन्त्र, औषधि आदि से न होता था । सत्ययुग में रधु के 
राज्य में जब प्रजा ने इससे बहुत त्रस्त होकर राजा के पास जाकर अपनी करुण कथा कही, 
तब राजा ने अपने गुरु वसिष्ठजी से उसका उपाय पुछा । उन्होंने यही उपाय बतलाया कि 
फाल्गुव की पूर्णिमा के दिन जब शीत समाप्त होता है और गर्मी का प्रारम्भ होता है, सब 
मनुष्य, विशेषकर बालक बड़े उत्साह से काष्ठ के बने हुए खड्ग आदि शस्त्र लेकर योद्धाओं 
की तरह विचरे, सूखे काष्ठ और उपलों का बहुत बड़ा ढेर लगाया जाय, सायंकाल उसमें 

अग्नि लगाकर राक्षस-विनाशक मन्त्रों से हवन किया जाय । उस अग्नि की सब लोग तीन 
प्रदक्षिणा करें और उस समय “अड्डा, 'अड्डा' आदि ऊँची आवाज से शब्द करें, यथेच्छ भाषण 
करें। सायंकाल घर और आँगन में गोबर से चौका लगाना, छोटे बालकों को घर में 
रखना, काष्ठ की तलवार लिये हास्य-रस के गीत गाते हुए कुमारों से उनकी रक्षा कराना 
और कुमारों को गुड़, पक्वान्न, मिठाई आदि बाँटना चाहिए। उस रात्रि को बालकों की 
विशेष रक्षा करनी चाहिए । इससे इस राक्षसी को पीड़ा मिटेगी । निदान वैसा ही किया 
गया, उससे प्रजा में शान्ति हुई और तबसे सदा के लिए यह विधि चल पड़ी। “भड्डा', 
अड्डा' शब्द के कारण उस राक्षसी का नाम 'अडाडा' है, शीत ओर उष्ण के बीच में होने के 
कारण 'शौतोष्ण” है और होम के कारण यह परव 'होलिका' नाम से प्रसिद्ध हुआ है इत्यादि । 

यह सब काम आज भी होलिका के दिन होता है । काठ के खड्ग (खाँड), गोबर की 
ढाल आदि वस्तुएं बनाई जाती हैं। अग्नि-प्रज्वालन, अग्नि-प्रदक्षिणा, यथेच्छ भाषण आदि 
सभी कुछ होते हैं। डफ आदि वाद्यों पर उच्च स्वर से हास्यप्रधान गान भी खूब प्रसिद्ध हैं। 
आज यथेच्छ भाषण अशिक्षा और कुशिक्षा के योग से अश्लील भाषण के रूप में परिणत 
हो गया है। राक्षस-विनाशक मन्त्रों से हवन तो नहीं होता, किन्तु धूप देकर गण्डे, ताबीज 
आदि बालकों के बाँघने का प्रचार है । [ 

वस्तुतः, इस पौराणिक विधान का सम्बन्ध विज्ञान से प्रतीत होता है। शीतकाल 
का संचित कफ वसन्त की गरमी पाकर पिघलता है, उसके सब कीटाणु शरीर में फेलकर 
नाता रोग पैदा करते हैं। यह ऋतु कफरोग के लिए आयुर्वेद में या लोक में सुप्रसिद्ध है । 
विशेषकर बालकों को भिन्न-भिन्न प्रकार के रोग इस मौसम में होते हैं । घरों में शीतकाल 
में पूणे गरमी न पहुँचने के कारण कई प्रकार के कीटाणु अपना स्थान बना लेते हैं, जो कि 
कई प्रकार की हानि करते हैं। शरीर में उत्साह लाना, कूदना, अग्नि जलाकर उसके पास 
रहना, ऊँची आवाज से गाना आदि सभी काम कफ के निवत्तंक हैं। मिष्टान्न में गुड़ की 
प्रधानता भी कफ की निवृत्ति के लिए ही बताई गई है। घरों को स्वच्छ करना, गोबर से 
लीपना, अग्नि प्रज्वलित करना, ये सब विधियाँ भी कीटाणु-विनाशक हैं । इन वैज्ञानिक 
अनुष्ठानों से कफरोगों की निवृत्ति में किसी को सन्देह नहीं हो सकता । हास्यरस-अवान गान 
और यथेच्छ भाषण इसी आधार पर रखा गया है। स्वभावतः ऐसे विषयों को उच्च स्वर से 
बोलता है। उत्साहजनित उच्च स्वर कफ हटाकर फेफड़ों को साफ करेगा । 

इस वैज्ञानिक अनुष्ठान का सम्बन्ध भी सभी वर्णो से है, और पुराणों में भी सबके 
लिए ही विधान है। चारों वर्णो के उपयुक्त क्रियाएँ भी इसमें स्पष्ट मिलती हैं । रक्षोघ्न 
मन्त्रों से हवन ब्रह्मणवर्णोचित कार्य है । शस्त्र-अस्त्र लेकर घूमना क्षत्रियजनोचित, मिठाई 
आदि का आयोजन वैश्यजनोचित और यथेच्छ भाषण आदि शूद्रजनोचित कार्यों का इसमें 
समावेश है । इन वैज्ञानिक क्रियाओं की ही इस त्योहार में प्रधानता है । 

चैत्र से नये संवत्सरः का प्रवेश भारत में सुप्रसिद्ध है । यद्यपि आजकल चैत्र शुक्ल- 
प्रतिपदा से नये वषं का आरम्भ माना जाता है, तथापि अनुभव यह्‌ है कि किसी देश-काल में 

चैत्र कृष्ण-प्रतिपदा भी संवत्सर-आरम्भ की तिथि मानी जाती होगी । अमान्त और पूणिमान्त 
दोनों प्रकार के मास शास्त्रों में प्रसिद्ध हैं, तब पूणिमान्त मास के अनुसार चैत्र-कृष्ण-प्रतिपदा 
भी संवत्सराम्भ की तिथि होनी चाहिए। दूसरे ग्रन्थकार वसन्त ऋतु का आरम्भ चैत्र 
वदी प्रतिपदा से ही मानते हैं, और वसन्त ऋतु वर्ष का आरम्भ है। चेत्र वदी प्रतिपदा को 
वर्षा रम्भ इससे भी सिद्ध हो जाता है। ब्राह्मणग्रन्थों में फाल्गुनी पुणिमा को संवत्सर का मुख 
कहा है, इससे भी चैत्र कृष्ण-प्रतिपदा का वर्षारम्भ-तिथि होना निविवाद है । अस्तु; फाल्गुन 
की पूणिमा को पहला वर्ष समाप्त हो गया, अर्थात्‌ बह्‌ वर्ष मर गया । इसलिए, उसे जला 
देना चाहिए। इस विचार से भी अग्नि-प्रज्वालन होली के दिन होता है । संवत्‌ जलाने की 
प्रसिद्धि भी कई प्रान्तों में है। संवत्‌ जजाने की प्रथा का अनुमान इससे भी दृढ होता है 
कि पंजाब में मकर-पंक्रान्ति के पुर्व दिन, जिसे 'लोढ़ी' कहते हैं, होली की भाँति ही अग्नि 
जलाने की प्रथा है। वहाँ मकर-संक्रान्ति से वर्षारम्भ मनाने की प्रथा रही होगी, इसीसे 
पूर्व दिन पूर्वं (पिछले) वर्ष को जलाने की प्रथा चल पड़ी । इसका शास्त्रीय आधार तो 
दृष्टिगत नहीं हुआ, किन्तु सदाचारसिद्ध यह प्रथा अवश्य विदित होती है । 

वसन्त ऋतु स्वभावतः उन्मादक है । शीतकाल में प्रकृति सबको बल देती है । शक्ति 
संचित होने पर उसका प्रेम-रूप से प्रस्फुटित होना स्वाभाविक है । हमारे शास्त्रों में वसन्त 
को कामदेव का मित्र इसी आधार पर कहा गया है। संस्कृत-साहित्य के कविकुलगुरु 
कालिदास ने वसन्त का प्राकृतिक चित्र खींचते हुए खग, मृग, वृक्ष, लता आदि का भी इस 
ऋतु में प्रेमपाश से आबद्ध होना चित्रित किया है। इसी प्रेमोन्माद को पूर्ण चरितार्थं करने 
का हिन्दू-जाति में एक दिन नियत है--चैत्र कृष्ण-प्रतिपदा । वही वसन्तारम्भ का दिन है। उस 
दिन बड़े, छोटे, धनी, दरिद्र, ऊच, नीच, जाति, पाँति सब भेदभाव भूलाकर आपस में 
मिलें। प्रेममय मधुर भाषण करें और प्रेम-चिह्न के रूप में एक-दूपरे पर रंग छोड़ें । 
प्रेमोन्माद के कारण ही हँसी-मजाक ओर यथेच्छ भाषण को भी उस दिन स्थान दिया गया है। 
आजकल के सम्य देशों के जो लोग हमारी होली की हंसी उड़ाते हैं, उनके देशों में 'एप्रिल- 
फूल' के नाम से क्या होता है ! इसपर उनकी दृष्टि नहीं जाती । हाँ, हिन्दू-जाति की यह 
विशेषता है कि इनके परव, उत्सव आदि का भी आधार विज्ञान (साइन्स) है और ये अपने 
प्रेम-दर्शन में धनिक-दरिट्रों का भेद नहीं रखते । अस्तु; इस विधि में शृद्रो की प्रधानता है। 
द्विजाति लोग घीरता के कारण उन्माद के उतने वशीभूत नहीं होतें, जितने शूद्र । इसलिए 
शुद्रों की इसमें प्रधानता रखकर द्विजातियों का उनके साथ प्रेम-प्रद्शन ही इस विधान में 
सी अरवल और कामदेव-पूजा की भी प्रतिपदा के दिन शास्त्र में विधि है । दक्षिण 
देश में यह उत्सव 'मदन-महोत्सव' के नाम से ही प्रसिद्ध है। स्वच्छ वस्त्र पहनकर स्वच्छ 
स्थान में सबका बैठना,चन्दन, रोली, गुलाल आदि लगाना और आम्र-मंजरी का आस्वादन 
करना इस विधान की मुख्यता है । यह चन्दन-गुलाल ही अशिक्षा के पुट से कीचड़ उछालने 
तक पहुँच गया । होलिका के भस्म का वन्दन करना भी शास्त्र में विहित है । इस विधि ने 
भी राख-धूल उछालने की प्रथा में सहायता पहुंचाई है । 

२९ 

देवी-पूजा, हिण्डोले का उत्सव (दोलोत्सव) आदि तन्त्रशास्त्रोक्त कई विधान भी 
प्रतिपदा के दिन मिलते हैं, जो कि भिन्न-भिन्न प्रदेशों में प्रचलित भी हैं। उनका विस्तार- 
भय से यहाँ विवेचन नहीं किया जाता । | 

होली का त्योहार बहुत पुराना है। मीमांसा के भाष्यकार शबरस्वामी आदि ने 
सदाचार का मुख्य उदाहरण इसे ही रखा है और पूर्व के (प्राच्य) देशों में इसका विशेष 
प्रचार बताया है। आनन्दमूत्ति भगवान्‌ श्रीकृष्ण की कृपा से ब्रजमण्डल तो इस त्यौहार का 
प्रधान केन्द्र बन गया है, अतएव ब्रजवासियों का इससे प्रधान सम्बन्ध हो गया है। हिन्दू-जाति 
को अपने इस जातीय त्यौहार की यथाशक्ति रक्षा करनी चाहिए, किन्तु अशिक्षा के कारण 
वृत्त कुरीतियों को निकालकर इसे शास्त्रानुकूल उत्तम रूप पर लाने का प्रयत्न भी अवश्य 
करना चाहिए, जिससे कि हम त्योहार का मुख्य उद्देश्य सिद्ध कर सकें और असभ्यता के 
कलंक से बचे रहें । 

भक्ति ओर उपासना 

भारतीय संस्कृति में भक्ति और उपासना की प्रधानता है । मनुष्य अपने कल्याण- 
साधन के लिए इन्हीं का आश्रय लेता है। कह चूके हैं कि किसी ईश्वर-छूप में अपने चित्त 
को स्थिर करने का नाम ही उपासना है और चित्त की स्थिरता बलपूर्वक नहीं होती, किन्तु 
प्रेम से ही चित्त स्थिर होता है। उस ईश्वर-प्रेम को भक्ति कहते हैं। उपासना और भक्ति में 
परस्पर जन्य-जनक सम्बन्ध है। उपासना में अधिकाधिक प्रवृत्ति होती है। भक्ति और 
उपासना से लौकिक और पारलोकिक दोनों प्रकार के लाभ हैं। ईश्वर में मन लगाकर उनकी 
शक्तियों का अंश अपने मन में अधिकाधिक ग्रहण करने से लौकिक लाभ भी हो सकता है, 
किन्तु मुख्य लाभ यही है कि ईश्वर में मन लगाकर जगत्‌ से विरक्ति प्राप्त कर अपना जीव- 
भाव हटाया जाय और ईइवर-सत्ता में ही अपने को लीन कर परमानन्द-रूप मोक्ष की प्राप्ति 
की जाय । भगवत्प्रेम यदि प्राप्त हो जाय, तो मनुष्य की सांसारिक उन्नति की वासना अपने- 
आप हट जाती है। इसीलिए, भक्ति का विशेष महत्त्व है । 

वैदिक मार्ग की उपासना पर एक यह आक्षेप किया जाता है कि वेद तो अनेकेश्व र- 
वादी हैं। वेदों ने भिन्न-भिन्न देवताओं को ही ईश्वर मान रखा है, और उनकी ही स्तुति 
उनमें विशेषतः प्राप्त होती है । एक परमात्मा का ज्ञान या उसी की उपासना तो वहाँ है ही 
नहीं । तदनुसार, आज भी भारतीय संस्कृति में अनेक प्रकार की उपासना प्रचलित है। कोई 
विष्णु की पूजता है, कोई राम और कृष्ण को और कोई शिव, गणेश या शक्ति को । तब 
एकेश्वरवाद कहाँ रहा । किन्तु, यह आक्षेप बिलकुल निस्सार है। वेदों में शतशः मन्त्र ऐसे हैं, 
जो एक ही ईश्वर का प्रतिपादन करते हैं, वहाँ स्पष्ट कहा गया है कि : 

ऋचो अक्षरे परमे व्योमन्‌ 
. यस्मिन्‌ देवा अधिविज्वे निषेदुः । 
यस्तन्न वेद किमुचा करिष्यति 
य इत्तद्विस्त इमे समासते ॥ (ऋ० १।१६४।३९ ) 

अर्थात्‌, ऋचा के प्रतिपाद्य अक्षर परमाकाश-रूप परब्रह्म, जहाँ सारे देवता निवास करते हैं, 
को जो नहीं जानता, वह वेद की ऋचा से क्या करेगा, अर्थात्‌ उसका वेद पढ़ना व्यर्थं है । 
और, जो उसको जान जाता हैं, वह अमृत अवस्था--मोक्ष को प्राप्त कर लेता है। इसी 
प्रकार : 
तदेवाग्निस्तदादित्यस्तद्वायुस्तदु चन्दका: । 
तदेव शुक्र तद्‌ ब्रह्म ता आपः स प्रजापतिः ॥ 
इस प्रकार के अनेक मन्त्रों में एक ईश्वर ही भिन्न-भिन्न देवताओं के रूप में व्यवस्थित है, 
यह स्पष्ट कहा गया है । उपनिषदों में तो- 
स देव सौम्येदमग्र आसीदेकमेवाड्वितीयभ्‌, इत्यादि । 
इस प्रकार शतशः वाक्यों द्वारा सम्पूर्ण जगत्‌ का मूल तत्त्व ही एक परब्रह्म को माना 
गया है, जिसका विस्तार से निरूपण हम आरम्भ में ही कर आये हैं। इसलिए, अनेकेशवरवाद 
की तो क्या कथा, वेद में तो परमात्मा परब्रह्म ईश्वर के अतिरिक्त कुछ भो नहीं माना 
जाता । सम्पूणं ब्रह्माण्ड भी ईश्वर का ही रूप कहा जाता है । ईश्वर को सजातीय, विजातीय 


ओर स्वगत तीनों भेदों से रहित मानते हैं । वहाँ अनेकेशवरवाद का स्वप्न भी नहीं देखा जा 
सकता । 


बात यह है कि परब्रह्म मन और वाणी से परे है, यह आरम्भ में ही विस्तार से कहा 
जा चुका है । तब जहाँ मन को गति ही नहीं, उसकी उपासना किस प्रकार की जा सकती है। 
मन लगाने का नाम ही तो उपासना है । मन जिसे पकड़ ही नहीं सकता, उसमें लगेगा कँसे ? . 
इसलिए, कोई आधार मानकर उसपर चित्त लगाना ही उपासना की सफलता के लिए 
आवश्यक हो जाता है। परब्रह्म को मन नहीं पकड़ सकता, किन्तु यह सम्पूर्ण जगत्‌ भी तो 
परब्रह्म से भिन्न नहीं है। इसमें तो कहीं भी मन लगाया जा सकता है और वह मन लगाना भी 
परब्रह्म में मन लगाना ही कहा जायगा; क्‍योंकि वह पदार्थ भी परब्रह्म से भिन्न नहीं है। 
इसी आशय से भिन्न-भिन्न देवताओं की स्तुति-प्रार्थना वेदों में की गई है कि वे भी ईश्वर के 
ही रूप हैं और इसी अद्व॑ तभाव से भारतीय संस्कृति का अनुयायी नदी, वृक्ष, प्रतिमा 
आदि सबके सामने ईश्वरबुद्धि होकर मस्तक झुकाता है । गोस्वामी श्रीतुलसीदासजी स्पष्ट 
कहते हैं कि : 
सियाराममय सब जग जानी । 
करहुं प्रणाम जोरि जुग पानी ॥ 


भक्तों की यही बुद्धि हो जाती है और इसी बृद्धि से अथवा इसी बृद्धि को प्राप्त 
करने के लिए भारतीय संस्कृति के अनुयायी नदी, पंत, वृक्ष आदि सबको सिर झूकाते हैं। 
वे उन जड़ पदार्थों को मस्तक नहीं झुकाते, वरन्‌ उनमें विराजमान ईश्वर की सत्ता को ही 
सिर झुकाते हैं। और, वेद ने जो भिन्न-भिन्न देवताओं की या उलूखल, मूसल आदि तक की 


स्तुति की है, वह भी परब्रह्म सत्ता की ही स्तुति है, यह निरुक्त आदि में स्पष्ट कर दिया 
गया है । 

भक्ति और उपासना की सफलता के लिए भारतीय संस्कृति में अवतारवाद ओर मृत्ति- 
पूजा को भी प्रधान स्थान दिया गया है । इनकी मृत्तियाँ अधिकारानुसार अनेक प्रकार की 
होती हैं । ईश्वर ने भी भारत में ऐसे तत्त्व उत्पन्न किये हैं, जो ईश्वर की ओर पूरा ध्यान 
दिला देते हैं। गण्डकी नदी में एक विशेष प्रकार के प्रस्तर-खण्ड निकलते हैं, जो ऊपर से 
इथामवणं होते हैं और उनके भीतर सुवर्ण रहता है । वेदविज्ञान के निरूपण में हिरण्यगर्भ का 
स्वरूप हम ऐसा“ही बता आये हैं कि मध्य में सूर्यं का प्रकाश है, और उसको चारों ओर से 
परमेष्ठिमण्डल के श्यामवर्ण सोम ने घेर रखा है। इस हिरण्यगर्भे की पूरी प्रतिकृति ही 
शालग्राम-शिला है, जो भारत के ही एक प्रदेश में मिलती है । ईश्वर की पूरी प्रतिकृति होने के 
कारण उसमें ईश्वरभाव से शीघ्र मन लग सकता है और इसीलिए द्विजाति लोग प्रधान रूप से 
उसकी उपासना करते हैं। उसकी ही उपासना नहीं करते, उसके द्वारा परमेश्वर की भी 
उपासना करते हैं। परमेश्वर में ही मम लगाते हैं। शिव की उपासना भी नमंदेश्वर में की 
जाती है । नमंदा में गढ़े-गढ़ाये इस प्रकार के प्रस्तर-खण्ड मिलते हैं, जो मध्य में गोल और 
इधर-उधर प्रलम्बाकार होते हैं। एक सूर्यं का प्रकाश जहाँतक फैलता है, वही एक 
ब्रह्माण्ड है, यह कहा जा चुका है। किन्तु, सूर्य का भ्रमण माननेवालों के मत से सूर्यं एक 
जगह नहीं रहता, वह पूर्व, पश्चिम या दक्षिणोत्तर घूमता रहता है । पृथ्वी का भ्रमण मानने- 
वालों के मत से भी पृथ्वी ओर सूरय के सम्बन्ध में परिवत्तेन होते रहने से अनेक वृत्त मिलकर 
प्रलम्बाकार हो जाते हैं। यही नमंदेशवर का स्वरूप है। इस प्रकार की उपासनाओं के 
अतिरिक्त भिन्न-भिन्न ईशवर-रूपों की मूत्ति बनाकर उनकी उपासना भी भारतीय संस्कृति में 
सुप्रसिद्ध है । वैसे तो पंचभूतों के अधिष्ठाता मानकर पंचदेव-रूप में परमेश्वर की उपासना 
यहाँ मानी गई है, किन्तु उनमें विष्णु, शिव और शक्ति की उपासना का विशेष रूप से 
प्रचार है। गणेश की पूजा सब कार्यो के आरम्भ में हो जाती है; क्योंकि वे भूमितत्त्व के 
अधिष्ठाता और प्रतिष्ठा-प्राण के रूप हैं। उनके विना कोई कार्य प्रतिष्ठित ही नहीं हो 
सकता एवं सूर्ये की उपासना भी सन्ध्याकाल में सभी द्विजाति कर लेते हैं। इसलिए, 
स्वतन्त्र रूप से इन दोनों की उपासना का प्रचार कम है। उक्त तीनों ईदवर-रूपों की जो 
उपासना विशेष रूप में प्रचलित है, उनमें शक्ति की उपासना पर विजयादशमी के प्रकरण में 
प्रकाश डाला जा चूका है। अब आगे कृष्ण और शिव के विवरण में भी उसका प्रसंग 
आयगा। क्योंकि, शक्ति तो सबमें अनुस्यूत व्यापक है । वह मुख्य उपास्य है। सब रूपों के 
साथ रहती है, उसी के कारण सब रूप उपास्य हैं। विष्णु भगवान्‌ की उपासना दो 
प्रकार को है--चतुभू ज लक्ष्मी-सहित नारायण के रूप में और राम-कृष्ण आदि अवतारों के 
रूप में। इन दोनों प्रकारों पर यहाँ कुछ विवरण देना आवश्यक है । विष्णु भगवान्‌ की 
मुत्ति का विवरण स्वयं विष्णु पुराण ने किया है,! जिसमें उनके आयुष आभूषण आदि पर 
१. आत्मानमस्य गतो निर्लेपमगुणात्मकं । वियति कौस्तुममणिस््रूपं भगवान्हरिः । 
श्रोवत्ससंस्थानधरमनन्तेन समाश्रितं। प्रधानं बृद्धिरष्यास्ते गदारूपेण माघवे॥ 


भृतादिमिन्द्रियार्दि च द्विधाऽहङ्कारमौश्वरः। बिमत्ति शङ्खरूपेण शाङ्ग रूपेण च स्थितम्‌। 
चलल्स्बरूपमत्यन्तं अवेनान्तरितानिलं। चक्रस्वरूपं च मनो धत्ते विष्णुकरे स्थितम्‌ ॥ 

जगत्तत्त्वों की दृष्टि का विधान करते हुए सब जगत्‌ के आलम्बन अव्ययपुरुष के रूप में 
उनकी उपासना स्पष्ट की गई है। वहां लिखा है कि भगवान्‌ के हृदय में जो कीस्तुभ- 
मणि है, वह निगु ण, निर्लेप जीवात्माओं की प्रतिकृति है। मणि-रूप में जीवात्माओं का 
धारण भगवान्‌ कर रहे हैं। उनके वक्षःस्थल पर जो श्रीवत्स-चिह्व है, जिसपर अनन्त 
शेषनाग का फण छाया किये रहता है, वह प्रकृति का रूप है। उनके हाथ में जो गदा है, 
वह बुद्धिरूपा है। गदा जिस प्रकार किसी स्थूल पदार्थ को तोड़ देती है, उसी प्रकार 
बुद्धि भी सबको तोड़कर भीतर प्रविष्ट होती जाती है, यही दोनों का सादृश्य है। शंख 
और शाङ्ग इन्द्रियों और मूतों को उत्पन्न करनेवाले सात्तिवक और राजस अहंकार की 
प्रतिकृति है । उनके हाथ में जो सुदर्शन चक्र है, वह सब जीवों के मन का रूप है। मन को 
तरह ही वह अत्यन्त वेगवान्‌ और सदा चलता रहनेवाला है । इन आयुधों से यह प्रकट 
किया जाता है कि सबकी बुद्धि, इन्द्रिय और पंचमहाभूतों के आधार भगवान्‌ ही हैं। 
उन्हीं की प्रेरणा से सब जीवों के मन, बुद्धि आदि काम करते हैं। भगवान्‌ के गले में जो 
अनेक रूप की वैजयन्ती माला है, वह पंचमहाभूतों की माला समझनी चाहिए। तूणीर में 
जो बाण भरे हुए हैं, वे सब प्राणियों की ज्ञानेन्द्रिय और कर्मेर्द्रियों के रूप हैं। भगवान्‌ के 
हाथ में जो नन्दक खड्ग है, वह प्रदीप्त ज्ञान का स्वरूप है, जो कि अविद्या-रूप कोष से 
आच्छादित है । इसका यही अभिप्राय है कि विद्या ओर अविद्या दोनों भगवान्‌ की शक्ति हैं, 
जो उनके ही हाथ में रहती हैं। इस प्रकार सब आध्यात्मिक) आधिभोतिक और आधि- 
दैविक तत्त्वों को धारण करनेवाले भगवान्‌ विष्णु अव्ययपुरुष हैं। यद्यपि हम अक्षर- 
पुरुष की कलाओं में विष्णु को बता आये हैं, तथापि अक्षर में भी अभिव्याप्त और उसका भी 
आलम्बन अव्ययपुरुष है। इसलिए, अक्षर द्वारा भी अव्ययपुरुष की ही उपासना की ' 
जाती है। यह विष्णू भगवान्‌ की मूत्ति का विवरण हुआ । सब तत्त्वों के आश्रय-रूप में 
विष्णु की उपासना है। अब इनके प्रधान अवतार भगवान्‌ कृष्ण की उपासना का विवरण 
प्रस्तुत किया जाता है । 
ग्रवतार का विवरण 
वह परमेश्वर परमात्मा स्व-स्वरूप से अविज्ञेय है। स्वरूपलक्षण द्वारा हम उसे 
पहचान नहीं सकते । यह सबमें निलीन-निगूढ है । किन्तु जगत्‌, जो कि प्रत्यक्ष है, वह भी 
उससे पृथक नहीं । वही जगत्‌ है और वही जगत्‌ का नियन्ता है, इसलिए जगत्‌ में जो-जो 
पञ्चरूपा तु था माला वेजयन्तीगदाभृतः | सा भुतहेतुसङ्घाता भूतमाला च बै द्विजः ॥ 
यानी न्द्रियाण्यरोषाणि बुद्धिकर्मात्मकानि वे । शररूपाण्यशेषाणि तानि धत्ते जनादनः ॥ 
बिमत्ति यच्चासिरत्नमच्युतोऽत्यन्तनिर्मलं । बिद्यामयं तु तञ्ज्ञानमविद्याकोशसं स्थितम्‌ ॥ 
इत्थं पुमान्प्रध।नं च बुद्धयददङ्कारमेष च। भुतानि च हृषीकंशो मतः सर्वे न्द्रियाणि च ॥ 
बिद्याबिद्ये च मैत्रेय सर्वमेतत्समाश्रितं। अस्त्रभुषणसंस्थानस्वूपं रूमबजितः । 
बिमत्ति मायारूपोऽसौ श्रे यसे प्राणिनां हरिः। स बिचार प्रधानं च पुमांश्चेबाखिलं जगत्‌ ॥ 
बिमत्ति पुण्डरीकाक्षस्तदेवं परमेशबरा । या विद्या या तथाऽविद्या थत्सद्धच्चासदन्ययम्‌ । 
तत्सर्व सर्वभुतेशं मैत्रेय मधुसूदने... .. । - विष्यु पुर» अंश १, अध्याय २२, श्लो ० ६१-७८। 

उसके रूप जगत्‌ का नियमन करते हुए दिखाई देते हैं, उनके द्वारा ही हम परमात्मा कौ 
पहचान सकते हैं । उनके द्वारा ही उपासना कर सवते हैं, वे ही परमेश्वर के 'अवतार' हैं। 
दूसरे शब्दों में क्षरपुरुष में अव्ययपुरुष की जो कलाएं परिचित होती हैं, वे ही अवतार हैँ । 
उनके द्वारा ही अव्ययपुरुष उपास्य या ध्येय होता है। इसी कारण अवतार का वाचक 
श्रीमद्भागवतादि में आविर्भाव' शब्द भी आया है और जगद्व्यापी विराद्‌-रूप को ही 
भागवत में पहला अवतार बताया गया है--'एतन्नानावताराणां निधानं बीजमव्ययम्‌ ।' 
जगत्‌ में परमात्मा जो आविभू त होता है, सो मानों, अपने स्व-स्वरूप स्वधाम से जगत्‌ में 
उतरता है । अव्ययपुरुष ही क्षर रूप में उतरकर आया है, इसलिए उसे 'अवतार' कहते हैं। 
परमात्मा का रूप 'सत्य' है, वह तीनों कालों में, सब देशों में, सब दशाओं में अबाधित 
रहता है। कारण को सत्य कहते हैं । वह सबका कारण है, इसलिए परम सत्य है। वह 
सत्य जगत्‌ में 'नियति' रूप से प्रकट है । प्रत्येक पदार्थं के भीतर एक नियम काम कर 
रहा है । जल सदा नीचे की ओर ही जाता है, अग्नि की ज्वाला सदा ऊपर को ही उठती है, 
वायु सदा तिरछी ही चलती है, सूये नियत समय पर ही उंदित होता है ॥ हरिण के दोनों 
सींग बराबर नाप में बढ़ते हुए समान रूप से मुड़ते हैं। बेर के वृक्ष में प्रत्येक पवे-ग्रन्थि पर 
दो काटे पैदा होते हैं, जिनमें एक मुड़ जाता है, एक खड़ा रहता है। वसन्त ऋतु आते ही 
आम के वृक्षों में मंजरी निकलने लगती है । इस प्रकार, सब जगत्‌ को अपने-अपने धमं में 
नियत रूप से स्थिर रखनेवाली शक्ति, जिसमें चेतना भी अनुस्यूत है, 'अन्तर्यामी नियति' वा 
'सत्य' शब्द से कही जाती है। कह सकते हैं कि उस परम सत्य का नियति-रूप से, इस 
जगत्‌ में अवतार है। इसी प्रकार, सत्‌. चित्‌, आनन्द परमात्मा के ये रूप शास्त्रों में वणित हैं, 
उनका जगत्‌ में प्रतिष्ठा, ज्योति और यज्ञ के रूप में अवतार होता है। सत्ता और विघृति ये 
दोनों प्रतिष्ठा के रूप हैं, प्रत्येक पदाथे अपना अस्तित्व रखता है, और अपने कार्य को अपने 
आधार पर घारण करता है। जैसा कि मृत्तिका घट का वा तन्तु पट का रूप धारण करता है। 
ये सत्ता के विश्वचर रूप हुए। चित्‌ (ज्ञान)का विश्वचर रूप ज्योति है । इसके तीन भेद हैं-- 
नाम, रूप और कमे। इन्हीं से सब पदार्थों का प्रकाश (ज्ञान) होता है। ये ही सब 
पदार्थों के भेदक हैं। आनन्द का विश्वचर रूप यज्ञ है। आनन्द का अन्न ग्रहण करना ही यज्ञ 
कहलाता है। इसलिए, “अन्न' नाम से भी इस रूप का व्यवहार करते हैं। अन्न-ग्रहण से 
वस्तु का विकास होता है, और विकास ही आनन्द का रूप है, इस “यज्ञ का विवरण पहले 
किया जा चुका है। इन तीनों विश्वचर रूपों को भी 'प्रतिष्ठा बै सत्यम्‌', 'नामरूपे सत्यम्‌' 
इत्यादि श्रृतियों में 'सत्य' शब्द से कहा है: 
यः सर्वज्ञ: सर्वविद्‌ यस्य ज्ञानमयं तपः । 
तस्मादेतद्‌ ब्रह्म नाम रूपमन्नं च जायते ॥ 


इस श्रुति में सर्वज्ञ परपुरुष अव्यय से इन्हीं तीन विश्वचर रूपों की उत्पत्ति कही 
गई है । विश्वातीत रूपों से विइवचर रूपों की उत्पत्ति कही गई है। विश्वातीत रूपों का 
विशवचर रूप से अवतार ही उत्पत्ति है । श्रुति में ब्रह्म नाम प्रतिष्ठा का और अन्न नाम यज्ञ 

का है। इन तीनों सत्यों का भी सत्य परमात्मा है। इसलिए, वह 'सत्यस्य सत्यम्‌' कहा 
जाता है । श्रीमद्‌ भागवत में भगवान्‌ श्रीकृष्ण की गर्भस्तुति आरम्भ करते हुए देवताओं ने 
कहा है : 
सत्यव्रतं सत्यपरं त्रिसत्यं 
सत्यस्य योनि निहितं च सत्ये । 
सत्यस्थ सत्यामृतसत्यनेत्रं 
सत्यात्मकं त्वां शरण प्रपन्नाः ॥। 


जिनके ब्रत-कर्म वा संकल्प सत्य हैं (देवताओं के--अग्नि, वायु, सूर्य आदि के कमं 
व्यभिचारी नहीं होते, इस विश्लेषण से भगवान्‌ की सर्वदेवरूपता बताई गई है), सत्य ही 
जिनका पर-आश्रय आधार है (इससे पूर्वोक्त नियतिरूपता भगवान्‌ की कही गई), जो तीनों 
काल में सत्य अबाधित है वा तीनों रूप से जो सत्य है (अन्तर्यामी, वेद और सूत्रात्मा-ये 
तीन भगवान्‌ के सत्य-रूप हैं), जो सत्य के (पूर्वोक्त प्रतिष्ठा, नामरूप और यज्ञ के) कारण हैं, 
जो उक्त तीनों सत्यों में निहित-निगूढ रूप से प्रविष्ट हैं बा जो अव्यथपुरुष-रूप भगवान्‌ 
परम सत्य-शुद्ध रस-रूप ब्रह्म में निहित आत्मरूप से स्थित हैं, जो सत्य के भी सत्य हैं, अर्थात्‌ 
कारणों के भी कारण हैं (कार्य की अपेक्षा कारण को सत्य कहा जाता है) अथवा प्रजापति 
का नाम सत्य है, उसमें भी जो सत्य है, अर्थात्‌ प्रजापति की सत्यता भी जिनपर 
अवलम्बित है, ऋत और सत्य दोनों जिनके नेत्र (सुत्र) हैं, जिनका केन्द्र न हो, उन्हें 
ऋत कहते हैं; जैसे वायु, जल आदि। जो केन्द्रबद्ध हों, वे सत्य कहलाते हैं; जसे तेज, 
पृथ्वी आदि । इन दोनों प्रकार के नेताओं (रई चलाने की रस्सियाँ) में से जिन्होंने सब _ 
प्रपंच को पकड़ रखा है, (इन दोनों भावों की अभिव्यक्ति परमेष्ठिमण्डल में होती है, इससे 
भगवान्‌ का परमेष्ठिरूप बताया गया) और स्वयं भी जो सत्यस्वरूप है-हम उसी भगवान्‌ की 
शरण में हैं। इस श्लोक में भगवान्‌ के सत्यरूपों का संक्षिप्त विवरण है। 


उक्त (नियति, प्रतिष्ठा, नामरूप आदि) रूपों से परमात्मा का प्रथम अवतार 
स्वयम्भू में होता है । वही विश्व का प्रथमोत्मन्त रूप है । अतः, सत्य का प्रथम आविर्भाव 
यही है। आगे परमेष्ठी में, सूर्य में, चन्द्रमा में और पृथ्वी में क्रमिक अवतार है । पृथ्वी द्वारा 
पृथ्वी के सब प्राणियों में भी परमात्मा के विश्वचर रूपों का आंशिक अवतार होता है । अतः, 
स्वयम्भू भगवान्‌ का प्रथमावतार और आगे के परमेष्ठी आदि भी अवतार कहे जाते हैं। 
इनमें पूर्व-पुवं का 'प्राण' उत्तरोत्तर में अनुस्यूत होता है । इससे पूर्व-पूवं के धर्म न्यूनाधिक 
मात्रा में उत्तरोत्तर में संक्रान्त हैं। स्वयम्भू के प्राण और उसके धर्म परमेष्ठी में, दोनों के 
सूयं में, तीनों के चन्द्रमा में, चारों के पृथ्वी में और पाँचों के प्राणियों में संक्रान्त होते हैं। 
कौन-कौन मण्डल किस-किस 'प्राण/ का अन्यत्र संक्रमण करता है, यह भी श्रृतियों से 
प्रमाणित हो जाता है। स्वथम्भू-मण्डल से भृगु, चित्‌ और पूत्र (ऋत, सत्य); परमेष्ठि- 
मण्डल से भुगु, अंगिरा ओर अत्रि सूर्य से ज्योति, गौ और आयु; चन्द्रमा से यश; रेत और 
पृथ्वी से वाक्‌; गौ एवं द्यो-ये प्राण निकलते रहते है, ओर अन्यत्र संक्रान्त होते हैं। इन 

सबका विवरण इस लेख में नहीं किया जा सकता, संक्षेप में इतना ही कहना है कि प्राणिमात्र में 
विशेषतः मनुष्यों में जो शक्तियाँ देखी जाती हैं, वे इन्हीं भगवान्‌ के अवतारों से प्राप्त हैं । 
भिन्न-भिन्न शक्ति के अधिष्ठान भिन्न-भिन्न आत्माओं का विकास भी प्राणियों में इन 
मण्डलों से ग्राप्त प्राणों द्वारा ही होता है । जैसे, खनिज आदि में केवल वैश्वानर आत्मा; 
ृक्षादि में वैश्वानर और तैजस; इतर प्राणियों में वैस्वानर, तैजस, प्रज्ञान ये तीनों भूतात्मा 
और मनुष्यों में भूतात्मा, विज्ञानात्मा, महानात्मा, सुत्रात्मा आदि विकसित होते हैं । जिसमें 
जिस मण्डल के प्राण की अधिकता हो, उसमें उसी के अनुसार विशेष शक्ति पाई जाती है 
और उसे उसका ही अवतार कहा जाता है। इस प्रकार, सभी प्राणी एक प्रकार से भगवान के 
विभूति-अवतार कहे जा सकते हैं। किन्तु, जिसमें शक्तियों का जितना अधिक विकास होता है, 
वहु उतने ही रूप में औरों का विभूति-रूप से उपास्य हो जाता है। 

जिनमें जीव-कोटि से अधिक शक्तियों का विकास हो, बुद्धि के चारों ऐड्वर रूप या 
उनमें से एक, दो या तीन मनुष्य-कोटि से अधिक मात्रा में जहाँ प्रकट हुए हों, जीव-साधारण 
आवरण से हटकर अव्ययात्मा की कलाएँ जिनमें आविभू त दीख पड़े, उन्हें विशेष रूप से 
अवतार माना जाता है, और जहाँ पूर्ण रूप से सब शक्तियों का विकास हो, पूर्ण रूप से 
अव्ययात्मा की सब कलाएँ प्रकट हों, वे पूर्णावतार वा साक्षात्‌ परमेश्वर परब्रह्मरूप से 
उपास्य होते हैं । 


_ श्रीकृष्णावतार 


ईश्वर और अवतार का यह रहस्य दृष्टि में रखकर अब भगवान्‌ श्रीकृष्ण के चरित्रों 
की आलोचना कीजिए, तो स्फुट रूप से भासित हो जायगा कि वे पपूर्णावतार' हैं । दुराग्रह 
छोड़ दिया जाय, तो विवश होकर कहना ही पड़ेगा कि क्रिष्णस्तु भगवान्‌ स्वयम्‌' (श्रीकृष्ण 
साक्षात्‌ भगवान्‌--परब्रह्म परमेश्वर हैं) पहले बुद्धि के चारों ऐइवर रूपों (धमं, ज्ञान, 
ऐश्वर्य और वैराग्य) को ही देखिए, इनकी पूर्णता श्रीकृष्ण में स्पष्ट प्रतोत होगी । धर्म की 
स्थापना के लिए ही भगवान्‌ श्रीकृष्ण का भवतार है, उनका प्रत्येक कार्य धमं की कसौटी है, 
उनके सब चरित्र शुद्ध, सात्तिवक हैं, रज और तम का वहाँ स्पर्श भी नहीं है। अमानिता, 
अदम्भ आदि बुद्धि के धामिक मुणों को पूर्ण मात्रा में वहाँ मिला लीजिए । युधिष्ठिर महा- 
राज के यज्ञ में आगन्तुको के चरण-प्रक्षालन का काम उन्होंने लिया था। महाभारत में 
अजु न के सारथि बने थे । इन बातों से बढ़कर निरभिमानता क्या हो सकती है ? भगवान्‌ 
श्रीरामचन्द्र इसलिए धामिकशिरोमणि मर्यादापुरुषोत्तम कहलाते हैं कि पिता की आज्ञा से 
उन्होंने राज्य छोड़ दिया था । अब विचारिए, वहाँ साक्षात्‌ पिता की साक्षात्‌ आज्ञा थी, 
किन्तु कंस के मारने पर भगवान्‌ श्रीकृष्ण से मथुरा का राज्य ग्रहण करने का सब बान्धवों ने 
जब अनुरोध किया, तब उन्होंने यह कहकर अस्वीकार कर दिया कि हमारे पूरव-पुरुष यदु का 
' महाराज ययाति ने वंश-परम्परा तक के लिए राज्याधिकार छीन लिया है, इसलिए हम राजा 
नहीं हो सकते, यों उन्होंने बहुत पुराने पूर्वपुरुष की परोक्ष आज्ञा का सम्मान कर राज्य छोड़ा। 
इससे उनका घामिक आदशै कितना ऊँचा सिद्ध होता है। धर्म के प्रधान अंग सत्य में वे 


श्री कृष्णावतार' २३३ 


इतने सुदृढ थे कि शिशुपाल की माता को शिशुपाल के सौ अपराध सहन करने का वचन दे 
दिया था । युधिष्ठिर की यज्ञ-सभा में शिशुपाल के कटु भाषण पर तटस्थों को क्रोध आ 
गया । किन्तु, वे सौ को पूत्ति तक चुपचाप रहे। सौ पूर्णे होने पर ही उसे मारा। इसके 
अतिरिक्त धम के नाम पर जो लोग उलटे मार्ग में फसते हैं, दो घर्मो का परस्पर बिरोध 
दिखाई देने पर उस ग्रन्थि को सुलझाने में बड़े-बड़े विद्वानों की भी बृद्धि जो चक्कर में पड़ 
जाती है और ्रान्तिवश अधमं को धमं मान लेती है, उन ग्रन्थियों को अपने आचरण और 
उपदेश दोनों से भगवान्‌ श्रीकृष्ण ने खूब सुलझाया है । धर्म के सब अंगों को पूरा निभाया है। 
घर्म का स्वरूप सदा देशकालपात्र-सापेक्ष होता है। एक समय एक के लिए जो धर्म है, भिन्न 
अवसर में वा भिन्न अधिकारों के लिए वही अधमं हो जाता है। इस अधिकार-भेद “श्रेयान्‌ 
स्वधर्मः’ के वे पूर्णज्ञाता थे । धमं का बलाबल वे खूब देखते थे। दुष्टों का किसी भी प्रकार 
दमन वे धर्मानुमोदित मानते थे । कर्णाजु न-युद्ध में रथ का पहिया पृथ्वी में चले जाने पर 
घमं की दुहाई देकर अजु न से शस्त्र चलाना बन्द करने का अनुरोध करते हुए कण को उन्होंने 
यही कहकर फटकारा था कि 'जिसने अपने जीवन के आचरणों में घर्म का कभी आदर नहीं 
किया, उसे दुसरे से अपने लिए घर्माचरण की आशा करने का क्या अधिकार है ?” कालयवन 
जब अनुचित रूप से विना कारण मथुरा पर चढ़ाई करने आया, तब उसे धोखा देने में उन्होने 
कुछ भी अनौचित्य नहीं समझा । अधामिकों के साथ भी यदि पूर्ण धर्म का पालन किया जाय, 
तो अधामिकों का हौसला बढ़ता है, और धर्म की हानि होती है। इसलिए, समाज- 
व्यवस्थापक को इसका पूरा ध्यान रखना चाहिए । रथचक्र लेकर भीष्म के सामने दोड़ते हुए 
उन्होंने जब भीष्म पर आपेक्ष किया कि तुमने घामिक होकर भी अधर्मी दुर्योधन का साथ 
क्यों दिया, तब भीष्म के 'राजा परं दैवतम्‌” (राजा बडा देवता है) उसकी आज्ञा माननी ही 
चाहिए'--उत्तर देने पर उन्होंने स्पष्ट कहा था कि दुष्ट राजा कभी माननीय नहीं होता, 
तभी तो देखो, मैंने स्वयं कंस का नियन्त्रण किया । यों, सामाजिक नेता के धर्मों की उन्होंने 
खूब शिक्षा दी है, और घमं के साथ नीति का क्या स्थान है, कहाँ-कहाँ नीति को प्रधानता 
देनी चाहिए, और कहाँ-कहाँ घमं को, इन बातों को खूब स्पष्ट किया है । नीति का उपयोग 
जहाँ धमं रक्षा में होता हो, वहाँ वे नीति को प्रधानता देते हैं । इस व्यवस्था को भूल जाने से 
ही भारतवर्ष विदेशियों से पदाक्रान्त हुआ है और परिणाम में इसे धर्म की दुर्दशा देखनी 
पड़ी है। अस्तु; कर्णपर्व में महाराज युधिष्ठिर के गाण्डीव धनुष की निन्दा करने पर सत्य- 
प्रतिज्ञा-निर्वाह के उद्देश्य से युधिष्ठिर पर शस्त्र चलाने के लिए उद्यत अजु न को ऐसे 
अवसर में सत्य-पालन का अनौचित्य बताते हुए उन्होंने रोका था, और बड़ों की निन्दा ही 
उनका हनन है, इस अनुकल्प रूप से सत्यरक्षा कराई थी । सौप्तिक पर्व में अश्वत्थामा ने 
जब सोये हुए द्रौपदी के पाँचों पुत्रों को मार दिया और अजु न ने उसके वध की प्रतिज्ञा से 
बिलखती द्रौपदी को सान्त्वना देकर युद्ध में जीतकर उसे पकड़ लिया-तब युधिष्ठिर और 
द्रोपदी कह रहे थे कि ब्रह्महत्या मत करो । इसे छोड़ दो । भीमसेन कह रहे थे कि ऐसे दुष्ट 
को अवश्य मार दो । अजुन की प्रतिज्ञा भी मारने के पक्ष में थी । उस समय भी उन्होंने 
'घनहरण मारने के-ही सदृश होता है, इसके मस्तक की मणि निकाल लो”, यह अनुकल्प बता- 
३० 

कर अजु'न से दोनों गुरुजनों की आज्ञा का पालन कराया था और उसे ब्रह्माहत्या से बचाकर 
अनुकल्प रूप से सत्यरक्षा कराई थी । ऐसे प्रसंग घमं-ग्रन्थि सुलझाने के आदर्श उदाहरण हैं । 
भगवद्गीता के प्रारम्भ में अजुन के विचार स्थूल दृष्टि से बिलकुल धर्मानुकूल, प्रत्युत एक 
आदश धामिक के विचार प्रतीत होते हैं, किन्तु उन्होंने स्वघमं विरुद्ध कहकर '्रज्ञावादांश्च 
भाषसे' के द्वारा उन विचारों को बिलकुल अनुचित ठहराया ओर उसे युद्ध में प्रवृत्त किया, 
जो गीता का स्वाध्याय करने पर बिलकुल ठीक मालूम होता है । बाल्यकाल में ही गोपों 
द्वारा इन्द्र की पूजा हटाकर उन्होंने जो गोवर्धेन-पूजा प्रवृत्त की, उसमें भी वही अधिकार- 
भेद का रहस्य काम कर रहा है । उनका यही अभिप्राय है कि ईश्वर जब सर्वेव्यापक है, 
तब गोवर्धन जो हमारे समीप है और जिससे हमारा सब प्रकार से पालन होता है, उसे ही 
ईदवर की मूर्ति मानकर क्यों न पूजा जाय ? क्या वह ईश्वर की विभूति नहीं है ? “इन्द्र की 
पूजा करने से इन्द्र वर्षा करेगा', इस काम्यधर्म के वे सदा से विरोधी रहे हैं, इसे उन्होंने 
स्थान-स्थान पर 'दुकानदारी' बताया है, ओर धमं-सीमा से बहिभं,त माना है । अपना कत्तव्य 
समझ धमं का अनुष्ठान करना, यही श्रीकृष्ण भगवान्‌ की शिक्षा है । अस्तु; विस्तार का 
प्रयोजन नहीं, सर्वागपूणे, बलाबल-विवेचना-सहित, आदश घमं का उनकी कृति और उपदेशों में 
पूर्ण निर्वाह है। इसीलिए, उस काल के घामिक नेता भगवान्‌ व्यासजी बालब्रह्मचारी भीष्म 
वा धर्मावतार युधिष्ठिर आदि उनको साक्षात्‌ ईश्वर मानते थे ओर घमंग्रन्थि सुलझाने में 
उनको ही प्रमाणित करते थे । महाराज परीक्षित का जब मृत बालक-दशा में जन्म हुआ, 
तब उसको जिलाते समय भगवान्‌ श्रीकृष्ण ने अपनी धमंपरायणता का ही आधार रखा है, 
ऐसा महाभारत में भी आख्यान है । वहाँ उनकी उक्ति यही है कि यदि मैंने आजन्म कभी 
धमं वा सत्य का अतिक्रम न किया हो, तो यह बालक जी उठे। इससे अपनी धर्मपरायणता 
का आदश्चं ओर ध्म को अलौकिक शक्ति भगवान्‌ श्रीकृष्ण ने स्वयं प्रकट की है। 


दूसरा बुद्धि का रूप 'ज्ञान' भी भगवान्‌ श्रीकृष्ण में सर्वांगपूणं था । क्या व्यावहारिक 
ज्ञान, क्या राजनीतिक ज्ञान, क्या धामिक ज्ञान, क्या दाशनिक ज्ञान-सबकी उनमें पूर्णता थी। 
वे सवंज्ञाननिधि थे, इसके लिए उनका एक भगवद्गीता का उपदेश ही पर्याप्त प्रमाण है, 
जिसके ज्ञान की थाह आज पाँच हजार वर्ष तक भी मिल न सकी । नित्य नये-नये विचार 
और नथे-नये विज्ञान ७०० इलोकों के छोटे-से ग्रन्थ से प्रस्फुटित हो रहे हैं। ओर भी, 
श्रीमद्भागवत के एकादश स्कन्ध आदि में उनके कई एक उपदेश हैं, जो ज्ञान में उनकी पुर्णता 
के प्रबल प्रमाण हैं। इनके अतिरिक्त व्यवहार में भी उनका पूर्ण ज्ञान विकसित है । 

व्यावहारिक ज्ञान कार्य-कारण-भावज्ञान का नाम है, किस उपाय से कौन-सा कार्य 
सिद्ध हो सकता है, यह जान लेना ही व्यावहारिक ज्ञान होता है, इसका चिह्न है सफलता । 
जितना व्यावहारिक ज्ञान जिसमें होगा, उतनी ही सफलता उसे मिलेगी। जीव-कोटि के बड़े- 
बड़े विद्वान्‌ और महान्‌ नेता भी खास-खास अवसरों पर धोखा खा जाते हैं ओर सफलता से 
हाथ धो बैठते हैं । इतिहासों में इसके सँकड़ों उदाहरण है । भगवान्‌ श्रीकृष्ण का व्यावहारिक 
भामे बाल्यकाल से ही कितना कण्टकाकीणे था; यह्‌ उनके चरित के स्वाघ्याय करनेवालों से 

छिपा नहीं है । चारों तरफ आसुर भावपूर्ण राजाओं का दबदबा था, उन सबका दमन करना था। 
किन्तु, इस दशा में भी उन्हें वहाँ असफलता नहीं मिली । इतना ही नहीं, किसी दशा में 
चिन्तित होकर सोचना भी न पड़ा, प्रत्येक स्थान में सफलता हाथ बाँधे खड़ी रही । क्या यह 
विज्ञान की पुर्णता का प्रत्यक्ष प्रमाण नहीं है ? क्या इससे भगवान्‌ श्रीकृष्ण का पूर्ण ईश्वरत्व 
प्रकट नहीं होता ? भारत का सम्राट्‌ जरासन्ध और उनका मित्र कालयवन अपने अतुल सैन्य- 
सागर से मथुरा पर घेरा दिये पड़े हैं, उस दशा में सभी यादवों को अपने अक्षत सामान- 
सहित सुदूर काठियावाड़ के द्वारका-स्थान में ले जाकर बसा देना और समुद्र के मध्य में एक 
आदर्श नगर बना उसे भारत के सब नगरौं से प्रधान कर देना, वास्तव में व्यावहारिक ज्ञान 
की मनुष्य-सीमातीत काष्ठा है। यादवों के एक छोटे-से राज्य का इतना दबदबा जमा देना 
कि सम्पूर्ण भारत के महाराजाओं को उनकी आज्ञा माननी पड़े, यह राजनीतिक ज्ञान की 
सीमा है । महाभारत में भी उनका राजनीतिक ज्ञान स्थान-स्थान में अपनी अलौकिक छ्टा 
दिखा रहा है। वत्तेमान युग के राजनीतिक भी उनके राजनीतिक ज्ञान का लोहा मानते हैं। 
ज्ञान की सर्वांगपूर्णंता में किसी विचारक को सन्देह नहीं हो सकता । 

अब ऐश्वर्य लीजिए । कहा जा चूका है कि बुद्धि के विकास का नाम ऐश्वर्य है, 
उसके प्रतिफल आध्यात्मिक अणिमा, महिमा आदि सिद्धियां ओर बाह्य अलौकिक सम्पत्ति आदि 
होते हैं । जिन्होंने द्वारिका की समृद्धि का वर्णन पढ़ा है, उन्हें बाह्य अलौकिक सम्पत्ति की 
बात बतानी न होगी । बाल्य चरित्रों में कालियदमन, ग्रोवधेन-धारण आदि वा आगे के 
चरित्रों में विश्‍वरूप-प्रदर्शन, अनेक-रूप-प्रदर्शन आदि आध्यात्मिक शक्तियों की परा काष्ठा के 
उदाहरण भी प्रचुरता से मिलते हैं, जिन्हें आध्यात्मिक ज्ञानशून्य आजकल की जनता असम्भव 
कोटि में मानती है । वस्तुतः, भगवान्‌ श्रीकृष्ण में ऐश्वर्य जन्मसिद्ध है, आध्यात्मिक शक्तियों 
की विभूतियों के रूप में ही उनके अलौकिक कार्य हुए हैं। कालवश भारत के दुर्दैव से 
योगविद्या आज नष्ट हो गई । जिसके कारण भारत आध्यात्मिक शक्तियों का जगद्गुरु था, 
आज उसका परिचय ही न रहा। इससे आध्यात्मिक शक्तियों के कार्यों को आज असम्भव 
समझा जाय, तो आश्चयं नहीं । किन्तु किसी बात को असम्भव बता देना कोई बुद्धिमत्ता का 
लक्षण नहीं है । कार्य-कारण-भावपूर्वंक उपपत्ति सोचना बुद्धिमत्ता का लक्षण है । 


व्यवसायात्मिका बुद्धि का चोथा रूप वैराग्य है, जो कि रागद्वेष का विरोधी है। 
इसको पूर्णता का चिह्न यह है कि सब काम करता हुआ भी, पूर्ण रूप से संसार में रहता 
हुआ भी सबमें अनासक्त रहे, किसी बन्धन में न आये, कमल-पत्र की तरह निशिप्त बना 
रहे । संसार छोड़कर अलम हो जाना अम्यासवश जीवों में सम्भव है, किन्तु संसार में रहकर 
सर्वेधा निलिप्त रहना शुद्ध ऐश्वर्य धर्म है। भगवान्‌ श्रीकृष्ण के चरित्रों में आदि से अन्त 
तक वैराग्य का (राग-दरेषशून्यता का) पूण विकास है। कहाँ बाल्यकाल का गोप-गोपियों 
ओर नन्द-यशोदा के साथ वह प्रेम कि जिसमें बंधकर एक क्षण वे विना श्रीकृष्ण के न रह 
सकते थे और कहाँ यह आदशं निष्ठुरता कि अक्रूर के साथ मथुरा जाने के बाद वे एक बार 
भी वृन्दावन वापस नहीं आये । उद्धव को भेजा, बलराम को भेजा, उन्हें सान्त्वना दी, किन्तु 
अपता 'बेलागपन' दिखाने को एक बार भी किसी से मिलने को स्वयं उधर मुख नहीं किया। 

पहले मोपियों के साथ रासलीला करते समय ही मध्य में अन्तहित होकर अपनी निरपेक्षता 
उन्होंने दिखा दी थी । प्रकट होने पर जब गोपियों ने व्यंग्य से प्रश्न किया कि अपने साथ 
प्रेम करनेवालों से भी जो प्रेम नहीं करते, उनका क्या स्थान ? तब उन्होंने कहा था कि 
वे दो ही हो सकते हैं-'आत्मासमा, आप्तकामा, अकृतज्ञा, गुरुद्र ह:, या तो पूर्ण ज्ञानी या 
कृतघ्न । साथ ही, अपना स्वभाव भी उन्होंने बताया था कि “नाहं तु सस्यो भजतोऽपि जन्तून्‌ 
भजाम्यमीषामनुवृत्तिसिद्धये', बस, इस स्वभाव का पूर्ण निर्वाह उन्होंने किया । यादवों के 
राज्य का सब काम वे चलाते थे, किन्तु बन्धन-रूप कोई अधिकार उन्होंने नहीं ले रखा था, 
वहाँ भी बेलाग” ही रहे । महाभारत-युद्ध अपनी नीति से ही चलाया, किन्तु बने रहे 
'पा्थेसारथि' । बहुत-से दुष्ट राजाओं को मारा, किन्तु उनके पुत्रों को ही राज्य का 
अधिकार दे दिया, राज्यलोलुपता कहीं भी न दिखाई । अपने कुटुम्बी यादवों को भी जब 
उद्धत होते देखा, उनके द्वारा जगत्‌ में अशान्ति की सम्भावना हुई, तब उनका भी अपने 
सामने ही सर्वनाश करा दिया । वैराग्य का--राग-द्र षशुन्यता का ही लक्षण 'समता' है, सो 
उनके आचरणों में ओतप्रोत है, हर एक यही समझता था कि श्रीकृष्ण मेरे हैं, किन्तु वे थे 
किसी के नहीं, सबके और सबसे स्वतन्त्र । पटरानियों में भी यही दशा थी, रुक्मिणी 
अपने को पटरानी समझती थी । सत्यभामा अपने को अतिप्रिया मानती थी, सब ऐसा ही 
समझती थीं। वह भगवान्‌ श्वीकृष्ण की समता का निदर्शन है। नारद ने परीक्षा करते 
समय इसी समता पर आचर्य प्रकट किया था । आप सत्यभामा का हठ रखने को पारिजात- 
हरण करते हैं, तो जाम्बवती को पुत्र प्राप्त होने के लिए शिव को आराधना करते हैं, 
किसी भी प्रकार समता को नहीं जाने देते । महाभारत-युद्ध के उपस्थित होने पर दुर्योधन 
और अजु न दोनों ही सहायता माँगने आते हैं ओर दोनों का मनोरथ पूर्ण होता है। 
अजुन से पूर्ण सोहादं है, किन्तु गर्वे-संजन के लिए स्थान-स्थान पर उसका भी शासन 
किया जाता है । वे सब समता के प्रबल प्रमाण हैं। बुद्धि के उक्त चारों सात्विक रूप 
जिसमें हों, वही भगवान्‌ कहा जाता है 

ऐश्वयंस्य समग्रस्य घमंस्य यदस: थिय: । 

शानवेराग्ययोइचेव षण्णां मग इतीरणा ॥ 

वैराग्यं ज्ञानमेइवयं धर्मंबचेत्यात्मबुद्धयः । 

बुद्धयः श्रीयंशदचेते षड्‌ वे मगवतो भगाः ॥ 

उत्पत्ति प्रलयं चेव सूतानामर्गात गतिम्‌। | 

वेत्ति विद्यामविद्यां च स वाच्यो भगवानिति ॥ इत्यादि । 


यश और श्री इन दो बाह्य लक्षणों को भग शब्दाथ में और अन्तर्गत किया गया है, 
उन दोनों का भगवान्‌ श्रीकृष्ण में पूर्ण मात्रा में विकास सर्वप्रसिद्ध है, इसपर कुछ अधिक 
कहने की आवश्यकता नहीं । तृतीय श्लोक में भगवान्‌ का जो लक्षण लिखा है--भूतों की 
उत्पत्ति, प्रलय, लोकलोकान्तर-गति, वहाँ से लोटना, विद्या और अविद्या--इन सबका ज्ञान 
गीता में इन सब विषयों का घिस्पष्ट प्रतिपादन ही बता रहा है कि भगवान्‌ श्रीकृष्ण में यह 

परिपूर्ण रूप से है । भगवद्गीता में उक्त चारों सात्विक बुद्धिरूपों का विशद. निरूपण है। 
बृद्धियोग ही गीता का मुख्य प्रतिपाद्य है, उसमें व॑ राग्ययोग, ज्ञानयोग, ऐइ्वयोग और 
धर्मयोग-यह क्रम रखा गया है। इनको क्रम से राजषिविद्या, सिद्धविद्या, राजविद्या और 
आर्षविद्या नाम से भी कहते हैं, इनका फल क्रम से अनासक्ति (समता), अनावरण, भक्ति 
और बन्धन-मुक्ति द्वारा बुद्धि का अव्ययात्मा में समर्पण-रूप योग है। यह सब भगवद्गीता- 
विज्ञान-भाष्य में संगतिपूर्वक निरूपित हुआ । इससे भी उक्त चारों रूपों को पूर्णता गीता के 
वक्ता भगवान्‌ श्रीकृष्ण में सिद्ध होती है, यों 'भग' लक्षण की पूर्णता से श्रीकृष्ण (अच्युत) 
भगवान्‌ कहलाते हैं। यद्यपि योगक्षाधन से जीवों में भी सात्त्विकबुद्धि-लक्षण प्रकट हो 
सकते हैं, किन्तु किसी मात्रा में ही होते हैं, एक कोई पूर्णरूप में प्रकट हो जाय--यह भी 
सम्भव है, और ऐसे ब्रह्म षि, राजषि, मुनि. आदि भी भगवान्‌ कहे जाते हैं । किन्तु, सब रूपों 
की परिपूर्णता जीव में अंशतः भी जीवभाव रहने पर असम्भव है। सबकी पूर्णता ईश्वर में ही 
होती है। फिर, यह भी विलक्षणता है कि जीवों में ये लक्षण प्रयत्न-साध्य होते हैं और 
ईश्वर में स्वत:सिद्ध । भगवान्‌ श्रीकृष्ण का योगसाघन-रूप प्रयत्न किसी इतिहास में नहीं 
लिखा और बाल्यकाल से ही व्यवसायात्मक बुद्धि के लक्षण उनमें प्रकट हैं! इससे उक्त 
बृद्धि-लक्षण उनमें स्वतः सिद्ध है-यही कहना पड़ेगा और उन्हें अच्युत भगवान्‌ ईश्वर का 
पूर्णावतार या साक्षात्‌ परमेश्वर ही मानना पड़ेगा । 

व्यवसायात्मक बुद्धि की पूर्णता के कारण अव्ययपुरुष का आचरण अंशतः भगवान्‌ 
श्रीकृष्ण में नहीं है, अव्ययपुरुष की पाँचों कलाओं का पूर्ण विकास है । अतएव, भगवान्‌ 
श्रीकृष्ण ने अपने-आपको भगवद्गीता में 'अव्ययपुरुष' कहा है। अव्ययपुरुष का लक्षण 
पहले लिखा जा चूका है कि सबमें समन्वित रहता हुआ भी, सबका आलम्बन होता हुआ .भी 
वह सर्वथा निर्लिप्त रहता है। बिलकुल 'बेलाग' रहता है । यह लक्षण भगवान्‌ श्रीकृष्ण में 
किस प्रकार समन्वित है, हम वेराग्य-तिरूपण में दिखा चूके हैं। अब अव्यय को कलाओं के . 
विकास पर भी पाठक विचार करें । आनन्द, विज्ञान, मन, प्राण, वाक्‌-ये अव्ययपुरुष की 
कलाएं पहले लिखी जा चूकी हैं । इनको क्रम से नीचे देखिए । 

वाक्‌ के विकास के लक्षण हैं भोतिक समृद्धि ओर वाक-शक्ति । भौतिक समृद्धि की 
पूर्णता भगवान्‌ श्रीकृष्ण में हम दिखा चुके हैं। वाक्‌-शक्ति से भी उन्होंने कई जगह काम 
लिया है । भगवद्गीता की घटना सुप्रसिद्ध ही है । युद्ध छोड़कर भागते हुए एक दु ढप्रतिज्ञ 
हुठी वीर को अपनी वाक्‌-शक्ति से ही उन्होंने स्वधर्म में लगाया। छोटी-सी अवस्था में वाकू- 
शक्ति से ही गोपों से इन्द्रपूजा छुड़वाकर गोवर्धन-पुजा करवा दी। ग्राम की भोली-भाली 
जनता का विश्‍वास--धामिक विश्वास को बदल देना कितना कठिन काम है। बह उन्हींने सात 
वषं की अवस्था में ही वाक्‌-शक्ति के प्रभाव से कर दिखाया । गोप-कन्थाओं का नग्न स्नान 
रोकने में भी उन्होंने वाक्‌-शक्ति से काम लिया है, ऐसे वाक्‌-शक्ति-विकास के कई-एक 
उदाहरण हैं। दूसरी प्राण-कला के विकास के लक्षण हैं-बल शौ, क्रियाशीलता आदि । 
जिसने शिशु-अवस्था में अपनी लात से बड़े शकटों को उलट दिया, कुमारावस्था में पुराने 
अजु न-बुक्षों को एक झटके में उखाड़ फेंका । किशोरावस्था में कंस के बड़े-बड़े मल्लों को 

अखाड़े में पछाड़ दिया, मत्त हाथी को मार गिराया, यौवन में नग्नजित्‌ राजा के यहाँ 
सात मत्त वृषभों को एक साथ नाथ दिया, क्षत्रियत्व की पूर्णता के उस समय में--महा 
महावीर क्षत्रियों के भारत में विराजमान रहते--जिनके सामने लड़कर कोई न जीत सका, 
सब दुष्ट राजाओं पर आक्रमण कर सबका दमन जिन्होंने किया, सारे भूमण्डल का भार 
उतारा, अकेले इन्द्रपुरी पर चढ़ाई कर पारिजात-हरण में इन्द्र-पूजा और इन्द्र तक का मान- 
भंग किया, उनके बल और शौयं के अतिमानुष विकास में सन्देह को स्थान ही कहां है? 
आपकी क्रियाशीलता भी जगद्विदित है । आज द्वारका में हैं, तो कल देहली में, परसों युद्ध में 
चढ़ाई हो रही है, तो अगले दिन तीर्थयात्रा । हजारों रानियों के साथ पूर्ण गाहस्थ्य- 
धमं का निर्वाह, यादव-राज्य का सब प्रबन्ध कर भूमण्डल में उसे आदशं-प्रतिष्ठित बनाना, 
पाण्डवों के प्रत्येक कार्य में सहायक और सलाहकार-रूप से उपस्थित रहना, भू-भार-हरण का 
अपना कर्तेव्य-पालन भी करते जाना, महाशत्रुओं से द्वारका की रक्षा भी और शत्रुओं पर 
आक्रमण कर उनका विध्वंस भी । यथासमय द्वारका से विदभं देश पहुंच रुक्मिणी का 
मनोरथ पूर्ण कर देना आदि भी क्रियाशीलता के अति-मानुष उदाहरण हैं। इस प्रकार, 
अव्ययपुरुष की दूसरी कला का विकास पूर्ण रूप में सिद्ध होता है । 

तीसरा कला मन के विकास के लक्षण हैं-मनस्विता, उत्साहशीलता, मनोमोहकता 
(मनोहरता) आदि। शिशुपाल-जँसे वीर राजा के मित्रों और सेना-सहित उपस्थित होने का 
समाचार सुनकर भी अकेले कुण्डिनपुर चले जाना, भारत के सम्राट्‌ परम शत्रु जरासन्ध से 
लड़ने को केवल भीम ओर अजु'न को साथ ले, विना सेना के जा पहुँचना, भरी सभा में 
कूदकर कंस-जैसे राजा के केश पकड़ उसे गिरा देना, मणिचोरी का कलंक लगने पर सबके 
मना करते रहने पर भी अकेले अपार गुफा में चले जाना--ऐसी मनस्विता और हिम्मत के 
उदाहरण उनके चरित्रों में सैकड़ों हैं । मनोहरता तो उनकी प्रसिद्ध है, उनका नाम ही 
'चितचोर' है। शत्रु भी लड़ने को सामने आकर एक बार आक्कृष्ट होकर चौकड़ी भूल 
जाते थे। विदेशीय क्रुर वीर कालयवन को भी अनुताप हुआ था कि ऐसे सुन्दर 
नौजवान से लड़ना पड़ेगा । 

चौथी कला 'विज्ञान' के सम्बन्ध में पहले ही बहुत-कुछ लिखा जा चुका है। बृद्धि- 
प्रसाद-रूप 'ज्ञान' के रहते अव्ययपुरुष की इस 'ज्ञान'-कला का विकास होता है! यहाँ 
विज्ञान से संसार-ग्रन्थिमोचक आत्मविज्ञान ही अभिप्रेत है। उसके विकास में भगवद्गीता के 
उपदेश से बढ़कर किसी प्रमाण की आवश्यकता नहीं । [ 

अब पाँचवीं सबसे उत्कृष्ट अव्यय की (प्रथम) कला आनन्द है, वही ब्रह्म का मुख्य 
स्वरूप बताया गया है--'रसो वे सः । इसका पूर्ण विकास अन्य अवतारों में भी नहीं देखा 
जाता । भगवान्‌ श्रीरामचन्द्र में अन्य सब कलाओं का विकास है, किन्तु आनन्द का सर्वाश में 
विकास नहीं है, उनका जीवन 'उदासीनतामय' है । उसमें शान्त्यानन्द है । किन्तु, भगवान्‌ 
श्रीकृष्ण में आनन्द के सब रूपों का पूर्ण विकास है। आनन्द के दो भेद हैं-एक समृद्ध्या- 
चन्द, दुसरा शान्त्यानन्द । जब मनुष्य को किसी इष्ट वस्तु धन-पुत्रादि की प्राप्ति होती है, तब 

उसका चित्त प्रफुल्लित होता है, उस प्रफुल्लता की मनोवृत्ति-रूप आनन्द वा समृद्धयानन्द 
कहा जाता है । यह प्रफुल्लता थोड़े काल रहती है, आगे वह इष्ट वस्तु--धन पुत्रादि मौजूद 
रहती है, किन्तु वह चित्त-विकास, वह प्रफुल्लता नहीं रहती, अब वह समृद्ध्यानन्द शान्त्या- 
नन्द में परिणत हो गया है। निर्धन की अपेक्षा घनवान्‌ को, अपुत्र को अपेक्षा पुत्रवान्‌ को 
अधिक आनन्द है । किन्तु, उस आनन्द का सर्वदा अनुभव नहीं होता । चित्त-विकास सदा 
नहीं रहता । बस, अनुभव-काल में चित्त-विकास-दशा में समृद्घ्यानन्द और अनुभव में न 
आनेवाला, मनोवृत्ति से गृहीत न होनेवाला आनम्द शान्त्यानन्द कहलाता है । मन में इच्छा- 
रूप तरंग न उत्पन्न होने की दशा में या दुःख-निवृत्ति-दशा में भी शान्त्यानन्द ही होता है । 
शान्त्यानन्द के ब्रह्मानन्द, योगानन्द, विद्यानन्द आदि भेद 'पंचदशी' आदि ग्रन्थों में बताये 
गये हैं ओर समृद्ध यानन्द के मोद, प्रमोद, प्रिय आदि भेद तैत्तिरीयोपनिषद्‌ में आनन्दमय के 
सिर, पक्ष आदि के रूप से कहे गये हैं। अभिनव वस्तु के दर्शेन में प्रिय-रूप आनन्द है, 
उसके प्राप्त होने में मोद ओर भोग-काल में प्रमोद होता है, ऐसी भाष्यकारों की व्याख्या है । 
अस्तु; शाम्त्यानन्द तो ईश्वर के प्रायः सभी अवतारों में रहता है; क्योंकि ईश्वर है ही 
आनन्द-रूप, किन्तु भोग-लक्षण समृद्ध यानन्द का भगवान्‌ श्रीकृष्ण में ही पूर्णं विकास है । 
चित्त-विकास-रूप आनन्द की पूर्ण मात्रा हमारे चरित्रनायक में ही है। अनेक ग्रन्थों में 
संक्षेप या विस्तार से भगवान्‌ श्रीकृष्ण का जीवन-चरित्र लिखा गथा है, किन्तु कहीं उनके 
जीवन में ऐसा अवसर दिखाई नहीं देता, जहाँ वे हाथ पर गाल रखकर किसो चिन्ता में 
निमम्न हों । जीवन-भर में कोई दिन ऐसा नहीं, जिस दिन वे शोकाक्रान्त हो आँसु बहा, 
रहे हों ! कैसा भी झंझट सामने आये, सबको खेल-तमाशों में ही उन्होंने सुलझाया । चिन्ता 
या शोक को कभी पास न फटकने दिया । बाल्यकाल में ही नित्य कंस के भेजे असुर मारने 
को आ रहे हैं, किन्तु खेल-तमाशों में ही उन्हें ठिकाने लगाया जाता है। कंस जैसा घोर- 
कर्मा पातकी ताक में है, किन्तु यहाँ गोवत्सों को चराने के मिष से गोपसखाओं के साथ 
वंशी के स्वरों में राग अलापे जा रहे हैं। गोपियों के घरों का माखन उड़ाया जा रहा है, 
चीर-हरण का विनोद हो रहा है, रासलीला रची जा रही है। वर्तमान सम्यता के अभि- 
मानी जो महाशय इन चरित्रों पर आक्षेप करते हैं, वे श्रीकृष्णावतार का रहस्य नहीं समझते। 
इतना अवश्य कहुँगे कि यदि ये लीलाएँ न होतीं, तो भगवान्‌ श्रीकृष्ण पूर्णावतार या 
साक्षात्‌ भगवान्‌ न कहलाते, आनन्द की पूर्णं अभिव्यक्ति उनमें न मानी जा सकती । आगे 
यौवन-चरित्रों में भी दुष्टों का संहार भी हो रहा है, राज्य की उन्नति भी हो रही है । जो 
सुन्दरियाँ अपने में अनुरूप सुनी जाती हैं, उनके साथ विवाहों का आयोजन भी चल रहा है । 
सब प्रकार के झंझट भी सुलझाये जा रहे हैं और राजधानी को पूर्ण समृद्धिमय बनाकर अनेक 
'रानियों के साथ आदश गाहँस्थ्य-सुख का उपभोग भी हो रहा है। परिजात-वुक्ष लाकर 
सत्यभामा के मान का भी अनुरोध रखा जा रहा है। भूमि को स्वगं-छप भी बनाया जा 
रहा है । अजुन जैसे मित्रों के साथ सैर का आनन्द भी लटा जा रहा है । कदाचित्‌ कोई 


दा 

ऐशो आराम में ही अपना जीवन बिताना, जीवन का लक्ष्य मानते हैं, क्या उन्हें भी 
ईश्वर का पूर्णावतार समझा जाय, तो उत्तर होगा कि हाँ, समझा जा सकता था, यदि वे 
अपने धर्म से विच्युत न होते, यदि सब प्रकार के ऐशो आराम में रहकर भी उनमें निलिप्त 
रहा सकते, यदि विनोदमय रहकर भी अपने कत्तंव्य को न भूलते, यदि लौकिक और पार- 
लौकिक उन्नति से हाथ न धोते, यदि सब कुछ भोगते हुए भी क्षणमात्र में सबको छोड़कर 
कभी याद न करने की शक्ति रखते, यदि ऐसे मोग के परिणाम-रूप में नाना आधि-व्याधि वा 
भयानक शोक, मोह आदि से ग्रस्त न होते, यदि पूर्ण समृद्ध यानन्द भोगते हुए भी शान्त्या- 
नन्द में निमग्न रहते, यदि उस दशा में भी अपने अनुभव के-- 
[ अपूर्येमाणमचलप्रतिष्ठ 


समुद्रमापः प्रविशन्ति यद्वत्‌ । 
तद्वत्कामा य॑ प्रविशन्ति सर्वे 
स शान्तिमाप्नोति न कामकामी ॥। 
न मे पार्थास्ति कत्त व्यं त्रिषु लोकेषु किञ्चन । 
नानवाप्तमवाप्तव्यं वत्त एव च कमणि ॥ 
( श्रीमद्‌ भगवतगीता ) 
“ऐसे सच्चे उद्गार निकालकर संसार को शान्ति-समुद्र में लहरा सकते । क्या संसार में 
कोई जीव ऐसा दृष्टान्त है, जिसके जीवन में दुःख का स्पश भी न हुआ हो ? जिसने सब 
प्रकार के लौकिक सुख भोगते हुए भी अपना पूर्ण कत्त॑व्य-पालन किया हो ? जो संसार में 
लिप्त दीखता हुआ भी आत्मविद्या का पारंगत हो ? जो जगत्‌-भर को अन्याय से हटाने की 
चुनौती देता हुआ भी भय और चिन्ता से दूर रहे ? निःसन्देह ये परमानन्द परमात्मा के 
लक्षण हैं, जीवकोटि के बाहर की बातें हैं । E 


वेदान्त के ग्रन्थों में आनन्द का चिह्न प्रेमास्पदत्व को माना है, आत्मा को आनन्द- 
रूप इसी युक्ति से सिद्ध किया जाता है किं वह परम प्रेमास्पद है। औरों के साथ प्रेम 
आत्मार्थं होने पर ही सम्भव है, आत्मा में निरुपाधिक प्रेम है। भागवत में जब ब्रह्मा ने 
गोप-गोवत्स-हरण किया था और भगवान्‌ श्रीकृष्ण ने सब गोप-गोवत्स अपने रूप से प्रकट 
कर दिये थे, उस प्रसंग में कहा है कि गोओं को वा गोपों के पिताओं को उनमें बहुत अघिक 
प्रेम हुआ । परीक्षित के कारण पूछने पर शुकाचार्य ने यही कारण बताया कि आत्मा आनन्द- 
रूप होने से परम प्रेमास्पद है, भगवान्‌ श्रीकृष्ण सबके आत्मा हैं, आनन्दमय हैं, अतः उनके 
स्वरूप से प्रकट गोवत्सादि में अत्यधिक प्रेम होना ही चाहिए । अस्तु; जिसमें अधिक 
प्रेम हो, वह आनन्दमय होता है, यह इस प्रसंग से सिद्ध हुआ । इस लक्षण के अनुसार परीक्षा 
करें, तो भी भगवान्‌ श्रीकृष्ण की आनन्दमयता पूर्णरूप से सिद्ध होती है। जैसा प्रेम का प्रवाह 
उन्होंने बहाया था, वैसा किसी ने नहीं बहाया। बाल्यकाल से ही सब उनके प्रेम में बंध 
गये थे । ब्रज के खग, मृग, वृक्ष, लता भी वंशी-ध्वनि से प्रेमोन्मत्त हो जाते थे। गोप, 
गोपांमनाएँ अपने कुटुम्बियों से प्रेम छोड़ उनसे प्रेम क्रते थे जो आसुर भाव से दबे हुए थे, 

उन्हें छोड़ श्रीकृष्ण के प्रेम का प्रवाह भूमण्डल को प्लावित कर चका था । शत्र भी क्षणमात्र 
उनके प्रेम से आकृष्ट हो जाते थे, यह हम लिख चूके हैं। उस दिन ही क्‍यों ? आज भी सब 
श्रेणी, सब धर्मों के सब जाति के मनुष्यों का जितना प्रेम भगवान्‌ कृष्ण पर देखा जाता है 

उतना किसी पर नहीं। एक गवैया यदि गान का अभ्यास करता है, तो पहले श्रीकृष्ण 
उसकी जबान पर आते हैं, किसी जाति का कोई ऐसा अभागा गायक न होगा, जिसने 
श्रीकृष्ण के पद न गाये हों । तुकबन्दीवालों तक कोई ऐसा कवि न होगा, जिसने श्रीकृष्ण के 
सम्बन्ध में कभी अक्षर न जोड़े हों। चित्रकला पर जिसने जरा भी हाथ जमाया है वह्‌ 
श्रीकृष्ण की मूत्ति एक-आध बार अवश्य बना चुका होगा । मुत्ति बनाने का शिल्प जानने- 
वाला प्रायः ऐसा नहीं मिलेगा, जिसने श्रीकृष्ण की सूक्ति कभी न बनाई हो । धामिक भक्त, 
विलासी रसिया, राजनीतिक रिफामंर, न्यू जेण्टलमेन, दार्शनिक, निरपेक्ष, सबके कमरों में 
या मकान की दीवारों पर किसी-न-किसी रूप में वे नजर आ जायेगे । 'ताना-री-री' करनेवाले 
छोटे बच्चे, कुमार, किशोर, मार्ग में अलापते हुए तानसेन को मात देने की इच्छा रखनेवाले 
रसिया, खेतों के किसान, गाँवों की भोली-भाली स्त्रियाँ, सबकी जिह्वा पर किसी-न-किसो 
रूप में उनका नाम विराजित सुन पड़ेगा । और तो क्या, होली में उन्मत्त जनता भी आपके 
ही यश को अपनी वाणी पर नचाती है। भक्त लोग अपना सर्वस्व समझकर, धामिक लोग 
धर्मरक्षक समझकर, विलासी विलास के आचाय समझकर, दार्शनिक गीता के प्रवक्ता समझ- 
कर, राजनीतिक नीति के पारंगत समझकर, देशहितैषी देशोद्धारक समझकर और गोसेवक 
गोपाल समझकर समय-समय पर उनंका स्मरण करते हैं। साम्प्रदायिक भेद रहते हुए भी 
वैष्णव विष्णु का पूर्वावतार मानकर, शाक्त आद्याशक्ति का अवतार कहकर और शैव शिव 
'का अनन्य समझकर उनको भजते हैं। शिव, विष्णु ओर शक्ति की उपासना में चाहे 
मतभेद रहें, श्रीकृष्ण-मूत्ति की ओर सबका झूकाव है। भारत के ही नहीं, अन्यान्य देशों के 
लोग भी कृष्ण-प्रेम से प्रभावित हुए हैं, उनके उपदेशों और चरित्रों का रुपान्तर से आदर 
सब देशों में हुआ है। मुसलमानों में रसखानि, खानखाना, नवाज, ताज बेगम आदि की 
बात तो प्रसिद्ध ही है । वत्तेमान युग के ईसाइयों में भी कई विद्वानों ने इस बात की चेष्टा 
की है कि क्राइस्ट को श्रीकृष्ण का रूपान्तर सिद्ध किया जाय । आज भी, महात्मा गान्धी के 
अनुयायी चित्र में गान्धीजी के हाथ में सुदर्शन देकर या गोवर्धन-पवंत उनकी भूजा पर रख 
कर उन्हें श्रीकृष्ण-रूप में देखने को उत्सुक हैं। यह बात क्या है ? क्‍यों श्रीकृष्ण के प्रेम का 
प्रवाह सबको आप्लुत कर रहा है? उत्तर स्पष्ट है कि वे आनन्द-रूप हैं, सर्वात्मा हैं, 
परब्रह्म हैं, इसलिए प्राकृतिक रूप से सबको विवश होकर उनसे प्रेम करना पड़ता है । आसुर 
भावावेश के कारण जिनके अन्तरात्मा पर आवरण है, उनकी बात तो सदा ही निराली है । 
अस्तु; अव्ययपुरुष की पाँचों कलाओं का विकास भगवान्‌ श्रीकृष्ण में परिपूर्णे है, यह 
संक्षेप में दिखा दिया गया । ब्रह्म के अन्य विश्वचर रूप प्रतिष्ठा-ज्योतिः आदि जो पहले 
लिखे गये हैं, उनके विकास पर पाठक स्वयं विचार सकते हैं । इस प्रकार, क्षर की आध्या- 
त्मिक कला-रूप स्वयम्भू आदि पाँच अवतार जो पहले बतलाये गये हैं, उनके प्राण-रूप शक्तियों 
का आविर्भाव संक्षेप में भगवान्‌ श्रीकृष्ण में दिखलाया गया | ; 

पहले कहा जा चुका है कि परमेष्ठिमण्डल विष्णु प्रधान है, और भगवान्‌ श्रीक्षष्ण 
विष्णु के ही अवतार माने जाते हैं, अतः परमेष्ठिमण्डल के सम्बन्ध में ही मुख्यतया विचार 
किया नाता है । 

श्रीराधा और श्रीकृष्ण 

बहुतों के चित्त में यह शंका होती है कि द्विजों का गौरवर्ण होना ही प्राकृतिक है, 
फिर ऐसे प्रतिष्ठित कुल के विशुद्ध क्षत्रिय राम और कृष्ण कृष्णवर्ण क्यों हैं ? कदाचित्‌ कहा 
जाय कि ये विष्णु के अवतार हैं । विष्णु भगवान्‌ कृष्णवणं हैं, इसलिए ये भी कृष्णवर्ण हैं, 
तो वहाँ भी प्रश्न होगा कि सत्त्वगुण के अधिष्ठाता भगवान्‌ विष्णु भी कृष्णवर्ण क्यों ? सत्त्व 
का रूप शास्त्र में श्वेत माना गया है, रज का लाल और तम का काला । तमोगुण का अधि- 
ष्ठाता कृष्णवर्ण हो सकता है, किन्तु सत्त्व का अधिष्ठाता इवेतवर्ण होना चाहिए । आइए, 
पहले इसी प्रश्‍न पर विचार करें । कृष्णवर्ण तीन प्रकार का है-अनुपास्य कुष्ण, अनिइक्त 
कृष्ण और निरुक्त कृष्ण । सृष्टि के पहले की अवस्था को कृष्ण कहा जाता है-'आसीदिदं 
तमो भूतम्‌  ( मनु ० )। यह अनुपाख्य कृष्ण है । जिसका हमें कुछ ज्ञान न हो सके, उसे कृष्ण और 
जो हमारी समझ में आ जाय, वह शुक्ल कहलाता है । निगूढ को कृष्ण और प्रकाशित को 
शुक्ल कहते हैं । यह औपचारिक प्रयोग है । काला परदा पड़ने पर कुछ नहीं दीखता, इसलिए 
न दीखनेवाली वस्तु काली कही जाती है। प्रकाश श्वेत मालूम होता है, इसलिए प्रकाशमान 
वस्तु को श्वेत कहते हैं । कायं जबतक उत्पन्न न हो, तबतक अपने कारण मे निगूढ रहता है, 
उसका ज्ञान हमें नहीं होता, इसलिए कार्य की अपेक्षा से कारणावस्था को कृष्ण और 
कार्योत्पत्ति-दशा को शुक्ल कहते हैं । सब जगत्‌ जहाँ निगूढ है, जहाँ आज दीखनेवाले जगत्‌ 
का कोई ज्ञान नहीं, उस सब जगत्‌ की कारणावस्था--पूर्वावस्था को दुस्यसान्‌ जगत्‌ की 
अपेक्षा कृष्ण ही कहना पड़ेगा । इसलिए, सब जगत्‌ के कारण भगवान्‌ विष्णु वा आद्याशक्ति 
कृष्णवणं ही कहे जाते हैं । इस कृष्ण का हमें कभी अनुभव नहीं होता, यह केवल शास्त्रवेद्य है, 
इसलिए इसे अनुपास्थ कृष्ण कहेंगे । 

दूसरा अनिरुक्त कृष्ण वह है, जिसका अनुभव तो हो, किन्तु 'इदमित्थम्‌' रूप से एक 
केन्द्र में पकड़कर निर्वचन न किया जा सके । जैसे, ऊपर आकाश में, अन्धकार में वा 
आँख मींच लेने पर काले रूप का अनुभव होता है, किन्तु वह सर्व रूप का अभाव कालेपन से 
भासित है। किसी केन्द्र में पकड़कर उस काले रूप को निरुक्त नहीं किया जा सकता । तीसरा 
निरुक्त कृष्ण कोयला आदि पदार्थों में है। इनमें अनुपाख्य कृष्ण का अनिरुक्त कृष्ण में और 
अनिरक्त कृष्ण का निरुक्त कृष्ण में अवतार होता है। या यों कहें कि पूर्व-पूर्वं कृष्ण से ही 
उत्तरोत्तर कृष्ण का विकास होता है। चन्द्रमा, पृथ्वी और सूर्य ये तीनों मण्डल निरुक्त कृष्ण हैं । 
यह वैदिक सिद्धान्त है । पृथ्वी को वेद में कृष्णा कहा जाता है, अन्धकार पृथ्वी की कालीं 
किरणों का ही समूह है-यह भी वेद में प्राप्त होता है । “चन्द्रमा वै ब्रह्मा कृष्ण: (शतपथ, 
१३।२।१।७) इत्यादि श्रृतियों में चन्द्रमा को भी कृष्ण कहा है, और 'आकृष्णेन रजसा 
वत्त॑मानो निवेशयन्नमृतं मत्यं च। हिरण्यमयेन सविता रथेन देवो याति भुवनानि पञ्यन्‌' 

इत्यादि मन्तरं में सूर्य-मण्डल को भी कृष्ण कहा है, और हिरण्यमय प्रकाश-भाग को सूर्य का 
रथ बताया है। तात्पर्ये यह कि प्रकाश मण्डल एवं योगज है, कई ध्राणों के सम्बन्ध से 
बनता है, सूर्य-मण्डल स्वभावतः कृष्ण ही है। आज के वैज्ञानिक भी इस सिद्धान्त के अनुकूल 
ही जा रहे हैं । अस्तु; इन तीनों से परे जो परमेष्ठी-मण्डल है, वह अनिरुक्त कृष्ण है । रूपों 
का अधिदेवता सूयं है, सूर्य-किरणों से हो सब रूप बनते हैं, अतः सूर्य-मण्डल की उत्पत्ति के 
पूर्व परमेष्ठी-मण्डल में कोई रूप नहीं कहा जा सकता । उसे 'आपोमय मण्डल' वा 'सोममय 
मण्डल' कहा जाता है । सोम, वायु और आप्‌ तीनों एक ही द्रव्य को अवस्थाएं माने जाते हैं, 
वायु घनीभूत होने पर 'आप्‌' अवस्था में आ जाती है, और तरल होने पर 'सोम” अवस्था में। 
इसी द्रव्य में अनिरुक्त कृष्ण वर्ण प्रतीत हुआ करता है। यह द्रव्य परमेष्ठी की किरणों द्वारा 
बहुत बड़े आकाश-प्रदेश में व्याप्त है सूर्य यद्यपि हमारे लिए बहुत बड़ा है, किन्तु इस 
सोम-मण्डल की अपेक्षा उसकी स्थिति (पॉजिशन) ऐसी ही है, जैसी घोर अन्धकारमय 
जंगल में एक टिमटिमाते दीपक की। एक सूयं का प्रकाश जहाँतक पहुँचता है, 
उसकी परिधि-कल्पना कर वहाँतक ब्रह्माण्ड समझा जाता है, परिधि से बाहर अनन्त 
आकाश में यह अनिरुक्त कृष्ण सोम वा आपू भरा हुआ है। वही अनिरुक्त कृष्ण काले 
आकाश के खूप में हमें प्रतीत हुआ करता है। वह कृष्ण है, ओर सूर्य-प्रकाश की 
प्रतिमा “राधा” है। 'राध्‌” घातु का अर्थ है 'सिद्धि! । सूर्य-प्रकाश में ही सब व्यावहारिक 
कार्य सिद्ध होते हैं, अतः 'राधा' नाम वहाँ अन्वर्थं (सार्थक) है। कृष्ण इयामतेज है, 
राधा गौर-तेज । कृष्ण के अंक (गोद) में, अर्थात्‌ शयाम-तेजोमय मण्डल के बीच में 
राधा विराजित हैं । ब्रह्माण्ड की परिधि के भीतर भी वह सोम-मण्डल व्याप्त है। जैसे, , 
व्यापक आकाश में कोई दीवार (भित्ति) बनाई जाय, तो हमें प्रतीत होता है कि यहाँ अब 
आकाश (अवकाश) नहीं रहा । किन्तु, यह भ्रम है, उस दीवार के आधार-रूप से आकाश 
वहाँ मौजूद है, उसी में दीवार है, और दीवार हेटते ही फिर आकाश ही आकाश रह जाता है। 
इसी प्रकार, सूयं-प्रकाश होने पर वह कृष्ण सोम-मण्डल हमें प्रतीत नहीं होता, किन्तु प्रकाश 
उसीके आधार पर है, वह प्रकाश में अनुस्यूत है, और प्रकाश हटते ही ( सूर्यास्त होते ही) 
फिर वह श्याम-तेज प्रतीत होने लग जाता है। वैज्ञानिक दृष्टि से विचार करने पर बिना 
अन्धकार के प्रकाश और विना प्रकाश के अन्धकार कहीं नहीं रहता, दोनों परस्पर अनुस्यूत हैं । 
इसका प्रत्यक्ष प्रमाण यह है कि जहाँ एक दीपक का प्रकाश हो, वहाँ दूसरा दीपक और लाया 
जाय, तो प्रकाश अधिक प्रतीत होता है, तीसरा दीपक और आवे, तो और भी अधिक । 
दीपक जितने अधिक होंगे, प्रकाश में उतनी ही स्वच्छता आती जायगी । भला यह क्यों ? 
जब एक दीपक के प्रकाश ने अपनी व्याप्ति के प्रदेश में से अन्धकार हटा दिया, तब फिर उसी 
प्रदेश में दूसरे दीपक का प्रकाश क्या विशेषता पैदा कर देता है कि हमें अधिक स्वच्छता 
प्रतीत होती है ? मानना पड़ेगा कि एक दीपक का प्रकाश रहने पर भी उसमें अनुस्यूत 

अन्धकार था, जिसे दूसरे दीपक ने हटाया, फिर भी जो शेष था, उसे तीसरे और चौथे ने । 
स्मरण रहे कि श्याम-तेज ही अन्धकार-रूप से प्रतीत हुआ करता है । यों, प्रकाश में अनुस्यूत 
श्याम-तेज जब सिद्ध हो गया, तब मानना होगा कि हजारों दीपों का वा सूर्यं का प्रकाश 

रहने. पर भी आंशिक श्याम-तेज की व्याप्ति हट नहीं सकती, वह आकाश को तरह अनुस्यूत 
रहती ही है । दूसरा प्रमाण यह्‌ है कि जिस स्थान में अनेक दीपक हों, वहाँ भी एक दीपक 
के सम्मुख भाग में कोई लकड़ी आदि आवरक पदार्थ रखें, तो उसकी धीमी-सी छाया, उसके 
सम्मुख भाग में, प्रतीत होगी, जितने अंश में प्रकाश का आवरण होकर स्वत:सिद्ध तम दीख 
पड़ता है, उसे ही छाया कहते हैं। जब एक दीप के प्रकाश का आवरण होने पर भी दूसरे 
दीषों का प्रकाश उसो स्थान में मौजूद है, तब यह छाया की प्रतीति क्यों ? मानना होगा कि 
प्रकृत दीपक. जिस अन्धकार के अंश को हटाता था, उसके प्रकाश का आवरण होने पर वह अंश 
छोया-रूप से प्रतीत होता है । इसी प्रकार, निविड अन्धकार में भी प्रकाश का कुछ भी अंश 
न रहे, तो अन्धकार का प्रत्यक्ष ही न हो सके । विना प्रकाश की सहायता के नेत्ररदिम 
कोई काये नहीं कर सकती । सिद्ध हुआ कि गोर-तेज और द्याम-तेज--राधा और कृष्ण, 
 अन्योन्य-आलिगत रूप में ही सदा रहते हैं, कभी कृष्ण के अंक में राधा छिपी हुई है, कभी 
राधा के अंचल में कृष्ण दुबक गये हैं । इसीसे दोनों एकरूप माने जाते हैं । एक ही ज्योति के 
दो विकास हैं, ओर एक के विना दूसरे की उपासना निन्दित मानी गई है : 
। गौरतेजो विना यस्तु श्यामतेजः समचंयेत्‌। ` 
जपेद्वा ध्यायते वापि स मवेत्‌ पातकी झिवे॥ 
तस्माज्योतिरभूद्‌ द्वेधा राधामाधवरूपकम्‌ । 
(सम्मोहनतन्त्र, गोपालसहस्रनाम) 
इस विष्णु-ूप परमेष्ठिमण्डल का अवतार होने के कारण भगवान्‌ श्रौष्कृण का 
श्याम रूप था, ओर गौरवर्णा भगवती श्रीराधा से उनका अन्योन्य तादात्म्य सम्बन्ध था, 
निरतिशय प्रेम था । वहाँ राघा (प्रकाश-भाग) परमेष्ठिमण्डल की अपनी नहीं, परकीया है, 
इसलिए यहाँ भी राधा के साथ कृष्ण का विवाह-सम्बन्ध नहीं है । परमेष्ठिमण्डल को वेद में 
'गोसव' और पुराण में 'गोलोक' कहा गया है, इसका कारण है कि गौ--जिन्हें किरण कह 
सकते हैं, उनकी उत्पत्ति परमेष्ठिमण्डल में होती है। आगे के मण्डलों में उन गौओं का 
विकास है, अतएव सूर्य और पृथ्वी के प्राणों में 'गो' नाम आया है। इन गौओं का विवरण 
ब्राह्मण-प्रन्थों में बहुत हैं। थे प्राण-विशेष हैं । हमारे 'गो' नाम से प्रसिद्ध पशु में इस प्राण की 
प्रधानता रहती है, अतएव यह गो भी हमारी आराध्य है । अस्तु; गौ का उत्पादक और 
पालक होने से परमेष्ठी 'गोपाल' है । प्रथमतः गो उसे प्राप्त हुई-इसलिए 'गोविन्द' है । 
,अतएव, हमारे चरितनायक भगवान्‌ श्रीकृष्ण भी परमेष्ठी का अवतार होने के कारण गोओं 
के सहचारी बने, और गोपाल वा गोविन्द कहलाये । इसी प्रकार, परमेष्टी का इन्द्र से सख्य 
. (साहचयं) है, (देखे-पूर्वं आधिदैविक क्षर कलाओं का विवरण, परमेष्ठी के आगे इन्द्र- 
मण्डल उत्पन्न होता है, और इन्द्र परमेष्ठी से ही बद्ध है), इसलिए भगवान्‌ श्रीकृष्ण का भी 
इन्द्रांश अजु न से साहचायंपूणं सौहादं रहा । 
आगे चन्द्र-मण्डल भी अवतारो में (क्षर की आधिदैविक कलाओं में) आया है, 
उसके प्राणों का प्रतिफल भी कृष्णचरितों में बहुत-कुछ दीख पड़ता है। चन्द्रमा समुद्र 
(आपोमय मण्डल) में रहता है। 

चन्द्रमा अप्स्वन्तरा सुपर्णो धावते दिवि। 
न यो हिरण्यनेमयः पदं विन्दन्ति विद्यतो वित्त मे अस्य रोदसी ॥ 
(ऋ०, १।१०५।१) 
इसलिए, भगवान्‌ श्रीकृष्ण भी समुद्र के बीच में द्वारका बसाकर रहे । चन्द्रमण्डल 
श्रद्धामय है, इस कारण भगवान्‌ श्रीकृष्ण में भी श्रद्धा बहुत अधिक थी । सामान्य ब्राह्मणों 
के भी अपने हाथों से चरण धोना, स्वयं उनके चरण दबाना, देवयजन, शिवाराधन आदिं 
श्रद्धा के बहुत-से निदशंन हैं। रासलीला का भी चन्द्रमा से बहुत सम्बन्ध है। चन्द्रमा 
राशिचक्र में रासलीला करता रहता है । प्राचीन काल में नक्षत्रों की गणना कृत्तिका से की 
जाती थी, उसके अनुसार विशाखा (नक्षत्र) सब नक्षत्रों की मध्यवत्तिनी होने से रासेश्वरी है, 
उसका दूसरा नाम “राधा' भी है। अतएव, उसके आगे के नक्षत्र को 'अनुराधा' कहते हैं । 
विशाखा पर जिस पूर्णिमा को चन्द्रमा रहता है : उस दिन सुर्यं कृत्तिका पर रहता है। सम्मुख- 
स्थित सूर्य की सुघुम्णा-रश्मि से विशाखायुक्त चन्द्रमा प्रकाशित होता है, कृत्तिका का सूयं 
'वूष' राशि का है, अतएव यह राधा वृषभानुसुता कही जाती है। फिर, जब पूर्ण चन्द्रमा 
(पूर्णिमा का चन्द्रमा) राधा के ठीक सम्मुख भाग में कृत्तिका पर आता है, तब कात्तिकी 
पूणिमा रास का मुख्य दिन होता है इत्यादि'। ये सब घटनाएँ भगवान श्रीकृष्ण की रासलीला 
में भी समन्वित होती हैं । 
इस प्रकार, भगवान्‌ विष्णु को ओर उनके मुख्य अवतार श्रीकृष्ण की उपासना का 


रहस्य संक्षेप में बताया गया । अब आगे भगवान्‌ शिव की उपासना का रहस्य भी संक्षेप से 
कहा जाता है। 


शिवोपासना 


शिव, विष्णू आदि के रूप में परब्रह्म की ही उपासना होती है--यह कह चूके हैं। 
'शिवमद्व तं चतुर्थी मन्यन्ते’ और 'एको रुद्रोऽवतस्थे’ इत्यादि श्रतियों में शिव को परतत्त्व- 
रुप ही कहा है, किन्तु वाणी और मन से पर होने के कारण शुद्ध रूप में परतत्त्व की उपासना 
नहीं होती, इसलिए पुरुष-रूप में ही उपासना की .जाती है । वैदिक विज्ञान मे परतत्त्व के 
पुरुष-रूपों का निरूपण किया जा चुका है और उनमें सवंप्रथम प्रधान अव्ययपुरुष माना 
गया है। अव्ययपुरुष की पाँच कलाएँ भी बताई जा चुकी हैं। उनके नाम हैं---आनन्द, 
विज्ञान, मन, प्राण ओर वाक्‌ । इन पाँचों कलाओं के अधिष्ठाता-रूप से भगवान शंकर के 
पाँच रूप माने जाते हैं, जिनके भिन्न-भिन्न ध्यान तन्त्र-गरन्धों में प्रसिद्ध हैं। आनन्दमय रूप 
को मृत्यु जय नाम से उपासना होती है; क्योंकि 'रस' स्वयं आनन्द रूप है--'रस ह्य वायं 
लब्ध्वानन्दी भवति’ (श्रुति) । और, बल, जिसका दूसरा नाम मृत्यु भी है, उस आनन्द का 
तिरोवान करता है । मृत्यु (बल) का जय करने से, मन से हटा देने से, आनन्द प्रकट होता है, 
वा यों कहिए कि आनन्द ही मृत्यु का जय करके प्रकट हुआ करता है। इसलिए, आनन्द 
मृत्यु जय' है । दूसरी कला विज्ञानमय शंकरमृत्ति की “दक्षिणामूत्ति’ नाम से उपासना 
प्रसिद्ध है । 'विज्ञान' बुद्धि का नाम है, उसका घन 'सुर्य-मण्डल' है। सूर्य-मण्डल से ही 

विज्ञान सोर जगत्‌ के सब प्राणियों को प्राप्त होता है । सूर्य सौर जगत्‌ के केन्द्र में स्थित है, . 
वृत्त (मण्डल) में केन्द्र सबसे उत्तर माना जाता है । यह वृत्त की परिभाषा है, अतः विज्ञान 
उत्तर से दक्षिण को आनेवाला सिद्ध हुआ। इसी कारण, विज्ञानमय मुत्ति दक्षिणामूत्ति कही 
जाती है। वर्णमातृका पर यह मूत्ति प्रतिष्ठित है । विज्ञान का आधार वर्णमातृका है। 
इसके स्पष्टीकरण की सम्भवतः आवश्यकता न होगी । वे दोनों (मृत्यु जय और दक्षिणा- 
मूत्ति) प्रकाशप्रधान होने के कारण श्वेत वर्ण माने जाते हैं। तीसरी मनोमय (अव्यय- 
पुरुष की) कला के अधिष्ठाता 'कामेशवर' शिव हैं। मन कामप्रधान है : 


. कामस्तदग्रे समवत्त ताधि मनसो रेत: प्रथमः यदासीत्‌ । 

सतो बन्धुमसति निरविन्दन्‌ हृदि प्रतीस्या कवयो मनीषा ॥ 
[ (ऋ०, १०।१२९।४) 
इस कारण, इसका 'कामेश्‍वर” नाम है और भन के धर्म अनुराग का वर्ण 'रक्त' माना 
जाता है, इसलिए यह कामेश्वर-मूत्ति तन्त्रों में रक्तवर्ण मानी गई है। पंचप्रेत-पर्यं क पर 
शक्ति के साथ विराजमान इस कामेश्‍वर-मूत्ति की उपासना तान्त्रिक में प्रसिद्ध है । चौथी 
कला प्राणमय मूत्ति “पशुपति', 'नौललोहित' आदि नामों ने उपासित होती है। यह पंच- 
मुखी सूति है । आत्मा-पशुपति प्राण-रूप पाश के द्वारा विकार-रूप पशुओं का नियमन 
करता है । अतः, प्राणमय मूत्ति को ही 'पशुपति' कहना युक्तियुक्त है। वैदिक परिभाषा में 
प्राण दो प्रकार का है-एक आग्नेय, दूसरा सौम्य । अग्नि का वर्ण लोहित (सुनहरा) और 
सोम का नील वा कृष्ण माना गया है । “यदग्ने रोहितं रूपम्‌’, “तेजसस्तद्र,पम्‌', “यच्छुक्ल 
तदपाम्‌', 'यत्कृष्णं तदक्षस्य” (छान्दोग्योपनिषद्‌, प्रपा० ६, ख० ४) । सोम ही अन्न होता है, 
इस कारण यहाँ अन्न शब्द से सोम का निर्देश हुआ है, इसीलिए यह मूत्त नीललो हित कुमार 
नाम से प्रसिद्ध है। इन दोनों रूपों के सम्मिश्रण से पाँच रूप बनते हैं, इसलिए पाँच वर्ण के 

पाँच मुखों का ध्यान इस मूत्ति का ध्यान कहा गया है : 


चक री जक 


मुक्तापीतपयोदमौक्तिकजपावर्णमु खः पञ्चमि- 
स्त्र्यक्षैरञ्चितसीशसिन्दुमुकुट पुर्णन्दुको टिप्रभस्‌ । 
शलं ट ङुणपाणिवस्हननान्नागेन्द्रघण्टा द्कू_ शान्‌ । 
पाशं मोतिहरं दघानममिताकल्पोज्ञ्वलाङ्भः मजे ॥ 


सोम (कृष्णवर्ण) पर जब अग्नि (लोहित) आरूढ हो, तब धूमिल रक्त होता है, 
और अग्नि पर सोम आरूढ हो, तो पीतरूप हो जाता है। सोम और अग्नि की मात्रा के 
तारतम्य से और भी मोतिया, बैंगनी, हरित आदि रूप बनते हैं। अस्तु; यहाँ इस विषय का 
विस्तार करने से प्रकरण-विच्छेद का भय है । 

इस पंचमुखी मूत्ति का एक मूख सबके ऊपर है और चार मुख चारों दिशाओं में । 
ऊर्ध्वमुख ईशान नाम से, पूवंमुख तत्पुरुष नाम से, दक्षिण अघोर नाम से, उत्तर वामदैव 
नाम से और पड्चिम सद्योजात नाम से पुजा जाता है। पांचवीं कला वाङमय मृत्ति भूतेश 

नाम से उपास्य है। वाक्‌, अन्न और भूत-ये शब्द एक ही अर्थ के बोधक हैं, यही भूतेश 
शिव अवर मूर्ति माने जाते हैं । इस प्रकार, अव्यय पुरुष के रूप में भगवान्‌ शिव की उपा- 
सना का विवरण हुआ, आगे अक्षर पुरुष के रूप में भी इसका विवरण प्रस्तुत किया जाता है। 

एकमृत्तिस्त्रयो देवा श्रह्मविष्णुम हेशवराः । 

ब्रह्मा, विष्णु और शिव एक ही हैं। एक ही अक्षर पुरुष के तीन रूप हैं, एक ही 
शक्ति के तो तीन व्यापार हैं-दृुष्टिमात्र का भेद है। एक ही बिन्दु पर तीनों शक्तियाँ 
रहती हैं, किन्तु कार्यवश कभी भिन्न-भिन्न स्थान भी ग्रहण कर लेती हैं । चेतन प्राणियों में 
विशेष कर शक्तियों का स्थान-भेद देखा गया है, वहाँ प्रतिष्ठा-बल मध्य में और गति-बल 
और आगति-बल इधर-उधर रहते हैं । जैसा मनुष्य-शरीर के अन्तर्गत हृदय-कमल में ब्रह्मा 
की, नाभि में विष्णु की और मस्तक में शिव की स्थिति मानी गई है। मनुष्य-शरीर 
पाथिव है, पृथ्वी से जो प्राण मानव-शरीर में आता है, वह नीचे से ही आता है । इसलिए, 
आदान-शक्ति के अधिष्ठाता विष्णु की स्थिति नाभि में कही गई है, और उत्क्रमण उससे 
विपरीत दिशा में होना सिद्ध ही है, इससे महेश्वर की स्थिति शिरोभाग में मानी जाती है । 
सम्पूर्ण शरीर की प्रतिष्ठा हृदय है, हृदय में ही एक प्रकार की तिलमात्र ज्योति याज्ञवल्क्य- 
स्मृति आदि में बताई जाती है, वहीं से सब शरीर को चेतना मिलती है, अतः वह ब्रह्मा का 
स्थान हुआ। सन्ध्योपासन में इन्हीं स्थानों में इन तीनों देवताओं का ध्यान होता है, किन्तु 
वृक्षों में यह स्थिति कुछ बदल गई है, वहाँ के लिए यों कहा जाता है: 


` मुलत ब्रह्मरूपाय मध्यतो विष्णुरूपिणे। 
अग्रतः शिवरूपाय अइवत्याय नमो नमः ॥ 


यहाँ अश्वत्य को प्रधान वृक्ष मानकर उपलक्षण-रूप से अश्वत्थ का नाम लिया 
गया है, सभी वृक्षों की स्थिति इसी प्रकार है। उनकी प्रतिष्ठा (जीवन) मूल पर निभंर है, 
इसलिए मूल में ब्रह्मा कहा जाता है । मूल से जो रस आता है, उसके द्वारा वृक्ष का पालन 
वा पोषण मध्य भाग से होता है। आया हुआ रस यज्ञ द्वारा गूदा, त्वचा आदि के रूप में 
मध्यभाग में ही परिणत होता है । इससे यज्ञ-रूप पालक विष्णु की स्थिति मध्य में मानी 
गई है और यह रस ऊपर के भाग से उत्क्रान्त होता रहता है। इसीसे वृक्ष के ऊपरी भागसे 
शाखा, पत्ते आदि निकलते रहते हैं। अतएव, उत्क्रान्ति का अधिपति महेश्वर वहाँ भी अग्र- 
भाग में ही माना गया है। यह सब इन्दरप्राण-रूप से महेश्वर की उपासना है । अक्षरपुरुष के 
निरूपण में कह चूके हैं कि इन्द्र, अग्नि, और सोम तीनों अक्षरों को मिलाकर महेश्वर के 
नाम से इनकी उपासना होती है। और इसलिए 'वन्दे वह्मिशशा ङ्कसूयंनयनम्‌” इत्यादि 
ध्यान में सूर्य, चन्द्र और अग्नि को शिव का नेत्र माना है। यह आधिदैविक रूप में शिवो- 
पासना है । 

क्षर-रूप में शिवोपासना 


क्षरपुरुष की प्राण-कला ऋषि, पितृ और देव के रूप में परिणत होती है, यह कह 
चुके हैं। देवों में पृथ्वी, अग्नि, अन्तरिक्ष की वायु और चूलोक का देव सूयं है--यह भी 
विज्ञान-प्रसंग में निरूपित हो चूका है। अन्तरिक्ष की वायु ही रुद्र भी कही जाती है। चे 
रुद्र दिव के ही अवतार वा गुण माने जाते हैं, और उनके रूप में भी शिव की उपासना 
होती है, यह रुद्र-रूप से शिवोपासना है । रुद्र नाम यद्यपि वायु का है, किन्तु वायु दो प्रकार 
को है--एक, अग्नि से सम्बद्ध अग्निप्रधान, और दूसरी, सोमप्रधान । अग्निप्रधान वायु भूवः, 
अर्थात्‌ हमारे इस अन्तरिक्ष में रहतो है और सोमप्रधान वायु सूर्य-मण्डल के ऊपर परमेष्ठि- 
मण्डल के जनः तपः लोकों में रहती है । अन्तरिक्ष की वायु अग्नि-सम्बन्ध से उपद्रावक वा 
रोगजनक है। उसे रोद्र वायु कहते हैं, और परमेष्ठिमण्डल की सोमप्रधान वायु पूर्ण शान्तिः 
प्रद होने के कारण साम्ब सदाशिव कहलाती है। इसी कारण, ऐतरेय ब्राह्मण में अग्नि 
को ही रुद्र कहा है । 'अगिनिर्वो रुद्रः तस्य तन्वो घोरान्या च शिवान्या च', अम्निमिश्चित 
वायु को रुद्र मान लेने पर दोनों बातों की उपपत्ति हो जाती है । अर्थात्‌, रुद्र वायु-रूप 
भी है और अस्नि-रूप भी । ये अग्नि ओर वायु भौतिक अग्नि-वायु नहीं, प्राण-रूप हैँ । 
इनमें परस्पर जन्यजनक भाव है, इसलिए ब्राह्मणों में कहीं अग्नि को वायु-जनक बताया है 
और कहीं अग्नि को वायु-उत्पादक । भौतिक अग्नि दोनों प्राणों के सम्मिश्रण से ही उत्पन्न 
होती है, इसलिए रुद्र को 'कृशानुरेता' कहा जाता है, अर्थात्‌ कृशानु-भग्नि रुद्र का रेत वा 
वीर्यं है। यह रुद्र-प्राण हमारी त्रिलोकी में व्याप्त है । यह शुभ और अशुभ दोनों प्रकार के 
फल पैदा करता है, इसीलिए उक्त ब्राह्मण-श्रूति ने कहा है कि रुद्र नाम अग्नि के दोनों 
रूप हूँ-घोर और शिव। आगे सूयं से ऊपर के जन और तप लोकों की वायु सदा ही 
कल्थाणकारक है । इसलिए, उसे सदाशिव कहते हैं । वह सोमप्रधान है और सोम की ही 
स्थूल अवस्था जल है। जल का नाम वैदिक भाषा में 'अम्बा' भी है। इसलिए, सोमप्रधान 
वायु साम्ब सदाशिव, अर्थात्‌ अम्बा के साथ सदाशिव, इस रूप में वर्णन किया जाता है। 
इनमें घोर-रूप रुद्र से श्रृतियों में यह प्रार्थना की जाती है कि आप हमारी, हमारे कुटुम्ब की 
रक्षा कीजिए । आपके धनुष का बाण हम पर न चले। आप धनुष की प्रत्यंचा उतार 
दीजिए। आप मूजवान्‌ पर्वत से भी परे पधारिए इत्यादि ।! और, शिववायु से पधारकर ` 
कल्याण करने की प्रार्थना की जाती है।* रुद्र ग्यारह प्रसिद्ध हैं । आध्यात्मिक, आघिभोतिक, 
आधिदैविक वा अधियज्ञ-भेद से इन ग्यारह के पृथक्‌-पृथक्‌ नाम श्रति, पुराण आदि में 


१. “मानस्तोके तनये मान आयुः मानो गोषु भानो अश्वेषु रिरीषः । 
मानो वीरान्‌ रुद्र मामिनोवधीर्‌ हविष्मन्तः सदमित्वा हवामहे ॥' 
“बिज्यन्धनुः कपदिनो बिशल्यो बाणवाम्‌ उत ।' 
“परो मूजबतोतीहि।' इत्यादि 
१० याते रुद्र शिवातनुघोरापापनाशिनी त॒यानस्तन्वा झान्तमया गिरिशन्ताभिचाकशीही ।-- 
_ इत्यादि । 


क्षर-रूप में शिवोपासना २४९ 


प्राप्त होते हैं। शतपथ, चतुर्देश काण्ड, (बृहदारण्यक उपनिषद्‌) अ० १, ब्राह्मण ९ में 
शाकल्य और याज्ञवल्क्य के प्रश्नोत्तर में देवता-निरूपण में (दशेमे पुरुषे प्राणाः आत्मकादशः) 
पुरुष के दस प्राण और ग्यारहवां आत्मा आध्यात्मिक रुद्र बताये गये हैं। दस प्राणों की 
व्याख्या अन्यत्र श्रुति में इस प्रकार है-'सप्त शीर्षण्या: प्राणाः द्राववाञ्चो, नाभिदेशमी '-- 
मस्तक में रहनेवाले सात प्राण, दो आँख, दो नाक, दो कान, और एक मुख, नीचे के दो 
प्राण, मल-मूत्र त्यागने के दो द्वार और दसवीं नाभि अन्तरिक्षस्थ वायु-प्राण ही हमारे 
झरीरौं में प्राण-रूप होकर प्रविष्ट हैं और वे ही इन दसों स्थानों में कार्य करते हैं, इसलिए 
इन्हें रुद्र-प्राण के सम्बन्ध से “रुद्र कहा गया है । ग्यारहवां आत्मा भी यहाँ 'प्राणात्मा' ही 
विवक्षित है, जो कि इन दसों का अधिनायक “मुख्य प्राण' कहलाता है। आधिभौतिक रुद्र 
पृथिवी, जल, तेज, वायु, आकाश, सूर्य, चन्द्रमा, यजमान (विद्युत्‌), पवमान, पावक और 
शुचि नाम से कह गये हैं। इनमें आदि के आठ शिव की अष्टमुत्ति कहलाते हैं, जिनका 
निरूपण आगे किया गया है। और, आगे के तीन (पवमान, पावक और शुचि) घोर- 
रूप हैं। ये उपद्रावक रुद्र (वायुविशेष) हैं। इनमें शुचि सूर्य में, पवमान अन्तरिक्ष में और 
पावक पृथ्वी में कार्य करता हैं, किन्तु हैं तीनों अन्तरिक्ष में वायु । अष्टमूत्ति की उपासना है 
और तीनों से पृथक्‌ रहने की प्रार्थना है । आधिदैविक एकादश रुद्र तारा-मण्डलों में रहते हैं। 
इनके कई नाम भिन्न-भिन्न रूप से मिलते हैं- १. अज एकपात्‌, २. महिब्‌ घ्न्य, 
३. विरूपाक्ष, ४. त्वष्टा, अयोनिज वा गर्भ, ५, रैवत, भैरव, कपर्दी वा वीरभद्र, 
६. हर नकुलीश, पिंगल वा स्थाणु ७. बहुरूप, सेनानी वा गिरीश, ८. त्र्यम्बक, 
भूवनेश्वर, विश्वेश्वर वा सुरेश्वर, ९. सावित्र, मूतेश वा कृपालो, १०. जयन्त, वृषाक, 
विशम्भु वा सन्ध्य और ११. पिनाकी, मृगव्याघ, लुब्धक या शर्व । इनका पुराणों में 
स्थान-स्थान पर विस्तृत वर्णन है। वे सब तारा-मण्डल में तारा-रूप से दिखाई देते हैं। रुद्र- 
प्राण इनमें अधिकता से रहता है, और इनकी रदिमियों से भूमण्डल में आया करता है, इसीसे 
इन्हें 'रद्र' कहा गया है। इनमें भी 'घोर' ओर “शिव' दोनों प्रकार की रुद्राग्नि है। इनके 
आधार पर फलाफल हिन्दू-शास्त्रो में प्रसिद्ध है-जैसे शलेषा-नक्षत्र पर सूय के रहने पर जो 
वर्षा होती है, उसे रोगोत्पादक और मघा की वर्षा को रोगनाशक माना जाता है इत्यादि । 
रोम देश के पुराने तारा-मण्डल के चित्रों में सपंधारी, कपालघारी, झुलधारी आदि भिन्न- 
भिन्न आकारों के इन ताराओं के चित्र दिखाई देते हैं, उन ताराओं का आकार ध्यानपूर्वक 
देखने पर उसी सन्निवेश का प्रतीत होता है, इसीलिए उनके वैसे आकार बनाये गये हैं । 
ऐसे ही शिव के भी विभिन्न रूप उपासना में प्रसिद्ध हैं। पुराणों में कई एक शिव के 
आख्यान इन तारों के ही सम्बन्ध के हैं, जसा शिव ने ब्रह्मा का एक मस्तक काट दिया 
इस कथा का "लुब्धक बन्धु! तारे से सम्बन्ध है । यह कथा ब्राह्मणों में भी प्राप्त होती है, 
और वहाँ इसका तारापरक ही विवरण मिलता है। दक्षयज्ञ की कथा भी आधिदैविक और 
आधिमौतिक--दोनों भावों से पुर्ण है। वह मनुष्याकारघारी शिव का चरित्र भी है और 
दक्ष कां सिर काटकर उसकी जगह बकरे का सिर लगाया गया-इसका यह आशय भी है कि 
प्राचीन काल में नक्षत्रों की गणना कृत्तिका को आरम्भ में रखकर होती थी, किन्तु उसे 


३२ 


२५० वैदिक विज्ञान और भारतीय संस्कृति 


अर्विनी (मेष) से आरम्भ किया गया । इसी प्रकार की कई एक कथाएं अधिदेविक भाव 
की हैं। यज्ञ में ११ अग्नि होती हैं। पहले तीन अग्नि हैं--गाहँपत्य, आहवनीय, घिष्ण्य । 
इनमें गाहँपत्य के दो भेद हो जाते हैं । इष्टि में जो गाहँपत्य था, वह सोमयाग में पुराण 
गाहुँपत्य कहलाता है। ओर, इष्टि के आहवनीय को सोमयाग में गाहँपत्य बना लेते हैं । 
यह नूतन गाहँपत्य कहलाता है । धिष्ण्यारिन के ८ भेद हैं, जिनके नाम श्र,ति में आग्निध्रीय, 
अच्छावाकीय, नेष्ट्रीय, पोष्टत्रीय, ब्राह्मणाच्छसीय, होत्रीय, प्रशास्त्रीय ओर भार्जालीय हैं। 
आहवनीय एक ही प्रकार का है। इस प्रकार ११ होते हैं। ये सब अन्तरिक्षस्थ अग्नियों की 
अनुकृति हैं, इसलिए ये भी एकादश रुद्र के रूप में प्रसिद्ध हैं । ये शिव-रूप ही यज्ञ में ग्राह्य है। 
घोर-रूपों का यज्ञ में प्रयोजन नहीं । 
यह रुद्र-रूप शिव का कमंकाण्ड ओर उपासना से सम्बन्ध संक्षेप में बताया गया । 


विश्वचर ईश्वर और रिवभुत्ति 


बिश्व के उत्पादक अव्यय, अक्षर और क्षरपुरुषों के रूप में शिवोपासना संक्षेप में 
दिखाई गई। शिव का 'विश्व' रूप है। ईश्वर जगत्‌ को रचकर उसमें प्रविष्ट होता है । 
वह प्रविष्ट होनेवाला रूप ईश्वर का 'विशवचर' रूप कहा जाता है, यही रूप सब जगत्‌ का 
नियन्ता है और व्यवहार में, न्याय-दशेन में वा उपासना-शास्त्रों में यही नियन्ता “ईड्वर' 
कहलाता है। ईश्वर के इस रूप की व्याप्ति सम्पूर्ण ब्रह्माण्ड में है, समष्टि ब्रह्माण्ड में और 
प्रत्येक व्यष्टि पदार्थ में यह व्यापक रूप से विराजमान है और ब्रह्माण्ड से बाहर भी 
व्याप्त रहकर ब्रह्माण्ड को अपने अन्दर उदर में रखे हुए है। बाहर रहनेवाला रूप विश्वातीत 
कहलाता है: 
एको देवः सर्वभूतेषु गूढः सवंव्यापो सवंभूतान्तरात्मा । 
कर्माध्यक्षः सवंभूताधिवासः साक्षी चेताः केवलो निगु णश्च ॥ 
यस्मात्परं नापरमस्ति किञ्चिद्‌ यस्माञ्चाणीयो न ज्यायोऽस्ति कञ्चिद्‌ । 
दृक्ष इव स्तब्धो दिवि तिष्ठत्येकस्तेनेदं पूर्णपुरषेण सवंम्‌ ॥ 
यो योनि योनिमधितिष्ठत्येको यस्मिन्निदं संचविचेति सर्वम्‌ । 
तमीशानं वरदं देवमीड्यं, निचाय्येमां शान्तिमत्यन्तमेति ॥ 
सर्वाननशिरोग्रीय: सर्वंभूतगुहादायः । 
सर्वव्यापी स अगर्वास्तस्मात्‌ सवंगतः झिवः।। 
(श्वेताश्वतर उपनिषद्‌) 


“इत्यादि शतशः मन्त्रों में ईश्वर के विश्वचर रूप का वर्णन मिलता है और इनमें *शिव', 
“ईशान”, 'रुद्र' आदि पद भी स्पष्ट हैं। - 


यह सम्पूर्ण ब्रह्माण्ड ईइवर का शरीर कहलाता है, इस शरीर का वर्णन इस प्रकार 
प्राप्त होता है। [ 


विश्वचर ईश्वर और शिवमूत्ति १५१ 


अग्निमुर्धा चक्षुषी चन्द्रसयों 
दिशः श्रोत्रे वागविवताइच वेदाः । 
वायुः प्राणो हृदयं विश्वमस्य, 
” 7  वढ्भूचां पृथिदी ह्येव सवंसूतान्तरात्मा॥ 
(मुण्ड०, २।१।४) 
अर्थात्‌, अग्नि जिसका मस्तक है, चन्द्रमा-सूर्य दोनों नेत्र हैं, दिशाएं शत्र हैं, वेद 
वाणी है, विश्वव्यापी वायु प्राण-रूप से हृदय में है, पृथ्वी पाद-रूप है--वह सब भूतों का 
तरात्मा है । 

इसी प्रकार का संक्षिप्त वा विस्तृत वर्णन पुराणों में प्राप्त होता है। इसी वर्णन के 
अनुसार उपासना में शिवमूत्ति के ध्यान हैं। हम पहले कह चके हैं कि अग्नि की व्याप्ति 
इक्कीस स्तोम (सूयं-मण्डल) तक है। इसी अग्नि को यहाँ मस्तक बताया गया है और उसी 
मस्तक के अन्तगंत सूर्य और चन्द्रमा को नेत्र माना है । यों, पृथ्वी से आरम्भ कर सूर्य-मण्डल से 
परे स्वथम्भू-मण्डल तक ईइवर को व्याप्ति बताई जाती है। हमारी आराध्य शिवमृत्ति में भी 
तृतीय नेत्र-छष से अग्नि ललाट में विज्ञजमान है, जो अन्य दोनों नेत्रों से किचित्‌ ऊपर 
तक है। सूर्य और चन्द्रमा दोनों नेत्र हैं ही-'वन्दे सूर्येशशाड्कवह्िनयनम्‌', यह त्रिनेत्र का 
दूसरा भाव हुआ । यहाँतक अग्नि की व्याप्ति हुई, इससे आगे सोम-मण्डल है और सोम की 
तीन अवस्थाएँ है-अप्‌, वायु और सोम, यह भौ पहले कह चूके हैं। इनमें से सोम चन्द्रमा- 
रूप से, अप्‌ गंगा-रूप से और वायु जटा-रूप से शंकर के मस्तक में (अग्नि आदि से ऊपर) 
विराजमान है । सूर्य-मण्डल से ऊपर परमेष्ठिमण्डल का सोम, मण्डल-रूप में नहीं है, 
इसलिए शिव के मस्तक पर भी चन्द्रमा का मण्डल नहीं, किन्तु कलामात्र है। सोम के ही 
तीन भाग हैं, जो तीन कला (अंश, अवयव) कहे जा सकते हैं। केवल सोम पूर्णरूप में 
नहीं रहता, किन्तु भागों में विभक्त होकर रहता है, इसलिए भी चन्द्र की कला का मस्तक 
पर विराजित होना युक्तियुक्त है । मण्डल-रूप पृथ्वी का चन्द्रमा पहले नेत्रों में आ चूका है, 
यह स्मरणीय है । परमेष्ठिमण्डल का 'अप्‌' ही गंगा के रूप में परिणत होता है, यह गंगा के 
विज्ञान में स्पष्ट किया गया है । वह गंगा जटा में है, अर्थात्‌ वायु-मण्डल में व्याप्त है । शिव 

का नाम 'व्योमकेश' है, अर्थात्‌ आकाश को उनकी जटा माना गया है और आकाश वायु से 
व्याप्त ही पाया जाता है: TTS 


यथाकाशस्थितो नित्यं वायुः सर्वेत्रगो नित्यं वायुः सर्वत्रगो महान्‌ । 


- इत्यादि पूर्वोक्त स्मरण कीजिए । इससे भी जटाओं का वायु-रूप होना सिद्ध है। 

क-एक केश के समूह को 'जटा” कहते हैं ओर वायु का भी एक-एक डोरा पृथक्‌-पृथक्‌ है, 
जिनकी समष्टि 'वायु' कहलाती है-यह जटा ओर वायु का सादुश्य है । पृथ्वो का अधिकतर 
सम्बन्ध सूर्य से ही है, आगे के सोम-मण्डल का पृथ्वी से साक्षात्‌ सम्बन्ध नहीं होता, सूयं- 
चन्द्र द्वारा होता है, इससे हमारा असली ब्रह्माण्ड सूर्यं तक हो है । यही यहाँ भी (शिवमृत्ति में 
भी) सूचित किया है; क्योंकि मस्तक तकं ही शरीर की ख्याति है--केश मुख्यतः शरीर के 

अंश नहीं कहे जाते । शरीर का भाग ही अवस्थान्तरित होकर केश-रूप में परिणत होता है । 
इसी प्रकार अग्नि ही अवस्थान्तरित होकर सोम-रूप में परिणत होती है, यह कह च्‌के हैं। 
यह परमेष्ठिमण्डल की वायु जटा-रूप से है और जिसे श्रुति में प्राण-रूप से हृदय में विराजमान 
कहा है । वह हमारे इसी अन्तरिक्ष की वायु है । पद्मपुराण में पृथ्वी का पदा-रूप से निरूपण 
किया है और शंकर का ध्यान पद्मासन-स्थित रूप में है-'पद्मासीनं समन्तात्‌ स्तुतममरगण:', 
इससे पृथ्वी की पादरूपता भी ध्यान में आ जाती है । इस ब्रह्माण्ड में ईइवर के शरीर विष 
और अमृत दोनों हैं ॥ विष भी कहीं बाहर नहीं, ईरवर-शरीर में ही है । किन्तु, ईश्वर विष 
को गुप्त-अन्तर्लीन रखता है और अमृत को प्रकट । ईश्वर के जो उपासक ईश्वर के शरीर- 
रूप से जगत्‌ को देखते हैं, उनकी दृष्टि में अभृत ही आता है। विष विलीन ही रहता है। 
अतएव, शंकर की मूत्ति में विष गले के भीतर है, वह भी कालिका-रूप से मूत्त की शोभा 
ही बढ़ा रहा है । अमृतमय चन्द्रमा स्पष्ट रूप से सिर पर विराजमान है। वैज्ञानिक समुद्र- 
मन्थन के द्वारा जो विष प्रकट होता है, उसे रुद्र ही धारण करते हैं। ईश्वर को शास्त्रकारों ने 
'विरुदधघर्माश्रय' माना है, जो धर्म हमें परस्पर विरुद्ध प्रतीत होते हैं, वे सब ईश्वर में अविरुद्ध 
होकर रहते हैं। सभी विरुद्ध धर्मो को ब्रह्माण्ड में ही तो रहना है, बाहर जाये तो कहाँ ? 
ओर, ब्रह्माण्ड ठहरा ईश्वर-शरीर, फिर वहाँ विरोध कंसा ? यह भाव भी शिवमूत्ति में 
स्पष्ट है कि वहाँ अमृत भी है, विष भो; अग्नि भी है, जल भी, किसी का परस्परविरोध है 
ही नहीं। इस भाव को पार्वती की उक्ति में कविकुलगुरु कालिदास ने बड़े सुन्दर शब्दों में 
चित्रित किया है: 
विमूषणोद्‌मासि भुजङ्गभोगि वा 
गजाजिनालम्बि दुकूलवारि वा। 
कपालि वा स्यादथवेन्दुशञेखरं 
न विइवभूत्त रवधायंते वपुः ॥ 
[ (कुमारसम्भव, अ० ५) 

अर्थात्‌, बह शरीर भूषणों से भूषित भी है और सपं-शरीरों से वेष्टित भी । गजचमं 
भी ओढ़े हुए है और युन्दर-सुन्दर बहुमूल्य वस्त्रधारी भी हो सकता है। वह शरीर कपाल- 
पाणि भी है और चन्द्रमुकुट भी । जो विश्वमृत्ति ठहरा, उस शरीर का एक रूप से निरचय 
कौन कर सकता है? 

भगवान्‌ शंकर के हाथ में परशु, मृगवर और अभय बताये गये हैं : 

परशुमृगवराभीतिहर्तं प्रसञ्नम्‌ ! 

४८ ध्यान में हाथों के द्वारा देवमूत्ति के कार्य प्रकट किये जाते हैं-यह 'निदान' की 
प्ररिभाषा है। यहाँ भी शंकर के. (ईस्वर के) चार कमं इन चिल्लों द्वारा बताये गये हैं। 
परशु (वा त्रिशूल) रूप आयुध से दुष्टों का आत्मविघातक दोषों और उपद्रवों का, पवमान, 
पावक, शुचि आदि धोर रुद्रों का हनन सूचित किया जाता है। काल आने पर सबका हनन 
भी इसीसे सूचित हो जाता है । दूसरे हाथ में मृग है । दातपथञ्राह्मण, काण्ड १, अध्याय १, 

ब्राह्मण ४ में कृष्णपृग को यज्ञ का स्वरूप बताया गया है । अन्यत्र शतपथ और तैत्तिरीय में 
यह भी आख्यान है कि अग्नि वनस्पतियों में प्रविष्ट हो गई--“वनस्पतोनाविवेश” । इस 
ऋचा को भी वहाँ प्रमाण-रूप में उपस्थित किया गया है। उस अग्नि को देवताओं ने ढूढा, 
इससे “मृग्यत्वान्मृग:-ढू ढने योग्य होने से वह अग्नि 'मृग' कहलाई। यह अग्नि वेद की 
रक्षक है। अस्तु; दोनों ही प्रकार के मृग के धारण द्वारा यज्ञ वा वेद को रक्षा-यह ईश्वर 
का कमे सूचित किया गया है। वर-मुद्रा के द्वारा सबको सब कुछ देनेवाला ईश्वर (शंकर) 
ही है । अग्नि, वायु और इन्द्र-रूप से वही सब जगत्‌ का पालक है--यह भाव व्यक्त किया है, 
और अभय के द्वारा अनिष्ट से जगत्‌ का त्राण विवक्षित है। यम, निऋति, वरुण और 
रुद्र-ये चार जगत्‌ के अनिष्टकारक माने गये हैं । इनमें रुद्र समय पर हनन करता है और 
अन्य अनिष्टों का उपमर्दन कर रक्षा भी करता है। इसीसे रुद्र-मृत्ति में भभय-मुद्रा 
आवश्यक है । शंकर व्याघ्रचर्म को नीचे के अंग में पहनते हैं वा आसन बनाकर बिछाते भी हे 
और गजचमं को ऊपर ओढ़ते हैं, इससे भी उपद्रवों दुष्टों का दना और सम्पत्ति देना लक्षित 
होता है । उनके गले में जो मुण्डमाल! है, उससे यही सूचित होता है कि सब जगत्‌ के पदार्थ 
ईश्वर के रूप में अन्तगंत हैं, उनके रूप में सब पिरोये हुए हैं : | 


मयि सर्वमिदं प्रोतं सुत्रे मणिगणा इव । 


ईश्वर-सत्ता से पृथक्‌ किये जाने पर सब पदार्थ अचेतन-मृत हैं, यही भाव “मुण्ड'- 
रूप से सूचित किया है। प्रलय-काल में शिव हो शेष रहते हैं, शेष सब पदार्थ चेतनाशून्य 
होकर मृत मुण्ड-रूप से उनमें प्रोत रहते हैं, यह भी मुण्डमाला का भाव है । 

सप 

शिव को 'सर्पभूषण' कहा जाता है । उनकी मूत्ति में जगह-जगह साँप लिपटे हुए हैं । 
इसका स्थूल अभिप्राय कह चुके हैं कि मंगल और अमंगल सब कुछ ईश्वर-शरीर में है। 
दूसरा अभिभ्राय यह भी है कि संहारकारक शिव के पास संहार-सामग्री भी रहनी ही चाहिए। 
समय पर उत्पादन और समय पर संहार-दोनो ईश्वर के ही कायं हैं। सर्प से बढ़कर 
संहारक तमोगुणी कोई हो ही नहीं सकता । क्योंकि, अपने बालकों को भी खा जाना--यह 
व्यापार सर्प-जाति में ही देखा जाता है, अन्यत्र नहीं । तीसरा अभिप्राय किचित्‌ निगूढ है। 
चन्द्रमा, मंगल, बृहस्पति आदि ग्रह, जो सूर्य के चारों ओर घूमते हैं-वे अपने एक परिश्रमण में 
जिस मागं पर गये थे, ठीक उसी बिन्दु पर दूसरी बार नहीं जाते। किचित्‌ हटकर उसी 
' मार्ग पर चलते हैं, यों एक-एक बार के भ्रमण का एक-एक कुण्डलाकार वृत्त बनता जाता है । 
कुछ नियत परिश्रमणों के बाद वे फिर अपने उस पूर्ववृस पर आ जाते हैं, यह नियम भिन्न- 
भिन्न ग्रहों का भिन्न-भिन्न रूप से है। मंगल ७९ वर्ष में फिर अपने पूर्ववृत्त पर आता है और 
ग्रहों का भी समय नियत है । यह भिन्न-भिन्न मण्डलों का समुदाय रस्सी की तरह लपेटा हुआ 
ध्यान में लाया जाय, तो वह सपं-कुण्डली के आकार का ही होता है। अतः, वेदों में इनका 
व्यवहार नाग वा सपे कहकर ही किया गया है । आधुनिक ज्योतिषशास्त्र में इन्हें कलावृक्ष 
कहते हैं। सूर्य को मध्य में रखकर घूमनेवालों में आठ ग्रह मुख्य हैं, अतः आठ ही सर्प 


२५४ वैदिक विज्ञान और भारतीय संस्कृति 


प्रधान माने गये हैं। और, भी बहुत-से तारे घुमनेवाले हैं। उनके लघुसपे बनते हैं । ये सब 
ग्रह और उनके कक्षा-वृत्त (सर्प) ईश्वर के शरीर-कब्रह्माण्ड के अन्तगंत हैं, इसलिए शिव के 
शरीर में भूषण-रूप से सर्पों की स्थिति बताई गई है। तारा-मण्डल में भी अनेक रुद्र हैं, और 
उनके आकार समें-जैसे दिखाई देते हैं । 


श्वेत मत्त 


भगवान्‌ शंकर की मृत्ति उज्ज्वल (श्वेत) है-'रत्माकल्पोज्ज्बला ङ्गम्‌ -इसका अभि- 
प्राय निम्नांकित है : 

१, व्यापक ईश्वर चेतन, अर्थात्‌ ज्ञान-रूप है। ज्ञान को “प्रकाश” कहते हैं, अतः 
उसका वणं श्वेत ही होना चाहिए । 


२. श्वेत वर्ण कृत्रिम नहीं, स्वाभाविक है । वस्त्र आदि पर दूसरे रंग चढ़ाने के 
लिए यत्न करना पड़ता है. किन्तु श्वेत रंग के लिए कोई रंगरेज नहीं होता । स्वेत पर 
और-और रंग चढ़ते हैं, और थोकर उतार दिये जाते हैं। श्वेत पहले भी रहता है और 
पीछे भी । धोबी द्वारा दूसरे रंग के उतार दिये जाने पर इवेत प्रकट हो आता है। इससे 
इवेत नैसगिक ठहरा ! बस, यही बताया है कि ईश्वर का कृत्रिम रूप नहीं है, सब रूप 
उसमें उत्पन्न होते हैं और लीन होते हैं, वह स्वभावतः एकरूप है वा यों कहें कि कृत्रिम 
रूपों से वाजित है, नीरूप है । 


३. वैज्ञानिक लोग जानते हैं कि श्वेत कोई भिन्न रूप नहीं । सब रूपों के समुदाय 
को ही श्वेत कहते हैं। सब रूपों को जब मिलाया जाय, तब वे यदि सब-के-सब मूच्छित हो 
जायें, तो काला रूप बनता है ओर सब जाग्रत्‌ रहें, तो श्वेत प्रतीत होता है । सूयं को 
किरणों में सभी खूप हैं-यह वैज्ञानिक लोग जानते हैं। तिकोने काँच की सहायता से इसे 
सर्वसाधारण भी देख सकते हैं । किन्तु, सबके मिलने के कारण प्रतीत श्वेत रूप ही होता है । 
भिन्न-भिन्न सभी वर्णों के पत्ते एक यन्त्र भें रखकर उसे जोर से घुमाया जाय, तो श्वेत ही 
दिखाई देगा । इससे सिद्ध है कि सब रूप हो, किन्तु उनमें भेद-भाव न हो, वही शुक्ल 
होता है। यही स्थिति ईश्वर की है । जगत्‌ के सब रूप उसी में ओतप्रोत हैं, किन्तु भेद 
छोड़कर । भेद अविद्या-कृत है। ईश्वर में अभिन्न रूप से सबकी स्थिति है । तब उस ईश्वर 
को श्वेत ही कहना और देखना चाहिए । यहाँ प्रसंगागत रूप से यह भी ज्ञातव्य है कि विष्णू 
भगवान्‌ का श्याम रूप भी सर्वेरूपाभाव का ही बोघक है। कोई खूप न होने पर श्यामता 
कही जाती है और प्रतीत भी होती है । जैसे सर्वेरूप-शून्य आकाश में इयामता प्रतीत होती है। 
अतः, ईश्वर के अक्षरों में ये गुणों के रूप नहीं, वरन्‌ उक्त अभिप्राय के अनुसार ही हैं। 

४. सात लोकों में जो स्वयम्भू से पृथ्वी तक पांच मण्डल बताये गये हैं, उनमें से 
सूयं-मण्डल में सभी वर्ण हैं। आगे परमेष्ठिमण्डल कृष्ण है-उससे आगे स्वयम्मू-मण्डल 
प्रकाशमय श्वेतवर्ण है ओर आग्नेयमण्डल होने के कारण वह ।शिव-मण्डल' वा रुद्र-मण्डल' भी 

कहलाता है । वही मण्डल सर्वव्यापक होने के कारण ईश्वर का रूप कहा जा सकता है । 
उसके प्रकाशमय श्वेत वर्ण होने के कारण शिवमृत्ति का श्वेत वर्ण युक्तियुक्त है । 
विभूति 

शंकर भगवान्‌ सर्वांग में विभूति से अनुलिप्त-आच्छन्न रहते हैं। इसका भी यही 
कारण है। उक्त पाँचों मण्डलों के प्राण सारे पार्थिव पदार्थो में व्याप्त हैं। उनमें से सौर 
जगत्‌ में सूर्य-प्राण उद्भूत (सबसे उत्तर प्रकाशित) रहते हैं, और आगे के अमूत-मण्डलों 
(परमेष्ठी और स्वयम्भू) के प्राण आच्छन्न (ढके हुए, गुप्त) रहते हैं। उनका ही भाव श्वेत 
विभूति रूप में बताया गया है। यह भी विज्ञान-प्रकरण में कह चुके हैं कि प्रत्येक पदार्थ 
को अन्त तक जला देने पर अन्त में भस्म ही शेष रहता है ओर वह परमेष्ठिमण्डल का 
अंश है। उसीसे आगे सब विश्व का उत्पादन होता है, वह भाव भी विभूति में समझ लेना 
चाहिए । इसी से पुराणों में कई जगह ऐसा जो वर्णन आता है कि शिव अपनी विभूति से 
ही ब्रह्माण्ड का उत्पादन करते हैं, वह भी सुसंगत हो जाता है। इस प्रकार, शिव को मूत्ति 
का संक्षिप्त अभिप्राय बताया गया । शिव के और भी कई प्रकार के ध्यान हैं, उनमें भी 
अनेक रहस्य छिपे हुए हैं । हमारा यह दिग्दशन-मात्र है । 

अग्नि द्युलोक वा स्वर्लोक तक (सूर्य-मण्डल तक) व्याप्त है; उसके आगे सोम- 
मण्डल है । अग्मि की गति उपर को और सोम की गति ऊपर से नीचे की ओर रहती है। , 
यह भी कह चूके हैं कि विशकलन की सीमा पर पहुँच कर अग्नि ही सोम-रूप में परिणत 
हो जाती है और फिर ऊपर से नीचे की ओर आकर अग्नि में प्रवेश कर सोम अग्नि बन 
जाता है । इनमें अग्नि को 'शिव' और सोम को 'शक्ति' कहते हैं। 'सोम' शब्द उमा से ही 
बना है--उमया सहितः सोमः” । शक्ति-रूप की विवक्षा कर उमा भगवती कह लीजिए, 
ओर शक्तिमान्‌ द्रव्य वा प्राण को शक्तिका आश्रय, शक्ति के अतिरिक्त मानकर 'उमया सहितः 
सोम: कह लीजिए । बात एक ही है । भेद-अभेद की विवक्षा-मात्र का भेद है। यह तत्त्व 
बृहज्जावालोपनिषद्‌, ब्राह्माण २ में स्पष्ट है : 


अग्नीषोमात्मकं विहवमित्यरिन राचक्षते । 
रोद्री घोराया तेजसी तन्‌ः। 
सोम शक्त्यमृतभयः शक्तिकरी तनू: । 
अभृतं यत्रतिष्ठा सा तेजोविद्याकला स्वयम्‌ ॥ 
स्थूलसूक्षमेषु भूतेषु स एव रसतेजसि (सी) ॥ १॥ 
दविदिधा तेजसो वृत्तिः सूर्यात्मा चानलात्मिका : 
तथेव रसशक्तिइच सोमात्माचान (नि) लात्मिका ॥ २॥ 
वेह्यदाविमयं तेजो मधुरादिमयो रसः। 
तेजो रसविमेदेस्तु वृत्तमेतश्चराचरम्‌ ॥ ३ ॥ 

अग्नेरमृतनिष्पत्तिरमृतेनाग्निरेधते । 
अतएव हविः क्ल्प्तमग्नोषोमात्मकं जगत्‌ ।। ४॥ 
ऊध्वेशक्तिमयं (यः) सोम अधो (धः) शक्तिमयोऽनलः । 
ताम्यां सम्पुटितस्तमाच्छहवद्विहवमिदं जगत्‌ ॥ ५ ॥ 
अग्ने (ग्नि) रूध्वे मवत्येषा (ष) यावत्सौम्यं परामृतम्‌ । 
यावदर्न्यात्मकं सौम्यममृतं विसृजत्यध: ।। ६ ॥ 
अतएव हि कालाग्निरधस्ताच्छक्तिरूघ्यंगा । 
यावदादहनइचोध्वंमधस्तात्पवनं मवेत्‌ ॥ ७ ॥ 
आधारशक्त्यावधृतः कालाग्निरयमृध्वंग: । 
तथैव निम्नगः सोमः शिवदाक्तिपदास्पद: ।। ८ ॥ 
शिवइचोध्वेमयः शक्तिरूध्वंशक्तिसयः शविः | 


तदित्यं शिवशक्तिभ्या नाव्याप्तमिह किञ्चन ॥ ९॥ 


इसका तात्पर्यं यह है कि इस सब जगत्‌ के आत्मा अग्नि और सोम हैं वा इसे अग्नि- 
रूप भी कहते हैं। घोर तेज (अग्नि) रुद्र का शरीर है, अमृतमय शक्ति देनेवाला सोम 
शक्ति-रूप है । अमृत-रूप सोम सबकी प्रतिष्ठा है, विद्या और कला आदि में तेज (अग्नि) 
व्याप्त है । स्थूल वा सूक्ष्म सब भूतों में रस(सोम) ओर तेज (अग्नि) सब जगह व्याप्त है। 
तेज दो प्रकार का है--सूर्यं और अग्नि। सोम के भो दो रूप हैँ-रस (अप्‌) और अनिल 
(वायु) । तेज के विद्युत्‌ आदि अनेक विभाग हैं और रस के मधुर आदि भेद हैं। तेज और 
रस से ही यह चराचर जगत्‌ बना है। अग्नि से ही अमृत (सोम) उत्पन्न होता है और 
सोम से अग्नि बढ़ती है, अतएव अग्नि और सोम के परस्पर हृवियंज्ञ से सब जगत्‌ उत्पन्न है। 
अग्नि ऊर्ध्वंशक्तिमय होकर, अर्थात्‌ ऊपर को जाकर सोमरूप हो जाता है । सोम अधःशक्तिमय 
होकर, अर्थात्‌ नीचे आकर अग्नि बन जातां है, इन दोनों के सम्पुट में निरन्तर यह विश्व 
रहता है । जबतक सोम-रूप में परिणत न हो, तबतक अग्नि ऊपर ही जाती रहती है और 
सोम-अमृत जबतक अग्नि-रूप न बने, तबतक नीचे ही गिरता रहता है। इसलिए, कालाग्नि- 
रूप रुद्र नीचे हैं और शक्ति इनके ऊपर विराजमान है। दुसरी स्थिति में फिर (सोम की 
आहुति हो जाने पर) अग्नि ऊपर और पवन सोम नीचे हो जाता है। ऊपर जाती हुई अग्नि 
अपनी आघारशक्ति सोम से ही धृत है (विना सोम के उसका जीवन नहीं) और नीचे आता 
हुआ सोम शिव की ही शक्ति कहलाता है, अर्थात्‌ विना शिव के आधार के वह भी नहीं रह 
सकता । दोनों एक दूसरे के आधार पर हैं । शिव शक्तिमय है, शक्ति शिवमय है । शिव और 
शक्ति जहाँ व्याप्त न हों, ऐसा कोई स्थान नहीं । 


अब इसपर और व्याख्या लिखने की आवश्यकता नहीं रही। अग्नि से सोम और 
सोम से अग्नि बनती है--वे दोनों एक ही तत्त्व हैं। इसलिए, शिव और शक्ति का अभेद 
(एकरूपता) माना जाता है। एक के विना दूसरा नहीं रहता । इसलिए, शिव और उमा 
मिलकर एक अंग हैं। उमा शिव की अरद्धागिनी हैं, सोम भोज्य है, और अग्नि भोक्ता, इसलिए 

अग्नि पुरुष ओर सोम स्त्री माना गया है । लोक-क्रम में सोम ऊपर रहता है, इससे शिव के. 
वक्षःस्थल पर खड़ी हुई शक्ति की उपासना होती है । शिव ज्ञान-स्वरूप वा रस-स्वरूप है और 

शक्ति क्रिया वा बलछपा । क्रिया वा बल ज्ञान वा रस के आधार पर खड़ा रहता है । इसलिए, 

भगवती को शिव के वक्षःस्थल पर खड़ी हुई मानते हैं। यह भी भाव इसमें अन्तनिहित है। 

विना क्रिया के ज्ञान में स्फूत्ति नहीं, वह मुर्दा है। इसलिए, वहाँ शिव को 'शव' रूप माना 

जाता है। अथवा, यों भी कह सकते हैं कि विश्वरूप (विराट्‌ रूप) शिव है, उसपर 

चित्कलारूपा (ज्ञानशक्ति-छपा) भगवती खड़ी है। वही इसको प्रधान शक्ति है, उसके विना 

विश्वरूप निश्चेष्ट है। वह 'शव' रूप है । ज्ञान और क्रिया को अद्दांग भी कह सकते हैं। यों, 

कोई भी भाव मान लिया जाय, सभी प्रभाणसिद्ध और अनुभवगम्य हैं । 

उपासना के प्रेमियों में इस बात पर आधुनिक युग में बहुत विवाद रहता है कि शिव 
और विष्णु में कौन बडा है ? कोई विष्णु को ही परमात्मा कहकर शिव को उनके उपासक 
मानते हुए जीव-कोटि में मानने का साहस करते हैं ओर कोई शिव को परतत्त्व कहकर विष्णू 
को उनके अनुगत सेवक वा जीवविशेष कहने तक का पाप करते हैं। कुछ सज्जन दोनों को 
ईदवर के ही रूप कहते हुए भी उनमें तारतम्य रखते हैं । वैज्ञानिक प्रक्रिया में वस्तुतः इन 
विवादों का अवसर ही नहीं है। यहाँ न कोई छोटा है, न बड़ा । अपने-अपने कार्य में सभी 
प्रभु हैं। यह उपासक की इच्छा और अधिकार के अनुसार नियत है कि वह किसी रूप को 
अपनी उपासना के लिए चून ले। किन्तु, किसी को छोटा कहना या उसको निन्दा करना 
अपने को विज्ञान-शुन्य घोषित करना है। अस्तु; अब क्रम से देखिए--निविशेष, परात्पर वाः 
अव्यथपुरुष, जो उपासना और ज्ञान का मुख्य लक्ष्य है, जो जीव का अन्तिम प्राप्य है, उनमें 
किसी प्रकार का भेद नहीं। उसे, 'वेवेष्टीति विष्णु:'-सवंत्र व्यापक है, इसलिए “विष्णु! 
कह लीजिए, अथवा “शेरते$स्मिन्‌ सर्वे इति शिव:--सब कुछ उसी के पेट में है, इसलिए, 
“'दिव' कह लीजिए । उसका कोई नाम-रूप न होते हुए भी-'सर्वे धर्मोपपत्तेश्‍च'. इस वेदान्त- 
सूत्र के अनुसार सभी गुण, कमं और नाम उसके हो सकते हैं, अतएव विष्णुसहस्तनाम में 
शिव के नाम ओर शिवसहस्रनाम में विष्णु के नाम आते हैं । मूलरूप में भेद है ही नहीं । 
यों, परमशिव वा महाविष्णु एक ही वस्तु है, उपासक के अधिकार वा रुचि के अनुसार उसकी 
भिन्न-भिन्न नाम-रूपों से उपासना होती है। अब आगे अक्षरपुरुष में आइए-यहाँ विष्णू 
और महेश्वर शक्ति-भेद से पृथक्‌-पृथक्‌ प्रतीत होंगे, जैसा कहा गया है कि आदाननक्रिया के 
अधिष्ठाता विष्णु और उत्क्रान्ति के अधिष्ठता महेश्वर हैं, किन्तु वस्तुतः विचार करने पर 
एक ही अक्षरपुरुष की दोनों कलाएं हैं, इसलिए मौलिक भेद इसमें सिद्ध नहीं होता । आदान 
और उत्क्रान्ति दोनों एक ही गति के भेद हैं। गति यदि केन्द्राभिमुखी हो, तो 'आदान' कह- 
' लाता हैं और यदि केन्द्र से विपरीति दिशा में, अर्थात्‌ पराङमुखी हो, तो 'उत्क्रान्ति' कहलाती है। 
यों, एक ही गति के दिग्भेद से दो विभेद हैं । तब, वास्तविक भेद कहाँ रहा ? नाममात्र 
का ही तो भेद है। एक कवि ने बड़ी सुन्दरता से कहा हूँ : 

३३ 

उसयोरेका प्रकृति: प्रत्ययतो भिन्नवद्धाति । 
कलयतु कञ्चन मुढो हरिहरभेदं विना ज्ञास्त्नम्‌ ॥ 


व्याकरण के अनुसार हरि और हर दोनों शब्द एक ही 'हू' धातु से बनते हैं, अतः 
प्रकृति (मूलधातु) दोनों में एक है, केवल प्रत्यय जुदा-जुदा है, तब इनका भेद मानना 
शास्त्र से अनभिज्ञों का ही काम है । दूसरा अर्थ श्लोक का यह है कि दोनों की प्रकृति एक है, 
अर्थात्‌ मूलतत्त्व रूप से दोनों एक हैं, केवल प्रत्यय-प्रतीति (बाहरी दृष्टि) से भेद हो रहा है, 
यह भेद शास्त्रदृष्टवालों को कभी प्रतीत नहीं होता । अतएव, उत्क्रान्ति का नेता “इन्द्र 
कहलाता है. तो आदान का उपेन्द्र (दूसरा इन्द्र) । विष्णु का दूसरा नाम उपेन्द्र भी है। 


कुछ सज्जन शिव को संहारकर्त्ता कहकर उपासना के अयोग्य मानते हैं, किन्तु 
वैज्ञानिक दृष्टि से यह भी तकं नहीं ठहरता। हम अक्षरपुरुष के निरूपण में स्पष्ट कर चूके हैं 
कि एक दृष्टि से जो संहार है, दूसरी अपेक्षा से वही उत्पादन वा पालन है। नाममात्र का 
भेद है, वास्तविक भेद इसमें भी नहीं है। इसके अतिरिक्त संहार भी तो ईश्वर का ही 
काम है और वह अवश्यम्भावी है । समय पर उत्पादन और पालन जैसे नियत हैं, वैसे ही 
संहार भी नियत है । तीनों कार्य ईश्वर के द्वारा ही होते हैं । यदि एक ही शक्ति तीनों 
कार्यों को करनेवाली न मानी जाय, तो बड़ा युक्तिविरोध आ पड़े । संहार करनेवाला कोई 
ओर है, तो बह पालक से जबरदस्त कहा जायगा; क्योंकि उसके पालित को वह नष्ट कर 
देता है। फिर, संहारक ही ईश्वर कहलायेया, पालक नहीं । इसके अतिरिक्त जिसने सबका 
संहार किया, वही तो अन्त में शेष रहेगा, फिर सृष्टि के समय सृष्टि भी वही करेगा। 
दूसरा रूप है ही कहाँ, जो सृष्टि करे ? इन सब कुतरको का समाधान तभी होता है, जब 
एक ही ईश्वर की कायपिक्षा से तीनों रूप माने जायं, उनमें भेद न माना जाय । जिस समय 
जिस रूप वा शक्ति की आवश्यकता होती है, उस समय वह प्रकट हो जाता है, तत्त्व एक 
ही है। फिर भी, कहा जाय कि तत्त्व चाहे एक हो, किन्तु संहारकारक रूप से हमें ध्यान 
नहीं करना चाहिए; तो यह युक्ति भी निःसार है। सब रूपों के उपासक अपने उपास्य में 
सभी शक्तियों का ध्यान करते हैं । विष्णु के उपासक, भी उनको उत्पादक, पालक और संहर्ता 
तीनों कहते हैं और शिव के उपासक भी ऐसा ही मानते हैं। कोई भो शक्ति न मानने से 
ईश्वर में न्यूनता आ जायगी । ईश्वर का काम यथाकाल सब कार्य करना है । काल में संहार 
अभीष्ट ही है। क्या संहार का ध्यान न करनेवालों का संहार न होगा ? फिर, महेश्वर तो 
केवल संहारक हैं भी नहीं, तीन अक्षर कलाओं की समष्टि को महेश्वर बताया गया है, 
इनमें अग्नि और सोम ही तो सब जगत्‌ के उत्पादक हैं, इसलिए यह उत्कर्षापकषं की कल्पना 
कोरी कल्पना ही है । कुछ सज्जन शिव को तमोगुणी कहकर उपासना के अयोग्य ठहराने का 
साहस करते हैं, किन्तु यह भी साहसमात्र ही है । शिव ईश्वर हैं, वे तमोगुण के वश में तो हो 
नहीं सकते । ईश्वर ओर जीव में यही तो भेद है कि जीव प्रकृति के वश में है और ईश्वर 
प्रकृति का नियन्ता है। तब, शिव तमोगुणी हैं, इसका अभिप्राय यह होगा कि वे तमोगुण 
के नियन्ता हैं। तो फिर सत्वगुण के नियमन करने को अपेक्षा तमोगुण के नियमन करने का 

कार्यं कितना कठिन है और वैसा कार्य करनेवाला रूप और भी उत्कृष्ट है कि नहीं, इसका 
विचारशील स्वयं निर्णय करें । 

वस्तुतः तमोगुण “आवरक कहलाता है। भूतों को उत्पत्ति तमोगुण से ही मानी 
जाती है और वैज्ञानिक प्रक्रिया में भूतों के उत्पादक अग्नि और सोम हैं। उन अग्नि और 
सोम के अधिनायक महेश्वर हैं, इसलिए उन्हें तमोगुण का अधिष्ठाता कहा गया है। इससे 
उपास्यता में कोई हानि नहीं । उपासक उन्हें तमोगुण के नियन्ता कहकर उपासना करते हैं । 
अतएव, परमवै राग्यवान्‌ अत्यन्त शान्त विषय-निलिप्त रूप में उपासक उनका ध्यान करते हैं, 
इससे उनमें तमोगुण की वृद्धि होगी, इसको लेशतः भी सम्भावना नहीं । तमोगुण के नियन्ता 
वे भी हो जायेंगे । 

अब प्राकृत स्वयम्भू आदि मण्डलों पर विचार कीजिए । यहाँ भी एक दुष्टि से एक 
की व्याप्ति न्यून रहती है, तो दूसरी दृष्टि से दूसरे की । विष्णू अज्ञ-स्वरूप हैं, और यज्ञ 
द्वारा ही रुद्र आदि सब देवता उत्पन्न होते हैं-यज्ञ के आधार पर ही सब देवताओं की 
स्थिति है । रुद्र शिव का रूप है, इसलिए कहा जा सकता है कि शिव विष्णु के उदर में है- 
उनसे उत्पन्न होते हैं। किन्तु, दूसरी दृष्टि से अग्निप्रधान सूर्यमण्डल रुद्र-छप है, उस 
मण्डल की व्याप्ति में, अर्थात्‌ सोर जगत्‌ के अन्तर्गत यज्ञमय विष्णु है। सौर जगत्‌ में जो 
यज्ञ हो रहा है, उसी से हमारा जीवन है और 'यज्ञो वै विष्णु:' यज्ञ ही विष्णु का रूप है, 
इन्र दृष्टि से शिव या रुद्र के पेट में विष्णु रहे । अब आगे बढ़िए । सूर्य का उत्पादक यज्ञ 
परमेष्ठिमण्डल में होता है, अतएव बह मण्डल विष्णुप्रधान कहा गया है । उस मण्डल के 
पेट में सूयंमण्डल आ जाता है, इससे विष्णु के पेट में शिव का अन्तर्भाव हुआ । और आगे 
चलें, तो परमेष्ठिमण्डल स्वयम्भू-मण्डल के अन्तर्गत रहता है, स्वयम्भू-मण्डल आग्नेय होने के 
कारण रुद्रका वा अग्नि के नियन्ता महेश्वर का मण्डल कहा जा सकता है, यह अभी 
विस्तार से निरूपित हो चुका है। स्वयम्भू-मण्डल के अन्तर्गत एक वाचस्पति तारा है, वह 
श्रुति में इन्द्र माना गया है भोर इन्द्र महेश्वर के रूप में अन्तर्गत है । उस मण्डल की व्याप्ति में 
परमेष्ठिमण्डल के भन्तभू त रहने के कारण फिर शिव के उदर में विष्णु आ गये । इसीलिए, 
स्पष्ट कहा गया है : 


झिवस्थ हृदय विष्णु विष्णोस्तु हृदयं शिवः । 


सब जिसके अन्तरगत हुँ, वह परमाकाश सर्वरूप हूँ, उसे परमशिव कह लीजिए, वा 
महाविष्णु । इसलिए, इस दृष्टि से भी कोई भेद वा छोटा-बड़ापन सिद्ध नहीं होता । 


मनुष्याकारघारी शिव 


हमारे शास्त्रों में ईश्वर का दो भावों में वर्णन है, बैज्ञानिक रूप से और मनुष्या- 
कार से ।वे मनुष्याकार ईश्वर के सगुण रूप वा अवतार कहे जाते हैं। वैज्ञानिक निरूपण में 
ओर इन मनुष्याकारधारी ईश्वर-रूपों के चरित्रों में आइचयेजनक सादृश्य देखा जाता है। 
अतएव, आयंशास्त्रों का विश्वास है कि उपासकों पर अनुग्रह के कारण ईदवर मनुष्य-रूप 

ग्रहण करता है । गुरुवर श्रीमघुसूदनजी ओझा विद्यावाचस्पति के देवासुरख्याति, अविख्याति 
ओर इन्द्रविजय आदि में निरूपण है कि पृथ्वी में भी एक त्रिलोकी है । कारणावत पव॑त-- 
जिससे इरावती नदी निकलती है--के उत्तर का प्रदेश भूस्वगं (त्रिविष्टप) कहलाता है। 
उसके इन्द्रविष्टप, विष्णुविष्टप, ब्रह्मविष्टप आदि विभाग भी पुराणादि में सुप्रसिद्ध हैं । 
आर्य-सम्यता के प्राघान्य-काल में इस प्रदेश में सब वैज्ञानिक देवताओं के समान ही संस्था 
प्रचलित थी। अस्तु; इस अप्रकृत विषय का हम यहाँ विस्तार न करेगे । यहां हमारा 
वक्तव्य केवल इतना ही है कि एक भगवान्‌ शंकर का मनुष्यरूप भी है। वह लक्ष्यालक्ष्य 
रूप है। कभी कार्य-काल में प्रकट होता है ओर कभी अलक्षित रहता है। इसी प्रकार के 
वर्णन इस रूप के पुराणों में है। इसे शिवावतार कह सकते हैं। समय-समय पर इन शंकर 
भगवान्‌ की तीन स्थानों पर स्थिति बताई गई है । प्रथम, भद्रवट-स्थान में जो केलास से 
पूवं की ओर लोहित्यगिरि के ऊपर है, ब्रह्मपुत्रा नदी उसके नीचे होकर बहती है। दूसरा 
स्थान कैलास पर्वत पर और तीसरा मूजवान्‌ पर्वत पर । मूजवान्‌ का स्थान-निर्देश हम 
पहले कर चूके हैं। शंकर के गणभूत आदि का निवास हिमालय और हेमकूट के दरों में 
बताया गया है। शंकर भगवान्‌ भी पुणं वेराग्यरत, आत्मसंयमी हैं! काशीखण्ड में एक 
कथा है कि शंकर भगवान्‌ ने अपना सारा राज्य मानसरोवर पर विष्णु भगवान्‌ को दे दिया 
और स्वयं विरक्त होकर एकान्त में रहने लगे । देवताओं के कार्य के लिए-स्वामी कात्तिकेय 
की उत्पत्ति के लिए पारवंती-विवाह करने को वा त्रिपुर-वध करने को ऐसे ही अन्यान्य 
समयों में देवताओं की प्रार्थना पर ये प्रकट होते रहे हैं । पावंती-विवाह, त्रिपुर-बध आदि 
की कथाएँ इनकी बड़ी रोचक और आर्य-सम्यता के युग में पदार्थ-विज्ञान का अद्भूत महत्त्व 
प्रकट करनेवाली है, किन्तु उनका विवरण शंकर भगवान्‌ की कृपा से कभी समयान्तर में 
सम्भव होगा । 

इस प्रकार, भारतीय संस्कृति में प्रचलित वेदमू लक उपासना का संक्षिप्त निरूपण 
किया गया । 

भारतीय संस्कृति पर ्राक्षेप का समाधान 


कहा जा चुका है कि भारतीय संस्कृति का भूल वेद ही है। इस संस्कृति पर बहुत 
पूर्वं काल से कुछ आक्षेप होते रहे हैं। सर्वप्रथम बौद्ध ओर जैन सम्प्रदाय की ओर से यह 
आक्षेप हुआ कि बेद में पशु-हिसा का विधान है और वह निदंयतापूणं एवं सर्वथा अनुचित 
कर्म है । किसी प्राणी को सताना या मारना कभी घर्म नहीं कहा जा सकता इसपर यह 
कहना है कि वेद ने पशु-हिसा का अपनी ओर से विधान नहीं किया, प्रत्युत उत्तमगति की 
आकांक्षा रखनेवाले पुरुषों को रागद्वे घ-रहित होने का ही सदा उपदेश दिया--“मा हिस्यात्सर्वा 
भूतानि’, “किसी भी प्राणी को न मारो', यह सर्वप्रथम वेद की ही घोषणा है ओर 
उसी के आधार पर अन्य सम्प्रदायों के अहिसा-सिद्धान्त प्रचलित हुए हैं। किन्तु, विचित्र 
प्रकार के विभिन्न अधिकारी होते हैं, जो सर्वथा रागढ्वे ष-रहित या सर्व हिंसाविनिमु क्त नहीं 
हो सकते ओर पृथ्वी-लोक से भी उत्कृष्ट देवलोक आदि के भोगों की आकांक्षा जिनके हृदय में 
प्रदीप्त है, उन्हें भी वेद निराश करना नहीं चाहता । जैसा हम पहले कह चुके हैं कि वैदिक 

धर्म किसी को भी निराश नहीं करता । सभी को मार्ग पर लाने का प्रयत्न करता रहता है। 
इसलिए, उक्त अभिलाषावाले को देवलोक आदि की प्राप्ति का भी उपाय बता देना वहाँ 
आवश्यक माना गया है । 


देव-निरूपण में बताया गया है कि देवताओं से ही सम्पूर्ण स्थावर-जंगमात्मक जगत्‌ 
बनता है । भिन्न-भिन्न प्राणियों के शरीरों में भिन्न-भिन्न देवताओं की प्रधानता रहती है। 
पशुओं में रहनेवाले प्राण पाँच प्रकार के हैं, यह भी पुरुषसूक्त के प्रमाण से पहले कहा जा 
चूका है। जैसा कि उदय के अनन्तर अधोमुख रूप से दिखाई देनेवाले सूर्यमण्डल से जो प्राण 
पृथ्वी पर आता है, वह अरव कहलाता है । जिसका वर्णन बृहदारण्यक के प्रारम्भ में ही है 
कि मेध्य अश्व का सिर उषा है। (सूर्योदय के पहले जो प्रकाश आता है, वह उषा कहा 
जाता है। वहीं से उस घ्राण के आगमन का आरम्भ हो जाता है, इसलिए उसे शिर कहा 
गया । ) 


सूयं उस अश्व का चक्षु है, (जैसे चक्षु से मनुष्य का तेज निकलता है, उसी प्रकार 
सूर्य से हो यह अक्वप्राण निकलता है) । वायु-मण्डल इसका शवास-स्वरूप है । वैश्वानर 
अग्नि इसका मुखव्यादान (मुह फाइना) है, और संवत्सर ही इस मेध्य अश्‍व का आत्मा है 
(कहा जा चुका है कि संवत्सराग्नि सूर्यं से निकलकर पृथ्वी पर आनेवाली अग्नि का ही 
नाम है, इसलिए उसे ही इसका स्वरूप या आत्मा कहकर दोनों की एकता सिद्ध की गई) । 
दयु, अर्थात्‌ स्वर्गलोक इस अर्व का पृष्ठ है, अन्तरिक्ष उदर है, पृथ्वी इसके बैठने का स्थान है 
इत्यादि । इस वर्णन से सुयं-मण्डल से आनेवाला प्राण ही अश्व है, यह स्पष्ट हो जाता है। 
जो पशु हमारे यहाँ अश्व नाम से कहा जाता है, उसमें इस नाम की प्रधानता होती है।' 
इसलिए, संसार में भी अश्‍व को सूर्य का वाहन भी कहा करते हैं तथा इसीलिए यह अश्व 
अन्य पशुओं की अपेक्षा अधिक तेजस्वी है । शरीर के सार भाग वसा ओर मज्जा में वह प्राण 
विशेष रूप से प्रतिष्ठित रहता है । उस प्राण के साथ सम्बन्ध. जोड़कर यदि यजमान को 
सूर्थलोक पहुँचाना हो, तो अश्व की वसा ओर मज्जा का अग्नि में हवन कर यजमान के 
आत्मा में उसका आवेश करा दिया जाता है। इस वैज्ञानिक प्रक्रिया से आकर्षण के नियम के 
अनुसार उस यजमान आत्मा की सूर्यलोक में गति निश्चित हो जाती है । इसी प्रकार, भिन्न” 
भिन्न देवताओं के प्राण जिन-जिन पशुओं में प्रतिष्ठित हैं, उनका ज्ञान प्राप्त कर महषियो ने 
उनके साथ सम्बन्ध जोड़कर उन लोकों में पहुँचने का उपाथ कामना रखनेवाले पुरुषों को 
बताया है । यह यज्ञ की विज्ञान-रूप प्रक्रिया है, जो पूर्वोक्त उपनिषद्‌ के वर्णनानुसार उषा 
आदि पर उपासना द्वारा ध्यान जमा सकते हैं, उनको विना पशु-हिसा ही उन-उन लोकों की 
प्राप्ति हो जाती है । किन्तु, जिनके मन में उपासना का इतना बल नहीं, उनकी भी आकांक्षा- 
पत्ति के लिए यह वस्ता के हवन की वैज्ञानिक प्रक्रिया है। सांख्य-दर्शन में सिद्धान्त निरूपित 
किया गया है कि उन-उन लोकों में जाकर वहाँ का आनन्द भोगते समय पशु-हिसा-जनित्त 
पाप का फल दुःख भी उन्हें समय-समय पर अवश्य ही भोगना पड़ता है । किन्तु, जो उस 
देवलोक-सुख को उच्च कोटि का मानकर उसके लिए उतना अल्प दुःख भी सहन करने को 
प्रस्तुत हैं, उन्हें उसका उपायमात्र वेद ने बता दिया है। शास्त्रों में ऐसी प्रक्रिया के लिए एक 

'कूपखनकन्याय, माना जाता है । उसका आशय है कि कुआँ खोदनेवाले मनुष्य के शरीर में 
मिट्टी अवश्य लगती है, परन्तु जल निकल आने पर वह मिट्टी भी घुल जाती है और आगे 
जल का बहुत लाभ भी मिल जाता है। इसी प्रकार, ऐसे काम्य कर्मों में जो हिसा आदि दोष 
होते हैं, वे उस लाभ के आगे सह्य मान लिये जाते हैं। अथ च, इसी कारण ज्ञानकाण्ड के 
प्रतिपादक वेदों के ही उपनिषद्‌-भाग में इनकी निन्दा भी की गई है : 


प्लवा ह्यते अदृढा यज्ञरूपा अष्टादशोक्तमवरं येष कमं । 
एतच्छ यो ह्यमिनन्दन्ति मुढा जरामृत्यु ते पुनरेवापि यान्ति ॥ 


(मुण्डकोपनि०, मुण्डक १, खण्ड २) 


अर्थात्‌, ये यज्ञ-रूप नौकाएँ दृढ नहीं है, जिनमें १६ ऋत्विक यजमान और यजमान- 
पत्नी इन १८ पुरुषों द्वारा साध्य कमं बताये गये हैं। जो इसी को कल्याणकारक मानकर 
इसी में निरत हो जाते हैं, वे जरा और मृत्यु से छुटकारा नहीं पा सकते। बार-बार जन्म 
लेकर वृद्धावस्था ओर मृत्यु का कष्ट उन्हें सहना ही पड़ता है । इस सारे निरूपण से यह 
सिद्ध है कि भारतीय आर्य-संस्कृति का पशुहिसा का कमं करना आदर्श नहीं है, अपितु 
कामनावालों के लिए यह वैज्ञानिक प्रकिया का उपायमात्र बताया गया है। कदाचित्‌ 
शंका हो कि ऐसे अपकृष्ट उपाय को बताने से लाभ ही क्या ? तो, इसके दो लाभ शास्त्रों में 
निरूपित हैं। एक तो जिनकी प्रकृति मांस खाने की पड़ गई है, उनपर रोक लगाई जाती 
है कि केवल यज्ञ का शेषमूत मांस ही तुम खा सकते हो, यथेच्छ पशु मारकर नहीं । यदि 
इतना उन्हें रोक लिया, तो आगे उनकी आदत सवंदा के लिए छुड़ा देने में भी सफलता मिल 
सकेगी । यह प्रक्रिया जैनधमं में भो मानी जाती है । उनके शास्त्रों में भी अणुद्रत और 
महात्रत दो प्रकार के व्रतों का निरूपण है । किसी देश में, किसी काल में या किसी प्राणि- 
विशेष की हिसा छोड़ देना अहिसा-अणूब्रत कहलाता है और सर्वथा छोड़ देना महाव्रत । 
यह प्रक्रिया इसीलिए मानी गई है कि किसी को एकदम बुरे कार्य से बचा देना बहुत 
कठिन है, इसलिए थोड़ा-थोड़ा प्रलोभन देकर शनै:-शरनै: रक्षण करने से सफलता मिल 
जाती है । हमारे शास्त्रों में इस प्रक्रिया को परिसंख्या कहते हैं । उसका तात्पर्यं शनेः-शनेः 
निवृत्त करने में हो रहता है । दूसरा फल यह है कि जब वे वेदोक्त प्रक्रिया के अनुसार स्वगं - 
सुख प्राप्त कर लेंगे, तब उनका वेद पर पूर्ण विश्‍वास हो जायगा । तब जन्मान्तर में वे 
वेदोक्त अहिसा आदि पर भी पूर्ण विश्वास कर उपासना और ज्ञान के द्वारा पूर्ण कल्याण के 
भाजन बन सकेंगे । ऐसी हितबुक्कि से ही यज्ञादि कर्मों का उपदेश वेदों में आया है, हिसादि 
दुष्कर्मा को बढ़ाने के उद्देश्य से नहीं । 


जब कोई बालक हठकर कटु औषधि पीने के लिए राजी न होता हो, तब उसे पहले 
गुड़ आदि मधुर का प्रलोभन देकर हितबुद्धि से कटु औषध उसके पिता आदि पिला देते हैं। 
इसको शास्त्र में 'गुडजिह्विकान्याय' कहते हैं। इसी प्रकार, एकान्ततः हिसा असत्य, अभक्ष्य- 
भक्षण आदि छोड़कर सर्वथा विरक्त भाव में जाने को जो तैयार न हों, उन्हें स्वर्गादि का 
प्रलोभन देकर भी धर्म में लाया जाता है। जो एकान्ततः छुड़वाने का ही आग्रह करते हैं, 

उन्हें सवंत्र सफलता नहीं मिल सकती । कुसंस्कार जिनके प्रबल हैं, वे वैराग्य-मार्ग में 
जाने को प्रस्तुत नहीं हो सकते । जेन आदि के बताये हुए कल्याणप्रद एकान्त वैराग्य-मार्म में 
उनकी अनुयायिता का अभिमान रखनेवाले भी कितने अग्रसर होते हैं, यह प्रत्यक्ष देखने 
पर ही प्रतीत हो जायगा । "तुम्हारे एक गाल पर कोई थप्पड़ मारे, तो दूसरा गाल भी उसके 
सामने कर दो, बदला लेने की चेष्टा न करो' इस अत्यन्त आदरणीय हजरत ईसा के भव्य 
उपदेश का पालन ईसाई समाज में कितना होता है, यह सबको प्रत्यक्ष है। तब ऐसे दुरूह 
मार्ग, जिनपर चला न जा सके, उन्हें बंताकर चुप हो जाना, न चल सकनेवालों के लिए 
कोई सरल प्रक्रिया न बता सकना धर्माचारयों के लिए आदर्श-रूप नहीं कहा जा सकता। 
इसलिए, शर्नैः-शनैः निवृत्त करने को प्रणाली ही वैदिक संस्कृति में उपयुक्त मानी गई है। 
इसका स्पष्टीकरण श्रीमद्भागवत में किया है : 


लोके व्यवायामिषमद्यसेवा 

नित्यास्ति जन्तोनंहि तत्र चोदना । 
व्यवस्थितिस्तेषु विवाहयज्ञ 

सुराग्रहैराशु निवृत्तिरिष्टा ॥ 


अर्थात्‌, स्त्री-पु धर्म, मांस-भक्षण वा मद्यपान आदि में तो मनुष्यों की स्वाभाविक ही 
प्रवृत्ति हो जाती है। इनके लिए शास्त्र को विधान करने की कोई आवश्यकता नहीं । 
विधि तो वहाँ मानी जाती है, जहाँ विना विधि के उस कार्य में प्रवृत्त होना सम्भव न हो। 
जैसे सन्ध्योपासन, अग्निहोत्र आदि की विधि शास्त्र में न होती, तो कोई भी उन कार्यों को न 
करता । किन्तु, उक्त मांस-मद्यसेवनादि कार्य तो ऐसे हैं, जिनमें स्वतः ही मनुष्य प्रवृत्त 
होते हैं। इसलिए वहाँ विधि-बाक्य की आवश्यकता नहीं । तब विवाह, यज्ञ वा सौत्रामणिं 
यज्ञ भें सुरा-ग्रहण आदि विधान क्यों मिलते हैं ? उनका तात्पर्य यही है कि धीरे-धीरे इन 
कार्यों से मनुष्य को बचाया जाय। विवाह-विधि का आशय यही है कि एक ही स्त्री से 
स्त्री-पुभाव का सम्पर्क रहे । अन्य स्त्रियों में माता, भगिनी वा पुत्री की बृद्धि की जाय। 
इसी प्रकार, यज्ञ में मांस-भक्षण के और सोत्रामणि यज्ञ में सुरा-ग्रहण की विधि का भी यही 
तात्पर्यं है कि अन्य स्थानों में मांस-मद्य का व्यवहार कभी न हो । इस प्रकार, थोड़ा प्रलोभन 
देकर बचाने से बुरे कार्यो की प्रवृत्ति सदा हट जाती है । और, ऐसा उपदेश देनेवाला धर्म 
सब मनुष्यों का उपकारक सिद्ध हो जाता है। इस दृष्टि से विचार करने पर विवेचक 
विद्वानों को स्पष्ट विदित हो जायगा कि वेदिक मार्ग पर अवलम्बित भारतीय सस्कृति. ही 
सबकी उपकारक हो सकती है। अन्य हठवादी धमं थोड़े मनुष्यों का उपकार भले ही कर 
सकें, सर्वोपकारक नहीं हो सकते । 


ग्रधिकार- भेद 


इसपर आधूनिक विद्वान्‌ यह आक्षेप करते हैं कि वैदिक मार्ग की भारतीय संस्कृति 
सर्वोपकारक हो ही कसे सकती है ? उसमें तो अति संकोच है । अन्य धर्मालम्बियों की बात 
तो जाने दीजिए, वैदिक धर्म माननेवालों में भी सबको वेद पढ़ाया तक नहीं जाता, न उन्हें 

वैदिक यज्ञ करने दिये जाते हैं। यह सब तो केवल मुद्ठी-भर द्विजातियों के लिए 'रिजवं' कर 
रखा है । तब, उस संस्कृति वा धर्म को सर्वोपकारक सिद्ध करने की चेष्टा एक उपहासास्पद 
बात है । इसपर हमारा कहना है कि आप कृपा कर यह विचार करें कि क्या एक ही प्रकार 
का मार्ग सब मनुष्यों के लिए उपकारक सिद्ध हो सकता है ? प्रत्येक मनुष्य की रुचि, शक्ति 
ओर प्रकृति में जब नितान्त भेद है-एक प्रकार का भोजन भी सबके लिए न रुचिकर है, न 
हितकर। घृत-भोजन से बहुतों को लाभ होता है, किन्तु मन्दाग्निवालों के लिए वह अपकारक है, 
इसी प्रकार एक प्रकार का वस्त्र-विन्यास वा रहन-सहन भी सबको रुचिकर नहीं हो सकता । 
एक प्रकार की औषधि भी सब व्यक्तियों में वा सब रोगों में लाभदायक सिद्ध नहीं हो सकती। 
उत्तम वैद्य वही कहलायगा, जो रोग की, रोगी की शक्ति की और उसकी आदत की परीक्षा 
कर भिन्न-भिन्न व्यक्तियों के लिए, भिन्न-भिन्न उचित औषधों की व्यवस्था करेगा । इसी 
प्रकार, वही धर्माचार्य भी सर्वोपकारी होगा, जो अधिकार के अनुसार धम बताता हो । एक 
ही लाठी से सबको हाँकनेवाला कभी सर्वोपकारक नहीं हो सकता । जिस प्रकार गरिष्ठ 
भोजन व्यायामी शक्तिशाली मनुष्यों के लिए हितकर है, किन्तु अल्पशक्ति मनुष्यों के लिए 
उल्टा हानिप्रद हो जाता है, उसी प्रकार कुछ मनुष्यों के लिए उत्तम धर्म भी दूसरों के लिए 
हानिकारक हो जाता है। धर्म एक प्रकार का अतिशय अन्तःकरण में उत्पन्न करता है, 
किन्तु व्यायाम की दी हुई शक्ति को जो नहीं सह सकते, उमके लिए जैसे व्यायाम अहितकर 
हो जाता है, वैसे ही जिनका अन्तःकरण धर्म के दिये हुए प्रबल संस्कार को धारण करने में 
असमर्थे होता है, उनको वह धरम हानिकर ही होगा । वेद के गम्भीर विज्ञान को समझने की 
शक्ति जिनमें नहीं, उसके समझने के उपयुक्त संस्कार जिनके नहीं हुए, उनको वेद पढ़ाना व्यक्ति 
और समाज दोनों के लिए हानिकारक है। इसीका फल आज प्रत्यक्ष है कि अनधिकारी व्यक्ति 
वेद देखकर उससे विपरीत बातें ही निकाला करते हैं । इसलिए हितबुद्धि से ही वैदिक संस्कृति 
में अनधिकारियों को वेद का गम्भीर विज्ञान पढ्ने-पढ़ाने का निषेध किया है। किन्तु, उन्हें 
ज्ञान से सर्वथा वंचित नहीं रखा । वेद के ही विषयों को रोचक ओर सरल भाषा में पुराणादि 
में निबद्ध कर उनकी शिक्षा का माग प्रशस्त कर दिया है। उस शिक्षा को वे सरलता से 
ग्रहण भी कर सकते हैं और उससे उनका उपकार ही हो सकता है। इसी प्रकार, उनके 
लिए ऐसे कमं वेदिक संस्कृति में निर्धारित हैं, जिनका दिया हुआ अतिशय वा संस्कार वे 
सहन कर सकते हैं । इस प्रकार, सब व्यक्तियों का उपकार ही अधिकारानुसार वैदिक संस्कृति 
में इष्ट है। 

इपर बहुत-से सज्जन कह उठेंगे कि क्या सब स्त्री-शूद्रादि वा अन्यधर्मावलम्बी 
बेसमझ वा निब्‌ द्वि ही हैं कि वे वैदिक विज्ञान समझ ही न सकेंगे वा सभी अधाभिक हैं कि 
उनके अन्तःकरण अधर्माचरण से इतने दुर्बल हो गये हैं कि वेदोक्त कर्मो के संस्कार का धारण 
वे कर ही नहीं सकते । इसका उत्तर है कि किसी को बेसमझ वा अधामिक कहने का साहस 
हम कदापि नहीं कर सकते । किन्तु, समझ-सभझ में बहुत बड़ा भेद है। लौकिक व्यवहार में 
बहुत चतुर मनुष्य शास्त्रीय ज्ञान में बहुत दुर्बल देखा जाता है और शास्त्रीय ज्ञान में जिसे 
नई-नई बातें सूझती हैं, वह्‌ लोक-व्यवहार में बिलकुल अपदू देखा जाता है। कलापदूता 

की बुद्धि दूसरी है और विद्याग्रहण की बुद्धि दूसरे प्रकार की होती है । वैदिक संस्कृति में बुद्धि 
की परीक्षा सत्त्वादि गुणों के आधार पर मानी गई है । वेदिक विज्ञान का अधिकतर सम्बन्ध 
पारलौकिक उन्नति से है और उसमें उसी व्यक्ति को श्रद्धा हो सकती है, जिसकी बृद्धि में 
सत्त्वगुण की अधिकता रहे। वैदिक प्रक्रिया के आचार्यं विद्वान्‌ इन गुणों की परीक्षा 
जानते हैं। सत्त्वादि गृणों की उन्नति ओर ह्रास जन्मसिद्ध भी है, कार्यसिद्ध भी है और 
संसर्ग सिद्ध भी । सात्त्विक माता-पिताओं को सन्तान में सत्त्वगुण का आना स्वभावसिद्ध है, 
यह जन्मकृत अधिकता वा न्यूनता होगी । जन्म से उत्कृष्ट बा अपकृष्ट होने पर भी अपने 
कमं से १रिवत्तित हो सकता है--उत्कृष्ट अपकृष्ट बन सकता है और अपकृष्ट उत्कृष्ट । इसी 
प्रकार उत्तम सत्त्वगुणी पुरुष तमोगुणी व्यक्तियों से अधिक सम्पर्क रखे, तो उसमें तमोगुण का 
प्रभाव बढ़कर सत्त्वगुण को न्यून करेगा या दद्रा देगा । पारलोकिक विज्ञान वा सूक्ष्म जगत्‌ के 
विज्ञान में सात्विक बुद्धि ही काम दे सकती है । रजोगुण वा तमोगुणवाली बुद्धि वैसे विज्ञान 
में सफल नहीं हो सकती, चाहे वह कितनी ही प्रखर हो जाय । तात्पर्य यह है कि रजोगुण- 
तमोगुण-मिश्रित बृद्धि में भी प्रखरता आती है । वे बहुत बड़े समझदार हो सकते हैं, किन्तु 
सक्ष्म जगत के विज्ञान में विना सत्त्वगुण की प्रचुरता के सफलता नहीं पा सकते । इसलिए 
ऐसे पुरुषों को वैदिक ज्ञान देना निरथंक समझ, उनके समय की हानिमात्र समझकर हितब्‌ द्धि 
से ही उसका निषेध किया है। इस प्रकार की बुद्धि को परीक्षा पूर्वाचाय जानते हैं । इसकी एक 
कथा छान्दोग्य उपनिषद्‌ में मिलती है । जवाला नाम को एक स्त्री का पुत्र-जावाल था। 
उसका अपना नाम सत्यपाल था । वह उपनयन-संस्कार के बाद वेदाध्ययन के लिए गुरु के 
पास गया । गुरु ने पूछा कि तुम्हारा गोत्र क्या है ? इससे उनका अभिप्राय यही था कि 
कुल-परम्परागत जन्मसिद्ध सत्त्वगुण इसमें हो, तो इसे वेदज्ञान दिया जाय । किन्तु, जावाल ने 
कहा कि मैं तो अपना गोत्र नहीं जानता । माता से पूछा था-उसने भी यही कहा कि मैं 
भी गोत्र नहीं जानती । इसलिए, तू गुरु के सामने अपने-आपको सत्यकाम जावाल कहकर 
उपस्थित कर दे । यह उत्तर सुनते ही गुरु उसपर प्रसन्न हो गये और उन्होंने कहा कि ऐसी 
बात कहने से तेरी माता के आचार पर सन्देह हो सकता है, फिर भो तुने छिपाया नहीं और 
सत्य ही कह्‌ दिया । इतना सत्य-भाषण उत्कट सत्त्वगुणवाला ही कर सकता है। इससे मुझे 
निश्चय हो गया कि तू अवश्य ही ब्राह्माण है । मैं वेद पढ़ाऊंगा । इस आख्यायिका से सिद्ध 
हो जाता है कि सत्त्वादि गुणों के द्वारा अधिकार की परीक्षा कर आचाय विद्वान्‌ शिष्यों को 
पढ़ाते थे। वही परम्परा आज भी चल रही है। समय और परिस्थिति के प्रभाव से आज 
इस प्रक्रिया में कुछ दोष आ गये हैं । परन्तु दोष आ जाने से परम्परा की प्रक्रिया को ही 
बिगाड़ देना बुद्धिमत्ता नहीं कहला सकती । दोषों से बचाकर उक्त प्रक्रिया की रक्षा करनी 
चाहिए । इसीसे वैदिक विज्ञान सुरक्षित रह सकता है और फलप्रद हो सकता है। वर्ण- 
व्यवस्था के प्रकरण में हम कह चूके हैं कि शुद्रों के हाथ में कला-ज्ञान का भार दिया गया है, 
उसका सम्बन्ध लौकिक चतुरता से है। गम्भीर विद्या वा सात्त्विक बुद्धि का सामंजस्य 
कला-ज्ञान के साथ नहीं होता, इसलिए सामाजिक व्यवस्था के अनुसार वे कलाओं की 
उन्नति में लगाये मये, पारलोकिक उन्नति के सरल साधन उनके लिए निर्णीत हुए और विद्या- 
३४ 

ज्ञान की परम्परा रखनेवाले पुरुषों को सत्त्व-प्रधान विद्यामाग में लगाया गया । यह सामाजिक 
व्यवस्था लोकहित की दृष्टि से ही है। द्वेष वा अहित का इसमें कोई लेश भी नहीं। 
सन्तानोत्पादन और सन्तान के पालन-पोषण में आवश्यक रूप से लगनेवाली स्त्रियाँ भी इस 

गम्भीर विज्ञान के मार्ग में उपयुक्त न समझी गई । गम्भीर विज्ञान का प्रभाव सन्तानोत्पादन- 
शक्ति पर बुरा पड़ता है, यह वैज्ञानिकों ने भी माना है । इसके अतिरिक्त, यज्ञ में पति के साथ 
उनका समावेश आवश्यक है, फिर वैदिक विज्ञान के चक्र में पड़कर अपने लौकिक कार्यों में 
अपटु रहने की आवश्यकता क्या ? यज्ञ का फल-अतिशय तो स्त्री ओर पुरुष दोनों में समान 
रूप में उत्पन्न होता है, यह वैदिक विज्ञान का सिद्धान्त है। तब विना अध्ययन के, परिश्रम के 
ही फल उन्हें मिल गया, तो यह उनका हित हुआ वा अहित ? 

किस व्यक्ति में किस प्रकार का अतिशय धारण करने की योग्यता है, इसकी परीक्षा 
तो अतिपरोक्ष विषय होने के कारण ऋषि लोग ही जानते थे। उनके राजसूय यज्ञ में ब्राह्मण 
का भी अधिकार न होना घोषित किया है; क्योंकि उसका अतिशय ब्राह्मण के अन्तःकरण में 
समाविष्ट नहीं. हो सकता । इसी प्रकार वाजपेय में क्षत्रिय का अनधिकार माना है, इससे 
ब्राह्मण-क्षत्रियों ने अपने हाथ में सब अधिकार लेकर ओरों को वंचित किया, इस कल्पना को 
स्थान ही नहीं मिल सकता । यह तो मनोविज्ञान द्वारा अन्तःकरण की परीक्षा कर हितबुद्धि से 
ही विधान किये गये हैं । इष्टापूत्ति, उपासना आदि के द्वारा पूर्णं कल्याण साधन करने का 
मनुष्यमात्र को अधिकार है-यह वैदिक बंम्कृति की घोषणा है, इसलिए यह संस्कृति सर्वोप 
कारक है । किसी को यहाँ वंचित नहीं किया जाता । 

सत्त्वादि गुणों में परस्पर सम्मिश्रण द्वारा सत्त्वगुण की हानि न हो, इस बुद्धि से ही 
सात्तविकों और तामसों का सब प्रकार का पारस्परिक सम्बन्ध भी इस संस्कृति में वाजित 
ठहराया मया है। इसमें ढ षबुद्धि का कोई लेश नहीं है । तमोगुण के सम्पर्क से सत्त्वगुण की 
हानि हो जाती है। तमोगुणी को इससे कोई लाभ नहीं होगा । जैसा, एक संक्रामक रोगी के 
सम्पर्क से स्वस्थ पुरुष रोगी हो सकता है, किन्तु उस रोगी को इस स्वस्थ पुरुष के सम्पर्क से 
कोई लाभ पहुँचाना कोई डॉक्टर नहीं मानतो । इसी प्रकार तमोगुणी के सम्पर्क से सात्विक 
पुरुष की हानिमात्र है. तमोगुणी का कोई लाभ उसमें नहीं । इसीलिए, वेद में, भगवद्गीता में 
बा स्मृतियों में इनकी उपासना के स्थान, शयन, भोजनादि व्यवहार और रहन-सहन पृथक्‌- 
पृथक ही माने गये हैं। संयम-रक्षा ही इसका उद्देश्य है । यों, विचार करने पर वेदों के 
आधार पर स्थित रहनेवाली भारतीय संस्कृति में अत्याचार वा रागद्वेष का कोई सम्बन्ध 
सिद्ध नहीं होता है । आपात-दृष्टि से ऐसे आक्षेप उठते हैं, जिनका विचार-दृष्टि से समाधान 
हो सकता है । 

उपसहार 

यह वैदिक विज्ञान और भारतीय संस्कृति का संक्षिप्त निरूपण उपस्थित किया 
गया है। पहले ही कहे चूका हूँ कि यह विषय अत्यन्त गम्भीर है और इस विषय पर प्राचीन 
काल में ऋषि, मुनि, आचाये और विद्वानों ने सैकड़ों ग्रन्थों की रचना की है तथा वत्तँमान में 
भी बहुत बड़े-बड़े ग्रन्थ इस विषय पर बन सकते हैं; क्योंकि ज्ञान का अन्त नहीं-*अचन्ता वै 

वेदाः’, ऐसा श्रुति ने बार-बार उद्घोष किया है । मेरे समान अल्पज्ञ पुरुष उसका अन्त प्राप्त 
करने की अभिलाषा स्वप्न में भी नहीं कर सकता । मैंने तो, जँसे अनन्त जल में से अपने 
काम के लिए एक लोटा भर लिया जाता है, उसी प्रकार का कुछ भाग निदर्शन-रूप में विज्ञ 
पाठकों के समक्ष रखा है । 

इस पुस्तक में जो कुछ गम्भीर वा रुचिकर अंश आया है, वह गुरु-कृपा का प्रसाद है 
ओर जो मेरे अम या प्रमाद से त्रुटियां रह गई हैं, उनके लिए सांजलिबद्ध क्षमा-प्रार्थी हूं 
और करुणाशील पाठक महानुभाव अवश्य क्षमा कर देंगे, ऐसी आशा करता हूँ । जगन्नियन्ता 
जगदीश्वर सबको सुबुद्धि दे. जिससे इस वैदिक विज्ञान का पुनः यथावत्‌ प्रसार हो और 
भारतीय संस्कृति सुरक्षित रहे, यही बार-बार प्रार्थना है । 

